

اساس دين کی تعمير

مولانا صدر الدین اصلاحی

عرض ناشر

مولانا صدر الدین اصلاحی صاحب، علمی دنیا میں کسی تعارف کے محتاج نہیں۔ اس سے پہلے آپ کی کئی بلند پایہ تصانیف شائع ہو کر قبول عام حاصل کر چکی ہیں اور دینی لٹریچر میں ایک ممتاز مقام پا چکی ہیں۔

اب ہم آپ کی ایک اور بلند پایہ تالیف ”اساس دین کی تعمیر“ کا نیا ایڈیشن پیش کر رہے ہیں۔ یہ کتاب ایک عرصہ سے ختم ہو چکی تھی۔ اس کے بلند علمی مقام اور افادیت کے پیش نظر، قارئین اس کی اشاعت کا شدت سے اصرار کر رہے تھے۔ چنانچہ ہمیں خوشی ہے کہ اب ہم اپنے قارئین ایک دیرینہ نقصانہ پورا کر رہے ہیں۔

جیسا کہ مصنف نے اپنے مقدمہ میں لکھا ہے اس کتاب کو مکمل نظر ثانی کے بعد پیش کیا جا رہا ہے۔ انداز بیان اور ترتیب پہلے سے بہتر کر دی گئی ہے۔ اس طرح اس کی افادیت میں کئی گنا اضافہ ہو گیا ہے۔

ترتیب و تعمیر سیرت کے لئے یہ ایک اہم اور قیمتی کتاب ہے جو حضرات

اپنے دینی شعور کو مستحکم و پائیدار بنانا چاہتے ہیں ان کے لئے اس کتاب کا مطالعہ ناگزیر ہے۔

اس کتاب کو ہم آفسٹ کی نفیس کتابت و طباعت پر شائع کر رہے ہیں۔ ہمیں امید ہے کہ ہمارے قارئین اس کو پسند فرمائیں گے اور دینی لٹریچر کی وسیع پیمانے پر اشاعت میں اپنے دیرینہ تعاون کو جاری رکھیں گے۔

نیاز مند

مینجنگ ڈائریکٹر

اسلامک پبلیکیشنز لمیٹڈ

لاہور مکیم ذی الحجہ ۱۳۸۸ھ

مطابق ۱۸ فروری ۱۹۶۹ء

بِسْمِ اللّٰهِ الرَّحْمٰنِ الرَّحِیْمِ

مُقَدَّمَةٌ

دین اللہ تعالیٰ کی سب سے بڑی نعمت ہے۔ اس نعمت کی صحیح قدر شناسی ہی میں فلاح انسانی کا راز پوشیدہ ہے۔ یہ کام اگرچہ حد سے زیادہ مشکل ہے، مگر جتنا مشکل ہے اس سے کہیں زیادہ ضروری بھی ہے۔

دین کی اصل قدر شناسی نہ تو اس کے فضائل گننے کا نام ہے، نہ اپنے ذوق سے اس کی صورت گیری کرنے اور اپنے اجتہاد سے اس کی راہ و منزل متعین کرنے کا، بلکہ اس کی اصل قدر شناسی یہ ہے کہ اس کو اس کی اپنی شکل میں دیکھا جائے اور پھر اس سے حقیقی لگاؤ پیدا کیا جائے۔ فکری، علمی، جذباتی، غرض ہر طرح کا لگاؤ۔ ایسا لگاؤ کہ وہی زندگی کا تنہا رہنما ہو۔

اس لگاؤ کے پیدا کرنے کا مسئلہ بھی بڑی زبردست اہمیتوں کا مالک ہے۔ اگرچہ نظری طور پر اور قول کی حد تک، اس بارے میں دو رائیں نہیں کہ اس مسئلے کا صحیح حل کتاب اللہ، سنت رسول اور اسوۂ صحابہ ہی سے معلوم کیا جاسکتا ہے۔ لیکن جب سے ہمارے دینی افکار اور اعمال پر انحطاط شروع ہوا ہے، دیگر مسائل کی طرح اس مسئلے کے عملی حل کی بنیادیں بھی بالکل صحیح اور خالص نہیں رہ گئی ہیں۔ چنانچہ ان کے جو نتائج برآمد ہو رہے ہیں انہیں کم از کم بعض حالات میں تو ہرگز پسندیدہ نہیں کہا جاسکتا۔ چونکہ سوچتے وقت اصل ماخذوں کو صحیح طور سے پیش نظر نہیں رکھا گیا اس لئے تعجب نہ کرنا چاہیے اگر بہت سی ضروری باتیں لئے جانے سے رہ گئیں، اور کتنی ہی غیر ضروری باتیں نقصان دہ دین بنادی گئیں۔

اس کتاب میں اس عام روش سے بہت کرمسلہ زیر بحث کو خالص کتاب سنت کی روشنی میں حل کرنے کی کوشش کی گئی ہے، اس لئے لازماً اس میں بہت کچھ عجوبگی نظر آئے گی۔ مگر فی الواقع یہ عجوبگی نہیں، بلکہ اصل کی طرف مراجعت ہے۔ جس کا سمجھ لینا ذرا بھی دشوار نہیں، بشرطیکہ دین کی اصل حقیقت، اصل ضرورت اور اصل غایت ذہن میں مستحضر ہو۔

پھر کہ دینی کے اس اہم ترین مسئلے پر آئندہ سطروں میں جو کچھ کہا گیا ہے وہ مذاق عام سے بہت کچھ مختلف ہے، اس لئے گفتگو اصولی باتوں سے آگے نہیں بڑھ سکی ہے، اور نہ جزئیات و تفصیلات میں جانے کا موقع ملا۔ ایسا ہونا ایک قدرتی اور ضروری امر تھا۔ فکر و نظر کے جب کچھ نامانوس گوشے سامنے لائے جاتے ہیں تو وہ خواہ کتنے ہی مبنی بر حقیقت کیوں نہ ہوں مگر ذہنوں میں ان کی اہمیت بٹھانے کے لئے ساری گفتگو صرف اصولی نکتوں تک ہی محدود رکھنی پڑتی ہے۔ امید ہے کہ کتاب پڑھتے وقت یہ باتیں سامنے رہیں گی۔

یہ کتاب اب جس شکل میں پیش کی جا رہی ہے وہ پچھلی اشاعت سے کافی مختلف ہے۔ اس میں بہت کچھ حذف و اضافہ ہو گیا ہے۔ بعض مقامات پر مضامین کی ترتیب بھی بدل گئی ہے۔ زہاں کو بھی حتی الوسع کچھ سہل بنانے کی کوشش کی گئی ہے۔ امید ہے کہ ان ترمیموں سے کتاب کی افادیت میں خاصا اضافہ ہو گیا ہوگا۔

صدر الدین

۹ ذیقعدہ ۱۳۷۷ھ

فہرست مضامین

باب اول

دین کی اہم ترین بنیادیں

- ۱۱ بنیاد کار کی اہمیت
۱۲ اطاعت حق کا فرض گراں
۱۳ مشکلات راہ کے پورے احساس کی ضرورت
۲۳ تعمیر دین کے بنیادی پتھر
۲۵

باب دوم

۱۔ اللہ پر ایمان

- ۳۷ دین میں ایمان باللہ کا مقام
۳۸ مقام اور اہمیت کا تقاضا
۴۱ بیداری ایمان کی عملی تدبیریں
۴۲ (۱) شعوری ایمان کا حصول
۴۴ (۲) لوازم صفات کا تفصیلی علم
۴۶ (۳) ذکر دائمی
۴۸ (۴) محبت الہی
۵۰

باب سوم

۲۔ آخرت پر یقین

اصل اور حقیقت

عملی اہمیت

آخرت فراموشی کا سبب

مصالحات کے فریب

تعمیر و ترقی کی تدبیریں

(۱) عملی احتساب

(۲) فکری تطہیر

(۳) کیفیت یقین حاصل کرنے کی مسلسل کوشش

(۴) فکر آخرت کا استحضار

(۵) دیوی لذتوں سے بے رغبتی

باب چہارم

۳۔ نماز

نماز کی حقیقت

نماز کی اہمیت

نماز کا معیار مطلوب

عملی سوال

نماز تہجد کی مخصوص اہمیت

۲۳۶	عام اذکار
۲۴۰	ذکر کے لئے فکر کی شرط
۲۴۲	نماز اور عام اذکار میں توازن کی ضرورت
۲۴۶	نماز اور سنون اذکار ہی پر حصہ ناگزیر ہے
۲۴۹	غیر سنون اذکار و اشغال
	باب پنجم
	نہ صبر
۲۷۶	صبر کا مفہوم
۲۷۸	صبر کی اہمیت
۲۸۶	اہمیت صبر کی ایک بنیادی وجہ
۲۸۶	صبر کا معیار مطلوب اور اس کے اسباب
۲۹۱	قانون آزمائش کی ہمہ گیری
۲۹۵	قانون آزمائش اور ہم
۳۰۲	آزمائش کی مصلحتیں اور ضرورتیں
۳۱۲	آزمائشوں کی ہر جہتی نوعیت
۳۱۵	(۱) طنز و استہزار
۳۱۷	(۲) عوام فریب پروپیگنڈے
۳۲۶	(۳) دل آزاریاں
۳۲۸	(۴) جان و مال کا نقصان

(۵) سیاسی شراٹگریاں

(۶) رشتوں کی قربانی

(۷) محبوب و محانات سے دست برداری

صبر کے سرچشمے

(۱) اپنی حیثیت کی صحیح پہچان

(۲) اجرِ آخرت کا یقین

(۳) نماز

نماز و ذکر الہی کے متعلق دو بڑی غلط فہمیاں



باب اول

دین کی اہم ترین نبیا دیں

بسم اللہ الرحمن الرحیم

بنیاد کارگی اہمیت

جس طرح کسی مکان کے لئے ضروری ہے کہ اس کی ایک بنیاد ہو جس پر اس کی دیواریں اٹھائی جائیں اور پھر ان دیواروں پر اس کی چھت تعمیر کی جائے، اسی طرح یہ بھی ضروری ہے کہ یہ بنیاد اتنی گہری اور مضبوط ہو کہ دیواروں کا اور چھت کا بار اچھی طرح سنبھال سکے ورنہ وہ ہوا کے کسی ایک بھی تیز جھونکے یا بارش کے کسی ایک بھی تند چلے کی تاب نہ لا سکے گا، اور چاہے اس کی دیواریں اور چھتیں اپنی جگہ کتنی ہی ٹھوس اور پائیدار کیوں نہ ہوں، اسے ایک کنڈر کی شکل میں تبدیل ہو جانے سے کوئی شے بچانہ سکے گی۔ لہذا ایک دُراندیش انجینیر بھی اس اصول کو فراموش نہیں کر سکتا کہ جس جسامت اور وزن کی دیواریں اور چھتیں بنانی ہوں، اسی کے تناسب سے بنیاد میں گہرائی اور پائیداری کا اہتمام کیا جائے۔ اگر پمپس کا چھتر بنانا ہو تو کچی اینٹوں کی فٹ دونٹ گہری بنیاد، بلکہ لکڑی کے معمولی کھنبے جو بالشت دو بالشت زمین میں گڑے ہوں اس کے لئے کافی ہوں گے۔ اگر کسی اوسط درجے کے مکان کی تعمیر پیش نظر ہو تو اس کے لئے کم از کم دو تین فٹ گہری اور تقریباً اتنی ہی چوڑی بنیاد کا اٹھانا ضروری ہو گا لیکن اگر ایک وسیع اور عالیشان محل تعمیر کرنا ہو جس کی دیواروں اور چھتوں میں لکڑی اور بانس، کچی اینٹ اور پمپس، کھپڑے اور سلیٹ کی بجائے پختہ اینٹیں، لوہے کی سلاخیں اور گرڈ چنے جانے والے ہوں، تو لا محالہ اس کی بنیادیں بھی کسی فٹ گہری اور چوڑی بنانی پڑیں گی، اور ان میں بھی مٹی یا کچی اینٹیں نہیں بلکہ وہی پختہ اینٹیں اور سیمینٹ اور آہنی سلاخیں دینی ہوں گی۔

ایک پاگل ہی ایسا تصور کر سکتا ہے، یا عملاً ایسی حرکت کر سکتا ہے کہ جاتو رہا ہو اور مصری کو شراب دینے والی عمارت بنائے، اور اس کے لئے بنیاد کھودے انگلیوں اور انچوں سے ناپ کر۔

اب ذرا اسی مسلم اصول کو لئے ہوئے محسوسات کی دنیا سے نکل کر معانی کی دنیا میں آئیے، جہاں اس اصول کی عملی اہمیت اور ضرورت دنیا کے محسوسات کے مقابلے میں اتنی ہی زیادہ بڑھی ہوئی ہے جتنی خود عقل و معنی جس کے مقابلے میں، اور روح جسم کے مقابلے میں زیادہ اہم ہے کیوں کہ اگر وہاں اس اصول سے بے پروائی برتنے کا نتیجہ اینٹ اور چوڑے کی ایک عمارت کی تباہی اور چاندی کے چند سکوں کی بربادی کی شکل میں نکلتا ہے، تو یہاں اس بے پروائی کی بدولت بسا اوقات ساری زندگی کی جانفشانی اور قربانیوں پر پانی پھر جاتا ہے۔ اور یہ اتنی بڑی بھاری زیاں کاری ہے جس سے بچنے کے لئے کوئی ہوشمند انسان اپنی کسی ممکن سعی سے دریغ نہیں کر سکتا۔ وہ کسی اہم مقصد کے حاصل کرنے کے سلسلے میں سب کچھ نبھول سکتا اور ہر شے سے بے پروائی برت سکتا ہے، مگر یہ نہیں ہو سکتا کہ ایک لمحے کے لئے بھی اس کا ذہن اس کی صحیح تائیس سے غافل ہو جائے۔ وہ اپنے آپ کو اس کوشش کے لئے مجبور پائے گا کہ جس مقصد اور نصب العین کو لئے کر وہ اٹھا ہے اس کے لئے اس کی عظمت اور وسعت کے مناسب بنیاد بھی فراہم کرے۔ یعنی اس کی بنیاد میں اتنی گہرائی اور پختگی پیدا کر لینے کا اہتمام کرے جو آگے چل کر اس پر تعمیر ہونے والی عظیم الشان عمارت کا بوجھ پوری طرح سہارے جائے۔

اطاعتِ حق کا فرض گراں

دین حق کی علم برداری، یعنی اس کی اطاعت اور اقامت کا نصب العین بھی جس کے

لئے امت مسلمہ برپا کی گئی ہے، اس کلیہ کے مستثنیٰ نہیں ہو سکتا۔ اور قطعی ضروری ہے کہ اس کی خاطر کی جانے والی جدوجہد کی بنیاد بھی ویسی ہی تعمیر کی جائے جس کا اس نصب العین کی حیثیت تقاضا کرتی ہو۔ جہاں تک اس سوال کا تعلق ہے کہ یہ حیثیت کیا ہے؟ اور یہ نصب العین کس مرتبے اور اہمیت کا حامل ہے؟ تو اس سوال کا جواب آپ کو ہر سمت سے ایک ہی ملے گا، اور پوری دنیا کو اس نصب العین کی بے نظیر عظمتوں اور دشواریوں پر آپ یک زبان پائیں گے۔ دوست اور دشمن، موافق اور مخالف، مومن اور منکر کوئی نہ ہوگا جو اس کے ایک امر واقعی ہونے کا اعتراف نہ کرتا ہو۔ جو کھلے ہوئے منکر اور مخالف ہیں، وہ اپنے اس اعتراف کا اظہار اس نصب العین کی خاطر تنگ دود کرنے والوں کو ”سفیہ“ قریب خوردہ، بلکہ مجنوں کہہ کر کرتے ہیں، اور جو ”مومن“ اور موافق ہوتے ہوئے بھی عملاً اس سے بیگانہ ہو چکے ہوتے ہیں، وہ اس کا اعلان اس نصب العین کی کامیابی کو ”ناممکن“ بتا کر فرماتے ہیں۔ لیکن الفاظ کے بدلنے سے حقیقت نہیں بدل جاتی۔ پہلا گروہ مخالف ہونے کے سبب کسی تکلف کی ضرورت نہیں سمجھتا اس لئے اپنی اس رائے کو بالکل عریاں لفظوں میں ظاہر کر دیتا ہے۔ لیکن دوسرا گروہ ”پاس شریعت“ میں یا اپنے اوتھائے ایمان کی لاج رکھنے کی خاطر، چونکہ اپنے اندر اتنی بے باکانہ صاف گوئی کی جسارت نہیں پاتا، اس لئے خود آپ اپنی نگاہوں سے پھپھنے کی کوشش کرتے ہوئے اپنے اس نظریے کو اک گونہ شائستگی اور خوش غامی کا رنگ دے کر بیان کرتا ہے۔ یہ ہے اس نصب العین کے وہ مومن اور موافق، جو ابھی بھولے نہ ہوں کہ اس مومن ہونے کے کیا معنی ہیں، اور جنہیں عملاً اس جدوجہد کا ذاتی تجربہ ہو رہا ہو، تو وہ اپنے پورے وجود سے اس حقیقت کے محسوس گواہ ہوتے ہیں۔ غرض جہاں تک اس کام کی دشواریوں اور صبر آزمائیوں کا تعلق

ہے، پوری دنیا اس بات پر متفق ہے کہ اس وادی جنوں میں قدم رکھنا ہر شخص کا کام نہیں اس میدان میں صرف وہی اترے جو اپنا سب کچھ قربان کر دینے کی ہمت رکھتا ہو۔
 پھر یہ کوئی ایسی بات نہیں ہے جس کی سچائی اور واقعیت پر کچھ آج ہی کی دنیا متفق ہوئی ہو، بلکہ اس کی سچائی الہی اور ابدی سچائی ہے، اور اس کی واقعیت ہمیشہ سے مسلمہ چلی آرہی ہے، اور ہمیشہ مسلمہ رہے گی۔ کوئی دور ایسا نہیں گذرا ہے جس میں کسی ایک شخص نے بھی اس کام کو آسان سمجھایا آسان پایا ہو۔ انبیاء علیہم السلام سے بڑھ کر عزم اور حوصلے والا اور کون ہو سکتا ہے؟ اور اس مہم کے براہ راست ذقے دار، اور اس فریضے کے اولین مخاطب ہونے کے باعث اس کی نوعیت کا ٹھیک ٹھیک احساس اور اندازہ بھی جیسا انہیں ہو سکتا تھا کسی اور کو کیسے ہو سکتا ہے؟ لیکن خود ان مثالی انسانوں کی بھی متفقہ شہادت اس نصب العین کے متعلق یہی ہے کہ یہ انتہائی دشوار اور بھاری کام ہے۔ چنانچہ انبیائی تاریخ دعوت کے صفحات اس شہادت سے بھرے پڑے ہیں۔ قرآن مجید کے دو ایک حوالے سنئے:-

حَتَّىٰ إِذَا اسْتَيْأَسَ الرُّسُلُ وَظَنُّوْا أَنَّهُمْ قَدْ كُذِّبُوا ۚ

(یوسف: ۱۱۰)

”یہاں تک کہ جب ہمارے پیغمبروں پر (اللہ کے کفر کے ایمان لانے کی طرف سے) مایوسی چھا جاتی، اور یہ (اللہ کے کفر) بھی اپنی جگہ خیال کر بیٹھتے کہ ان سے جھوٹ کہا گیا تھا کہ اگر تم ایمان نہ لائے تو تم پر اللہ کا عذاب ٹوٹ پڑیگا۔“

مَسَّ رُءُوسَ الْنَّاسِ سَاءُ النَّارُ ۚ وَأَصْحَارُ ۖ وَلِزُلْزُلُوا حَتَّىٰ يَقُولَ الرَّسُولُ

وَالَّذِينَ آمَنُوا مَعَهُ مَتَىٰ نَصْرُ اللَّهِ ۚ (بقرہ: ۲۱۴)

”ان اہل ایمان کو تنگ حالیوں اور مصیبتیں گھیر لیتیں اور وہ بھیم آزمائشوں کے ذریعے، بلا مارے جلتے، یہاں تک کہ (وقت کا) پیغمبر اور اس کے ساتھی اہل ایمان پکار اٹھتے اللہ کی مدد کب آئے گی!“

یہ الفاظ اپنے ترجمان آپ ہیں، اور مختصر ہونے کے باوجود ان غیر معمولی حالات اور تلخ احساسات کا بالکل واضح نقشہ کھینچ دے رہے ہیں جن سے حضرات انبیاء کرام کو دو چار ہونا پڑا۔ اندازہ کیجئے، وہ گھڑیاں کتنی سخت رہی ہوں گی جب اللہ کے ان برگزیدہ بندوں کا معیاری عزم اور استقلال بھی مایوسیوں کے بحور میں گہر کر رہ جاتا تھا اور ان کے دلوں کی دھڑکنیں مٹی نصیر اللہ کی درد بھری التجاؤں میں تحلیل ہو جاتی تھیں۔

یہ صحیح ہے کہ یہ شہادتیں صاف اور صریح ہونے کے باوجود زبانِ حسان ہی کی شہادتیں کہی جائیں گی، زبانِ قال کی نہیں۔ لیکن یاد رکھنا چاہیے کہ یہاں تذکرہ عالمِ انسانوں کا نہیں ہے، جن کا مشکلات اور مصائب کے وقت بے صبر ہو کر چیخ اٹھنا کوئی عجیب اور خلاف توقع بات نہیں ہوتی۔ بلکہ یہاں تذکرہ ان خاصانِ خاص کا ہے جو صبر و عزمیت کے پیکر ہوتے ہیں، اور جن کے لبوں پر تسلیم و رضا کے قفل چڑھے ہوتے ہیں۔ اس لئے ان کی زبانوں سے کلمہ شکایت تو درکنار، کسی ایسے کلمے کا بھی نکل آنا متوقع نہیں جس میں اقامتِ حق کی ہمت آزماد شوار یوں کا محض کھلم کھلا اظہار ہی ہو۔ کیونکہ اتنی سی بات بھی ان کی شانِ عبودیت کو گوارا نہیں ہوتی۔ جب صورتِ واقعہ یہ ہے تو اس ضمن میں ان کی زبانِ قال سے کسی واضح شہادت کے سننے جانے کا سوال ہی باقی نہیں رہ جاتا۔ یہ شہادت اگر سنی جاسکتی ہے تو صرف زبانِ حال ہی سے سنی جاسکتی

انبیاء علیہم السلام کی شہادت سے بڑھ کر معتبر اور سچی شہادت اس دنیا میں اور کس فرد انسانی کی ہو سکتی ہے؟ اس لئے ان کی شہادت دراصل پوری نوع بشر کی متفقہ شہادت کے ہم معنی ہے، اور اس کے بعد اس زیر بحث حقیقت کے تسلیم کئے جانے میں شک و تردد کا آخری امکان بھی ناپید ہو جاتا ہے۔

لیکن بات اسی پر ختم نہیں ہو جاتی کہ اس فریضے کے غیر معمولی حد تک سخت شدید ہونے پر وہ پوری نوع بشر یک زبان ہے جسے اس فریضے کا مکلف ٹھہرایا گیا ہے، بلکہ اس امر کی واقعیت سے خود اس علیم و خبیر کو بھی انکار نہیں جس نے یہ ذمہ داری اس نوع پر ڈالی ہے۔ نہ صرف یہ کہ اسے انکار نہیں، بلکہ اس کی حکمت کا تو یہ تقاضا ہوا ہے کہ سب سے پہلے وہ خود ہی اس حقیقت کا اعلان کر دے اور صاف طور سے بتا دے کہ:-

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ
فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ، الآية

(احزاب ۷۲)

”ہم نے یہ امانت، آسمانوں کے سامنے، زمین کے سامنے اور پہاڑوں کے سامنے پیش کی تھی، لیکن انہوں نے اس کا بار اٹھانے سے انکار کر دیا اور اس پر ہم اٹھے، پر انسان نے اس کی ذمہ داری اٹھالی، الخ“

یہ ”امانت“ جس کا بوجھ اٹھانے کے لئے آسمان اور زمین اور پہاڑ جیسی مخلوقات بھی تیار نہ ہو سکیں اور اس کے تصور ہی سے کانپ اٹھیں، قطعی طور پر یہی اللہ کے دین کی امانت تھی، جس کی اسے خود بھی اطاعت کرنی تھی اور دوسروں سے بھی کرائی تھی۔

اگرچہ اس آیت میں اصلاً جو بات کہنے کی ہے، وہ یہ ہے کہ تمام مخلوقات میں سے انسان ہی وہ مخلوق ہے جو اپنی مخصوص فطری صلاحیتوں کی بنا پر اللہ تعالیٰ کے تشریعی احکام کا مکلف ہو سکتا تھا، مگر اس کے باوجود اس امر سے بھی انکار نہیں کیا جاسکتا کہ اس بات کے کہنے کے لئے الفاظ کا جو انتخاب کیا گیا اور کلام کا جو انداز اختیار کیا گیا ہے، وہ اس ذمے داری کے عظیم ترین اور مشکل ترین ذمے داری ہونے کا بھی کھلا ہوا اعلان کر رہا ہے، بلکہ یہ کہنا بھی غلط نہ ہوگا کہ ظاہر اطور پر اس آیت کا یہی پہلو زیادہ ابھرا ہوا ہے، اور ان لفظوں کا یہی مدعا سب سے پہلے سامنے آتا ہے۔

جس وقت اس "امانت" کا حق ادا کرنے کی آخری یاد دہانی کرائی جا رہی تھی، اور اس غرض کے لئے خاتم النبیین صلی اللہ علیہ وسلم کو مبعوث فرمایا گیا تھا، اس وقت بھی اس امانت کی نوعیت اچھی طرح سمجھا دی گئی تھی۔ اللہ تعالیٰ نے فرمایا تھا کہ:-

إِنَّا سَنُلْقِيْ عَلَيْكَ قَوْلًا ثَقِيْلًا، (منزل ۵)

”اے محمد! ہم تم پر ایک بھاری بات کا بوجھ ڈالتے کو ہیں۔“

اس بھاری بات کی وضاحت اگلی وحی میں یہ فرمائی گئی:-

قُمْ فَأَنْذِرْ۔ (مدثر ۲)

”اٹھو اور لوگوں کو ڈراؤ۔“

یہ ”اَنْذِرْ“ (ڈراؤ) کا کلمہ بظاہر ایک لفظ اور صرف ایک حکم ہے، مگر ایک قرآنی اصطلاح کی حیثیت سے اس کے مفہوم و مدعا کی حدیں بہت وسیع ہیں، اور یہ وہاں تک جا پہنچتی ہیں جہاں نبوت کے فرائض ختم ہوتے ہیں۔ لہذا اس سے مراد فی الواقع اس پورے دین کی تبلیغ و اقامت ہے جس کے نزول کا ابھی آغاز ہوا تھا، اور جس میں حیات

انسانی کے ایک ایک مسئلے کے متعلق بتدریج تفصیلی ہدایات اور احکام آنے والے تھے۔ اس طرح اللہ تعالیٰ کا اپنے قول ”اَنْذِرْ“ کو ”ثقیل“ بتانا یقیناً یہی معنی رکھتا ہے کہ وہ خود بھی اقامتِ حق کی علم برداری کو ایک بھاری ذمے داری قرار دے رہا ہے۔ اللہ رب العالمین کی طرف سے اس حقیقت کا اعلان اس کے صرف قول ہی سے نہیں ہوتا ہے، بلکہ ”عمل“ سے بھی ہوتا ہے۔ بظاہر ہونا تو یہ چاہیے تھا کہ اس کا کلام (قرآن) صرف ان احکام اور ضوابط پر مشتمل ہوتا جن کی انسانوں سے پیروی مطلوب تھی، دوسری طرف یہ تمام احکام و ضوابط بھی ایک ہی دفعہ پیغمبر کے پاس بھیج دیے جاتے۔ مگر ہم دیکھتے ہیں کہ ان دونوں باتوں میں سے ایک بات بھی نہ ہوئی۔ اس کے برعکس صورت واقعہ یہ ہے کہ:-

(۱) قرآن میں احکام اور قوانین والی آیتوں کے علاوہ بھی بہت سی آیتیں موجود ہیں، بلکہ اس کا بیشتر حصہ ایسی ہی آیتوں پر مشتمل ہے، جن کے مقابلے میں احکامی آیتوں کا تناسب بہت ہی تھوڑا ہے۔ یہ آیتیں مختلف تبلیغی اور تربیتی مقاصد کی حامل ہیں۔ جن میں سے ایک بہت ہی نمایاں مقصد نبی صلی اللہ علیہ وسلم کی اور آپ کے اہل ایمان ساتھیوں کی تثبیتِ قلب اور نسلی خاطر بھی ہے۔ چنانچہ متفرق آیتیں ہی نہیں، بلکہ پوری پوری سورتیں اس نے اسی مقصد کے تحت نازل فرمائیں۔ جب بھی ایسا ہوتا — اور ایسا ہونا کسی بھی صبح یا شام غیر متوقع نہ تھا۔ کہ حالات کی ناسازگاریاں قلب مبارک کو توڑنے لگتیں تو اللہ کی رحمت حرکت میں آجاتی، اور قرآنی لفظوں کے لباس میں نمودار ہو کر ٹوٹتے ہوئے دل کو سنبھالنے اور ڈھارس بندھانے کے لئے آموجدہوتی۔

(۲) اسی طرح جو کچھ اللہ تعالیٰ کو اپنے پیغمبر پر نازل کرنا تھا وہ سب کا سب اس

نے ایک ہی دفعہ نازل نہیں کر دیا، بلکہ تھوڑا تھوڑا کر کے نازل فرمایا۔ حتیٰ کہ تیسیس برس کی لمبی مدت جب گزر گئی تب کہیں جا کر یہ سلسلہ اپنی ستر کمال کو پہنچا۔ قرآن اتارنے کا یہ طویل طریقہ بھی اس نے جن مصلحتوں کی بنا پر اختیار فرمایا، ان میں سے سب سے بڑی اور اہم مصلحت ایک اور پہلو سے وہی تثبیتِ قلب ہی کی مصلحت تھی۔ یعنی حکمتِ الہی کے پیش نظر یہ بات تھی کہ منصبِ رسالت کی ذمہ داریوں میں ایک تدریج کے ساتھ وسعت پیدا کی جائے، تاکہ قلبِ نبوی اچھی طرح ان کا بوجھ اٹھانے کے قابل ہوتا چلا جائے، اور جس آن اس ہمہ گیر دینی جدوجہد کے میدان میں کوئی نیا محاذ کھولنے کا حکم آئے اس کے لئے وہ اس سے پہلے ہی ضروری قوتوں سے مسلح ہو چکا ہو۔ چنانچہ جب کفار نے یہ اعتراض کیا کہ جس طرح توراۃ بیک وقت نازل کر دی گئی تھی، اسی طرح یہ قرآن بھی پورا کا پورا ایک ہی ساتھ کیوں نہ اتار دیا گیا؟ (لَوْلَا أَنْزَلْنَاهُ آتَاةً وَاحِدَةً) تو اتارنے والے کی طرف سے جواب دیا گیا:-

كَذَلِكَ لِنُثَبِّتَ بِهِ فُؤَادَكَ، (الفرقان ۳۴)

”ہم اسی طرح (تھوڑا تھوڑا کر کے) اتار رہے ہیں تاکہ (اسے پیغمبر) اس

سے تمہارے دل میں جماؤ پیدا کرتے رہیں۔

اللہ تعالیٰ کی طرف سے قلبِ نبوی کی جس تسلی اور تثبیت کے لئے یہ دونوں عملی اہتمامات کئے گئے تھے، عقل کہتی ہے کہ اس کی ضرورت بھی یقیناً بہت ہی شدید رہی ہوگی، اور قرآن صراحت کرتا ہے کہ یہ ضرورت اتنی زیادہ شدید تھی کہ اس تثبیت کے بغیر نبی کے لئے بے لاگ حق پسندی پر جمارہنا کسی طرح ممکن ہی نہ تھا:-

لَوْلَا أَنْ ثَبَّتْنَاكَ لَقَدْ كُنْتَ تَرَكُنْ إِلَيْهِمْ شَيْئًا

قَلِيلًا۔ (بنی اسرائیل ۷۶)

”اے پیغمبر اگر تم تم کو ثابت قدم نہ رکھتے تو تم ان (مناہدین حق) کی

طرت، کچھ نہ کچھ ضرور جھک پڑتے۔

یعنی اگر اللہ تعالیٰ نے اس تثبیتِ قلب کا خصوصی اہتمام نہ فرمایا ہوتا تو پھر دنیا خالص حق کے وجود سے بھی واقف نہ ہو پاتی۔ یہاں اگر حق کے نام سے کوئی چیز قائم یا موجود ہوتی بھی تو وہ ایک ایسا حق ہوتا جو باطل کا باج گزار ہوتا۔ دوسرے لفظوں میں یہ کہ رسالت کا مقصود ہی ختم ہو گیا ہوتا۔ یہی وجہ ہے کہ کفار قرآن کے تدریجی نزول پر ”لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً“ کا پر شور اعتراض کرتے ہی رہے، لیکن اللہ تعالیٰ نے کَذَٰلِكَ لِنُثَبِّتَ بِهِ فُؤَادَكَ کے دو لفظی جواب کے سوا اس کا اور کوئی نوٹس بالکل نہیں لیا۔ حالانکہ یہ اعتراض اپنے گہرے نفسیاتی اثر کے لحاظ سے کوئی معمولی اعتراض نہ تھا، اور اس کے ذریعہ اسلام کے دشمن بڑے زور شور سے یہ عوام فریب پروپیگنڈا کر رہے تھے کہ پچھلی آسمانی کتاب (تورۃ) تو ایک ہی دفعہ میں نازل کر دی گئی تھی، مگر یہ قرآن عجیب قسم کی آسمانی کتاب ہے کہ مہینے پر مہینے اور سال پر سال گزرتے چلے جا رہے ہیں، پر اس کی مدتِ نزول ختم ہونے کو ہی نہیں آتی! یہ اس کے سوا اور کس بات کا ثبوت ہے کہ یہ قرآن اللہ تعالیٰ کا کلام قطعاً نہیں، بلکہ محمد (صلی اللہ علیہ وسلم) کا اپنا کلام ہے، جسے وہ اپنے چند سازشی حواریوں کی مدد سے دن رات دماغ سوزیاں

۱؎ ترجمہ: کیوں نہ اترا اس پر قرآن پورا یکبارگی۔

۲؎ ترجمہ: یہ اس لئے تاکہ اس کے ذریعے سے تمہارے دل میں جاؤ پیدا کریں۔

کر کے گھڑتے ہیں، اور جب کچھ جملے گھڑ پاتے ہیں تو انہیں وحی الہی کے نام سے لوگوں کو سنانے لگتے ہیں۔

وَقَالَ الَّذِينَ كَفَرُوا إِنَّ هَذَا إِلَّا فُتْرَةٌ بَاغْتَرَاهُ دَاعِيَانَهُ
عَلَيْهِ قَوْمٌ آخَرُونَ فَقَدْ جَاءُوا ظُلْمًا وَشُرُودًا وَقَالُوا اسْمَعْ
الْأَذْلَىٰنَ الْكُتْبَهِمَا فِيهِمَا تُمْلَىٰ عَلَيْهِ بَكْرَةٌ وَأَصِيلًا۔ (الفرقان - ۵)
”کافروں کا کہنا ہے کہ یہ قرآن تو بالکل من گھڑت ہے جسے اس شخص نے
گھڑ لیا ہے، اور کچھ اور لوگوں نے اس معاملہ میں اس کی مدد کی ہے، یہ لوگ صریح
ریاضتی اور مجبوس کے مرتکب ہو رہے ہیں۔ نیز وہ کہتے ہیں کہ یہ پھیلوں کی نقلیں ہیں
جن کو اس نے لکھ لیا ہے اور وہ صبح و شام اسے لکھائی جاتی رہتی ہیں۔“

اگر یہ اللہ کا کلام ہوتا تو تورۃ کی طرح اسے بھی ایک ہی دفعہ میں نازل ہو جانا چاہیے
تھا۔ کہیں اللہ تعالیٰ کے طریقے بھی روز بروز بدلا کرتے ہیں؟ یا پھر یہ مان لیا جائے کہ جس
فعل پر کل تک وہ قادر تھا آج وہ اس کی قدرت سے باہر ہو چکا ہے، اور اب وہ پوری
کتاب بیک دفعہ مرتب کر کے بھیج ہی نہیں سکتا!! ————— غور کیجئے یہ ظاہر فریب
پر وہی گینڈا عام سطح کے لوگوں پر کیا کچھ اثر نہ کرتا رہا ہوگا؟ لیکن جس ضرورت سے قرآن کی
تنزیل کا یہ تدریجی طریقہ اختیار کیا گیا تھا اس کی فیصلہ کن اہمیت کے مقابلہ میں اس شرف
القول کی، اپنی تمام تر اثر انگیزیوں کے باوجود، وقعت ہی کیا تھی، جو اس کے حلوں سے بنی
اور اس کی دعوت کو بچانے کے لئے پورا قرآن ایک ہی وقت میں اتار دیا جاتا۔

اس تفصیل سے یہ حقیقت پوری طرح ابھر کر سامنے آجاتی ہے کہ دین حق کی علم برداری
کا نصب العین اپنی نوعیت کا ایک ہی نصب العین ہے، اور اس کی راہ جن دشواریوں

سے ہو کر گزرتی ہے ان کو کسی اور کام کی دشواریوں پر قیاس ہی نہیں کیا جاسکتا۔ ایسی انتہائی اونچائی رکھنے والے مقصد کا یہ فطری مطالبہ ہوگا کہ اس کے لئے جو جدوجہد کی جائے اس کی بنیاد بھی انتہائی گہری اور پائیدار بنائی جائے، تاکہ وہ اس بیماری بھرم آہنی عمارت کی دیواروں اور چھتوں کا پورا بوجھ اٹھا سکے، ورنہ اگر غفلت یا جلد بازی سے کام لیتے ہوئے اس بنیاد کو کمزور رہ جانے دیا گیا۔ اور اٹے سیدھے کچھ کنکر پتھر رکھ کر آگے تعمیر شروع کر دی گئی، تو یہ ایک خطرناک غلط کاری ہوگی، اور اس کا انجام ایک زبردست المیہ کی شکل میں نمودار ہوگا۔ ایسی تعمیر سے ایک مضبوط عمارت بن جانے کی توقع صرف وہی کر سکتا ہے جو احمقوں کی جنت میں رہتا ہے۔ ناقص تیاریوں سے دین حق کے پیلاؤ اور غلبے کی جدوجہد کبھی کامیاب نہیں ہو سکتی۔ سُنَّۃُ اللہ اب تک یہی رہی ہے، اور کوئی وجہ نہیں کہ اب وہ ہمارے اور آپ کے لئے بدل جائے۔ وَلَکِنْ تَجِدَ لِسُنَّةِ اللّٰهِ تَبْدِیْلًا

مشکلاتِ راہ کے پورے احساس کی ضرورت

جس کام کی نوعیت پر رالیوں، نظریوں، تجزیوں اور مشاہدوں کا ایسا مکمل اتفاق ہو، اور جس ذمے داری کے بارے میں اللہ عالم الغیب کی طرف سے اعلان پر اعلان ہو چکا ہو کہ وہ اپنے طرز کی ایک ہی عظیم ذمے داری ہے، اس کی یہ حیثیت ہماری نگاہوں سے اوجھل نہیں رہ سکتی۔ جس چیز کی نوعیت سے اس کے بیگانے تک واقف ہوں اس سے اس کے بیگانے کیونکر بے خبر ہو سکتے ہیں؟ خصوصاً وہ بیگانے جنہیں اس کے

ساتھ محض رسمی اور زبانی نہیں بلکہ شعوری اور عملی تعلق رکھنے کا دعویٰ بھی ہو۔ یہ ایک بالکل کھلی ہوئی فطری بات ہے۔ اس لئے بظاہر کوئی ضرورت نہ تھی کہ اطاعتِ حق کے فریضے کو ایک مشکل اور بھاری کام بتانے میں اتنی دراز نفسی سے کام لیا جاتا، اور در روشن میں سورج کی طرف انگلی اٹھا اٹھا کر اس کے وجود کا مشاہدہ کرایا اور یقین دلایا جاتا۔ مگر کیا کیجئے کہ انسانی ذہن کا عجیب حال ہے۔ جس بات کو ہم نظری طور پر شک اور تردد سے بالاتر سمجھتے ہیں، عمل کی دنیا میں بسا اوقات اس کے اولین مقتضیات تک کو فراموش کر بیٹھتے ہیں۔ ہم دیکھنے کے باوجود بہت سی باتوں کو دیکھ نہیں پاتے، اور جاننے کے باوجود جتنائے جانے کے محتاج ہوتے ہیں۔ لہذا اعلیٰ ممکن ہے کہ اس چیز کا بھی یہی حال ہو، اور اس کا ویسا احساس نہ رکھا جاتا ہو جب تک رکھا جانا چاہیے۔ اگر گرد و پیش کا اور ماضی و حال کا جائزہ لیجئے تو صاف نظر آئے گا کہ یہ صرف عالم امکان کی نہیں، بلکہ عالم واقعہ کی بھی بات ہے۔ ایسی مثالوں کی کمی نہیں کہ اس اہم فریضے کی دشواریوں اور گراں باریوں کا صحیح احساس کے بغیر قدم اٹھا دیے گئے، یا کچھ دور آگے چل چکنے کے بعد اس احساس کو اچھی طرح محفوظ نہ رکھا جاسکا۔ اس لئے ضرورت تھی کہ اس حقیقت کی بخوبی یاد دہانی کرا دی جائے تاکہ اگر ابھی تک یہ چیز ہمارے دور کے مشاہدے میں تھی تو اب اسے قریب سے دیکھ لیا جائے، اور جب ہم اس راہ پر قدم رکھیں تو یہ جان کر رکھیں کہ آگے کن کن گھاٹیوں کو پار کرنا اور کیسی کیسی چٹانوں سے ٹکراتا ناگزیر ہے، اور پھر ایسا بھی ہو کہ آخر وقت تک یہ علم و احساس پوری طرح تازہ رہے۔ ورنہ یقین رکھنا چاہیے کہ اس راہ کو طے کرنے کے لئے جو سفر بھی ہم شروع کریں گے، اس کے لئے ضروری زاد و راحلہ کبھی

ساتھ نہ لے سکیں گے۔ جس کا نتیجہ صرف یہ ہوگا کہ ہماری سعی و جہد کے قدم منزل مقصود سے کبھی آشنا نہ ہوں گے۔ آخر کوئی وجہ تو تھی جو اللہ تعالیٰ کی طرف سے ابتداء ہی میں اس حقیقت کا صاف صاف اظہار و اعلان کر دیا گیا تھا۔ اس کی حکمت سے یہ بالکل بعید ہے کہ اس نے یہ اعلان مجرد اعلان کی خاطر کیا ہو، اور اس کے پیچھے کوئی اہم مصلحت کام نہ کر رہی ہو۔ یہ مصلحت اس کے سوا اور کچھ نہ تھی کہ اس عظیم مہم کے لئے جنہیں بلایا جا رہا تھا، وہ اچھی طرح سمجھ لیں کہ انہیں یہ بلا و اس بلندی سے آرہا ہے؟ اور پہلے دن سے وہ اس ثابت قدمی اور سرافروشی کے لئے تیار ہو جائیں جو اس مہم میں لازماً درکار تھی۔

اگر خیر و برکت کے اس دور میں بھی احسن میں حق پرستی کے محرکات ہر طرف مصروف عمل تھے، یہ مصلحت ایک اہم مصلحت تھی، تو وہ آج فتنوں کے اس دور میں یقیناً اہم ترین ہو چکی ہے، جس میں کہ غفلت اور حق فراموشی کے جراثیم منگلے بغیر سانس لینا بھی آسان نہیں رہ گیا ہے۔ اگر نوع انسانی کا سب سے عظیم فرد اور دنیا کا سب سے مقدس گروہ بھی اس ضرورت سے ماوراء نہ تھا تو کسی اور شخص یا گروہ کو اس سے کس طرح بے نیاز خیال کیا جاسکتا ہے؟ وہ تو اس بات کا اور زیادہ محتاج ہوگا کہ اس مہم کی ہلا دینے والی ذمے داریوں سے اول روز ہی احساس کی آخری حدوں تک باخبر ہو جائے، اور پوری طرح باخبر ہو کر ہی اپنی کشتی دریا میں اتارے۔

تعمیر دین کے بنیادی پتھر

اور پر کی بحثوں میں تین باتیں واضح ہو چکی ہیں۔

۱) دین حق کی اطاعت اور اقامت ایک بہت بڑا نصب العین اور ایک

بہت بھاری ذمے داری ہے۔

(۲) ضروری ہے کہ اس نصب العین کا علم اٹھاتے وقت اس کی اس حیثیت کا پورا پورا احساس کر لیا جائے۔

(۳) اس نصب العین کی خاطر جو جدوجہد کی جائے اس کی بنیاد شایان شان حد تک گہری اور مستحکم بنائی جانی چاہیے۔ یہی استحکام اس جدوجہد کی کامیابی کی سب سے اہم شرط ہے۔

اب ان وضاحتوں کے بعد قدر شاخود بخود دو ضروری سوال پیدا ہو جاتے ہیں:-

(۱) اس بنیاد کی تعمیر کہاں اور کس زمین پر کی جاتی ہے؟

(۲) یہ تعمیر کس طرح کی جاتی ہے؟ وہ کون کون سے بنیادی پتھر ہیں جو اس بنیاد کی نگلی گہرائیوں میں نصب کئے جاتے ہیں اور جن کے بغیر یہ تعمیر اپنی مطلوبہ حد کمال کو پہنچ ہی نہیں سکتی؟

جہاں تک پہلے سوال کا تعلق ہے، اس کا جواب بالکل کھلا ہوا ہے۔ سب جانتے ہیں کہ اس بنیاد کی تعمیر خارج میں نہیں، بلکہ انسان کے داخل میں کی جاتی ہے، اس ارض خاکی سے، اس کی آغوش میں بسنے والے تمام انسانوں سے، ان انسانوں کے مسائل و معاملات سے بھی دین اللہ کا راست تعلق ہے۔ لیکن ان پر جس شے کی تعمیر ہوتی ہے وہ اس دین کی عمارت ہوتی ہے، نہ کہ اس عمارت کی بنیاد۔ اس بنیاد کا محفل تعمیر صرف انسان کے افکار و تصورات ہیں، اس کے احساسات اور جذبات ہیں، اس کی عقل اور اس کا قلب ہے۔ اس بنیاد کے مستحکم ہونے کے معنی یہ ہیں کہ اس نصب العین کے علم برداروں میں اس کا ایسا گہرا عشق پیدا ہو جائے، اور پیدا ہو کر

برابر بھڑکتا ہی رہے، جو اس کے لئے اس دنیا کے اسباب میں درکار بھی ہے، اور جس کا وہ حقدار بھی ہے۔ یہ حقیقت اتنی واضح اور روشن ہے کہ اس پر دلیلیں پیش کرنا گویا اس کی واضحیت پر حرف لانا ہے۔

البتہ دوسرا سوال بڑا اہم ہے، اس کا مجمل جواب تو شاید کچھ زیادہ غور طلب نہ ہو، مگر سیر حاصل اور تسلی بخش جواب خاصی چھان بین اور گہرے مدبر کا طالب ہے۔ آگے جو کچھ بھی عرض کیا جائے گا وہ سب کا سب اسی جواب پر مشتمل ہوگا۔

اس جواب کے مآخذ تو بہر حال معلوم و متعین ہیں، اور ان کے بارے میں دو رائیں ہو ہی نہیں سکتیں۔ یہ مآخذ اللہ کی کتاب، اس کے رسول کی سنت اور اسلام کی تاریخ ہیں، اور اس کتاب، اس سنت اور اس تاریخ کے بھی خاص کردہ اوراق جن کا تعلق اسلام کے مکی دور سے ہے۔ کیونکہ دین حق کا وہ حسین اور پر جلال ایوان جس کی تعمیر مدنی دور کے بالکل آخری لمحوں میں پایہ تکمیل کو پہنچی اس کی بنیاد انتہی ایام میں ملی اور بھری گئی تھی۔ ان اوراق کا مطالعہ جہاں ہمیں یہ بتاتا ہے کہ اس بنیاد کی تعمیر مکمل کرنے میں تیرہ برس کی لمبی مدت صرف ہو گئی، وہاں وہ اس اہم حقیقت کا بھی انکشاف کرتا ہے کہ اس بنیاد کی نخلی گہرائیوں میں جو پتھر جمائے گئے تھے ان کی مجموعی تعداد صرف چار تھی۔

- ۱۔ اللہ پر ایمان،
- ۲۔ آخرت پر ایمان،
- ۳۔ ذکر الہی (نماز)
- ۴۔ صبر۔

یہی چار چیزیں ہیں، جن کی روح اگر داعیانِ حق کے دلوں میں اچھی طرح اثری ہوئی ہو تو یہ اس بات کی ضمانت ہوگی کہ وہ اپنے نصب العین کی راہ میں سست گامی کو کبھی روانہ رکھیں گے، اور یہ کہ دینِ حق کا قیام فی الواقع ایک مضبوط چٹان پر ہو رہا ہے۔ اس حقیقت کی تفصیلی شہادت تو مکی سورتوں کے صفحات پر منتشر صورت میں دور تک پھیلی نظر آسکتی ہے، لیکن قرآن میں بعض مقامات ایسے بھی آپ کو ملیں گے جہاں یہ بات صرف چند لفظوں میں سمیٹ کر بیان کر دی گئی ہے۔ جن کو دیکھنے سے ایک دفعہ صاف نظر آجاتا ہے کہ دینی نظام کے پورے ڈھانچے میں قلب و جگر کا مقام صرف انہی چیزوں کو حاصل ہے۔ مثلاً جس وقت اسلام کی دعوت انتہائی ناسازگار اور خطرناک دور سے گذر رہی تھی، اور اس کے علم بردار بڑے سخت حالات سے دوچار تھے، اس وقت مسلمانوں کو ان حالات کا مقابلہ کرنے کے لئے ہدایت فرمائی گئی۔

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ

مَعَ الصَّابِرِينَ۔ (بقرہ ۱۵۳)

”اے وہ لوگو جو ایمان لائے ہو، صبر اور نماز سے مدد حاصل کرو،

یقیناً اللہ صبر کرنے والوں کے ساتھ ہے۔

اس ہدایت کے الفاظ پر غور کیجئے، ان میں پہلے تو مسلمانوں کو ”اے اہل ایمان“ کہہ کر خطاب کیا گیا ہے، پھر انہیں صبر اور نماز کی تلقین کی گئی ہے۔ جس کا واضح مطلب یہ ہے کہ پیر وی حق کے فرض سے عہدہ بردار ہونے کے لئے دو قسم کی چیزیں لازم ہیں۔ ایک تو یہ کہ اعتقاد ہی طور پر ”الَّذِينَ آمَنُوا“ (یعنی اللہ اور یومِ آخرت پر

یقین رکھنے والوں) میں شرکت ہو۔ دوسری یہ کہ علی طوہر صبر اور نماز کی پناہ پکڑی جائے۔
 یہ حقیقت آپ کو اور زیادہ وضاحت کے ساتھ سورہ طہ کی درج ذیل آیتوں میں نظر
 آئے گی۔ ان میں اُن ابتدائی اور بنیادی ہدایتوں کا تذکرہ کرتے ہوئے جو حضرت موسیٰ
 علیہ السلام کو منصب رسالت پر مامور کرتے وقت دی گئی تھیں، فرمایا گیا ہے کہ:-

فَلَمَّا آتَاهَا نُودِيَ يَا مُوسَىٰ إِنِّي أَنَا رَبُّكَ فَاخْلَعْ نَعْلَيْكَ
 إِنَّكَ بِالْوَادِ الْمُقَدَّسِ طَوًى، وَأَنَا اخْتَرْتُكَ فَاسْتَمِعْ لِمَا
 يُوحَىٰ إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ
 لِذِكْرِي إِنَّ السَّاعَةَ آتِيَةٌ أَكَادُ أُخْفِيهَا لَتُجْزَىٰ كُلُّ نَفْسٍ
 بِمَا تَسْعَىٰ فَلَا يَسُدُّكَ عَنْهَا مَنٌ لَا يُؤْمِنُ بِهَا وَاتَّبِعْهُ هَوَاةً
 فَتُودَىٰ۔ (طہ: ۱۱-۱۶)

”سو جب وہ آگ کے پاس پہنچے تو آواز آئی، اے موسیٰ! یقیناً میں تیرا
 رب ہوں، پس تم اپنی جوتیاں اتار دو۔ کیونکہ تم اس وقت پاک میدان ”طوی“ میں
 ہو، اور دیکھو! میں نے تم کو اپنی رسالت کے لئے پسند کر لیا ہے، لہذا اس
 وقت تم پر جو کچھ وحی کی جا رہی ہے اس کو غور سے سنو: میں اللہ ہوں، میرے سوا کوئی
 معبود نہیں۔ اس لئے میری بندگی کرو، اور میری یاد کیلئے نماز قائم کرو بیشک قیامت آکر رہے گی،
 جس کو (بھی مخلوق کی نگاہوں سے) میں چھپائے رکھوں گا (اور اس لئے) انا کہ ہر شخص کو اپنے کئے کا
 بدلہ مل جائے، تو دیکھو وہ لوگ تمہیں اس (نماز سے باز نہ رکھنے پائیں جو اس (یوم الحساب) کے
 آنے کا یقین نہیں رکھتے اور اپنی خواہشوں کے پیروں میں، کہ اس طرح تم تباہ ہو کر رہ جاؤ۔“
 ان الفاظ پر اساساتِ دین کی تعلیم و تلقین کا سلسلہ ختم ہو جاتا ہے، اور آگے اس

حکم کا تذکرہ آجاتا ہے کہ فرعون کے پاس جا کر اللہ تعالیٰ کا پیغام پہنچائیں۔ صاف دیکھا جاسکتا ہے کہ ان آیتوں میں بھی انہی چار بنیادی باتوں کی تلقین کی گئی ہے جن کا ہم نے اوپر ذکر کیا ہے۔ سب سے پہلے تو توحید (یعنی ایمان باللہ) کی تعلیم دی گئی ہے، پھر ذکر اور نماز کا حکم دیا گیا ہے، اس کے بعد قیامت کے آنے اور اعمال انسانی کی جزائیہ جانے کا یقین دلایا گیا ہے اور آخر میں فَلَا يَصُدُّكَ عَنْهَا مَنْ لَا يُؤْمِنُ بِهَا کہہ کر اس امر کی تاکید کی گئی ہے کہ نماز — دوسرے لفظوں میں اللہ تعالیٰ کی بندگی کے راستے — پر تمہیں پوری مضبوطی سے جمارہنا چاہیے، اور اس سے تمہیں روکنے کے لئے کفر خواہ کتنا ہی اثری چوٹی کا زور لگائے، مبر و استقلال کا دامن تمہارے ہاتھوں سے ہرگز نہ چھوٹنے پائے۔

اگرچہ ان ارشادات الہی کے اولین اور براہ راست مخاطب حضرت موسیٰ علیہ السلام ہی ہیں، لیکن ظاہر بات ہے کہ یہ ہدایتیں آنجناب ہی کے لئے مخصوص نہ تھیں، بلکہ آپ کے توسط سے اور آپ کی تبعیت میں وہ لوگ بھی انہی کے مخاطب تھے جو آپ پر ایمان لائے تھے۔ معلوم ہوا کہ فرائض نبوت انجام دینے کے لئے بھی اذنِ انبیاء کے سچے متبع کے لئے بھی بنیادی طور پر جن چیزوں کی سب سے پہلے ضرورت ہے، وہ یہی چار چیزیں ہیں۔

قرآن مجید کے یہ دونوں حوالے، جو اوپر دیے گئے ہیں، ان دھوتوں سے تعلق رکھتے ہیں جو براہ راست انبیاء علیہم السلام کی موجودگی اور رہنمائی میں چلی تھیں اس لئے کسی کو شاید یہ خیال گزرے کہ ایسی دھوتوں کی حد تک تو انہی چیزوں کا بنائے تعمیر ہونا یقیناً ضروری تھا، مگر ہو سکتا ہے کہ ان دھوتوں اور تحریکوں کے سلسلے

میں بھی ٹھیک انہی چیزوں کا بنائے تعمیر ہونا ضروری نہ ہو جو انبیاء کی غیر موجودگی میں اسلام کو از سر نو زندہ اور قائم کرنے کے لئے اٹھائی جائیں۔ لیکن یہ خیال نہ عقلاً صحیح ہے نہ نقلاً۔ ”عقلاً“ اس لئے کہ ایک کام کے سلسلے میں جو چیزیں بنیاد کی حیثیت رکھتی ہیں وہ صرف زمانے اور اشخاص کے بدل جانے سے خود بھی نہیں بدل جاسکتیں، بلکہ ہر حال میں، ہر زمانے میں اور ہر شخص اور ہر گروہ کے لئے ان کی اہمیت جوں کی توں برقرار رہتی ہے۔ ”نقلاً“ اس لئے صحیح نہیں کہ کتاب و سنت میں اس خیال کی کوئی کمزور سے کمزور بنیاد بھی نہیں ملتی۔ اس کے بخلاف ہم دیکھتے ہیں کہ قرآن حکیم نے ان اہل کتاب کو جو اللہ کا دین رکھنے کے باوجود اپنے فرض بندگی سے غافل ہو کر تقریباً لادین زندگی گزار رہے تھے، جب ان کی ذمہ داریاں یاد دلائیں اور ان سے مطالبہ کیا کہ وہ انہیں از سر نو سنبھال لیں تو ان کے سامنے بھی اس نے تعمیر دین کے بنیادی لائحہ عمل کی حیثیت سے ان کے سوا اور کوئی چیز پیش نہیں کی۔

مثال کے طور پر سورہ بقرہ کی چالیسویں آیت سے پڑھنا شروع کیجئے۔ پہلے تو تین چار آیتوں تک بنی اسرائیل سے اس عہد کو از سر نو پورا کرنے کا پرزور مطالبہ کیا گیا ہے جو انہوں نے اپنے رب سے باندھ رکھا تھا۔ پھر ان صبر آزمائیاں اور مشکلات کے پیش نظر جن سے اس منزل ہفت خواں میں دوچار ہونا۔ بہر حال ناگزیر تھا، آگے فرمایا گیا ہے:-

وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ

الَّذِينَ يَظُنُّونَ أَنَّهُمْ مُلَاقُوا رَبِّهِمْ وَأَنَّهُمْ إِلَيْهِ رَاغِبُونَ۔

”اور (اس ایفائے عہد کے کام میں) صبر اور نماز سے مدد لو، بلاشبہ یہ نماز ان لوگوں کے سوا، جن کے دلوں میں اللہ کا شوق ہو اور جو اس امر کا یقین رکھتے ہوں کہ انہیں ضرور اپنے رب سے ملنا اور اسی کے حضور پہنچ کر جانا ہے، اور ان کے لئے بہت شاق ہے۔“

یاد رہے کہ یہ خطاب ایسے لوگوں سے ہے جو صاحبِ ایمان ہونے کے مدعی ہیں اور گفتگو کا موقع انذار و توبیح کا نہیں بلکہ دعوت و ترغیب کا ہے۔ اس لئے بات ایمان کے مطالبے یا اس کی تعلیم و تلقین سے نہیں شروع کی گئی، اور ان سے صراحتوں نہیں کہا گیا کہ تمہارے اندر خدا اور آخرت کا یقین مردہ ہو چکا ہے، پہلے اسے زندہ کرو، اور پھر صبر و نماز سے مدد لو۔ بلکہ اس کے کہنے کا انداز بھی بدل دیا گیا اور اس کی ترتیب بھی بدل دی گئی۔ یعنی کلام کی ابتداء اساساتِ دین کے اعتقادی حصے (ایمان باللہ اور ایمان بالآخرت) سے، جو اصولاً مقدم ہیں، کرنے کی بجائے ان کے عملی حصے (صبر اور نماز) سے کی گئی ہے، اور بظاہر انہی کو مرکزِ توجہ بنایا گیا ہے۔ اس طرح گویا ان کے ادعائے ایمان کی بابت ایک طرح کی خاموشی اختیار کر لی گئی ہے، اور جیسا کہ ابھی عرض کیا گیا، موقع و محل اسی اسلوبِ کلام کا متقاضی تھا۔ لیکن جس طرح موقع و محل کا تقاضا یہ تھا کہ شروع ہی میں ان سے ایمان باللہ اور ایمان بالآخرت کے مطالبے کا ذکر نہ کیا جائے، اسی طرح یہ بھی خلافِ مصلحت تھا کہ اس طرف سے مکمل سکوت اختیار کر لیا جائے، اور ان کی اساسِ دین کے کھوکھلے پن کا اصلی راز، خود ان کے سامنے بھی اور دوسروں کے سامنے بھی، آشکارا نہ کر دیا جائے۔ یہی وجہ ہے کہ کلامِ الہی نے نماز کے ذکر کو ذرا وسعت دے دی، اور اس کے لئے بیان کا انداز ایسا اختیار کیا کہ محض اس انداز

بیابا ہی نے اس راز کو پوری خوش ادائی کے ساتھ بے نقاب کر دیا، اتنی خوش ادائی کے ساتھ، کہ جس مطالبے کو پہلے سات لفظوں میں ان کے روبرو رکھ دیئے سے بے اعتبار کیا گیا تھا وہ اشاروں اشاروں میں بالکل کھل کر سامنے آ گیا، اور ایسے مؤثر انداز میں آ گیا کہ صراحت کی شکل میں یہ تاثیر ہر گز نہ پیدا ہو سکتی تھی۔ فرمایا گیا کہ ”صبر اور نماز سے مدد حاصل کرو“ پھر فرمایا گیا کہ صبر کا دشوار ہونا تو ایک کھلی بات ہے، مگر یقین رکھو نماز (بھی) ان لوگوں کے لئے کچھ کم دشوار نہیں جو اپنے اندر اللہ کا خشوع نہیں رکھتے، اور جن کے دل اس کے روبرو حساب کی خاطر حاضر ہونے کے اندیشے سے خالی ہیں۔ اس طرح ایک طرف تو انہیں یہ معلوم کرایا گیا کہ جس نماز سے تمہیں یہ مطلوبہ مدد مل سکتی ہے اس کی ادائیگی اسی وقت ممکن ہے جب کہ دل میں اللہ تعالیٰ پر ایمان اور اس کا خوف اور خشوع موجود ہو، اور آخرت کے محاسبے سے وہ پوری طرح اندیشہ ناک ہو، دوسری طرف یہ حقیقت بھی ان پر واضح کر دی گئی کہ تمہارے اندر یہ دونوں ایمانیات دم توڑ چکے ہیں، اور دراصل یہی تمہاری ساری بد بختیوں کی جڑ ہے۔ جب تک تم اپنے سینوں کو از سر نو ان ایمانیات سے آباد نہ کر لو گے نہ تو دین کے تقاضوں پر عمل کر سکو گے، اور نہ اس کی مشکلات راہ پر ثابت قدمی کا مظاہرہ کر پاؤ گے۔ اور جب یہ سب کچھ نہ ہو گا تو حق پرستی اور دینداری کا دروازہ تمہارے سامنے بدستور بند ہی رہے گا۔

اگرچہ یہ بنی اسرائیل بھی، جن کا یہ تذکرہ تھا، اسلام کے مخاطب تھے اور پیغمبر آخر الزمان صلی اللہ علیہ وسلم کی نبوت اور دعوت پر ایمان لانے کے مکلف تھے، لیکن اس کے باوجود ان کی پوزیشن دوسرے لوگوں سے بنیادی طور پر مختلف تھی۔ دوسروں

کے لئے یہ دعوت بالکل نئی دعوت تھی، لیکن ان کے لئے نئی نہ تھی بلکہ بہت بڑی حد تک دین اللہ کی نشاۃ ثانیہ کی دعوت تھی۔ کیونکہ جہاں تک اصولی باتوں کا تعلق ہے اسلام اور قرآن میں کوئی ایسی بات نہ تھی جس سے وہ واقف نہ رہے ہوں اور جس پر انہیں ایمان رکھنے کا دعویٰ نہ رہا ہو۔ اگر کوئی چیز بظاہر نئی تھی، جس پر انہیں ایمان نہ تھا، تو وہ صرف آنحضرتؐ کی نبوت تھی۔ مگر اسے بھی نئی فی الواقع نہیں کہہ سکتے کیونکہ وہ آپؐ کی بعثت کا پہلے سے علم رکھتے تھے، بلکہ اس کے منظر تھے، اور بعثت کے بعد آپؐ کو پہچان لینے میں انہیں کبھی کوئی تردد لاحق نہیں ہوا۔ ان حقائق کے پیش نظر اسلام کی دعوت ان کے لئے حقیقتہً کوئی جدید دعوت نہ تھی، بلکہ ان کی ایک تسلیم شدہ تعلیم کے احیاء کی دعوت تھی، ایک ایسی چیز کے حقوق ادا کرنے کا مطالبہ تھی جس کو وہ اپنی کہتے تھے۔ آپؐ نے دیکھا کہ ان کے سامنے بھی انہیں چاروں چیزوں کو بنائے تعمیر کی حیثیت سے پیش کیا گیا۔ یہ یقیناً اس امر کا اعلان ہے کہ جب بھی کوئی احیائے اسلام کی تحریک اٹھے، اس کی بنیاد کی تعمیر بھی انہی چاروں چیزوں سے ہوگی۔

ان تفصیلات سے یہ حقیقت پوری طرح روشن ہو جاتی ہے کہ ہر دعوت کے لئے انہی چار چیزوں کو بنیادی اہمیت حاصل ہے، خواہ وہ کسی نبی کی موجودگی اور اس کی راست رہنمائی میں چل رہی ہو، خواہ انبیاء طہیم السلام کی غیر موجودگی میں اور اسلام کی نشاۃ ثانیہ کے لئے اٹھائی گئی ہو۔ اس لئے یہ بالکل ضروری ہے کہ آج بھی جو لوگ دین حق سے وابستگی رکھنے والے اور اس کا علم اٹھانے والے ہوں، وہ ان بنیادی چیزوں پر اپنی نگاہیں پورے اہتمام سے جمائے رکھیں، اور اس کامل یقین کے ساتھ جمائے رکھیں کہ دین کو برقرار کرنے کے لئے جس سروسامان کی ضرورت ہے اس کی تیاری کے لئے قدرت

نے صرف یہی چار ”کارخانے“ بنائے ہیں۔ دنیا کے دوسرے تمام کارخانوں کے ڈھلے ہوئے کل پرزے میچنر اور سگفر ڈلائیں تو بنا سکتے ہیں۔ مگر مسجد قبا کا ایک گوشہ بھی تعمیر نہیں کر سکتے۔ اس لئے جسے یہ تعمیر منظور ہو اس کے لئے قطعی ضروری ہے کہ انہی چاروں ”کارخانوں“ کی طرف رجوع کرے۔

جو چیزیں اتنی اہمیت رکھتی ہیں کہ ایک مومن کی کوششوں کا کامیاب ہونا موقوف ہی انہی پر ہے، ان کا اس پر یہ ایک بدیہی حق ہو گا کہ وہ ان سے تعلق رکھنے والی ایک ایک بات سے پوری واقفیت بہم پہنچالے، اور اچھی طرح جان لے کہ ان کی حقیقت کیا ہے؟ ان کے تقاضے اور مطالبے کیا ہیں؟ وہ دین کی پیروی اور اس کی اقامت کی جدوجہد میں تمام دوسری باتوں سے زیادہ ضروری کیوں ہیں؟ وہ انسان کو اس جدوجہد کے لئے کس حد تک تیار کرنے والی ہیں اور کس طرح؟ وہ کیا تدبیریں ہیں جن سے انہیں بتدریج ترقی دے کر معیارِ مطلوب تک پہنچایا جاسکتا ہے؟ اور آخر میں یہ کہ آنحضرت صلی اللہ علیہ وسلم اور حضرات صحابہ کرامؓ کی مثالی زندگیوں نے ان کا عملی نمونہ کیا پیش کیا ہے؟ جب تک وہ اس مکمل واقفیت کے فرض سے عہدہ برآ نہ ہو گا، ممکن نہیں کہ دین کی ذمہ داریوں سے صحیح طور پر سبکدوش ہو سکے۔

آئیے ان سوالوں کے مطابق ایک ایک چیز کا تفصیلی جائزہ لیں:-

باب دوم

الشہ پر ایمان

دین میں ایمان باللہ کا مقام

ایمان باللہ دین کی بنیاد کا سب سے پہلا پتھر ہے۔ اس لئے سب سے زیادہ اہم بھی ہے، اس قدر اہم کہ اس کے بغیر کسی شخص کے اندر وجود اسلام کا تصور بھی نہیں کیا جاسکتا۔ حتیٰ کہ یہ کہنا بھی کسی طرح غلط نہ ہوگا کہ دین کا بنیادی پتھر فی الواقع تنہا یہی ایک چیز ہے، اور باقی تمام چیزیں اس کے مقابلے میں فروع کی حیثیت رکھتی ہیں۔ یہی وجہ ہے کہ جب کبھی موقع بیان یہ چاہتا ہے کہ دین و شریعت کی ساری تعلیمات کو بیان کرنے کی بجائے کم سے کم لفظوں میں ان کا صرف مغز اور جوہر مخاطب کے سامنے رکھ دیا جائے تو: م الہی اور کلام رسول دونوں ہی میں، صرف ایمان باللہ کا ذکر کر دیا جاتا ہے۔ مثلاً قرآن ایک جگہ کہتا ہے:-

إِنَّ الدِّينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ
الْمَلَائِكَةُ أَنْ لَا تَخْفَوْا وَلَا تَحْزَنُوا دَا بَلِ الْجَنَّةِ الَّتِي
كُنْتُمْ تُوعَدُونَ۔ (رحمہ سجدہ ۴: ۳۰)

”یقیناً ان لوگوں پر جنہوں نے کہا کہ ”ہمارا رب اللہ ہے“ اور پھر اپنے
اس قول پر پوری طرح جمے رہے، فرشتے یہ پیام لے کر اترتے ہیں کہ اب تمہیں
نہ کسی شے کا ڈر ہونا چاہیے نہ کسی چیز کا غم، اور اس جنت کی خوشخبری سنو جس کا
تم سے وعدہ کیا جاتا رہا ہے۔“

بعینہ یہی بات اور یہی انداز گفتگو پیغمبر صلی اللہ علیہ وسلم کے ارشادات میں بھی
موجود ہے، اور بکثرت موجود ہے۔ مثلاً ایک بار کا واقعہ ہے، حضرت سفیان بن عبد اللہ
ثقفی نے آنحضرت صلی اللہ علیہ وسلم سے عرض کی ”اے اللہ کے رسول! اسلام کے متعلق

مجھے کوئی ایسی بات بتا دیجئے کہ آپ کے بعد پھر مجھے کسی سے اس کے لئے کچھ پوچھنا نہ پڑے۔ آپ نے فرمایا:-

قُلْ اٰمَنْتُ بِاللّٰهِ ثُمَّ اسْتَقِمَّ - (مسلم)

”کہو کہ میں اللہ پر ایمان لایا پھر اس پر حکم جاؤ۔“

اسی طرح حضرت ابو ذرؓ کی مشہور روایت ہے کہ آنحضرت صلی اللہ علیہ وسلم نے فرمایا:-

مَا مِنْ عَبْدٍ قَالَ لَا إِلَهَ إِلَّا اللَّهُ ثُمَّ مَاتَ عَلَى ذَلِكَ إِلَّا

دَخَلَ الْجَنَّةَ - (بخاری، مسلم)

”جس شخص نے بھی کہا کہ اللہ کے سوا کوئی معبود نہیں، اور مرتے دم

تک اس کا یہی عقیدہ رہا، وہ جنت میں داخل ہوگا۔“

اندر یہ اسی لئے کہ ”ایمان باللہ“ کہنے میں اگرچہ صرف ایک بات ہے، مگر حقیقتاً

وہ پورے دین کا قائم مقام ہے، اور اگر اس کی گہرائیوں میں ڈوب کر دیکھیے تو تنہا

میں دینی حقائق اور مطالبات کی پوری دنیا آباد نظر آئے گی۔ کیونکہ جس کسی کو اللہ

تعالیٰ کی ذات اور اس کی تمام صفات کی صحیح معرفت حاصل ہوگی وہ اس تصور

سے ہر گمانہ نہیں رہ سکتا کہ جزا و سزا کا ایک دن آنے والا ہے، نہ وہ اس احساس

سے بے بہرہ ہوگا کہ اپنے پروردگار اور معبود حقیقی کی یاد میری زندگی کا ایک

لازمی وظیفہ ہونا چاہیے، اور نہ وہ اس تلقین کا محتاج ہوگا کہ اللہ تعالیٰ کی رضا

و ناکہ کے لئے مجھے اپنا سب کچھ قربان کر دینا چاہیے اور اس کے احکام کی

امت میں سے کمزوری، کسی دل شکستگی اور مشکلات کے مقابلے میں کسی معیوبیت

کاشکار نہ ہونا چاہیے۔ یہ سب باتیں اس کے علم میں لازم موجود ہوتی ہو گی۔ کیونکہ یہ اللہ تعالیٰ کی صفات کے بنیادی اور بدیہی تقاضے ہیں۔ اسلئے اُس سورج کا ٹھیک ٹھیک مشاہدہ کر لینے کے بعد یہ ممکن نہیں رہ جاتا کہ کوئی شخص اس کی شعاع پزیر ہو جہاں تابہوں اور حرارت بخشیوں سے بے خبر رہ جائے، تو یہ بات بھی ممکن نہیں ہو سکتی کہ صفات الہی کا صحیح اور تفصیلی علم رکھتے ہوئے بھی کوئی ذی عقل ان کے ان کملے تقاضوں سے ناواقف رہ جائے۔

ایمان باللہ کی یہی جامعیت اور اس کی یہی بنیادی اور فیاضی اہمیت ہے جس کے باعث ہر نبی پر آنے والی وحی کا آغاز اسی کی تعلیم و تلقین سے ہوتا رہا ہے طور کی پہاڑی پر سب سے پہلی آواز جو آئی وہ بھی یہی تھی کہ :-

إِنِّي أَنذَرُكَ..... وَأَنَا أَخَذْتُكَ فَاسْتَمِعْ لِمَا يُوحَىٰ نَبِيُّ آتَا
اللَّهُ لَأَآلَاءَ إِلَّا أَنَا فَأَعْبُدْنِي۔ (طہ: ۱۲-۱۱)

”مومن! بیشہ میں ہوں تمہارا رب..... اور میں نے تمہیں ریہا کر سنی کے لئے منتخب کر لیا ہے، سو ان باتوں کو غور سے سنو جن کی تم پر نوحی کی جاتی ہے۔ بالیقین میں اللہ ہوں میرے سوا کوئی بندگی کا مستحق نہیں پسو بندگی کرو“

اسی طرح غارِ حرا میں سب سے پہلے جو الفاظ گونجے تھے وہ بھی یہی تھے کہ :-

إِشْرَاقُ بِاسْمِ رَبِّكَ الَّذِي خَلَقَ۔ (علق: ۱)

”پڑھ اپنے رب کے نام سے جس نے پیدا کیا ہے“

جب انبیاء کرام کو یہی حقیقت سب سے پہلے سمجھانے کی ضرورت محسوس ہوئی تھی

عام انسان کس شمار میں ہیں، وہ تو اس امر کے اور زیادہ محتاج تھے کہ ان کے کانوں میں سب سے پہلے یہی بات ڈالی جائے اور ان کے دلوں میں پہلے دن اسی کی روح پھونکی جائے۔ چنانچہ ایسا ہی ہوا، اور بلا استثناء ہر نبی نے اپنی امت کو سب سے پہلے یہی دعوت دی کہ:-

اَعْبُدُوا اللَّهَ فَاجْتَنِبُوا الطَّاغُوتَ۔ (نحل - ۳۶)

”اللہ کی بندگی کرو اور جھوٹے معبودوں سے دور رہو۔“

غرض ایمان باللہ ہی فی الواقع وہ نقطہ ہے جو پھیل کر دین کا پورا دائرہ بناتا ہے۔ جب تک یہ نقطہ نہ ہو کسی اور چیز کا سوال ہی نہیں پیدا ہوتا، اسی طرح جب تک اسے نہ درست کر لیجئے، تعمیر دین کا کوئی قدم آگے اٹھ ہی نہیں سکتا۔

مقام اور اہمیت کا تقاضا

جس شے کا دین میں مقام اتنا اونچا ہو اور جو ہمیشہ سے اس بات کی حقدار رہی ہو کہ بنائے دین کی تعمیر میں سب سے زیادہ ہی نہیں، بلکہ سب سے پہلے بھی اسی پر توجہ کی جائے، وہ چاہے گی کہ آج بھی اس کو یہی مقام دیا جائے اور اسے اسی عملی توجہ کا خفہ تسلیم کیا جائے۔ لہذا دین حق کی اطاعت اور اقامت کا عزم رکھنے والوں پر سب سے پہلا فرض یہ عائد ہوتا ہے کہ وہ اپنے ایمان باللہ کا جائزہ لے کر دیکھیں، اور جن جن پہلوؤں سے اس میں خامی نظر آئے ان کی تعمیر اور تکمیل کی تدبیریں اختیار کریں۔ یہاں تک کہ ان کے اندر ایمان کی روح بیدار سے بیدار تر ہو جائے۔ ان دونوں کاموں، ایمانی حالت کے جائزہ اور تعمیری و تکمیلی تدابیر میں سے دوسرے کی اہمیت اور دشواری تو بالکل عیاں اور مسلم ہے۔ لیکن پہلے کام کو بھی آسان نہ سمجھنا چاہیے۔ اس سلسلے میں انسان کا

نفس بہت اڑے آتا ہے، اور اسے مغالطے پر مغالطے دینے کی مسلسل کوشش کرتا ہے۔ چاہیے کہ مرد مومن ان مغالطوں میں ہرگز نہ آئے، اور اپنے نفس کو ہرگز اس امر کی اجازت نہ دے کہ وہ اپنی پُر فریب تاویلوں اور سخن طرازیوں سے اس کے اندر ایمان کی پختگی کا جھوٹا پندار پیدا کر دے، اور اس طرح وہ اپنے فرض سے غافل ہو کر رہ جائے۔

اس زمانے میں جبکہ ایمان کے مطلوبہ معیار کی طرف سے ایک عام بے پروائی اور سخت بے حسی پیدا ہو گئی ہے، ہمارے ذہنوں کا اس امر پر آمادہ ہونا سخت دشوار ہے کہ ہم مسلمان ہونے کے باوجود اس بات کے ضرور تمسک دہیں کہ اپنے اندر ایمان بالٹہ کی روح کو زندہ اور بیدار کریں۔ کیونکہ ہم اس خوش گمانی میں مبتلا ہیں کہ ہمارے اندر تو اسلام اور ایمان چشم بد و دور پہلے ہی سے بلکہ ہمیشہ سے موجود ہے۔ پھر ہم سے ایمان بالٹہ کا مطالبہ کیا معنی؟ مگر ظاہر ہے یہ کھلی ہوئی غلط اندیشی ہے۔ اور یہ غلط اندیشی دراصل نتیجہ ہے اس بات کا کہ ہم ایمان بالٹہ کی اس حقیقت سے بالکل اندھیرے میں ہیں جس کا قرآن ہم سے مطالبہ کرتا ہے، اور اس نام نہاد ”ایمان بالٹہ“ کو بھی جس سے آج کے ہر کفر، ہر طاغوت، ہر ابوجہل، ہر قیصر اور ہر کسریٰ کی نہ صرف آشنی ہے بلکہ بعض حالات میں اس کو ان کی حفاظت اور سرپرستی کا فخر بھی حاصل ہے، اسی ایمان بالٹہ کا ہم جس سمجھتے ہیں جس کو دیکھ کر کبھی چشم باطل میں خون اتر آتا تھا۔ یہ خوش گمانی بلکہ خود فریبی ایک دبا کی طرح ہر سمت پھیلی ہوئی ہے، اور کتنے ہی دماغوں کی فکری قوتوں کو وہ دم کئے ہوئے ہے۔ یہی وجہ ہے کہ آج ایمان کا دعویٰ اور خواہشوں کی پوجا، دونوں چیزیں ایک ساتھ جمع کر لینے میں کوئی زحمت محسوس نہیں کی جاتی۔ ہر بے راہ روی کے لئے ”مسلمان کا دروازہ کھلا ہوا ہے! کسی بھی باطل نظریے کے قبول کر لینے سے غدارانے

واحد کی غلامی کے عہد پر کوئی آنچ نہیں آنے پاتی! لہذا ضرورت ہے کہ اس غلط اندیشی کی ریت سے سر باہر نکال لئے جائیں جس کے لئے پہلی شرط یہ ہے کہ ہم ایمان کی ترازو، عقائد و کلام کی کتابوں کو بنانے کے بجائے کتاب و سنت کو بنائیں، اور یہ معلوم کرنے کے لئے کہ جس ایمان باللہ کی ہمیں ضرورت ہے اس کا واقعی مطلب اور مقتضا کیا ہے، قرآن کے بیانات سے رہنمائی حاصل کریں۔ اس بات کو کبھی نہ بھولنا چاہیے کہ عقائد و کلام کی کتابوں میں جس ایمان کی بحث ہے، وہ صرف وہ ”سیاسی ایمان“ ہے جو ایک اسلامی اسٹیٹ سے یا کسی مسلم سوسائٹی سے ایک شخص کو اہل ایمان کے سے سیاسی اور معاشرتی حقوق تو دلا سکتا ہے مگر دین کی تعمیر میں بنیاد کا پتھر سرگز نہیں بن سکتا، اور نہ اس سے یہ توقع کی جاسکتی ہے کہ اتباع دین کی راہ میں حائل ہونے والی مشکلات کے طوفان سے اس کی کشتی کبھی پار لگا دیگا۔ یہ شرف تو اللہ تعالیٰ نے صرف اس ایمان کے لئے مخصوص کر رکھا ہے جو قرآن کی نگاہوں میں ایمان ہے۔ اس لئے ضروری ہے کہ اسی ایمان کو ایمان سمجھا جائے، اور اس کے حاصل کرنے پر اپنی توجہ جمائی جائے۔ اس بات کا اندازہ کہ ہمارا موجودہ ایمان کس قسم کا ہے، سیاسی اور ظاہری یا حقیقی اور قلبی؟ بہت آسان ہے۔ اس کے لئے صرف اتنا کرنا کافی ہوگا کہ ہم اس آئینے کو اپنے روبرو رکھ لیں جسے قرآن و سنت نے ایمان باللہ کے لوازم و مقتضیات اور اہل ایمان کی صفات و خصوصیات کی شکل میں پیش کیا ہے، اور پھر اس کے اندر اپنے ایمان کے ایک ایک خط و خال کو بغور دیکھیں، اور اپنی سیرت و کردار کے ایک ایک پہلو کا اچھی طرح جائزہ لیں۔ اگر نظر آئے کہ ہم وہ کچھ بھی کر رہے ہیں جو ایمان باللہ کی روح کے ساتھ کسی طرح میل نہیں کھاتا، تو اس کو اس امر کی قطعی

علامت سمجھیں کہ ایمان کی روح ہمارے اندر نہیں آ رہی ہے، یا کم از کم یہ کہ اس روح پر غفلت اور پڑمردگی چھائی ہوئی ہے۔ اپنے اندرون کا جب تک ایسا بے لاگ احتساب نہ کر لیا جائے مگر نہیں کہ انسان اپنے ایمان کی تطہیر اور ترقی کی طرف مائل ہو، اور حسن نیت کے ساتھ اگر ایسا احتساب کر لیا جائے تو پھر ناممکن ہے کہ انسان اس طرف سے بالکل غافل پڑا رہ جائے، اور اپنی سوئی ہوئی ایمانی روح کو بیدار کرنے کی فکر اور سعی میں ڈوب نہ جائے۔

بیداری ایمان کی عملی تدبیریں

اس فکر و سعی کے صحیح عملی طریقے کیا ہیں؟ یہ ایک نہایت اہم سوال ہے جس کا جواب ایک بندہ مومن کا دل تو بڑی آسانی سے دے سکتا ہے، مگر لفظوں میں انہیں ٹھیک ٹھیک بیان کر دینا شاید ممکن ہی نہیں۔ تاہم قرآن اور سنت کے مطالعے سے اس سلسلے میں جو روشنی ملتی ہے۔ اس کی مدد سے چند موٹی موٹی اور اصولی تدبیروں کی تعین ضرور کی جاسکتی ہے۔ اور یقین ہے کہ ان تدبیروں پر اگر مناسب عمل درآمد کیا جائے تو انسان اپنے مقصود و مراد کو لازماً پالے گا۔ یہ تدبیریں حسب ذیل ہیں:-

(۱) شعوری ایمان کا حصول

سب سے پہلی اور بنیادی بات تو یہ ہے کہ رسمی، موروثی اور تقلیدی ایمان کو شعوری ایمان سے بدلنے کی کوشش کی جائے۔ ہماری عام حالت اس وقت یہ ہے کہ ہمارے ایمان کی بنیاد کسی گہرے شعور اور یقین پر نہیں ہے۔ ہم بے شک خدا کو ایک مانتے ہیں، اسے علیم و حکیم، آمر و حاکم اور مجازی و مجبور تسلیم کرتے ہیں، لیکن زیادہ تر صرف اس لئے، کہ جن گودوں میں ہم نے آنکھیں کھولی ہیں اور جس ماحول میں ہماری پرورش ہوئی ہے، وہاں اسے ایسا ہی مانا اور تسلیم کیا جاتا رہا ہے۔ ظاہر بات ہے

کہ یہ شعور اور بصیرت سے خالی اور تقلیدی ایمان اپنے اندر ہرگز یہ سکت نہیں رکھ سکتا کہ اس سے بندگی رب کے عملی تقاضے پورے ہوتے رہیں، حتیٰ کہ وہ راہِ حق سے روکنے والے مادی علائق پر قنچی چلا دیا کرے۔ یہ طاقت ایمان میں اگر پائی جاسکتی ہے۔ دراصل حالیکہ اسے ضرور پایا جانا چاہیے۔ تو صرف اسی وقت جب کہ اس میں شعور کی زندگی آ چکی ہو، ذاتی بصیرت کے نور سے وہ جگمگا اٹھا ہو، اور اس کی حیثیت سنی ہوئی بیرونی شہادت کے مقام سے الٹ کر اپنے چشمِ دل کے گویا مشاہدے کی سی ہو گئی ہو۔

ایمان میں یہ شعوری کیفیت اور یہ بصیرت پیدا کیسے ہوتی ہے؟ اس کیلئے بالعموم تین طریقے اختیار کئے جاتے ہیں:-

ایک طریقہ تو قرآن و سنت کا متعین کیا ہوا ہے، جو مکمل اور خالص فطری طریقہ ہے اور حقیقی فلاح کا بہر حال ضامن ہے۔

دوسرا طریقہ ان عام اربابِ تصوف کا ہے جنہوں نے تصوف کو ایک مستقل فن بنا دیا ہے۔ یہ طریقہ غیر متوازن بھی ہے، نامکمل بھی ہے، اور حصولِ مقصد کے نقطہ نگاہ سے ناشفی بخش بھی۔

تیسرا طریقہ فلسفے کا ایجاد کردہ ہے، جو نامکمل اور ناقص ہی نہیں بلکہ درجہ تباہ کن بھی ہے۔

جہاں تک فلسفہ اور اہل فلسفہ کے دعووں کا تعلق ہے، اگر یہ وہ بڑے بلند بانگ ہیں، مگر حق یہ ہے کہ اس فلسفے نے ایمان کے حصول میں نہ کبھی کوئی مدد دی ہے اور نہ آئندہ دے سکتا ہے۔ البتہ اس سے اور زیادہ دور پینک دینے میں بہت کچھ کارگر ضرور ہو سکتا ہے، اور ہوتا رہا ہے۔ درحقیقت یہ بھی ہماری دینی تاریخ کا ایک

بڑا ہی المناک باب ہے کہ لوگوں نے عقائد و افکار تو قرآن سے لئے مگر ان کی صداقت پر دلائل مہیا کرنے کے لئے وہ یونانی تفسیر کے اس بیابان میں جا دوڑے جہاں شک و شبہ اور تذبذب کی خاردار جھاڑیوں کے سوا کچھ نہ تھا۔ حالانکہ جس قرآن نے ان حقائق کی تعلیم دی ہے، وہ اپنی جو بات کہتا ہے اس کے دلائل بھی خود ہی پیش کرتا جاتا ہے۔ یہ کام کسی اور پر اٹھا نہیں رکھتا۔ اس لئے توحید الہی پر اور اللہ کی دیگر صفات پر دلائل بھی اس نے خود ہی مہیا کر دیئے ہیں، اور اس کے یہ دلائل ایسے عقلی اور فطری ہیں جن سے دماغ کو سکون اور قلب کو پوری طمانیت ملتی ہے۔ وَالْحُجَّةُ الْبَالِغَةُ۔

دوسرے طریقے کی خامی یہ ہے کہ اس میں ایمان کو چلا دینے اور دل کا تزکیہ کرنے کا ٹھیٹھ قرآنی اور مسنون انداز اختیار نہیں کیا جاتا۔ ابتدائی زمیوں کو تقریباً یوں ہی چھوڑ کر آخری زینے پر قدم رکھ دیا جاتا ہے۔ شروع سے لے کر آخر تک سارا زور جذباتِ محبت کو ابھارتے رہنے اور باطنی کیفیات حاصل کرنے پر صرف کر دیا جاتا ہے، جب کہ اس سے پہلے ضرورت اس امر کی ہے کہ عقلی دلیلوں کے ذریعے ایمانیات کی جڑیں مضبوط کی جائیں، پھر شریعت کے احکام اور قوانین سیکھے جائیں اور اپنی عملی ذمہ داریوں کو سمجھا جائے، اس کے بعد ان قوانین میں کام کرنے والی حکمتوں سے شناسائی حاصل کی جائے۔ ان تینوں باتوں کا مناسب اہتمام کئے بغیر نفس کا وہ متوازن اور ہمہ جہاتی تزکیہ ہوی نہیں سکتا جو کہ قرآن کو مطلوب ہے، یہ ایک بڑا مشکل سوال ہے کہ ان حضرات سے اس طریقے کے پوری طرح اپنانے میں چوک کیسے ہو گئی؟ چھپی ہوئی حقیقتوں کا جاننے والا تو صرف اللہ ہے مگر جہاں تک آثار و قرائن کام کرتے ہیں،

خیال یہی ہوتا ہے کہ اس چوک کی وجہ ان لوگوں کا یہ غلط تصور ہے کہ مذہب کا تعلق
 صرف دل سے ہے، عقل سے اس کا کوئی رشتہ ہی نہیں۔ حالانکہ دین و مذہب کے
 باب میں دل اور عقل کی یہ تفریق ایسی ہی غلط اور غیر قرآنی ہے جیسی کہ دین اور سیاست
 کی تفریق۔ دراصل اسلام نے دین کا جو وسیع اور ہمہ گیر تصور پیش کیا ہے، اس کا
 دماغوں میں ٹھیک ٹھیک بیٹھنا اور نقش رہنا عملاً کچھ آسان نہیں۔ اگرچہ الفاظ کی
 حد تک اس کا اقرار کرنے اور اُسے خراج عقیدت پیش کرتے رہنے میں تو کسی کی
 زبان سست نہیں پڑتی، اور ہر شخص، خواہ وہ صوفی ہو یا عالم یا سیاست دان،
 کوئی بھی ہو، اس زبانی جمع خرچ میں سب سے آگے ہی رہنے کی کوشش کرتا ہے،
 مگر جب عمل کا وقت آتا ہے تو کہیں سیاست کو دین سے الگ اور آزاد کر لیا جاتا
 ہے، کہیں عقل کا رشتہ دین سے کاٹ لیا جاتا ہے، کہیں ظواہر شرع ہی کو اصل دین
 سمجھ لیا جاتا ہے۔ وہ دن اسلام کے حق میں انتہائی نامبارک تھا جس دن کہ تفریق
 و تقسیم کے یہ فتنے پیدا ہوئے۔ اس کی مثال بالکل ایسی تھی جیسے کہ کسی کامل اور
 تندرست و توانا جسم کے اعضاء ایک دوسرے سے الگ کر لئے گئے ہوں، یا کسی
 منظم حکومت کے مرکزی شیرازے کو ختم کر کے مختلف محکموں کو آزاد کر دیا گیا ہو، نہ صرف
 یہ کہ آزاد کر دیا گیا ہو، بلکہ بعض محکمے بلاذریوں ہی چھوڑ دیئے گئے ہوں، اور دوسری
 طرف کچھ غیر متعلق اور غیر مناسب مشغلے اس کے ساتھ لاکر جوڑ بھی دیئے گئے ہوں۔ مگر
 عمل کا یہ بگاڑ اور انتشار اپنی ایک مستقل تاریخ رکھتا ہے، جس کی تفصیلات کے لئے
 ایک پورا دفتر درکار ہے۔ یہاں اس بحث کے جس جزو کی طرف ہمیں اشارہ کرنا ہے، وہ
 صرف یہ ہے کہ ہمارے کتنے ہی ارباب تصوف اپنے اخلاص کے باوجود اس غلط فہمی کا

شکار ہو رہے کہ دین و خدا پرستی کا تمام تر تعلق صرف قلب و روح سے ہے، عقل سے اس کے ڈانٹے غالباً کہیں ملتے ہی نہیں۔ اسی انداز فکر کا نتیجہ ہے کہ ان کی تعلیمی اور تربیتی کوششوں کا سارا زور قلب اور اس کے احوال ہی پر صرف ہوتا رہا ہے۔ عقل اور اس کے وظائف کو وہ کوئی اہمیت ہی نہیں دیتے، اور اس کے سارے حقوق کو انہوں نے اہل دنیا کے حوالے کر رکھا ہے۔ گویا ان کے نزدیک ایمانیات کے بارے میں عقل کوئی رہنمائی اور مدد کر ہی نہیں سکتی، کہ اس کی کوئی قیمت لگائی جاسکے۔ لیکن کیا امر واقعہ بھی یہی ہے؟ قرآن کا مطالعہ کرتے وقت ہمیں ایسی کوئی ایک آیت بھی نہیں ملتی جس کی بنا پر اس سوال کا جواب اثبات میں دیا جاسکے۔ اس کے بخلاف وہ عقل و تدبیر ہی کو بنائے ایمان قرار دیتا ہے، اور اس قسم کے جملوں سے اس کے صفحے بھرے پڑے ہیں۔

اَخْرِجْنَاهُ اَوْ ذُوْا جَاۤمِیْنَ نَبَاتٍ شَتٰی کُلُوْا وَاَرْهَوْا اَنْعَامَکُمْ اِنَّ فِیْ ذٰلِکَ لَاٰیٰتٍ لِّاُولِی النُّہٰی - (طہ: ۲۸)

”پھر اس پانی سے ہم نے مختلف اقسام کی نباتات اگائیں (اور تم سے کہا کہ) خود کھاؤ اور اپنے مویشیوں کو بھی چراؤ، بلاشبہ اس کے اندر عقل والوں کے لئے (توحید باری پر کھلی) دلیلیں ہیں۔“

اَلَّذِیْنَ یَسْتَمِعُوْنَ الْقَوْلَ فِیْ تَبَعٍ اَحْسَنُ اُولٰٓئِکَ الَّذِیْنَ
هَدٰیہُمْ اللّٰهُ وَاُولٰٓئِکَ هُمُ اُولُو الْاَلْبَابِ - (زمر: ۱)

”جو اللہ تعالیٰ کی باتوں کو غور سے سنتے اور ان لہجی باتوں کی پیروی کرتے ہیں،
یہی وہ لوگ ہیں جنہیں اللہ نے ہدایت بخشی ہے، اور یہی لوگ ہیں جو صاحب عقل ہیں۔“

هَلْ فِي ذَلِكَ قَسَمٌ لِّذِي حُجْرٍ - (الفجر - ۵)

» بلاشبہ ان چیزوں کے اندر صاحبِ خرد کے لئے (جزا کی) ایک بڑی شہادت

ہے۔

اس طرح کی اہمیتیں اس بات کا صاف اور صریح ثبوت ہیں کہ ایمان کی دولت صرف انہی لوگوں کو میسر ہو سکتی ہے جو عقل والے ہوں، اور اپنی عقلوں سے صحیح طریقے پر کام لینا بھی جانتے ہوں۔ جب حقیقتِ حال یہ ہو تو کتنی عجیب بات ہوگی اگر یہ سمجھا جائے کہ دینِ ایمان کے سلسلے میں عقل کوئی کردار انجام دینے کے قابل ہی نہیں۔

غرض ایمان کے باب میں عقل کا نام سب سے پہلے آتا ہے، اور اس کے بغیر اس کی بات شروع ہی نہیں ہو سکتی۔ چنانچہ یہی وجہ ہے کہ دعوتِ قرآنی نے اپنا پہلا خطاب جس شے سے کیا ہے وہ یہی عقل ہے اور اسے ساتھ لئے بغیر اس کا قدم آگے نہیں بڑھتا۔ ثبوت کے لئے وہ آیت دیکھئے جس میں نبی صلی اللہ علیہ وسلم کے فرائضِ نبوت بیان کئے گئے ہیں، اور جس کے الفاظ یہ ہیں:-

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ -

(ال عمران - ۱۶۴)

» یقیناً اللہ تعالیٰ نے مومنوں پر بڑا احسان فرمایا جب کہ اس نے ان کے درمیان
انہی میں سے ایک ایسا رسول برپا کیا جو ان کو اس کی آیات سناتا ہے، ان کے نفسوں
کو سنوارتا ہے، اور انہیں کتاب (قوانینِ شرع) اور حکمت (روحِ شرع) کی تعلیم دیتا

ہے۔

یہ آیت رسالت کے فرائض منصبی چار متعین کرتی ہے، اور ان کی منطقی ترتیب بھی بتاتی ہے۔ ان میں سب سے پہلا فرض ”تلاوت آیات“ ہے۔ قرآن مجید میں یہ آیت تھوڑے سے فرق کے ساتھ چار مقامات پر آئی ہے، اور ہر جگہ تلاوت آیات ہی کا سب سے پہلے تذکرہ کیا گیا ہے دوسرے لفظوں میں اسی کو نبی صلی اللہ علیہ وسلم کا سب سے پہلا کار منصبی بتلایا گیا ہے۔ ”تلاوت آیات“ کا مدعا یہاں صرف اتنا ہی نہیں ہے کہ آپ قرآن کی آیتیں پڑھ کر لوگوں کو سنا دیتے ہیں۔ بلکہ بات اس سے بہت آگے کی کہی گئی ہے۔ اور وہ یہ کہ آپ ان دلائل سے، جو قرآن حکیم توحید اور معاد وغیرہ اصول دین پر دہتا رہتا ہے، لوگوں کے اندر ایمان کی حقیقتیں اتارتے ہیں اور جن کے دلوں میں حقیقتیں اتر چکی ہیں ان کے اندر انہیں اور زیادہ مستحکم کرتے ہیں، اور ان کے کیف و اثر کو تیز کر دیتے ہیں۔ اس ابتدائی مرحلے کے بعد ہی آپ دوسرے مراحل کی طرف بڑھتے ہیں، یا کم از کم یہ کہ دوسرے مراحل کی باتیں کرنے کے باوجود اصل توجہ اسی پر جمائے رکھتے ہیں۔ یہاں تک کہ ایک فطری رفتار کے ساتھ چلتے ہوئے منزل مقصود تک پہنچتے ہیں اور ایمان کی دعوت قبول کرنے والوں کو بندگی کے اس مقام پر پہنچا دیتے ہیں جہاں انہیں پہنچنا چاہیے۔

یہ حقیقت کہ ”تلاوت آیات“ کا مدعا یہاں اسلام کے اصولی عقائد پر دلائل کا سنا اور پیش کرنا ہے، دو باتوں سے بالکل واضح ہے۔ ایک طرف تو آیت کے معنی قرآن میں صرف آیت قرآنی یعنی قرآنی عبارت کے متعین ٹکڑوں ہی کے نہیں ہوتے، جیسا کہ اردو زبان میں ہوا کرتے ہیں، بلکہ اس کے معنی دلیل اور شاہد کے بھی ہوتے ہیں چنانچہ اس معنی میں یہ لفظ قرآن کے اندر اس کثرت سے استعمال ہوا ہے کہ اس کی مثالیں دینے کی بھی کوئی ضرورت نہیں۔ دوسری طرف اس آیت میں یَتْلُوا عَلَیْہِمْ اٰیٰتِہٖ کے بالقابل

رسالت کے باقی جو تین فرائض بتائے گئے ہیں، ان کے پیش نظر تلاوت آیات کے معنی مطلقاً قرآن سنانے کے لئے ہی نہیں جاسکتے۔ کیونکہ یہ دوسرے تین فرائض بھی تو قرآن ہی کے ذریعے، یعنی اس کی آیتیں سنا کر ہی انجام دیئے جانے کے ہیں۔ اس لئے ”تلاوت آیات“ کا مدعا اگر مطلقاً قرآن سنا دینا ہوتا تو پھر اس کا کوئی موقعہ محل باقی ہی نہ رہ گیا ہوتا کہ باقی تینوں کاموں کو مستقل فرائض کی حیثیت سے بیان کیا جائے۔ کیونکہ جب قرآن سنا دیا گیا تو یہ فرائض بھی آپ سے آپ انجام پا گئے۔ پھر انہیں الگ سے، اور وہ بھی مستقل نوعیت کے ساتھ بیان کرنے کی کیا ضرورت تھی؟ اور اگر تلاوت آیات کے اس معنی و مفہوم کے باوجود ان تینوں کاموں کو مستقل فرائض کی حیثیت سے بیان ہی کرنا ہوتا تو اس وقت کلام کا انداز وہ نہ ہوتا جو اس وقت آیت زیر بحث میں موجود ہے، بلکہ کچھ اس طرح کا ہوتا کہ جو ان کو اس کی آیتیں سناتا ہے تاکہ ان کے نفسوں کو سنوارے اور انہیں کتاب (قوانین شرع) اور حکمت (روح شرع) سکھائے، لیکن آپ دیکھتے ہیں کہ بات یوں نہیں فرمائی گئی ہے، بلکہ اس طرح فرمائی گئی ہے کہ نبی فلاں فلاں چار کام کرتا ہے، یہ انداز بیان اسی وقت مناسب، بر محل اور سوزوں ہو سکتا ہے جب ان چاروں کاموں کے ایسے مفہوم ہوں جو ایک دوسرے سے ممیز ہوں، اور ان میں سے ہر ایک کی ایک مستقل حیثیت ہو۔ اور یہ بات صرف اس شکل میں پیدا ہو سکتی ہے جب یہاں ”آیات“ کے معنی دلائل و شواہد کے لئے ہائیں۔

اب غور کیجئے کہ عقل کو دین و ایمان کے معاملے میں ناقابل اعتنا قرار دے لینے سے بات کہاں جا پہنچتی ہے؟ کیا یہ اس امر کا اعتراف نہیں کہ نبوت کے فرائض اور کار نبوت کے ضروری مکات کو ٹھیک ٹھیک سمجھ لینے کا حق ہی ادا نہ ہو سکا؟

عقل عام سے اگر پوچھئے تو وہ بھی یہی کہے گی کہ جس طرح کسی عمارت کی بنیادیں بھرنے سے پہلے دیواریں اور چھتیں نہیں بنائی جاتیں، اسی طرح کسی شخص کی عقل و فہم کو دین کی اصولی تعلیمات پر دیلوں سے مطمئن کئے بغیر اس کے قلب کو ایمانی کیفیتوں سے لبریز کرنے کی کوشش کوئی حکیمانہ فعل نہیں۔ اس طرح جو ایمان پیدا ہو گا اس کی مثال اس جسم سے مختلف نہ ہوگی جو باہر سے تو بڑا خوبصورت اور دلکش نظر آتا ہو، مگر اس کا اندرون زندگی کی توانائیوں سے بڑی حد تک خالی ہو۔ ظاہر ہے کہ ایسے ایمان پر کبھی بھی پورے اطمینان کا اظہار نہیں کیا جاسکتا، اور نہ اس سے ان ثمرات کی توقع کی جاسکتی ہے جو قرآن حکیم کے بتائے ہوئے طریق تعلیم و تربیت سے حاصل ہوتے ہیں۔ چنانچہ اکثر آپ جو یہ دیکھتے ہیں کہ بہت سی بلند پایہ ہستیوں کے دینی کارناموں میں ایک محدودیت سی ہوتی ہے، اور دین کے وسیع تقاضوں میں سے چند ہی پر ان کے شوق اور توجہ کی نگاہیں جم کر رہ جاتی ہیں، تو اس عجیب صورت حال کی اصل وجہ ان کے انداز فکر کے سوا کچھ نہیں، یعنی عام دنیا داروں کی طرح ان لائق صدا احترام دینداروں نے بھی دین اور اس کے متعلقات کے بارے میں پوری وسعت نظر سے کام نہیں لیا، اس کی جامعیت کو محدودیت سے بدل دیا، اور اس کے حسن توازن کو باقی نہیں رکھا۔ خدا کی محبت اور اس کے متعدد تقاضوں میں، توحید اور اس کے کتنے ہی لوازم میں علیحدگی گوارا کر لی اور ان کا یہ ذہن بظاہر اس لئے بنا کہ قرآن نے ”نواد“ (قلب) کے ساتھ ساتھ بلکہ اس سے پہلے ہی ”سمع“ اور ”بصر“ (غور و فکر کے ذرائع) کو بھی اپنا مخاطب بنایا تھا، مگر انہوں نے سمع و بصر کو اس سعادت سے محروم قرار دے دیا۔ نتیجہ یہ ہوا کہ نگاہ دل ہی کی کیفیتوں میں محو ہو کر رہ گئی، اور باہر کی دنیا میں اس کے لئے کوئی بنائے تو جہ باقی نہ رہی اور اگر رہی بھی تو اس میں اتنی جاذبیت نہ

تھی کہ سیر باطن سے انہیں ضرورت کے مطابق الگ کر لیا کرتی، اور زندگی کے وسیع مسائل میں اس ذوق داری کا انہیں پورا پورا احساس و لادیتی جو دین حق کی مکمل پیروی اور اسلامی نظام حیات کی اقامت کے سلسلے میں ان پر عائد ہوتی ہے۔ نتیجہ اس ذہنیت اور اس ذوق کا یہ دیکھا جاتا ہے کہ جس خدا کے ذکر اور تصور میں وہ ڈوبے ہوئے ہوتے ہیں، اسی کی مرضیات کے خلاف چاروں طرف بغاوت ہو رہی ہوتی ہے، مگر ان کے ذوق بندگی پر اس کا کوئی ناگوار رد عمل مرتب ہوتا شاید ہی دکھائی پڑتا ہو۔ حد یہ ہے کہ کبھی کبھی تو وقت کے جبار اور سرفراز اپنی کھلی ہوئی غیر اسلامی، بلکہ دشمن اسلام سرگرمیوں کے باوجود ان کی دعاؤں تک کے مستحق قرار پا جاتے ہیں۔ یہ صورت حال دیکھنے میں نہ آ سکتی تھی اگر دین و ایمان کے سلسلے میں عقل کا مقام بھی ٹھیک ٹھیک پہچان لیا گیا ہوتا، اور قلب پر ایمان کی جذباتی کیفیات طاری کرنے کی کوششوں سے پہلے، یا کم از کم ان کے ساتھ ہی قرآنی استدالات سے عقل کو بھی مطمئن کر لیا جاتا۔ ایسا نہ کرنے کے معنی یہ ہیں کہ دین کی اساس میں ایمان باللہ کے سب سے پہلے اور بنیادی پتھر کو نصب تو کیا گیا، مگر اس طرح نہیں کہ وہ اس اساس کے تمام گوشوں کو محیط ہو جانا، بنیاد بھری تو گئی، مگر کچھ اس طرح کہ اگر اس کا ایک حصہ کنکریٹ سے بچتہ کیا گیا تو دوسرے میں صرف ریت بھر دینے کو کافی سمجھ لیا گیا۔

(۳) تیسرے طریقے کی نظری، کامل اور اطمینان بخش طریقہ ہونے کی ضمانت یہ ہے کہ وہ قرآن حکیم کا بتایا ہوا اور اسوۂ رسول کا متعین کیا ہوا ہے۔ اس طریقے کی عملی تفصیل کتاب و سنت کے اندر صراحت سے موجود ہے۔ قرآن نے ہمارے سامنے توحید اور سعادت وغیرہ حقائق دین پیش کرتے وقت کبھی خالص تحکمی انداز نہیں اختیار

کیا ہے، اور ہم سے یہ نہیں کہا ہے کہ چونکہ میں ان باتوں کو پیش کرتا ہوں اس لئے انہیں مان لو۔ اس کے بخلاف اس نے غیب کی جس حقیقت کو بھی ایمان لانے کے لئے پیش کیا ہے اس پر ساتھ کے ساتھ فطرت کے حقائق و مظاہر سے دلیلیں بھی دی ہیں، اور بار بار دی ہیں۔ یہ دلیلیں اتنی واضح، اتنی مضبوط اور اتنی موثر ہیں کہ جب تک عقلیت پسندی سے دشمنی نہ کر لی جائے ان کا انکار ممکن ہی نہیں۔

چنانچہ جب کچھ لوگ ان دلائل کو سن لینے کے بعد بھی ایمان لانے پر تیار نہ ہوئے تو اس نے بھی ان کو دل و دماغ کی حد تک انسان باقی رہنے سے انکار کر دیا، اور فرمایا کہ ”ان کے دل میں جن سے وہ حقیقت بینی کا کام نہیں لیتے۔ ان کی آنکھیں میں جن سے وہ دیکھتے نہیں، ان کے کان میں جن سے وہ سنتے نہیں۔ وہ چوپایوں کے مانند ہیں، بلکہ ان سے بھی زیادہ گمراہ۔“

لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا، وَلَهُمْ
أُذُنٌ لَا يَسْمَعُونَ بِهَا أُولَٰئِكَ كَالْأَنْعَامِ بَلْ هُمْ أَضَلُّ - (اعراف: ۱۷۹)

نیز فرمایا کہ ”یہ لوگ بہرے ہیں، گونگے ہیں، اندھے ہیں، پس (ذرا بھی) نہیں سمجھتے۔“

صَمٌّ أَبْصَرُ عَنْهُمْ لَا يَعْقِلُونَ - (بقرہ: ۱۷۹)

ان کے بالمقابل اس نے ان لوگوں کو اولوالکباب، اولوالنہی، ذی حجر، یعنی عقل و خرد والے قرار دیا، اور انہیں اَلْبَانِیْنَ يَعْقِلُونَ (سمجھ بوجھ سے کام لینے والے) ٹھیرایا جو ان دلائل پر غور و فکر کا حق ادا کر کے ہدایت کی روشنی پا لیتے ہیں، اور اگر یہ روشنی پہلے سے ملی ہوئی ہے تو اسے اور تابناک بنا لیتے ہیں۔

غرض ایمان میں شعوری کیفیت پیدا کرنے کا بے خطا اور کامیاب طریقہ وہی ہے جو

قرآن نے بتایا ہے۔ اور اس پر عمل پیرا ہونے کی شکل یہ ہے کہ کلام الہی کے اس حصے پر جو یَتْلُوا عَلَیْهِمْ لَیْسَ بِہِ کا حصہ ہے، اور جس میں توحید اور دوسری صفات باری پر دلائل دیئے گئے ہیں، انسان گہری نگاہ ڈالتا رہے، اور اس کے طرز استشہاد پر، اور اس کے دلائل پر دل و دماغ کی پوری یکسوئی کے ساتھ غور و فکر کرتا رہے۔ قرآن پر اگر ہمارا یقین ہے تو ہمیں اس بات پر بھی یقین رکھنا چاہیے کہ اس غور و فکر کے نتیجے میں ذہن کے اندر وہ روشنی پیدا ہو کر رہے گی، اور برابر بڑھتی چلی جائے گی، جو ایمان کو شعور و بصیرت سے مالا مال کر دینے والی ہو۔ ضرورت ہے کہ علاج کی یہی فطری اور صحیح تدبیر اختیار کی جائے، اور مضر یا ناقص تدبیروں پر قوتیں صرف نہ کی جائیں۔

مگر مشکل یہ ہے کہ یہاں ایک عجیب غلط فہمی نظر کا حجاب بنی ہوئی ہے۔ مسلمان سمجھتا ہے کہ قرآن کی وہ آیتیں تو، جس میں وحدانیت اور دوسری صفات الہی پر دلیلیں دی گئی ہیں، صرف مشرکوں کو خطاب کرتی ہیں اور انہیں کو سنالے کے لئے ہیں۔ ہم کو جو پہلے ہی سے توحید کی امانت سینوں میں لئے بیٹھے ہیں، ان دلائل کی کوئی ضرورت نہیں ہے۔ افسوس کہ اس

لے یہی تصور ہے جس نے قرآن کی تعلیم کو ہمارے دینی دارالعلوموں میں وہ حیثیت بھی نہ پانے دی جو سینکڑوں برس کی مردہ منطق اور فلسفہ کی تعلیم کو حاصل ہے، وہ فلسفہ جو ابھی تک مین کو کسی نقطہ کی طرح ساکن ٹھہرائے ہوئے ہے۔ چنانچہ تعلیم قرآن کے بارے میں کھلم کھلا یہ بات کہی جاتی ہے کہ اس پر تو محض تبرک کے طور پر نظر ڈالوادی جاتی ہے، ورنہ ائمہ نے اس کے سارے احکام نکال کر فقہ کی کتابوں میں مدون کر دیئے ہیں۔ گویا اس کے اندر احکام کے ماسوا جو کچھ ہے، اس میں ہماری کسی ضرورت کا کوئی سامان نہیں ہے۔ بلکہ وہ سب کا سب تیرہ چودہ سو برس پیشتر بننے والے کفار عرب اور منافقین مدینہ اور اہل کتاب ہی کے سنلے کے لئے تھا، (ص)

عجیب و غریب غلط گمانی نے فلاح و سعادت کے کیسے کیسے بیش قیمت خزانے ہماری نگاہوں سے
 اور جہل کر رکھے ہیں۔ اس فریب کا شکار ہو کر تو ہم اپنی متابع ایمان کی غور و پرداخت میں ایک
 معمولی کسان سے بھی زیادہ بودے ثابت ہوئے، جو فصل بو دینے ہی کو فصل کا تیار ہو جانا نہیں
 سمجھتا، اور جس کے نزدیک کسان کا فرض صرف اتنا ہی نہیں ہے کہ بس زمین کو ایک بار ذرا نم
 کر کے اس میں دانہ ڈال دے، بلکہ ضروری سمجھتا ہے کہ فصل تیار ہونے سے پہلے تک زمین کو
 بار بار سیراب کرتا رہے۔ ایمان جیسی چیز اتنی کم قیمت تو نہ تھی کہ اسے جو اور گندم کے کھیتوں سے
 بھی کم لائق تو سمجھ ہو جانے دیا جاتا۔ مگر نادانستگی میں ہو ہی گیا۔ اور ایسا زیادہ تر صرف اسی لئے
 ہوا کہ غلطی سے ان آیتوں کو کفار و شرکین ہی کے لئے مخصوص سمجھ لیا گیا جن میں توحید اور آخرت
 وغیرہ مبادی دین پر دلیلیں دی گئی ہیں۔ حالانکہ حقیقت واقعہ یہ نہ تھی۔ چنانچہ صاف دیکھا
 جاسکتا ہے کہ قرآن حکیم ان مکار مسلمانوں کو بھی، جن کا دھوائے ایمان عمل کی کسوٹی پر پورا
 نہ اترتا تھا، اگر ایک طرف زبرد و ملامت کرتا ہے، تو دوسری طرف انہیں توحید و معاد وغیرہ
 کی دلیلیں بھی اسی طرح سناتا ہے جس طرح منکروں کو سنایا کرتا ہے (ملاحظہ ہوں سورۃ آل عمران
 سورۃ نور، سورۃ حدید اور سجات وغیرہ) یہ گویا اس کی طرف سے اس حقیقت کا اعلان
 تھا کہ ان کی عملی کوتاہیوں کا سرچشمہ ضعف ایمان ہے اسے قوت سے بہرہ ناپا ہے، اور
 یہ اسی وقت ہو گا جب ان کے سامنے دلائل آئیں، میں اسی ضرورت کے تحت انہیں دلائل
 سنارہا ہوں، تاکہ ان کے اندر ایمانیات اچھی طرح مستحکم ہو جائیں، اور ان کے دل و دماغ
 ضعف و تردید کی تاریکیوں سے پاک ہو کر یقین کی روشنی سے منور ہو جائیں۔ اب اگر
 آج کے مدعیان اسلام کا اخلاق و عمل بھی ویسے ہی ضعف ایمان اور اضمحلال یقین کی تشویشناک
 اطلاعاتیں دے رہا ہو۔ جیسا کہ فی الواقع دے رہا ہے۔ تو اس ضعف کو قوت

سے، اور اس اٹھلاں کوتازگی سے بدلنے کی ضرورت بخندہ بھی کیوں نہ ہوں گے؟
یقیناً ہوں گے، اور اسی طرح ہوں گے جس طرح کہ دور نہایت کے ضعیف الایمان مسلمان
تھے۔ اور ان کی یہ ضرورت بھی ٹھیک طریقے سے اسی وقت پوری ہو سکتی ہے جب کہ وہ
قرآن کے اس حصے پر جو یَتْلُوا عَلَیْهِمْ اٰیٰتِہٖ سے تعلق رکھتا ہے، تفکر و تدبر کا پورا حق
ادا کریں۔

اچھا یہ بھی مان لیجئے کہ ہم اس قسم کے ضعیف ایمان سے پاک ہیں جس قسم کا ضعیف
ایمان رکھنے والوں کو قرآن نے براہ راست دلائل سنانے کی ضرورت محسوس کی تھی۔
لیکن اس کے باوجود بات اپنی جگہ جوں کی توں قائم ہی رہتی ہے، اور مومن ہوتے ہوئے
ہم قرآنی دلائل اور استدلالات سے اس شکل میں بھی بے نیاز نہیں ہو سکتے۔ کیونکہ ان استدلال
کافیض صرف یہی نہیں ہوتا کہ ان کے طفیل کفر، ایمان سے، اور کمزور ایمان، مضبوط ایمان سے
بدل جاتا ہے، بلکہ ان کی مدد پا کر مضبوط ایمان مضبوط تر بھی ہو جاتا ہے۔ اس لئے ہمارا ایمان
لاکھ مضبوط سہی، لیکن ہمارے اندر خدا شناسی اور بندگی کا اگر ذرا سا بھی ذوق موجود ہے تو ہم
اسے اور زیادہ مضبوط، اور زیادہ بیدار، اور زیادہ شعوری، اور زیادہ محرک فعال بناتے رہنے
کی حرص سے کبھی خالی نہیں ہو سکتے۔ اور جس دن اس حرص سے کوئی شخص خالی ہوا اسے سمجھ لینا
پا ہیے کہ اس کا دل ایمان کی لذت شناسی سے محروم ہو چکا ہے، اسے دراصل دھوکہ ہو رہا ہے،
اگر خیال کرتا ہے کہ وہ ایک مضبوط ایمان کا مالک ہے۔ چنانچہ مشرکوں، کافروں، منافقوں اور
ضعیف الایمانوں کو تو قرآن بلا بلا کر اپنے دلائل سنانے کی کوشش کرتا ہے، مگر مخلص مسلمانوں اور
سچے مومن کا حال یہ بتاتا ہے کہ وہ خود اس طرح کے دلائل کی تلاش میں رہتے ہیں۔

”یہ لوگ آسمانوں کی اور زمین کی ساخت میں غور و فکر کیا کرتے ہیں“

یہ ”غور و فکر“ وہ جس غرض سے کرتے ہیں بالکل ظاہر ہے، یعنی یہ کہ ان کے اندر صفاتِ الہی کا علم و یقین اور زیادہ مستحکم ہو جائے، اور اس کائنات کے پس پردہ کام کرنے والی حکمتوں تک پہنچ کر وہ اپنے ایمان کو روشن سے روشن تر کرتے چلے جائیں۔ اس کام میں جس کی نگاہ جتنی ہی گہری اور فکر جتنی ہی رسا ثابت ہوتی ہے، اتنی ہی اس کے ایمان میں پختگی کی شان بھی زیادہ آجاتی ہے۔ یہاں تک کہ پہنچنے والے، اگر ان کے اندر دوسری ضروری صفات اور شرائط بھی موجود ہوں تو، صدیقیت کے مقام بلند تک جا پہنچتے ہیں۔ امام نوویؒ احادیثِ ایمان کی شرح بیان کرتے ہوئے آغازِ بحث میں لکھتے ہیں:-

ان نفس التصديق يكثر بكثرثرة النظر وتظاها الادلة ولهاذا

يكون ايمان الصديقين اقوى من ايمان غيرهم۔ (شرح مسلم للنووی جلد اول ص ۳۳)

”یہ ایک قسم ہے کہ غور و فکر سے کام لیا جائے اور دلیلیں سامنے آتی ہیں، تو اس سے

تصدیقِ قلب کی کیفیت ترقی کر جاتی ہے۔ اور یہی وجہ ہے کہ صدیقین کا ایمان دوسروں

کے ایمان سے زیادہ مضبوط ہوتا ہے۔۔۔۔ الخ

امام غزالیؒ فرماتے ہیں:-

كلما استكثر من معرفته عجيب صنع الله تعالى كانت معرفته

بجلاله وعظمته اقتم۔ (احیاء العلوم جلد ۴ ص ۳۴)

”تم اللہ تعالیٰ کی عجیب و غریب صنعتِ کاریوں سے جتنی زیادہ واقفیت حاصل

کرتے جاؤ گے اس کے جلال و عظمت کا یقین تمہارے اندر اتنا ہی کامل ہوتا جائیگا،

اس غور و فکر کے ضروری ہونے کا اگر اور زیادہ اطمینان درکار ہو تو اس آیتِ کریمہ کے

ابتدائی حصے پر ایک بار پھر نظر ڈال لینا چاہیے جس کا حوالہ ابھی جلد ہی اوپر گزر چکا ہے۔ اس حصے کے الفاظ یہ ہیں:-

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ
يَتْلُوا عَلَيْهِمْ آيَاتِهِ، (آل عمران- ۱۶۴)

”بلاشبہ اللہ نے مومنوں پر بڑا احسان فرمایا جب اس نے ان میں ان ہی کے اندر سے ایک ایسا رسول برپا کیا جو انہیں اس کی آیتیں سنانا ہے۔“

ان لفظوں میں جو کچھ فرمایا گیا ہے، اس میں سے اس موقع پر دو باتیں خاص طور سے نظر میں رکھیے:- ایک تو یہ کہ ذکر اہل ایمان کا ہے، اور دوسری یہ کہ ان اہل ایمان کو ”آیات الہی سنانا“ رسول اللہ صلی اللہ علیہ وسلم کا ایک منصبی فریضہ بتایا گیا ہے۔ ”آیات الہی سنانے“ کا مطلب، جیسا کہ ابھی واضح کیا جا چکا، یہ ہے کہ آپ ان کے سامنے توحید اور معاد وغیرہ پر آفاق و انفس کے مضبوط دلائل پیش کرتے رہتے ہیں، اور اس غرض کے لئے انہیں خاص کر وہ قرآنی آیتیں سناتے رہتے ہیں جو اس طرح کے دلائل کی خزانہ دار ہیں۔

اس سلسلے میں آپ نے صرف اسی بات پر اکتفا نہیں کیا کہ اہل ایمان کو توحید و معاد وغیرہ کے دلائل سنادیں، بلکہ انہیں اس امر کی ہدایت بھی فرمائی کہ وہ خود بھی فکر و تدبر کرتے رہیں۔ حضرت بلال رضی اللہ عنہ کا بیان ہے کہ آیت اِنَّا فِیْ خَلْقِ السَّمٰوٰتِ وَالْاَرْضِ اِنْ مَّا نَزَّلْنٰهُ

وَنُزِّلُ لِمَنْ قَرَأَهَا وَلَمْ يَتَفَكَّرْ فَمَآ۔ (احیاء العلوم جلد ۴ ص ۳۶۲)

”خراپی ہے اللہ لوگوں کے لئے جو اس آیت کو پڑھیں مگر اس میں تفکر نہ کریں۔“

آیات کائنات پر فکر و تدبر کی یہ اہمیت صرف یہیں تک محدود نہیں ہے، بلکہ اس کی وسعتیں اس مقام تک پہنچی ہوئی ہیں جو انسانی بلندی کا آخری مقام ہے یعنی عام مسلمان تو عام مسلمان، وہ حضرات بھی جن کا رشتہ براہ راست غیب کے سراپہ دوں سے بندھا ہوا تھا، اس فکر و تدبر کی فیض بخش یوں سے بے پروا نہ تھے، بلکہ کہنا چاہیے کہ ان کے سب سے زیادہ قدرداں اور حریص تھے خود سردارِ انبیاء صلی اللہ علیہ وسلم کا حال صحیح حدیثوں سے یہی معلوم ہوتا ہے۔ حضرت ابن عباسؓ ایک رات کا واقعہ بیان فرماتے ہوئے، جب کہ وہ اپنی خالہ اُمّ المؤمنین حضرت سیمونہ رضی اللہ عنہا کے گھر ٹھہرے ہوئے تھے اور نبی صلی اللہ علیہ وسلم وہاں قیام پذیر تھے، کہتے ہیں کہ:-

فَلَمَّا كَانَ ثُلُثُ اللَّيْلِ الْآخِرِ أَوْبَعُنُهُ قَعْدًا فَتَنَكَّرَ إِلَى السَّمَاءِ

فَقَرَأَ إِنَّ فِي خَلْقِ السَّمَوَاتِ وَالْأَرْضِ ... إِلَى آخِرِ السُّورَةِ -

(مسلم و بخاری بحوالہ مشکوٰۃ باب صلوة اللیل)

”جب رات کا آخری تہائی حصہ یا کچھ کم وقت باقی رہ گیا تو آپؐ اٹھ بیٹھے، اور

آسمان کی طرف نظریں اٹھا کر آپؐ نے پڑھا، إِنَّ فِي خَلْقِ السَّمَوَاتِ وَالْأَرْضِ ...

(یعنی بلاشبہ آسمانوں کی اور زمین کی ساخت میں اہل عقل کے لئے نشانیاں ہیں۔ ختم

سورۃ تک)۔

مسلم شریف کی ایک روایت میں مزید تفصیل ہے کہ آپؐ نے یہ فعل نہیں بار کیا یعنی آپؐ

تین بار سوئے اور تین بار اٹھ کر نمازیں پڑھیں، اور ہر بار ایسا ہوا کہ جب اٹھے تو افق کی طرف

دیکھتے ہوئے ان آیتوں کی تلاوت فرمائی۔ یہ تو حضر کا حال تھا۔ حضرت حمید بن عبد الرحمن رضی

کی ایک روایت سے واضح ہوتا ہے کہ سفر میں بھی آپؐ کا سال اس سے مختلف نہ تھا۔

(نسائی بحوالہ مشکوٰۃ باب صلوة اللیل) رات کی پرسکون فضا میں، افق کی طرف نگاہیں اٹھا کر، آپ کا ان آیتوں کی تلاوت فرماتے رہنا جو معنی رکھتا ہے وہ کسی صاحبِ نظر سے پوشیدہ نہیں ہو سکتا۔ ظاہر ہے، یہ تلاوت دنیا کے سب سے زیادہ زندہ اور بیدار قلب کی تلاوت تھی، اس لئے ہماری تلاوتوں کی طرح تلاوت محض نہ تھی، بلکہ حَقِّ تِلَاوَتِہِ یعنی، اسی طرح جو نگاہیں اس تلاوت کے وقت آسمان کے کناروں پر جمی ہوئی تھیں، وہ ہمیشہ بینا رہنے والی نگاہیں تھیں، اور بصیرت اندوزی اور حکمت شناسی میں اپنی کوئی نظیر نہیں رکھتی تھیں۔ اس لئے آپ کے اس وظیفہ فکر و عمل کو اس کے سوا اور کچھ نہیں قرار دیا جاسکتا کہ یہ دراصل ”آیات الہی“ کے مطالعے تھے، اور یہ مطالعے اس لئے تھے تاکہ آپ کے ایمان و یقین پر ہر آن اک نئی تازگی آتی رہے۔

یہ تو آپ کے فکر و تدبیر کا معاملہ تھا، جسے آپ نے اپنے ایمانی ذوق اور قرآنی ہمتوں کے مطابق از خود اختیار فرمایا تھا۔ اس سے آپ کا یقین بلندی کے جو غیر معمولی مرتبے طے کرتا جاتا رہا ہوگا اس کا بھی ہمیں اور آپ کو کیا اندازہ ہو سکتا ہے لیکن آپ پر نبوت کا جو ہر گراں ڈالا گیا تھا، اس کے لئے یقین کے یہ غیر معمولی مراتب بھی اللہ عالم الغیب کے نزدیک کافی نہ تھے، اس لئے اس نے اسے معیارِ مطلوب تک بلند اور محکم کر دینے کا خصوصی اہتمام فرمایا۔ معلوم ہے کہ یہ خصوصی اہتمام کیا تھا؟ وہ کیا طریقہ تھا جو آپ کے یقین کو کہاں کے مطلوبہ مقام تک پہنچانے کے لئے مقرر فرمایا گیا تھا؟ یہ اہتمام اور یہ طریقہ یہ تھا کہ آپ کو اسی کائنات کی کچھ نشانیوں کا ”مشاہدہ“ کرا دیا گیا جس کی نشانیوں پر آپ خود فکر و تدبیر فرمایا کرتے تھے۔ آپ کا سفرِ معراج اسی اہتمام کی آخری شکل تھا۔ چنانچہ اللہ تعالیٰ اس سفر کا ذکر کر کے اس کی جو غایت بتاتا ہے وہ صاف لفظوں میں یہی ہے۔

لِثَرِيَّةٍ مِنْ آيَاتِنَا، (بنی اسرائیل : ۱)

”تاکہ ہم اسے (محمدؐ کو) اپنی کچھ نشانیاں دکھائیں“

ظاہر ہے کہ ”نشانیاں دکھانے“ کا مقصد اس کے سوا اور کچھ نہیں ہو سکتا کہ آپ کا ایمان بالغیب، ایمان بالشہادۃ بن جائے، اور کمال یقین کی تابناکیوں سے عکس گامٹھے۔

ایمان و یقین کو مطلوبہ مقام تک پہنچانے کا یہ طریقہ کچھ آنحضرت صلی اللہ علیہ وسلم ہی کے ضمن میں اختیار نہیں فرمایا گیا تھا، بلکہ یہ اللہ تعالیٰ کی ایک عام سنت تھی۔ اور اس مقصد کے پیش نظر ہر پیغمبر کو، اپنے اپنے رنگ میں، اسی طرح آیات کائنات کا مشاہدہ کرایا گیا تھا۔ حضرت ابراہیم علیہ السلام کے بارے میں اللہ تعالیٰ صراحت سے فرماتا ہے کہ:-

وَكُنَّا لَكَ نُجُومٌ بَنَّا هَيْمَ مَلَكَوَاتِ السَّمَوَاتِ وَالْأَرْضِ وَ

لِيَكُونَ مِنَ الْمُؤَقِّنِينَ۔ (انعام - ۷۵)

”اور اسی طرح ہم ابراہیم کو (بھی) آسمانوں کی اور زمین کی عظیم سلطنت

(کی نشانیاں) دکھاتے تھے (تاکہ وہ مشرکوں پر حجت قائم کرے) اور تاکہ وہ

(خود) یقین کامل رکھنے والوں میں سے ہو جائے“

آیت کے آخری لفظوں ”وَلِيَكُونَ مِنَ الْمُؤَقِّنِينَ“ نے یہ بات بھی بالکل کھول

دی کہ انبیاء علیہم السلام کو ”ملکوت السموات والارض“ کا، دوسرے لفظوں

میں کائنات کی اہم نشانیوں کا، جو مشاہدہ کرایا جاتا تھا، وہ مشاہدہ برائے مشاہدہ نہ

ہوتا تھا، بلکہ مشاہدہ برائے ترقی ایمان و یقین ہوتا تھا۔ اسی طرح اس کے ابتدائی دو کلموں

”وَكَذَٰلِكَ“ نے اس حقیقت کی بھی مزید توثیق کر دی کہ نبی صلی اللہ علیہ وسلم کو یقین اور طمانیت ایمانی کے مطلوبہ معیار تک پہنچانے کے لئے جو طریقہ اختیار کیا گیا تھا وہ ٹھیک وہی طریقہ تھا جو حضرت ابراہیم علیہ السلام کے سلسلے میں رو بکار لایا گیا تھا۔ کیونکہ ”اور اسی طرح“ کہنے کا مطلب یہ ہے کہ کوئی اور بھی ہے جس پر یہ عنایت ہو چکی ہے، یا ہو رہی ہے۔ کلام کے سیاق و سباق کا، اور دوسرے تمام قابل لحاظ قرائن کا متفقہ فیصلہ ہے کہ یہ کوئی اور آنحضرت صلی اللہ علیہ وسلم کے سوا اور کوئی نہیں۔

ان تفصیلات کے بعد اس حقیقت پر اب کوئی پردہ نہیں رہ جاتا کہ آیات کائنات سے کسب فیض عام مسلمان، صحابہ کرام اور انبیاء علیہم السلام، سبھی کی ایک محبوب ضرورت رہی ہے، اور اپنی اپنی حدود میں کوئی بھی اس سے بے نیاز نہ تھا۔ اسی طرح ان میں تدبیر و تفکر، ایمان کا ہمیشہ ایک فطری اور لازمی تقاضا رہا ہے، جس کی تحریک پر مومن کی نگاہیں اس صحیفہ حکمت کے مطالعہ میں از خود ڈوب جایا کرتی تھیں۔

ان ساری باتوں کو سامنے رکھ کر اب اپنے معاملے پر غور کیجئے۔ جو چیز انبیاء علیہم السلام تک کا وظیفہ فکر و عمل بنتی چلی آئی ہے اور جس کی ضرورت سے صحابہؓ جیسے معیاری مسلمان بھی بلند نہ تھے، بلکہ ان کے بارے میں رسول خدا صلی اللہ علیہ وسلم کا یہ ایک بنیادی فریضہ قرار دیا گیا کہ وہ دلائل سے ان کے ایمان کی برابر آبیاری کرتے رہیں۔ سوچئے، اس سے آج کا مسلمان آخر کیسے بے نیاز ہو سکتا ہے؟ انبیاء علیہم السلام کے بارے میں تو بلاشبہ یہ کہا جاسکتا ہے کہ انہیں منصب نبوت کا جو غیر معمولی بوجھ اٹھانا تھا اس کے لئے ان کو یقین کی بعید سے بعید گہرائیوں تک پہنچنے کی ضرورت تھی، اور اس لئے ان کا یوں سراپا فکر و نظر بننا ایک قدرتی بات تھی لیکن صحابہ کرام کے سلسلے میں تو اس طرح کی کوئی بات

نہیں کہی جاسکتی، کیونکہ انہیں تو نبوت کے نہیں، بلکہ صرف ایک مرد مومن کے فرائض انجام دینے تھے جس طرح کہ آج ہر اس شخص کو اپنے مقدور بھر یہ فرائض انجام دینے ہیں جو اپنے کو مسلمان کہتا ہو۔ اس لئے کھلی ہوئی بات ہے کہ ان فرائض کی انجام دہی کیلئے جس ایمان و یقین کی ضرورت کل انہیں تھی، فی الجملہ اسی قسم کے ایمان و یقین کی ضرورت آج ہمیں بھی ہوگی۔ نیز اس ایمان و یقین کی منزل تک پہنچنے کے لئے جو تدبیریں ان کے لئے مقرر فرمائی گئی تھیں، آج بھی اس مقصد میں قابل اطمینان کامیابی اگر حاصل کی جاسکتی ہے تو صرف انہی کے ذریعے۔ اس ضرورت اور ان تدابیر سے اگر کوئی شخص کسی معنی میں بے نیاز کہا بھی جاسکتا ہے، حالانکہ ایمان کی فطرت اور نفسیات اسے ممکن نہیں مانتیں، تو اسی وقت جب کہ اس کا ایمان رشتہ بد دور، صحابہ کرام سے بھی آگے پرواز کر چکا ہو لیکن یقین کرنا چاہیے کہ ہم میں سے کوئی بھی اس پندار میں مبتلا نہ ہوگا، نہ اپنے بارے میں، نہ کسی اور کے بارے میں۔ مگر اس کے باوجود عالم واقعہ کے اندر جو کچھ دیکھنے میں آ رہا ہے، وہ یہ ہے کہ قرآن نے فکر و تدبیر کی جو تلقینیں کی ہیں ان سے مسلمان عموماً اپنے کان بند کئے ہوئے ہیں، اور اس کے استدلالی مباحث کا غالباً وہ اپنے کو مخاطب اور ضرورت مند سمجھتے ہی نہیں۔ گویا مرض کی موجودگی کا تو اقرار ہے، مگر اس دوا کے پیالے کو ہاتھ سے اٹھاتے کا کوئی طیاں بھی باقی نہیں رہا جو اس مرض کا ایک ہی شافی علاج ہے۔ یہ صورت حال یا تو کسی گہری کج فکری کی آئینہ دار ہے، یا پھر ایک خوفناک غفلت کا پتہ دیتی ہے۔ ہر شخص جانتا ہے کہ کسی نقص یا کمی کی تلافی اسی وقت ہو سکتی ہے جب کہ اس کا احساس پیدا ہو چکا ہو۔ اس لئے اپنے عملی اور ذہنی تجزیے کے نتیجے میں اس وقت جس کج فکری یا غفلت کا سراغ لگ رہا ہے اس کا پوری اہمیت سے احساس کر لینا بیدار بنی ایمان کی ایک بنیادی شرط ہے،

شاید سب سے پہلی بنیادی شرط، یعنی اس صورتِ حال کے پیشِ نظر سب سے مقدم
 کام کرنے کا یہ ہے کہ ایک طرف تو جلد سے جلد اپنے سوچنے کے انداز کو بدلا جائے
 اور اپنے ذہن کو اس جھوٹے اطمینان سے پاک کر لیا جائے کہ جب ہم مسلمان ہیں تو
 یہ اس بات کی سند ہے کہ ہم ایمان باللہ کے دلائل کی جستجو اور ان پر غور و فکر کی ضرورت
 کے اونچے اٹھ آئے ہیں، اور اس کے بغیر بھی ہم اپنے ایمان کو مضبوط تر بنا سکتے
 ہیں، اور ان دلائل سے توانائی حاصل کر کے بھی ہمارا ایمان اعمالِ صالحہ کی اصل
 قوت محرکہ کی حیثیت سے اپنا کام انجام دے سکتا ہے۔ دوسری طرف اثباتی طور
 پر یہ حقیقت اچھی طرح ذہن نشین کر لی جائے کہ قرآن کی وہ آیتیں، جن میں توحید پر
 (یا آخرت پر یا نبوت پر) دلیلیں دی گئی ہیں، براہِ راست ہماری فکری قوتوں کو بھی خطاب
 کرتی ہیں، ہمارا فرض ہے کہ ہم اس خطاب کا ٹھیک ٹھیک خیر مقدم کریں اور اپنی
 احتیاج سمجھ کر کریں۔ ان میں ہمارے لئے ایمان کی پختگی اور بصیرت کی روشنی کا غیر
 محدود سامان و ولایت کر رکھا گیا ہے، ہم سخت زریاں کار ہوں گے اگر اس نعمت
 سے یہ کہہ کر محروم ہو رہیں کہ ان آیتوں کا تعلق کفار سے تھا، فلاں فلاں آیتیں
 منافقین کے حق میں نازل ہوئی تھیں، قرآن کا اتنا حصہ مشرکوں سے خطاب
 کرتا ہے، اور اب اگر ہم ان آیتوں اور قرآن کے ان حصوں کو پڑھتے ہیں تو نہ سن
 برکتِ تلاوت اور ثواب کے لئے۔ یہ غلط اندیشی عام حالات میں تو مہلک ہے،
 مگر اس وقت اس کی ہلاکت خیریاں حد سے بڑھ جاتی ہیں جبکہ معاملہ ایمانی پختگی اور
 شعور کو باقی رکھنے کا نہیں، بلکہ ایمان میں پختگی اور شعور پیدا کرنے کا ہو، جیسا کہ فی
 الواقع اس وقت ہے۔

(۲) لوازم صفات کا تفصیلی علم

بیداری ایمان کے سلسلے میں دوسری ضروری تدبیر یہ ہے کہ اللہ تعالیٰ کی صفات خصوصاً اس کی صفت توحید کے تقاضوں سے پوری واقفیت حاصل کی جائے۔ اس واقفیت کے بغیر ایمان میں وہ جامعیت نہیں پیدا ہو سکتی جو مومنانہ زندگی کے فرائض سے عہدہ برآ ہونے کے لئے بہر حال ضروری ہے۔ اس شجرہ طیبہ سے پھل اور سایہ اسی وقت مل سکتا ہے جب اس میں ہری بھری شاخیں اور پتیاں بھی موجود ہوں۔ یاد رکھیے درخت صرف اپنی جڑوں ہی سے غذائی ضرورتیں پوری نہیں کر لیتا، اپنی ٹہنیوں اور پتیوں کے ذریعے بھی زندگی کی قوتیں جذب کرتا ہے۔ بلکہ زیادہ صحیح بات یہ ہے کہ درخت کی جڑیں ہی اس کی شاخوں اور پتیوں کو زندہ نہیں رکھتیں، یہ شاخیں اور پتیاں بھی جڑوں کو زندگی کی توانائیاں بخشی رہتی ہیں۔ اس لئے صفات الہی کا مجمل علم خواہ اپنی جگہ کتنی ہی بنیادی اہمیت کیوں نہ رکھتا ہو، مگر وہ حقیقی معنوں میں اصل ثابت، اسی وقت کہا جاسکتا ہے جب کہ اس میں لوازم صفات کے تفصیلی علم کی پھلی ہوئی شاخیں بھی موجود ہوں۔

اس تفصیلی علم کے لئے انسان اپنی عقل اور اپنے اجتہاد پر ہرگز کوئی اعتماد نہیں کر سکتا، اور ضروری ہے کہ اللہ کی کتاب اور اس کے رسول کی سنت ہی کی طرف رجوع کرے۔ کیونکہ اس کی عقل اس قابل قطعاً نہیں ہے کہ صفات الہی کا مجمل ایمان حاصل ہو چکنے کے بعد ان کے تفصیلی تقاضوں کا ٹھیک ٹھیک اندازہ وہ خود ہی کر لے۔ اگر ایسا ممکن ہوتا تو انبیاء علیہم السلام کے بھیجنے اور شریعتیں نازل کرنے کی کوئی خاص ضرورت ہی نہ تھی۔ دوسری طرف ان تقاضوں سے منفصل

واقفیت کی اہمیت اتنی شدید ہے کہ اسی پر مشائے الہی کی پیروی منحصر ہے۔ اس لئے ہر اس شخص کے لئے، جو فی الواقع اللہ کی بندگی کا حق ادا کرنا چاہتا ہو، جس طرح یہ مفصل واقفیت ضروری ہے اسی طرح یہ بھی ضروری ہے کہ اس واقفیت کا ذریعہ صدر فی صدر وہ صرف کتاب و سنت ہی کو بنائے۔ یہ کتاب و سنت اس واقفیت کا تہا ذریعہ ہی نہیں، بلکہ دراصل ان لوازم صفات ہی کی تفصیلات کا دوسرا نام ہیں۔ اس لئے ان تقاضوں کی مفصل واقفیت کی شکل یہ ہوتی کہ انسان کلام اللہ اور کلام رسول سے ضروری واقفیت رکھتا ہو۔

جیسا کہ اشارہ کیا جا چکا، ساری صفات الہی میں صفت توحید ایک خاص اہمیت رکھتی ہے، اور دین و خدا پرستی کے تصور کی درستی بڑی حد تک اسی کے صحیح علم پر موقوف ہے، اس لئے وہ مخصوص توجہ اور اہتمام کی بھی مستحق ہے۔ لہذا ضرور ہے کہ اس کے لوازم کا بہت زیادہ گہری نظر سے جائزہ لیا جائے، اور پوری کیسوی کے ساتھ ان کا تفصیلی علم ہم پہنچا لیا جائے۔ یاد رکھنا چاہیے کہ اس صفت کے لوازم کی حدیں بہت دور تک پھیلی ہوئی ہیں۔ زندگی کے چاہے جس گوشے کو لیجئے، ممکن نہیں کہ توحید کا عقیدہ اس میں اپنے کچھ مطالبے نہ رکھتا ہو۔ اور یہ مطالبے بھی ایسے ہوں گے جن میں ہم اپنی پسند سے کوئی تفریق نہیں کر سکتے، نہ ان میں اپنے ذوق کو کچھ دخل دے سکتے ہیں۔ کوئی چاہے تو ان میں اولیت اور غیر اولیت کا، یا قریب اور بعید کا فرق کر لے، کسی چیز کو توحید کا اولین یا قریب ترین تقاضا اور دوسری کو اس کا ثانوی یا بعید تقاضا قرار دے لے، مگر اس فرق کا مطلب یہ ہرگز نہیں ہو سکتا کہ ان مطالبات میں سے کچھ کے بارے میں یہ گنجائش ہے کہ انہیں ہمیشہ کے لئے، یا کچھ مدت ہی

کے لئے سہی، بھلا دیا جاسکے، اور اگر وہ یاد میں بھی تو بس اس حد تک کہ ہماری فکری اور عملی روش پر ان کا کوئی اثر نہ پڑے۔ اس کے برخلاف ان میں سے ہر مطالبہ بجائے خود اپنی ایک اہمیت رکھتا ہے، اور ہم پر یہ ذمے داری عائد کرتا ہے کہ استطاعت کے مطابق اس پر ضرور عمل کریں، یا عمل کر سکنے کے لئے سازگار حالات مہیا کریں۔ اندازہ، تجربہ اور مشاہدہ، سبھی کا کہنا ہے کہ بلا تفریق سارے تقاضوں پر عمل کر سکتا ان سے واقع ہو جانے کے بعد بھی آسان نہیں۔ پھر اس شخص کے بارے میں آپ کس توقع کی گنجائش پاسکتے ہیں جس کو یہ علم و واقفیت بھی نہ ہو کیا ایسا شخص ان تقاضوں میں تفریق کرنے، کچھ کو اختیار کر لینے اور کچھ کو چھوڑ دینے کی غلطی سے بچ سکتا ہے؟ یقیناً ہرگز نہیں، کیونکہ یہ منطقی طور پر ایک ناممکن سی چیز ہے۔ آخر جب تک کسی بات کا علم ہی نہ ہو اس پر عمل کیسے کیا جاسکتا ہے؟ ایسا شخص اگر اذکار و اشغال کی کثرت سے باطن کی بھلا حاصل بھی کر لے اور اللہ کی محبت کا سوز بھی محسوس کرنے لگے، تو بھی اس سے مرضیات الہی کی بلا کم و کاست پیروی ممکن نہیں، اس کا حال زیادہ سے زیادہ اس نادان خادم کا سا ہوگا جو اپنے آقا پر جان چھڑکنے کے لئے صدق دل سے تیار تو ہو، مگر نہیں جانتا کہ اسے خوش کس طرح کیا جاسکتا ہے، اور اس کی رضا میرے کس طرز عمل میں ہے؟ اس لئے کچھ بعید نہیں اگر وہ اپنے فدویانہ جذبات کے باوجود ایسی حرکتیں بھی کرتا رہے جو اس کے آقا کے نزدیک ناپسندیدہ ہوں، یا ایسے کاموں کی طرف نظر اٹھا کر بھی نہ دیکھے جو آقا کے حضور بڑی قابلِ قدر بلکہ ضروری ہوں۔

(۳) ذکر دائمی

تیسری ضروری تدبیر اللہ تعالیٰ کی دائمی یاد ہے۔ علمی اور عقلی طور پر اللہ تعالیٰ کی ذات و صفات اور ان صفات کے لوازم کی صحیح معرفت پیدا کرنے کی مذکورہ بالا دونوں کوششیں بیداری ایمان کی محض ابتدائی تدبیریں ہیں۔ اس لئے اگر کوئی شخص انہی پر اپنی کوششوں کو ختم کر دے تو یہ بالکل ایسا ہی ہوگا گویا وہ ایک گھر بنانے چلا تھا، تاکہ اس میں آرام سے رہ سکے، لیکن دیواریں چُن چکنے کے بعد ہاتھ روک کر بیٹھ رہا۔ لہذا انہی ابتدائی تدبیروں پر اکتفا نہ کر لینا چاہیے، جیسا کہ عام طور سے علمی اور فنی معلومات کے سلسلے میں کیا جاتا ہے، کہ جب ہم علم و فنون کے کچھ نقطے حل کر لیتے ہیں تو ان کو اپنی بیاض یا اپنے سافٹ کے زینت بنا کر حفاظت سے رکھ چھوڑتے ہیں، اور یہ سمجھ کر ایسا کرتے ہیں کہ ان نکات کے بارے میں ہم پر غور و فکر کی جو ذمہ داری تھی وہ ہم نے پوری کر لی ہے، اور اب ہمارا ذہن دوسرے مسائل کے لئے فارغ اور یکسو ہو چکا ہے۔ بلاشبہ دوسرے حقائق اور نکات کی حد تک یہ بات سو فی صدی صحیح بھی ہے۔ مگر ذات باری کی ہستی اور اس کی صفات کا علم اپنی نوعیت میں بالکل منفرد ہے۔ وہ اس طرح کا کوئی ٹکٹہ نہیں ہے جس کے پالنے کے بعد ذہن کو بے فکر، فارغ اور یکسو سمجھ لیا جائے۔ بلکہ وہ ایک ایسا ٹکٹہ ہے جو انسان کے ذہن کو فارغ اور یکسو کرنے کے بجائے اسے فارغ اور یکسو کر لیتا ہے۔ وہ چاہتا ہے کہ اسے پالنے کے بعد اس سے بے نیازی نہ برتی جائے، بلکہ دنیا کی ساری بے نیازیوں کے بندھن کاٹ کر اسی کا ہو رہا جائے، اسی کو فکر و ذکر کا مرکز بنا لیا جائے، وہ ایک مجسم حقیقت کی شکل میں ہر وقت نگاہوں کے

سامنے موجود رہے، انسان خواہ کسی حال میں اور کسی جگہ ہو اس کی یاد سے غافل نہ رہے، جہاں تک ہو سکے کوشش کرے کہ یہ نکتہ اس کی یادداشت کو اپنی کامل گرفت میں لے لے، وہ جہر بھی نگاہ اٹھائے، دائیں، بائیں، آگے پیچھے، یہاں تک کہ خالی فضاؤں میں بھی اسے یہ حقیقت منقوش نظر آئے یعنی جس طرح ایک پیاسا پیاس کی شدت میں اپنے گرد و پیش کی ہر چیز سے غافل ہو جاسکتا ہے، مگر یہ ممکن نہیں کہ وہ پانی کے ذکر و فکر سے بھی، جو فی الواقع اس کے سامنے موجود بھی نہیں ہوتا، خالی الذہن ہو جائے۔ اسی طرح ایک مؤمن کے دل و دماغ کو چاہیے کہ سب کچھ بھول جائیں مگر اپنے مولیٰ کو کبھی نہ بھولیں۔ چنانچہ سچے مؤمنوں کی قرآن میں تعریف ہی یہ بیان کی گئی ہے کہ وہ کسی حال میں بھی خدا سے غافل نہیں ہوتے اور اسے کھڑے، بیٹھے اور لیٹے ہر حال میں یاد رکھتے ہیں۔

الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ۔

(آل عمران - ۱۹۱)

اس لئے علمی اور عقلی طور سے ایمان کی شعوری کیفیت اور صفات الہی کی تفصیلی واقفیت حاصل کرنے کے ساتھ تیسرا ضروری کام یہ ہے کہ زبان سے بالمومنین اور دل و دماغ سے حتی الامکان ہر وقت اللہ تعالیٰ کا ذکر کیا جائے، ایسا ذکر جو فکر کے ساتھ ہو، اور جس کے الفاظ اور آداب سب کے سب شارع علیہ السلام کے اقوال اور افعال سے لئے گئے ہوں۔ اس مسئلے پر تفصیلی گفتگو کتاب کے چوتھے باب ”نماز“ میں آئے گی۔

(۴) محبت الہی

پوچھتی چیز جس کے بعد ایمان باللہ کی تہوار پوری طرح باطل شکاف بن جاتی

ہے، وہ اللہ تعالیٰ کی محبت اور پورے ذوق و شوق کے ساتھ اس کی رضا جوئی ہے۔ جب تک اس تلوار پر محبت کی آب نہیں آجاتی حق پرستی کے میدان میں وہ کوئی شاندار کارنامہ سرگز نہیں دکھلا سکتی۔ اس لئے ہمارے علم اور ہمارے حافظے پر اللہ تعالیٰ کے تصور کی گرفت اگر قائم ہو جائے تو اس کے بعد یہ بھی ضروری ہے کہ ہم اپنے جذبات کو بھی اسی تصور کی گرفت میں دے دیں، اور جس طرح وہ ہماری عملی اور فکری قوتوں پر چھا چکا ہے اسی طرح اسے اپنے احوالِ قلب پر بھی چھا جانے دیں۔ چنانچہ مومن کی امتیازی علامت اور کمالی صفت ہی یہ ٹھیرائی گئی ہے کہ اسے ہر شے سے زیادہ اللہ کی محبت ہوتی ہے۔

وَالَّذِينَ آمَنُوا أَشَدَّ حُبًّا لِلَّهِ - (البقرہ - ۱۶۵)

اور یہ کہ وہ اپنی خواہشوں، اپنے رجحانوں اور اپنے فیصلوں کو رضائے الہی کے تابع رکھتا ہے۔

فَلَا وَبِإِيَّاكَ لَا يُؤْمِنُونَ حَتَّىٰ يَحْكُمُونَكَ فِيمَا شَجَرَ بَيْنَهُمْ
ثُمَّ لَا يَجِدُوا فِيْ اَنْفُسِهِمْ حَرَجًا مِّمَّا قَضَيْتَ وَيَسْلُبُوكَ اَنْفُسَهُمْ

(النساء: ۶۵)

پھر اللہ تعالیٰ نے صاف صاف فرمادیا ہے کہ میرے دین کو تو حیدر کے محض عقلی نیکتے بیان کرنے والوں اور صرف علم و نظریے کی مدد تک خدا پرستی کے قائل فلسفیوں کی ضرورت نہیں ہے، بلکہ مجھے ایسے بندے چاہئیں جو مجھ سے محبت رکھتے ہوں اور جو میری مرضی میں اپنی رضا کو گم کئے ہوئے ہوں۔

يَا أَيُّهَا الَّذِينَ آمَنُوا آمِنُوا بِرِثَاتِكُمْ مِّمَّا قَسَمَ لَكُمْ يَوْمَ النِّسَاءِ

اللَّهُ يَقُومُ بِحَبْلِهِمْ وَبِجَبُونَهُ اَذْلَلَهُ عَلَى الْمُؤْمِنِينَ اَعْتَرَا عَلَى
الْكَافِرِينَ، يَجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ
لَا يُبْرِدُ - (ما ذہبی: ۵۴: ۵۴)

”اے ایمان والو! تم میں سے جو کوئی اپنے دین سے پھر جائے تو اللہ
رکواس کی کوئی پروا نہ ہوگی (وہ) تمہاری جگہ کچھ اور لوگوں کو لائے گا، جن سے
وہ محبت رکھے گا اور جن کو اس سے محبت ہوگی، جو اہل ایمان کے لئے نرم
اور اہل کفر کے لئے سخت ہوں گے، اللہ کی راہ میں ہر طرح سرگرم ہوں گے،
اور کسی ملامت کرنے والے کی ملامت کا انہیں کوئی ڈر نہ ہوگا۔“
احادیث میں یہ حقیقت اور نمایاں کر دی گئی ہے، مثلاً:-

لَا يُذْمَرُ أَحَدٌ مَحَبَّتِي يَكُونُ اللَّهُ وَرَسُولُهُ أَحَبَّ إِلَيْهِ
مِمَّا سِوَاهُمَا - (بخاری، مسلم)

”تم میں سے کوئی صحیح معنوں میں مومن نہیں ہو سکتا جب تک کہ اللہ اور
رسول اسے سہرے سے زیادہ محبوب نہ ہو جائیں۔“

ایمان باللہ کا صحیح معنوں میں ایمان باللہ بن جانا محبت الہی کے بغیر کیوں ناممکن
ہے، اور مومن بننے کے لئے اللہ تعالیٰ کا محب ہونا بھی کیوں ضروری ہے؟ اس کے
دو سبب ہیں:-

ایک تو یہ کہ اللہ تعالیٰ اس تعلق کی بنا پر جو اس کے اور انسان کے مابین ہے،
بجائے خود اس بات کا مستحق ہے کہ انسان کی اصلی محبت صرف اسی کے لئے ہو۔ وہی
انسان کا پیدا کرنے والا ہے اور وہی اس کا پالنے والا ہے، اسی کی دی ہوئی روزی سے

وہ پلتا اور جلتا ہے اور اسی کی بخشی ہوئی نعمتوں سے وہ زندگی کا لطف و سرور حاصل کرتا ہے۔ پھر اس کو چھوڑ کر اس کے جذباتِ محبت کا مرکز اور کون ہو سکتا ہے اور کیوں ہو سکتا ہے؟ اور اگر انسان کی اخلاقی حس بالکل ہی دم نہ توڑ چکی ہو تو یقیناً وہ اسے کبھی گوارا نہیں کر سکتا کہ کوئی غیر خدا اس کی حقیقی محبت میں آکر حصہ دار بن جائے۔ ایسی کھلی ہوئی احسان فراموشی اور نمک حرامی کے تو جانور تک روادار نہیں ہوتے۔ اس امر واقعی کے پیش نظر یہ کوئی بہت گہرا راز نہیں ہے کہ اللہ جل شانہ کی محبت ایمان کی حقیقت میں داخل ہے، اور اس طرح داخل ہے کہ اس کے بغیر ایمان باللہ کا وجود ہی قابل تصور نہیں رہ جاتا۔

دوسرا سبب یہ ہے کہ بندگی کے اس بھاری عہد کا، جو انسان نے اپنے رب سے باندھ رکھا ہے، بوجہ صرف وہی ایمان اٹھا سکتا ہے جس میں محبت الہی کا جوہر موجود ہو۔ اس جوہر سے خالی ایمان کے یہ پس ہی میں نہیں کہ وہ مومن کو اس کے اس عہد سے سُرخ رو نکالنے دے۔ یہ صحیح ہے کہ ایک کیمونسٹ مارکس کے، ایک جرمینیشنل سوشلسٹ ہٹلر کے، اور ایک ہندوستانی وطن پرست گاندھی جی اور جو اسہرلال کے پیش کئے ہوئے نظامِ حیات کی خدمت اور پیروی پورے جوش کے ساتھ کر لے سکتا ہے، خواہ اس کو ان ”مقتداؤں“ کی شخصیت سے کوئی نام کی بھی محبت اور شیفتگی نہ ہو، کیونکہ متعلقہ فلسفے اور نظام پر اس کا عقلی اطمینان ہی اس خدمت اور پیروی کے لئے بالکل کافی ہو سکتا ہے۔ لیکن زندگی کے ان دوسرے فلسفوں اور نظاموں پر اسلام کو بھی قیاس کرنا اور یہ سمجھ بیٹھنا کسی طرح صحیح نہ ہوگا کہ اللہ تعالیٰ سے دلی محبت اور شیفتگی رکھے بغیر بھی اس کے دین کی خدمت اور پیروی کا حق ادا کیا جاسکتا ہے۔ اس طرح کی

غلط فہمی کا شکار اگر کوئی ہو سکتا ہے تو صرف ایسا ہی شخص ہو سکتا ہے جو یا تو حد درجہ سطحی ذہن رکھنے والا اور انتہائی سادہ لوح ہو، یا پھر اسے اس بات کا کوئی نظری اندازہ بھی نہ ہو کہ مسلم ہونے کے کیا معنی ہیں؟ اور خدا پرستی کی راہ میں کسی غیر معمولی مشکلات سے پنجہ آزمائی کرنی ہوتی ہے؟ دیکھنے میں تو بظاہر یہ ایک سیدھی سی بات معلوم ہوتی ہے کہ جب اسلام دین فطرت ہے اور از روئے عقل و تجربہ وہی ایک ایسا عادلانہ نظام ہے جو انسانی زندگی کی ساری الجھنوں کو کمالی حسن و خوبی کے ساتھ سلجھا کر رکھ دیتا ہے تو اس کی راہ ایک آسان اور مقبول عام راہ ہوگی، اور اس لئے اس کے تقاضوں کو پورا کرنے کے لئے اتنا تعلق خاطر تو سہر حال کافی ہوگا، بلکہ کافی سے بھی کچھ زیادہ ہی ہوگا، جتنے تعلق خاطر کے ساتھ کہ دوسرے غیر فطری اور ناقض نظاموں کے پیروان کی پیروی اور اقامت کا کام انجام دے لیا کرتے ہیں۔ لیکن فی الواقع یہ ایک سخت قسم کا سفسطہ ہے، ایک ایسی خوش فہمی ہے جسے دین کی پوری تاریخ ایک خطرناک بھولاپن قرار دیتی ہے، ایک ایسا مفروضہ ہے جس کا واقعات کی دنیا سے کوئی تعلق نہیں حقیقت حال جو کچھ ہے وہ تو یہ ہے کہ اگر مسلمان کو اللہ اور رسول سے صرف اتنا ہی لگاؤ ہو جتنا کہ دوسروں کو اپنے لیڈروں سے بالعموم ہوا کرتا ہے تو اس شکل میں وہ اسلام کی پیروی کا فرض ناگزیر حد تک بھی ادا نہیں کر سکتا۔ معیاری یا قابل اطمینان حد تک ادا کر سکتا تو بہت دور کی بات ہے۔ اس کی وجہ یہ ہے کہ اگرچہ رکاوٹیں اور مشکلیں ہر مسلمان کی پیروی اور ہر تحریک کی علم برداری میں پیش آتی ہیں، مگر دین حق کی پیروی اور اقامت کے راستے میں جو چٹانیں حائل ملتی ہیں ان کی نوعیت بالکل ہی دوسری ہوتی ہے قرآن یا دوسرے نظام بھی مانگتے ہیں، مگر ان کی یہ مانگیں جان، مال اور آرام کی قربانیوں سے

آگے نہیں بڑھتیں، اور نفس کے محبوب جذبات ان کی زد سے بالکل ہی محفوظ رہتے ہیں۔ وہاں ان جذبات کو نہ صرف یہ کہ قربان نہیں کرنا پڑتا بلکہ اس لئے وہ خود ہی قربان گنا بنے ہوتے ہیں، اور دراصل یہ انہی کی "رضا" ہوتی ہے جس کی طلب میں ان کا پجاری انسان طرح طرح کی بازیاں کھیل جانے کے لئے تیار ہو جایا کرتا ہے۔ وہ مصائب میں گھر جاتا ہے، وہ گھر سے بے گھر ہو جاتا ہے، اس کی جائداد ضبط ہو جاتی ہے، وہ آہنی زنجیروں میں جکڑ دیا جاتا ہے، اور بسا اوقات موت کے بھیانک سائے اس کی طرف بڑھتے دکھائی دینے لگتے ہیں، مگر ان سب کے باوجود کہیں ناموری کی خواہش، کہیں اقتدار کی ہوس، کہیں عوامی مقبولیت کا دل نواز تصور، اور کہیں دوسرے مرغوباتِ نفس اس کے زخموں پر ہر آن مرہم رکھنے کے لئے تیار رہتے ہیں، ایسا مرہم جس کی ٹھنڈک مصائب کو مصائب نہیں رہنے دیتی اور اس کی رگوں میں ایک نئے جوشِ عمل کی لہر دوڑا دیا کرتی ہے۔ مگر جہاں تک دینِ حق کی پیروی اور اسلامی نظام کی اقامت کا تعلق ہے، وہ سب سے پہلے انہی جذبات کی قربانی چاہتی ہے۔ وہ کہتی ہے کہ دوسری چیزوں کی قربانیاں بھی مانگی جائیں گی، لیکن ان کا موقع بعد میں آئے گا۔ ابتداء تمہیں اپنے جذباتِ نفس ہی سے کرنی ہے۔ یہی سیری راہ کا سب سے پہلا قدم ہے۔ یہاں تمہیں نہ صرف یہ کہ اپنی دولتوں کو نثار کرنا اور اپنی جانوں کو کھپانا ہے، بلکہ برائیوں کو بھلائیوں سے دور کرنا ہے، گالیاں سن کر سوز بھری دعائیں دینا ہے، دشمن دلوں کو نرمی اور خوش خوئی سے جیتنا ہے، معاملات میں بے لاگ حق پرستی سے کام لینا ہے، سچائی کا اگر تقاضا ہو تو اپنے عزیزوں کے خلاف، اپنے ماں باپ کے خلاف، حتیٰ کہ خود اپنی ذات کے بھی خلاف اٹھ کھڑا ہونا ہے۔ اور یہ سب کچھ کسی دنیوی لالچ اور مادی ہوس کے

بغیر کرنا ہے، شہرت کی تمنائوں سے، بہادری و دولت کی خواہشوں سے، تحسین و آفریں کی
 آرزوؤں سے، عوامی مقبولیت کی اسنگوں سے، غرض ہر اس چیز سے دل و دماغ کو
 یکسر پاک رکھ کر کرنا ہے جو تمہارے نفس کو مغرب ہو سکتی ہے یعنی جو چیزیں دوسرے
 نظاموں اور مسلکوں کے ماننے کے لئے مشکلات کے وقت استقلال اور جاں سپاری
 کا واحد محرک بنتی ہیں، مومن کے دل پر چاہے جو کچھ بیت جائے اس کے لئے ان سے
 سہارا لینا بھی حرام ہے۔ سہارا لینا تو دور کی بات ہے، شرط ایمان یہ ہے کہ انہیں
 بھی قرباں کر دیا جائے۔ اب غور فرمائیے، اگر کسی شخص کا ایمان استدلالی علم اور نظریاتی
 سے آگے نہ بڑھا ہو، اور اس کا اللہ و رسول سے کچھ اسی قسم کا تعلق ہو جیسا کہ دوسروں
 کو اپنے مقتداؤں سے بڑا کرتا ہے تو کیا یہ ممکن ہے کہ وہ مشکلات اور مصائب کے اس
 متلاطم سمندر کو پار کر سکے گا جس کے اندر مومن ہونے کے سبب اسے بہر حال اتارا
 جائے گا؟ اگر کسی کا حسن ظن یہ ہو کہ ایسی کٹھن گھڑیوں میں ایک کمیونسٹ اپنی جگہ پر صرف
 اس لئے جمارہتا ہے کہ اس کو مار کر سزیم کی معقولیت اور سچائی پر اعتماد ہوتا ہے، اور کسی
 مادی جذبے کی تسکین اس کے اس استقلال کے پیچھے کام نہیں کر رہی ہوتی، تو اسے
 حق ہے کہ اس سوال کے جواب میں بھی دو یقیناً اور بے شک کے الفاظ کہہ دے۔
 لیکن اگر عقلاً اس طرح کے کسی حسن ظن کی گنجائش نہیں ہے، جیسا کہ واقعہ ہے، تو پھر
 بات بالکل صاف ہو جاتی ہے اور حقیقت واقعہ اس کے سوا کچھ باقی نہیں رہ جاتی
 کہ یہ صرف اللہ تعالیٰ کی محبت ہی ہے جو مشکلات و مصائب کے گھبرا دینے والے
 حلقوں میں مسلمان کو اپنے مقام پر جمائے رکھتی ہے کسی حقیقت کا مجبور و علم و اعتراف
 مشکلوں سے تو شکست ضرور کھا سکتا ہے، اور روزانہ کھاتا ہی رہتا ہے، مگر یہ

صرف محبت ہے جس نے یہ ننگ کبھی گوارا نہیں کیا ہے۔ ایک ایسا ”مسلمان“ جو اللہ تعالیٰ کی حقیقی محبت کی کم سے کم مقدار سے بھی محروم ہو، جب مشکلات اور مصائب سے دوچار ہوگا تو ان کے مقابلے میں وہ اسی وقت ثابت قدم رہ سکے گا جب اس کا نفس کوئی نہ کوئی رشوت لے چکا ہو۔ ورنہ وہ مصلحتیں تراش کر فرار کی راہیں ڈھونڈ لے گا۔ لیکن جس کسی کا ایمان محبت کا رنگ اختیار کر چکا ہو، وہ نہ تو رشوتیں مانگے گا، نہ مصلحتیں تراشے گا اور نہ مشکلوں کے آگے ہتھیار ڈالے گا۔ اگر کوئی ظاہری مفاد اس کی تسلی اور بہت افزائی کے لئے موجود نہیں ہے تو نہ سہی۔ اس نے اپنی مومنانہ حیثیت کا اعلان اور اپنی مسلمانانہ زندگی کا آغاز کسی دنیوی غرض کے پیش نظر کیا کب تھا؟ اس کے سامنے تو محض اپنے محبوب آقا و مولا کی خوشنودی تھی، جو اسے بہر حال حاصل ہو رہی ہے۔ آخر محبوب حقیقی کی خوشنودی سے بڑھ کر اور کیا صلہ ہو سکتا ہے جس کی تمنا کی جائے۔ اگر آپ قرآن مجید کا مطالعہ کریں تو پائیں گے کہ جس وقت وہ سچے مومنوں کے اوصاف اور کردار کی باتیں کرتا ہے اس وقت اس کے سامنے صرف اس ایمان کا تصور ہوتا ہے جس پر اللہ تعالیٰ کی محبت چھا چکی ہو۔ یہ اس بات کا ثبوت ہے کہ اس کے نزدیک یہ اوصاف اور کردار اس مسلمان سے متوقع ہی نہیں ہو سکتے، جو اس جذبہ محبت سے غالی ہو۔ سورہ مائدہ کی مذکورہ بالا آیت:

(يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ..... وَلَا يَخَافُونَ

لَوْمَةٍ لَا يُجِزْ)۔ (المائدہ - ۵۴)

ہی پر غور کر لیجئے۔ یہ آیت محض یہی نہیں واضح کرتی کہ اللہ تعالیٰ کی محبت لازمہ ایمان ہے، بلکہ اس حقیقت کا بھی صاف اعلان کرتی ہے کہ دین کے مطالبوں سے منہ کے

مڑ جانے کا خطرہ صرف اسی وقت پیش آ سکتا ہے، اور پیش آیا کرتا ہے، جب کہ ایمان
محبت الہی کی روح سے خالی ہو۔

ان دونوں وجوہ کی بنا پر ضروری ہے کہ ہر صاحب ایمان اپنے استدلالی علم
و اعتراف حق کی نیم تاریک اور سرد فضاؤں کو محبت کی تابناک اور گرم شعاعوں
سے معمور کرنے کی مسلسل کوشش کرتا رہے، جب تک کہ اس سلسلے میں قابل لحاظ
کامیابی حاصل نہیں ہو سکتی، سخت خام خیالی ہوگی اگر وہ یہ سمجھ لے کہ میرا سینہ ایک
زندہ اور بیدار ایمان سے آباد ہے۔

ایمان باللہ استدلالی علم کے نچلے زمروں سے اٹھ کر محبت کے مقام بلند تک
کس طرح پہنچتا ہے؟ اور دماغ کا سرد اور خشک اعتراف، دل کے سوز اور باطن کے
گداز میں کیوں کر تبدیل ہو جاتا ہے؟ یہ ایک ایسا ضروری سوال ہے جس کا اس موقع
پر بہر حال جواب ملنا چاہیے۔ اس سوال کے جواب میں ایک سے زائد باتیں کہی گئی
ہیں۔ لیکن ظاہر ہے ان میں سے ہر پہلو سے صحیح بات وہی ہوگی جو قرآن و سنت اور
اسوۂ رسول سے واضح ہوتی ہو۔ کیونکہ دین کے سرچشمے یہی ہیں اور رہنمائی کا مقام صرف
انہی کو حاصل ہے۔ دین اور دینی رہنمائی کے یہ سرچشمے جس چیز کو محبت الہی کا ذریعہ قرار دیتے
ہیں وہ اللہ تعالیٰ کی صفات کا تفکر اور ان کے عمل فیضان کا تذکرہ ہے، اور ان میں سے
بہی خاص طور پر اس کی صفت رحمت کا تفکر و تذکرہ کیونکہ نفسیاتی طور پر محبت کا جو شریعت
رحم و شفقت سے ہے وہ کسی اور شے سے نہیں ہے۔ آپ اگر کسی پر صدق دل سے
احسان کریں جو دراصل رحم و شفقت ہی کے جذبے کا عملی مظاہرہ ہوتا ہے، تو ممکن نہیں
کہ اس کا دل آپ کی محبت کا اسیر نہ ہو جائے۔ لیکن اگر آپ کسی سے رحم و شفقت کا برتاؤ

نہیں کرتے تو خواہ آپ میں دوسری ہزار خوبیاں اور کمالات موجود ہوں، ضروری نہیں کہ وہ آپ سے محبت کرنے لگے۔ اس لئے اگرچہ اللہ تعالیٰ کی دوسری صفات کا ذکر و فکر بھی اس سلسلے میں کچھ معمولی فائدے نہیں رکھتا، مگر پھر بھی عام طور پر اس کی حیثیت صرف تائید اور تقویت کی ہی ہے، اور اصل اور بنیادی حیثیت صرف صفتِ رحمت کے تذکرہ و تفکر کو حاصل ہے۔ یہی وجہ تھی کہ جب نبی صلی اللہ علیہ وسلم نے یہ فرمایا کہ اپنے ”اللہ سے محبت رکھو“ (أَحِبُّوا اللَّهَ) تو اس کی علت آپ نے یہ (ارشاد فرمائی) کہ ”وہ اپنی نعمتوں سے تمہاری پرورش کرتا ہے“ (لِيَأْيُغْذِيَكُمْ مِنْ نِعْمَتِهِ - ترمذی) حضرت عمر بن عبد العزیزؓ نے دراصل اسی عظیم حقیقت کا اظہار کیا تھا جب یہ فرمایا تھا کہ:-

الفكرة في نعم الله عز وجل من افضل العبادات -
(احیاء العلوم جلد ۴ ص ۳۲)

”اللہ تعالیٰ کی نعمتوں پر غور و فکر کرنا بہترین عبادت ہے۔“
صفات الہی پر تفکر اور ان کے عملی فیضان کے تذکر کی چند اہم اور نمایاں شکلیں یہ ہیں:-
(۱) اللہ تعالیٰ کے فضل و کرم کی ہر طرف پھیلی ہوئی نشانیوں پر جب نگاہیں پڑیں تو غفلت اور بے حسی کے ساتھ نہ پڑیں، بلکہ حق شناسی اور عبرت پذیری کے ذوق کے ساتھ پڑیں، تاکہ جب لوہیں تو ان سے حمد و شکر کا احساس ٹپک رہا ہو۔

(۲) قرآن کی ان آیتوں کو تدبیر اور حضورِ قلب کے ساتھ بار بار پڑھا جائے جن میں اللہ تعالیٰ نے اپنی رحمت کے مختلف پہلوؤں کا ذکر کیا ہے اور انسان کو اپنی نعمتیں گن گن کر یاد دلانی ہیں۔

(۳) اللہ تعالیٰ کی بخشش ہوئی نعمتوں کو جب استعمال کیا جائے تو سچے دل سے اس کا شکر ادا کیا جائے۔ اس شکر گزاری کا مفصل طریقہ نبی صلی اللہ علیہ وسلم کے اسوے میں اور آپ کے ارشادات میں موجود ہے، اور وہیں سے اسے لیا جانا چاہیے۔

(۴) اللہ تعالیٰ کے لاشریک کمالوں کا، اس کی بے پایاں عظمتوں کا، اس کی بے نہایت خوبیوں کا جس حد تک بھی ذہن تصور کر سکے اس حد تک اس تصور کو ذہن میں بار بار متحضر کیا جاتا رہے، بلکہ جہاں تک ہو سکے اسے زیادہ سے زیادہ متحضر رکھا جائے۔ کیونکہ کمال، عظمت اور خوبی انسان کو فطرتاً پسند ہیں، اور جس کسی میں وہ ان چیزوں کو موجود دیتا ہے اس کے لئے قدرتنا اس کے اندر احترام اور عقیدت کے جذبات ابھر آتے ہیں۔ لہذا ایک مومن کی نگاہ اللہ تعالیٰ کی ان صفات پر جتنی ہی زیادہ ہوگی اس کی عقیدت اور اس کا احترام وہ اتنا ہی زیادہ محسوس کریگا، جو ترقی کر کے یا تو خود جذبہ محبت کی شکل اختیار کر لے گا، یا کم از کم یہ کہ اس جذبے کو استحکام بخشنے کا ذریعہ بن جائے گا۔

(۵) اپنے فقر کا گہرا احساس رکھا جائے اور اللہ تعالیٰ کی رزاقیت پر ہر وقت نظر جمی رہے، اور ہر ضرورت کے وقت اسی کے حضور اپنی التجائیں پیش کی جائیں۔

(۶) اللہ تعالیٰ کو کثرت سے یاد کیا جائے، کیونکہ کسی چیز کی کثرت یا جس طرح اس کے محبوب ہونے کا ثبوت ہے، اسی طرح اس کی محبت کے بڑھتے رہنے کا ذریعہ بھی ہے۔ یادِ الہی کی مکمل ترین شکل نماز ہے۔ نماز کو جن وجوہ سے دین کی اہم ترین بنیادوں میں رکھا گیا ہے ان میں سے ایک خاص اور بڑی وجہ یہ بھی ہے۔ لیکن اس مسئلے پر مکمل گفتگو آگے اپنے مقام پر آئے گی۔

صفات الہی کے تفکر و تذکر کی ان مثبت تدبیروں کے ساتھ اس ضمن میں ایک منفی تدبیر کا اختیار کرنا بھی ضروری ہے، اور وہ ہے دنیا پرستی کے مہلک جراثیم سے اپنے کو پاک کرتے رہنے کی تدبیر۔ جب تک انسان دنیا سے پوری طرح ہوشیار نہ رہے گا محبت الہی کے جذبے کو ترقی دینے کی اس کی مثبت کوششوں کا اثر بہت سست رفتار رہے گا، کیونکہ دنیا کی محبت اور اللہ کی محبت میں فطری تضاد ہے، اور یہ ایک مسلم بات ہے کہ انسان دنیا کی طرف جتنا جھکا رہتا ہے اللہ کی محبت کے لئے اس کے دل کے دروازے اتنے ہی بند رہتے ہیں۔ اس لئے اس دنیا کو ہرگز اس امر کا موقع نہ ملنا چاہیے کہ وہ اس کے افکار و اعمال پر اپنے پھندے ڈال سکے، اور اگر بدقسمتی سے اس طرح کے کچھ پھندے پڑ چکے ہوں تو انہیں کاٹ پھینکنے کی اسے پوری جدوجہد کرتے رہنا چاہیے۔ اس جدوجہد کی عملی شکل کیا ہوتی ہے؟ یہ تفصیل اگلے باب یعنی ایمان بالآخرت کے مباحث میں آ رہی ہے۔

آخر میں ایک اور بات کا بھی جان لینا ضروری ہے، اور وہ یہ کہ محبت الہی کی کیفیت اور کسیت کا اندازہ کس طرح لگایا جاسکتا ہے؟ یعنی یہ بات کس طرح معلوم ہو سکتی ہے کہ ہماری کوششیں اس جذبہ محبت کے پیدا کرنے میں فلاں حد تک کامیاب ہو سکی ہیں؟ یہ سوال اس لئے پیدا ہوتا ہے کہ محبت الہی کوئی ایسی شے نہیں جو دیکھی اور دکھائی جاسکے، نہ وہ دعویٰ کرنے کی چیز ہے، نہ ایسا ہے کہ کچھ خاص قسم کی حرکتیں اور ہیئتیں اس کے وجود کی دلیل ہوں، بلکہ وہ ایک اندرونی جذبہ اور ایک باطنی کیفیت ہے۔ ظاہر ہے ایسی چیزوں کے بارے میں جو نہ آنکھوں سے دیکھنے کی ہوں، نہ ہاتھوں سے ٹٹول کر معلوم کرنے کی، صحیح اندازہ لگاسکے کا واحد ذریعہ صرف ان کے ثمرات اور

مظاہر ہی ہوتے ہیں۔ وہ محض اپنی ضروری علامتوں ہی سے جانی پہچانی جاتی ہیں۔ اس لئے محبت کا عمل اگر جانا جاسکتا ہے تو صرف انہی باتوں سے جو اس کے لازمی ثمرات کی حیثیت رکھتی ہیں۔ محبت الہی کا یہ لازمی ثمرہ اور اس کی یہ ضروری علامت کیا ہے جو اس کے وجود یا عدم وجود، نیز اس کی مقدار وجود کا صحیح پتہ بتانے والی ہوتی ہے؟ اتنی اہم چیز اور ایسی فیصلہ کن علامت کی تعیین ہماری آپ کی کاوش فکر پر نہیں چھوڑی جا سکتی تھی، بلکہ یہ خود اللہ تعالیٰ ہی کے واضح کر دینے کی بات تھی۔ چنانچہ اس نے کھول کر بتا دیا ہے کہ مجھ سے محبت کرنے کا کیا مطلب ہے؟ اور وہ کس شکل میں ظہور کرتی ہے؟ وہ فرماتا ہے کہ:-

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ (آل عمران-۳۱)

”اے محمد! کہہ دو اگر تم اللہ سے محبت رکھتے ہو تو میری پیروی کرو، اللہ تم

سے محبت کرے گا۔

یعنی اللہ تعالیٰ سے محبت کرنے کا طریقہ کہیے، یا اس کا محب بننے کی تدبیر، یا اس کی محبت کی محسوس علامت، صرف یہ ہے کہ انسان اس کے رسول کی پیروی کرے۔ یہی پیروی رسول سے اللہ کا محب ہی نہیں، بلکہ اس کا محبوب بھی بنادینے والی چیز ہے۔ یہ ایک ناقابل تردید حقیقت ہے کہ رسول خدا کی پیروی کا دوسرا نام اللہ تعالیٰ کی مرضیا کی پیروی اور اس کے احکام کی خوش دلانہ اطاعت ہے۔ کیونکہ اللہ کے رسول کی زندگی سراپا طاعت و انقیاد حق کی زندگی تھی۔ (وَإِنْ أَكُونِ الْفُتُورِ) اور اسے اس کے سوا اور کوئی حکم نہ تھا کہ جو کچھ اس کے پاس بھیجا جا رہا ہے بلا کم و کاست اسی کی پیروی کرے، اور علم برادران باطل کی آرزوؤں، تدبیروں اور مخالفانہ سرگرمیوں کا ذرہ

برابر بھی اثر نہ قبول کرے۔

اتَّبِعْ مَا أَدْحَىٰ إِلَيْكَ مِنْ رَبِّكَ لَا إِلَهَ إِلَّا هُوَ وَأَعْرِضْ عَنِ
الْمُشْرِكِينَ۔ (انعام، ۱۰۶)

اس کے لئے حرام تھا کہ اللہ تعالیٰ کے ہمہ جہاتی احکام و ہدایات میں سے کسی ایک کو بھی متروک ہونے دے۔

وَاحْذَرُهُمْ أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ، (مائدہ، ۴۹)

اس لئے رسول کی پیروی کا — جس پر کہ اللہ تعالیٰ کا محبوب اور محبوب بننے کا وار و مدار ہے — مطلب صرف یہ ہوا کہ جس طرح آپ نے بلا کسی تفریق و تقسیم کے اللہ تعالیٰ کے احکام و ہدایات کی پیروی کی، اور پوری خوش دلی، انتہائی شیفگی اور کامل فداکارانہ جذبے سے کی، اسی طرح اپنی استطاعت بھر سیم بھی کریں۔ اس کے سوا نہ اللہ کی محبت کا کوئی مفہوم یا مظہر ہے، نہ اتباع رسول کے کوئی معنی۔ یہ حقیقت اتنی واضح تھی کہ چاہے عمل سے جو کوتاہیاں بھی سرزد ہو گئی ہوں، مگر جہاں تک فکر و نظر کا تعلق ہے اس سے اختلاف کو کبھی روا نہیں رکھا گیا، اور تمام علماء اور صاحب بصیرت مشائخ اس پر ہمیشہ سے متفق رہے ہیں۔ مشہور محدث امام نوویؒ لکھتے ہیں کہ:۔

من افضل محبة الله ورسوله امتثال امرهما واجتناب

نہیہما والتأديب بالآداب الشرعية، (شرح مسلم جلد ۲ ص ۳۳)

”اللہ اور اس کے رسول کی سب سے اونچی محبت یہ ہے کہ ان کے حکموں

۱۔ پر عمل کر دے اور اس کی جو وحی کیا گیا تمہاری طرف تمہارے رب کی طرف سے نہیں کوئی عبود و گروہ اور نہ محض شرم کی ہے۔
۲۔ اللہ ہی سے جو کچھ رہو مبادا وہ یہ کادیں تمہیں کسی حکم سے جو نازل کیا اللہ نے تمہاری طرف

کے حکموں کو بجا لایا جائے، جن باتوں سے انہوں نے روکا ہے ان سے دور رہا جائے
اور تمام آداب شرعیہ سے اپنے کو آراستہ کیا جائے۔
امام غزالی جرحہتے ہیں کہ:-

(الاطاعة تبع الحب وثمرته، (احیاء العلوم جلد ۴ ص ۲۵۳)

”اللہ کی اطاعت اس کی محبت کا تقاضا اور ثمرہ ہے۔“

حدیث ہے کہ بعض اہل علم کے نزدیک تو اللہ تعالیٰ کی اطاعت اس کی محبت کا ثمرہ
نہیں بلکہ عین محبت ہے۔ یعنی وہ اطاعت الہی اور محبت الہی دونوں چیزوں کو ایک
ہی حقیقت کی دو مختلف تعبیریں قرار دیتے ہیں جیسا کہ قاضی عیاضؒ کا بیان ہے:-

فہی محبتہم لہ استقامتہم علی الطاعة۔ (شرح مسلم للنووی ج ۲)

”ایک رائے یہ ہے کہ بندوں کی اللہ سے محبت یہ ہے کہ وہ اس کی اطاعت

پر مضبوطی سے جکے رہیں۔“

چنانچہ حضرت سہل تستری رحمۃ اللہ تعالیٰ محبت کی یہی تعریف کرتے ہیں:-

الحب معانقة الطاعة ومباينة المخالفة، (رسالہ شیریہ ص ۱۲۵)

”محبت نام ہے اللہ کی اطاعت سے چپٹ ہونے اور اس کی مخالفت سے

کنارہ کش ہو جانے کا۔“

گویا اس سلسلے میں اگر کوئی اختلاف ہے تو صرف اس بات کا ہے کہ اللہ تعالیٰ کی
وفا شعارانہ اور محکم اطاعت آیا اس کی اصل محبت ہی کا دوسرا نام ہے، یا وہ اس محبت
کا لازمی ثمرہ ہے۔ اختلاف اس میں نہیں ہے کہ اللہ نے محبت رکھنے والا اس کی اطاعت
لازم کرتا ہے اور اطاعت کے بغیر محبت کا وجود قابل تصور ہی نہیں۔

امام قشیریؒ نے کتنی عمدہ بات فرمائی ہے :-

ان من اجل الکرامات الّتی تکنون للاولیاء دوام التوفیق

للطاعات والعصمة عن المعاصی والمخالفات، (رسالہ قشیریہ ص ۶۷)

”اولیاء اللہ کی سب سے بڑی کرامتوں میں سے ایک یہ ہے کہ انسان کو

اللہ تعالیٰ کی اطاعت کی دائمی توفیق مل جائے اور وہ اس کی نافرمانیوں اور

مخالفتوں سے محفوظ رہ جائے۔“

غرض محبت الہی کی کسوٹی صرف کتاب و سنت کا پورا اتباع ہی ہے، اس کسوٹی

پر اپنے کو کتنے رہنا محض ایک بہتر کام نہیں بلکہ انتہائی ضروری کام ہے۔ کیونکہ اس

کے بغیر اس بات کا کوئی اندازہ ہی نہیں ہو سکتا کہ حصولِ محبت کے باب میں ہمساری

کوششیں فی الواقع کس حد تک کامیاب ہو سکتی ہیں؟ صرف یہی نہیں کہ یہ اندازہ نہیں

ہو سکتا، بلکہ ساتھ ہی یہ خطرہ بھی لاحق رہے گا کہ انسان محبت کے نام پر فریبِ محبت

کا شکار ہو جائے۔ وہ اپنے تئیں یہ سمجھتا رہے کہ اللہ تعالیٰ کی محبت اس کے باطن کو

گرماتی جا رہی ہے، مگر حقیقتاً وہ صحیح محبت کا سوز نہ ہو۔ یہ خطرہ اس لئے لاحق رہے گا کہ

محبت ایک ایسا جذبہ ہے جس کی فطرت میں جوش اور بے تابی ہے، وہ رہ رہ کر بے قابو

ہو جاتا اور ہوش کے تقاضوں کو کچل کر رکھ دیتا ہے۔ اور حیب ایسا ہوتا ہے تو اس وقت

اس کے سامنے اصل کار فرما طاقت اس کا ذوق ہوتا ہے، نہ کہ محبوب کی پسند اور

نا پسند کا خیال۔ حالانکہ غیر اللہ کی محبت میں چاہے جو بے راہ روی بھی برداشت

کر لی جاتی ہو، مگر اللہ کی محبت میں — جو اصلاً عقلی محبت ہے نہ کہ طبعی — کوئی

نامعقولیت گوارا نہیں کی جاسکتی۔ اور اس کے حق میں سب سے بڑی نامعقولیت یہ ہے

کہ انسان اس میں اپنے ذوق کو خیل ہونے کا موقع دیدے، اور اللہ سے محبت
 اپنی پسند کے مطابق کرے، جن طریقوں اور جن اعمال و مشاغل کو چاہے اختیار کرے،
 اور جن سے چاہے بے تعلق ہو جائے۔ یہاں اس اتباع ذوق کی اور اس انتخاب کی
 قطعاً کوئی آزادی نہیں ہے۔ یہ آزادی اگر جان بوجھ کر اختیار کی جائے تب تو کفر
 ہے، اور اگر نادانستگی میں اپنا لی جائے تو بھی کچھ کم محرومیوں کی موجب نہیں جس شخص
 کو اس گھاٹے سے بچنا ہو اسے اتباع کتاب و سنت کی میزان ہمیشہ اپنے ہاتھ میں
 رکھنی چاہیے۔

باب سوم

آخرت پر یقین

تعمیر دین کا دوسرا بنیادی پتھر آخرت کا یقین ہے۔ یعنی ایک ایسے دن کے آنے کا یقین، جب ہر شخص کے اعمال کا خالص اخلاقی نقطہ نگاہ سے جائزہ لیا جائے گا، جب اللہ تعالیٰ کا قانون جزا آگے بڑھے گا، اور بڑھ کر ہمارے شعور و کردار کے چہرے سے ان ظاہری پردوں کو ہٹا دے گا جو اس دنیا میں کام کرنے والے قوانین طبعی نے ان پر ڈال رکھے ہیں، جس کے بعد ہر نفس کے لئے ضروری ہوگا کہ جو کچھ اس نے اس زندگی میں کیا ہے اس کے اخلاقی نتائج سے دو چار ہو۔

اصل اور حقیقت

یہ بات کہ جزائے اعمال کا ایک دن آنے والا ہے، قرآن حکیم میں بڑے زور اور اہتمام سے بیان ہوئی ہے اس زور اور اہتمام کو دیکھ کر بظاہر تو یہی خیال ہوتا ہے کہ یہ چیز بھی ایمان باللہ کی طرح ایک مستقل حیثیت کی مالک ہے مگر فی الواقع ایسا نہیں ہے، بلکہ یہ اسی ایمان باللہ کی ایک شاخ، یعنی اس کا لازمی اور بنیادی تقاضا ہے۔ جہاں یہ ایمان باللہ نہ ہوگا، وہاں آخرت کا تصور ممکن بھی نہ ہوگا۔ اور جس ٹھیک ٹھیک یہ ایمان موجود ہوگا، وہاں آخرت کا عقیدہ بھی لازماً پایا جائے گا۔ پہلی بات اس لئے کہ ایک خالق د مالک اور معبود و فرمانروا کے تصور کے بغیر جزا و سزا کا کوئی سوال ہی نہیں پیدا ہوتا۔ دوسری اس لئے کہ اللہ پر ایمان رکھنے والا اس کی جن صفات کا بہر حال علم و یقین رکھتا ہے اور جن کے علم و یقین کے بغیر وہ مومن باللہ ہو ہی نہیں سکتا، ان میں سے متعدد صفات ایسی ہیں جو اس بات کا کھلا مطالبہ کرتی ہیں کہ انسانوں کو اس کے کئے کا پھل ضرور ملے، اور اس غرض کے لئے ایک نہ ایک دن جزا و سزا کی میزان لازماً آویزاں کی جائے۔ اس لئے

جو شخص اللہ تعالیٰ کی ان صفات کا صحیح علم رکھتا ہوگا وہ ایک یوم جزا کا بھی ضرور قائل ہوگا، یا کم از کم یہ کہ اس کے مان لینے کے لئے ذہنی طور پر پوری طرح آمادہ ہوگا اور اس حقیقت کے سامنے آتے ہی اسے اپنے ہی دل کی ترجمانی قرار دے گا۔

ان صفات میں سے جو ایک روز جزا کے آنے کا مطالبہ رکھتی ہیں، چار بہت نمایاں ہیں :- عدل، حکمت، رحمت اور ماکیت۔ اگر یہ بحث کہ یہ صفتیں ایک یوم جزا کے آنے کو کیوں مستلزم ہیں، ایک لمبی اور مستقل بحث ہے، اور یہاں سچ راہیں اصل موضوع بحث کے ساتھ کسی ایک اور مستقل منزل کا رخ کر لینا صحیح نہیں، لیکن اس کے باوجود موضوع کی اہمیت تقاضا کرتی ہے کہ اس دعوے کا ذکر کر کے اسے یوں ہی نہ چھوڑ دیا جائے۔ اس لئے آئیے، آگے بڑھنے سے پہلے اجمالاً یہ بھی دیکھ لیں کہ یہ صفتیں کس طرح ایک روز جزا کا لازم ٹھیراتی ہیں؟

عدل کے معنی ہیں کانٹے کی تول حق پہنچا دینا اور ہر ایک کے ساتھ اس سلوک سے پیش آنا جس کا وہ اپنے عمل کی بنا پر مستحق ہو۔ پس اگر اللہ تعالیٰ عادل ہے تو اس کا مجروح عادل ہونا ہی اس بات کا تقاضا کرتا ہے کہ وہ ہر شخص کو اس کے اعمال کا ٹھیک ٹھیک بدلہ کبھی نہ کبھی ضرور دے۔ جس نے اپنی زندگی کا مقصد پہچان کر اسے پورا کرنے کی کوشش کی ہو اور اس طرح اس کی مرضیات کا اتباع کرتا رہا ہو اسے اپنی خوشنودیوں اور نعمتوں سے شاد کام کرے، اور جس نے ایسا نہ کیا ہو اس کو قرار واقعی سزا دے۔ عدل و انصاف کا یہ وہ بنیادی مفہوم ہے جس سے آج تک اختلاف ممکن نہیں ہو سکا ہے۔ دنیا میں کسی بھی انصاف پسند دانشمند نے دوست اور دشمن، فرمانبردار اور نافرمان، اطاعت کیش اور باغی، دونوں کو ایک برتاؤ کا اہل نہیں

سمجھا ہے۔ پھر یہ گمان کیسے کیا جاسکتا ہے کہ وہ ذات، جو حکمت و دانش اور عدل و انصاف کا سرچشمہ ہے، اپنے نافرمانوں کو بھی اسی نگاہ سے دیکھے گی جس نگاہ سے اسے اپنے غلاموں اور وفاداروں کو دیکھنا چاہیئے، یہ بدہمتہ نامکن بات ہے۔ قرآن نے جب یہ کہا کہ ”اندھا آنکھوں والے کے، تاریکی روشنی کے، سایہ صوب کے اور مردہ زندہ کے برابر نہیں ہو سکتا۔“

وَمَا يَسْتَوِي الْأَعْمَىٰ وَالْبَصِيرُ وَلَا الظُّلُمَاتُ وَلَا النُّورُ
وَلَا الظِّلُّ وَلَا الْحَرُورُ وَمَا يَسْتَوِي الْأَعْيَاءُ وَلَا الْأُولَاءُ ۚ
(خاطر: ۲۱)

تو اس کے یہ کہنے کا مطلب اسی بدہمتی حقیقت کا اعلان و اظہار تھا۔ اور جب اللہ جل مجدہ نے جلال بھرے انداز میں فرمایا کہ ۱۔
”کیا ہم مسلم اور مجرم دونوں کو ایک سطح پر رکھیں گے؟ تمہیں کیا ہو گیا ہے؟ تم یہ کیسے فیصلے کرتے ہو؟“

أَفَنَجْعَلَ الْمُسْلِمِينَ كَالْمُجْرِمِينَ مَا لَكُمْ كَيْفَ تَحْكُمُونَ،
(قل: ۲۶)

تو اس کا مدعا اسی روشن حقیقت کے اندھے منکروں کو جھڑکنا اور ملامت کرنا تھا۔ غرض نیکو کاروں کو اچھا اور بدکاروں کو بُرا بدلہ ملنا، اور ان کے اعمال کے عین مطابق ملنا، عدلِ خداوندی کا صریح تقاضا ہے۔ لیکن جہاں تک اس دنیوی زندگی کا تعلق ہے، اس میں تو یہ تقاضا کام کرتا ہوا دکھائی نہیں دیتا۔ اس کے برعکس ہم دیکھتے ہیں کہ یہاں کی خوشحالیاں، یہاں کی زینتیں، یہاں کی نعمتیں، یہاں کی سر زمینیں

بالعموم ان کو نہیں ملتیں جو اہل حق ہیں، بلکہ ان کے حصے میں آتی ہیں جو حق کے دشمن اور اللہ تعالیٰ کے باغی ہیں، اور اہل حق کے گرد و پیش اکثر و بیشتر بد حالیاں، گمنامیاں، فلاکتیں اور مظلومیئیں ہی چھائی رہتی ہیں۔ یہاں بدی، ظلم، کیا دی اور بے ایمانی کی راہ دو لنگروں اور عشرت خانوں میں لی جاتی ہے، اور نیک رومی، حسن خلق، حق شناسی اور خدا پرستی کا راستہ مشکلات اور مصائب کی خارزاروں میں پہنچا دیا کرتا ہے۔ یہ صورت حال صاف کہہ رہی ہے کہ یہ دنیا دار البحر اقطعاً نہیں ہے، یہاں لوگوں کو اپنے کئے کا بدلہ نہیں ملا کرتا۔ حالانکہ اگر خدا عادل ہے تو ایسا ضرور ہونا چاہیے، اس لئے یہ بالکل ناگزیر ہے کہ اس عالم کے بعد کوئی دوسرا عالم، اور اس زندگی کے بعد کوئی دوسری زندگی وجود میں آئے، جس میں عدل الہی کا یہ بنیادی تقاضا پورا ہو اور ہر شخص کو اس کے کاموں کا پھل مل جائے۔

اب صفت حکمت کو لہجے ”حکیم“ کہتے ہی اسے ہی جس کا کوئی کام حکمت اور مقصدیت سے خالی نہ ہو، جو جتنا بڑا حکیم ہوگا اس کے کام اتنے ہی زیادہ با مقصد اور پُر از حکمت ہوں گے۔ یہ ایک مانی ہوئی اور بدیہی بات ہے، اور اس کی بدست پر ہرگز کوئی حریف نہیں رکھا جاسکتا۔ اس مسلم اور بدیہی حقیقت کے ہوتے ہوئے یہ ممکن نہیں رہ جانا کہ اللہ تعالیٰ کو حکیم بھی مانا جائے اور ساتھ ہی اس کے کسی فعل کو بے مقصد بھی گمان کیا جائے۔ اس دنیا کی، اور اس دنیا میں بسنے والی نوع انسانی کی تخلیق بھی اسی حکیم مطلق کا فعل ہے۔ اس لئے ان کو بھی کسی طرح بے مقصد نہیں یاد کیا جاسکتا۔ سوچنے کی بات ہے کہ اگر اللہ کا کوئی چھوٹے سے چھوٹا کام بھی حکمت اور مقصدیت سے خالی نہیں ہو سکتا تو یہ کیوں کر ممکن ہے کہ دنیا کے اس عظیم اور منظم کارخانے کو اس نے ایک روزہ یونہی کسی

اتفاقی حادثے کے ہاتھوں بس ٹوٹ پھوٹ کر ختم ہو جانے کے لئے پیدا کیا ہو! اور کارخانہ بھی ایسا جس کے مختلف اور متضاد عناصر میں کامل توافق اور بے نظیر ہم آہنگی نظر آرہی ہے، جس کا ایک ایک واقعہ علت و معلول کے ناقابل شکست شیرازے میں بندھا ہوا ہے، جس کی ہیئت ترکیبی میں غایت درجے کا نظم و انضباط پایا جاتا ہے۔ اسی طرح یہ بات بھی کس طرح قابل تسلیم ہو سکتی ہے کہ اس نے انسان جیسی مخلوق کو صرف اس لئے پیدا کیا ہو کہ دنیا میں کھائے پئے، اور ایک روز مگر فنا کی تاریکیوں میں ہمیشہ کے لئے کھو جائے اور وہ انسان جس کو عقل و فہم کی بے نظیر صلاحیتیں اور سعی و عمل کی غیر معمولی قابلیتیں دے کر بھیجا گیا ہے جس کی چاکری میں زمین کے ذروں سے لے کر آسمان کے آفتاب و ماہتاب تک گئے ہوئے ہیں قطع نظر اس بات سے کہ ایک ذات حکیم کے ہاتھوں پیدا کئے جانے کے باعث یہ عالم اور یہ انسان بے غایت و بے مقصد ہو ہی نہیں سکتے، اس عالم کا یہ نظم و انضباط اور اس انسان کی یہ ممتاز صلاحیتیں اور صفاتیں خود یہ گوارا نہیں کرتیں کہ اس عالم کو بچوں کا گھر وندا، اور اس انسان کو مداری کی کٹھ پتلی سمجھا جائے۔ جس عالم کا ایک ایک جزو کھائے ہوئے مقاصد کا حامل ہو وہ خود بے مقصد ہو، اور جس انسان کے لئے کائنات کا اتنا بڑا حیرت انگیز کارخانہ دن رات مصروف کار ہو وہ خود کسی غایت و مقصد کی پابندی سے آزاد ہو، خالق کائنات کو حکیم مطلق ماننے والا اتنی غیر معقول بات کیسے مان سکتا ہے؟ اس کی عقل کی نگاہیں تو جب بھی ان حقائق پر پڑیں گی وہ فوراً پکار اٹھے گی کہ:-

رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ، (آل عمران: ۱۶۱)

خدا یا! تو نے یہ کارخانہ عبث نہیں بنایا ہے، تو اس سے برتر ہے کہ کوئی بے مقصد

کام کرے، پس یقیناً ہمارا وجود ایک بامقصد اور ذقے دار وجود ہے، اس لئے مقصد
 فراموشی اور غیر ذقے داری کی حماقت اور اس کے وبال معنی، عذاب جہنم سے ہمیں بچا۔
 اور وہ جب بھی خدا کی صفت حکمت کا تصور کرے گا تو اس کی زبان کلام الہی سے
 ہم نوا ہو کر حیرت بھرے انداز میں خود یہ سوال کرے گی کہ:-

اَلْجَسَبُ الْاِنْسَانُ اَنْ يُّتْرِكَ سُدًى - (قیامتہ: ۳۶)

”کیا انسان یہ گمان کرتا ہے کہ اسے یوں ہی چھوڑ دیا جائے گا؟“

اَفَحَسِبْتُمْ اَنْمَّا خَلَقْنٰكُمْ عَبَثًا وَّ اَنْكُمْ اِلَيْنَا لَا تُرْجَعُونَ،

(مومنون - ۱۱۵)

”کیا تم لوگوں نے یہ سمجھ رکھا ہے کہ تم بلا کسی مقصد کے پیدا کئے گئے ہو اور

تمہیں ہمارے روبرو لوٹ کر آنا نہیں ہے؟“

اس کے بعد صفت رحمت پر غور کیجئے، رحم و شفقت کا پہلا تقاضا یہ ہے کہ جو فرمانبردار
 ہوں ان کی طاعتوں، رضا جوئیوں اور قربانیوں کی پوری پوری قدر کی جائے، ان کا بہتر
 سے بہتر اجر دیا جائے اور انہیں اچھی طرح خوش کر دیا جائے۔ لیکن جیسا کہ ابھی عرض
 کیا گیا، اور جیسا کہ ہر شخص کا مشاہدہ ہے، اس دنیوی زندگی میں اللہ تعالیٰ کی صفت رحمت
 کا یہ تقاضا عموماً پورا نہیں ہوا کرتا، اور واقعات گواہی دیتے ہیں کہ اس کے فرمانبرداروں
 کو مشکلات اور مصائب سے بکثرت سابقہ پیش آتا رہتا ہے، بلکہ کتنوں کی تو پوری
 کی پوری زندگی انتہی لمغیوں میں گزر جاتی ہے۔ اب ایک طرف تو خدا پرستوں کی آرزوئیں
 بھری زندگی رکھیے، دوسری طرف اس خدا کی رحمت و رافت کو دیکھیے جس کی خاطر وہ
 عمر بھر اپنا خون پسینہ ایک کرتے رہے۔ صاف نظر آجائے گا کہ ایک ایسے وقت

کا آنا قطعی ناگزیر ہے، جب اللہ تعالیٰ کی اس رحمت و رافت کا اس کے ان فرمانبردار بندوں کے حق میں غلی ظہور ہو، جب وہ ان کی وفاداریوں اور رضا طلبیوں کا اجر دے، جب اس کی رحمانیت انہیں اپنی آغوش میں لے کر ان کے دلوں سے ذبیہی زندگی کے رنج و غم کا غبار جھاڑ دے۔ ورنہ خدا کا رحیم ہونا تو درکنار، اس کو حق ناشناسی اور ظلم سے بری ثابت کرنا بھی ممکن نہ رہ جائے گا۔ تعالیٰ اللہ عنہ۔ اس لئے اس کے رحیم ہونے کا ایک تقاضا یہ بھی ہے کہ لازماً ایک یوم جزا آکر رہے۔ اس عقلی اور منطقی استدلال کے لئے اگر قرآن کی تائید و توثیق بھی مطلوب ہو تو یہ آیت پڑھیے:-

كُتِبَ عَلَيْكُمُ الْقِتَابُ وَالْحِكْمَةُ لِيَجْمَعَ عَلَيْكُمُ إِلَى يَوْمِ الْقِيَامَةِ

لَا دَيْبَ فِيهِ۔ (انعام۔ ۱۲)

”اس نے اپنے اوپر رحمت لازم کر لی ہے (لہذا) وہ قیامت کے دن

تم سب کو ضرور جمع کرے گا جس کے آنے میں کوئی شک نہیں۔“

ان لفظوں کا نظم و سیاق صاف بتا رہا ہے کہ اللہ تعالیٰ کی صفت رحمت قیامت

اور آخرت کو بالکل ناگزیر ٹھہراتی ہے۔

سورہ فاتحہ کی ابتدائی آیتوں سے بھی اس حقیقت کا ثبوت ملتا ہے جن میں اللہ

تعالیٰ کی رحمانیت اور رحیمیت کے ذکر کے بعد ہی مَالِكِ يَوْمِ الدِّينِ فرمایا گیا ہے۔

کلام کی یہ ترتیب اس بات کا کھلا اشارہ ہے کہ اللہ تعالیٰ اس وقت تک صحیح معنوں میں

رحمان و رحیم ہو ہی نہیں سکتا جب تک کہ وہ ایک یوم الدین (بدلے کا دن) لانے

والا بھی نہ ہو۔

رہی اللہ تعالیٰ کی صفت ماکیت، تو حیران کن کے تصور کے بغیر اس کا وجود

ی بے معنی ہو جاتا ہے اور وہ ایک مذاق بن کر رہ جاتی ہے۔ یہ بھی عجیب حاکمیت ہوئی کہ اس کی سلسل نامرمانیاں کرنے والے، بلکہ اس کے مقابلے میں خود اپنی حاکمیت کا علم بغاوت بلند کرنے والے اس کے سامنے حاضر تک نہ ہوں، اور ان سے نہ کسی بزم کی باز پرس ہو، نہ کوئی سزا انہیں بھگتنی پڑے! اللہ تعالیٰ کی صفت عزت کا، جس کی صفت حاکمیت دراصل ایک شاخ ہے، قرآن میں جو بار بار ذکر کیا گیا ہے، اس کا ایک اہم ترین مقصد یہ بھی ہے کہ وہ ایک روز جزا کے آنے پر دلیل و برہان کا کام دے۔

عملی اہمیت

اس بحث کی روشنی میں ایمان بالآخرت کی حیثیت منطقی طور پر ایمان باللہ کے مقابلے میں بہر حال ثانوی ٹھہرتی ہے۔ لیکن منطقی طور پر کسی چیز کی حیثیت کا ثانوی قرار پانا اور بات ہے، اور عملی طور پر بھی اس کی اہمیت کا ثانوی ہونا اور چیز ہے۔ ضروری نہیں کہ جو شے اپنی اصل کے لحاظ سے دوسرے درجے کی ہو، اس کی عملی اہمیت بھی اسی درجے کی ہو۔ چنانچہ ہم دیکھتے ہیں کہ کتنی ہی چیزیں اصلاً کم حیثیت ہونے کے باوجود عملاً بعض خاص اسباب کی بنا پر، غیر معمولی اہمیت کی مالک بن جاتی ہیں۔ ایمان بالآخرت بھی انہیں چیزوں میں سے ہے۔ وہ اگرچہ ایمان باللہ کی ایک فرع یا اس کا ایک تقاضا ہے، مگر دین حق کی اطاعت و اقامت کے زاویہ نظر سے، اور انسانی زندگی پر اپنے اثرات کے لحاظ سے، اس کے مقابلے میں کسی طرح بھی کم اہم نہیں ہے۔ کیونکہ انسان کی جنت میں دنیا کے نقد فائدوں کی جو حرص پائی جاتی ہے، اس کو دیکھتے ہوئے کسی طرح بھی باور نہیں کیا جاسکتا کہ محاسبہ اعمال کا واقعی اندیشہ

نہ ہونے کے باوجود وہ محض اللہ کے نام پر ان فائدوں کو چھوڑ سکے گا، اور کسی سزا کے خوف اور کسی اجر کی توقع کے بغیر ہی حق پرستی کے کڑے گھونٹ پیتے رہنے پر تیار ہوگا۔ اس کو خدا کی ذات اور اس کی کمیتائی کالاکہ یقین سہی، مگر جب اسے یہ خیال ہو

۱۵ بعض اہل تصوف نے جو یہ فرمایا ہے کہ جس نے قیامت کے اندیشے اور عذاب و دوزخ کے خوف اور جنت کے لالچ سے اطاعت و بندگی کی راہ اختیار کی اس نے فی الحقیقت شرک کیا، مومن کی شان یہ ہے کہ ان سب چیزوں سے بے نیاز ہو کر خدا کی والہانہ بندگی محض اس بنا پر کرے کہ وہی تمام خوبیاں عظمتوں اور کمالوں کا جامع ہے، تو یہ دراصل عالم جذب اور جوشِ محبت میں نکلے ہوئے الفاظ ہیں، جن میں حقیقت کا لحاظ باقی نہیں رہ گیا ہے۔ یہ تو عین ممکن ہے کہ اللہ تعالیٰ کی طرف توجہ اور انابت کی کثرت کسی خاص مقام پر پہنچ کر روح انسانی میں ایسی دारنگی اور انجذابی کیفیت پیدا کر دے کہ اس کے احساسات ہمہ سے اندیشہ جزا و سزا کے نقوش اکثر اوقات میں قریباً ناپید ہو جایا کریں اور صرف محبت ہی محبت کے جذبات چھائے ہوئے رہ جائیں مگر یہ امکان کبھی بھی تسلیم نہیں کیا جا سکتا کہ اول روزی سے یہ کیفیت حاصل ہو سکتی ہے، یا ہر آن قائم رہ سکتی ہے۔ اور انسان آخرت کے کشکے کو اپنے دل میں بگہ دینے بغیر ہی اس کشن راہ پر قدم رکھ سکتا اور مسلسل آگے بڑھ سکتا ہے۔ اس کے بخلاف جہاں تک آغاز کار کا تعلق ہے، اس میں تو خوفِ آخرت ایک اہم عنصر، بلکہ شاید اصل محرک کی حیثیت رکھتا ہے، اور اس محرک کے بغیر انسان کا نفس بندگی کی قیاریں برداشت کرنے پر آمادہ ہی نہیں ہو سکتا۔ ہاں آگے چل کر، جو محبت کے جذبات تیز تر ہو جائیں، یہ ممکن ہے کہ اس سے بے نیازی برت لی جائے۔ مگر یاد رہے کہ یہ بے نیازی کسی حال میں بھی خطرات سے خالی نہیں، اور واقعات بتاتے ہیں کہ کتنے ہی ارباب سلوک اسی

(باقی برص ۹۷)

(بقیہ ماشیہ ص ۹۶) ترنگ میں اپنے آپ کو تباہ کر چکے ہیں۔ اسی لئے مومن کی صفت شریعت کے مزاج شناسوں نے یہ بیان کی ہے کہ مومن وہ ہے جو خدا کی بندگی بیک وقت خوف اور رجا دونوں بذات کے ساتھ کرے، اسی نقطے سے آغاز بھی کرے اور اسی پر اس کا انجام بھی ہو چنانچہ قرآن مجید نے جہاں سچے مومنوں اور رحمت الہی کے سب سے زیادہ مستحق بندوں کی خصوصیت یہ بتائی ہے کہ ان کی محبت کا اصل مرکز ذات الہی ہوتی ہے (وَالَّذِينَ آمَنُوا أَشَدُّ حُبًّا لِلَّهِ) وہاں ان کے متعلق یہ بھی کہا ہے، پورے مع سرائیہ انداز میں کہا ہے، اور ان کے کمال بندگی پر اپنی مہر و ضمانت کرتے ہوئے کہا ہے کہ:-

وَالَّذِينَ يُؤْتُونَ مَا آتَوْا قُلُوبُهُمْ وَجِلَةً أَنَّهُمْ إِلَىٰ ذِيهِمْ سَاجِدُونَ -

(المومنون - ۶۰)

”اور وہ لوگ جو راہ خدا میں جو کچھ دیتے ہیں اس حال میں دیتے ہیں کہ ان کے دل اس خوف

سے بھرے ہوتے ہیں کہ بلاشبہ انہیں اپنے رب کے پاس لوٹ کر جانا ہے۔“

يُؤْفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا إِنَّا فَخَارُ

مِنْ رَبِّنَا يَوْمًا عَبُوءًا قَطَطٍ بِرَبِّهِ - (دھر - ۱۰)

”یہ“ ابراہ“ اور عباد اللہ“ وہ ہیں جو اپنی نذروں کو پورا کرتے ہیں اور اسی بڑے دن

سے ڈرتے ہیں جس کی ہولناکی عام اور ہمہ گیر ہوگی..... (وہ کہتے ہیں کہ) ہم اپنے رب کی طرف

سے ایک سخت اور تلخ دن کا خوف رکھتے ہیں (اور اسی لئے یہ نیکیاں کرتے ہیں۔)

اس قسم کی آیتیں قرآن میں ایک دو نہیں بے شمار ملیں گی۔ ان آیتوں میں معمولی اہل ایمان کی صفات

نہیں بیان کی گئی ہیں، بلکہ ان میں ان لوگوں کے ایمان کا نقشہ کھینچا گیا ہے جو معیاری مومن ہیں، جن کو

الْمُؤْمِنُونَ حَقًّا کہا گیا ہے، جن کو اَلْأَبْرَارُ اس کے خطاب سے نوازا گیا ہے، جن کو عِبَادُ اللَّهِ

اور عِبَادُ الرَّحْمَنِ کا قابلِ رشک نام دیا گیا ہے۔ ان آیات کے آئینے میں سچے اور معیاری ایمان

(باقی ماشیہ ص ۹۷)

کہ میرے ہر عمل کا آخری اور قطعی انجام وہی ہے جو اس دنیا میں ظاہر ہوتا ہے اور موت کا پردہ گرتے ہی زندگی اور اس کی تمام دل چسپیوں کا تماشا ہمیشہ کے لئے ختم ہو جائے والا ہے، تو سخت نادان ہوگا اگر اس نے ”بعیش کوش“ کے فتوے پر عمل نہ کیا، اور دنیا اس کی بدستی پر ماتم کرے گی اگر اس نے جی کھول کر دادِ نفسانیت نہ دی۔ اس کے بخلاف اگر وہ دوسری زندگی کا اور جزا و سزا کا ماننے والا ہو تو اس سے بہر حال یہی توقع کی جاسکتی ہے کہ وہ اپنے نفس کو کسی نہ کسی اخلاقی ضابطے کا پابند رکھے گا۔ حتیٰ کہ یہ توقع اس وقت بھی باقی رہ جاتی ہے جب اس کا ایمان باللہ شرک سے آلودہ ہو چکا ہو، یہ دوسری بات ہے کہ مشرکانہ عقائد خدا کے ہاں اس کے اعمال کو بے وزن بنا دیں۔ لیکن جہاں تک

(تقریب حاشیہ ص ۹۷) کا نقشہ دیکھئے اور اندازہ کیجئے کہ تصور قیامت اور خوفِ آخرت کا نشان اس نقشے میں کس قدر بھرا ہوا ہے۔ اس کو دیکھ کر کون یہ کہنے کی جرأت کر سکتا ہے کہ نیکی و تقویٰ اور سچی بندگی کا حق ادا کرنے میں قیامت کا یقین ایک مرکزی حیثیت اور ضروری شرط کا درجہ نہیں رکھتا ہے! حد یہ ہے کہ خود نبی صلی اللہ علیہ وسلم کی زبان سے بھی اپنے متعلق اطاعتِ حق پر مجھے رہنے اور نافرمانی رب سے بچے رہنے کی وجہ یہ ظاہر کرائی گئی ہے کہ مجھے ایک یومِ عظیم کی سزا کا خوف ہے۔ (رُفْلُ اِنِّیْ اَخَافُ اِنْ عَصَيْتُ رَبِّیْ عَذَابَ یَوْمٍ عَظِیْمٍ۔ (سورۃ انعام۔ ۱۵)

یہ اللہ تعالیٰ کے اس بندہ خاص کا حال تھا جس کی نہ محبت الہی کی کوئی مثال مل سکتی ہے نہ محبوبیت خداوندی کی، اور جس کا اللہ پر ایمان سب سے زیادہ معیاری ایمان تھا۔ پھر جب آپ کا بھی قیامت اور آخرت کے بارے میں انداز فکر و عمل یہ رہا ہو تو دوسرے کس شمار و قطار میں ہیں۔

اس دنیا کا تعلق ہے، ایک مشرک کا ایک منکر آخرت کے مقابلے میں کسی اخلاقی ضابطے کا پابند رہنا زیادہ قرین قیاس ہے، اور اس کے برعکس اس سے یہ توقع کسی نہ کسی درجے میں بہر حال رکھی جاسکتی ہے کہ وہ نفس کا بالکل پجاری بن جانے سے باز رہے گا۔ اس لئے انسانی اخلاق و کردار پر اپنے اثر کے لحاظ سے ایمان بالآخرت، ایمان باللہ کسی طرح کم اہم نہیں۔ یہی وجہ ہے کہ قرآن نے جس شد و مد جس کثرت اور جس تفصیل کے ساتھ توحید پر دلائل دیئے ہیں، آخرت کی یاد دہانی کرنے اور اس پر دلیل دینے کی طرف اس سے کم توجہ نہیں کی ہے۔ قرآن پر نگاہ ڈالئے تو صفحے کے صفحے، اور مسکتی سورتوں میں تو قریب قریب پوری کی پوری سورتیں آخرت ہی کے مباحث سے بھری ملیں گی۔ کہیں جزائے ثل کے دلائل اور اس کی ضرورت کا بیان ہوگا، کہیں قیامت کی دہشت ناکیوں اور دوزخ کی ہولناک سزاؤں کی منظر کشی ہوگی، کہیں جنت کی پر کیفیت نعمتوں کا تذکرہ ہوگا۔ جس قرآن کے اعجاز و بلاغت کی قسمیں کھائی جاتی ہیں، اس کا کسی چیز پر ایسی غیر معمولی توجہ کرنا اس بات کا بجائے خود ایک ناقابل تردید ثبوت ہے کہ اس کی نگاہ میں اس کی کوئی غیر معمولی اہمیت ہے، اور دوسرے دینی حقائق کے مقابلے میں اسے ایک طرح کی مرکزیت حاصل ہے، کچھ ویسی ہی اہمیت اور مرکزیت جیسی کہ سورج کو اپنے گرد گھومنے والے کرور کے بالمقابل حاصل ہے، چنانچہ یہ ایک واقعہ ہے کہ جس طرح سورج ہی کی قوت کشش سے ان تمام کرور کی زندگی وابستہ ہے اور اسی کی روشنی سے یہ سب روشن ہیں، اسی طرح توحید کے ساتھ آخرت ہی کا عقیدہ ہے جس سے انسان کی انسانیت زندگی پائی ہے، اور جو اگر نہ ہو تو ممکن نہیں کہ وہ نیکی اور حق پسندی کے نام سے بھی راقف رہ جائے۔ اگر ایسا نہ ہوتا تو وہ قرآن جس نے

نماز جیسی عبادت کا صرف علم دینے پر اکتفا کر لیا، اور اس کے ادا کرنے کے طریقے، اس کی رکعتوں کی تعداد اور اس کے عام آداب اور ارکان وغیرہ کی تفصیلات بیان کرنے پر چند کلمے کہنا اور چند لمحے دینا بھی غیر ضروری سمجھا، وہ اس عقیدہ آخرت کے ذکر بیان میں اتنی دیر از نفسی سے ہرگز کام نہ لیتا جس کا مشاہدہ اس کے صفحات میں ہم کر رہے ہیں۔ ایک اور پہلو سے دیکھئے تو ایمان بالآخرت کی عملی اہمیت کا مقام اس سے بھی اونچا اٹھا ہوا نظر آئے گا۔ ہر شخص جانتا ہے کہ قرآن کی دعوت عقیدہ توحید پر قائم ہے۔ اس لئے جس قدر زور اس کے سمجھانے اور ثابت کرنے پر اس نے دیا ہے، دیناری چاہیے تھا۔ مگر اس زور اور اہتمام کے باوجود جب ہم یہ دیکھتے ہیں کہ اس کے کتنے ہی مخاطبین نے اپنی جگہ سے جنبش تک نہ کھائی تو ایک حیرت سی ہوتی ہے۔ کیونکہ قرآن نے استدلال کا جو طریقہ اختیار فرمایا ہے، وہ شک اور تردد کی ایک ایک گرہ کھول کر رکھ دینے والا ہے۔ مگر ان بد نصیبوں کا حال یہ تھا کہ ان کے دلوں میں بات اتارنے کی جتنی ہی زیادہ کوشش کی جاتی، ان کے انکار اور تکذیب میں اتنی ہی اور شدت پیدا ہوتی رہی۔ اس عجیب و غریب صورت حال کی وجہ انسان اور اس کی پیچیدہ نفسیات کے خالق سے بہتر کون جان سکتا ہے؟ اس نے اس کی جو وجہ بتائی ہے وہ یہ ہے :-

وَإِذَا قَرَأْتَ الْقُرْآنَ فَجَعَلْنَا بَيْنَكَ وَبَيْنَ الَّذِينَ لَا يُؤْمِنُونَ
بِالْآخِرَةِ حِجَابًا مَّسْتُورًا ۖ وَجَعَلْنَا عَلَىٰ قُلُوبِهِمْ أَكِنَّةً أَنْ يَفْقَهُوهُ
وَفِيْ أَذَانِهِمْ وَقْرًا ۖ وَإِذَا ذُكِّرْتُمْ لَا تَذَكَّرُونَ ۚ وَجَعَلْنَا
بَيْنَهُمْ وَبَيْنَ مَا يَشَاءُونَ حِجَابًا مَّتَّسًا ۚ فَاذْكُرُوا اللَّهَ الَّذِي هُوَ أَعْلَمُ
بِمَا تَعْمَلُونَ (نمل - ۸۵)

”لئے پیغمبر! جب تم قرآن پڑھتے ہو (اور لوگوں کو سناتے ہو) تو تم تمہارے
اور آخرت کے منکروں کے درمیان بڑی سخت روک سائل کر دیتے ہیں، اور ان
کے دلوں پر پردے ڈال دیتے ہیں تاکہ وہ اس (قرآن) کو سمجھ نہ پائیں، نیز ان کے
سمجھانوں میں گرانی پیدا کر دیتے ہیں۔ اور جب تم قرآن کے اندر صرت اکیلے اپنے
رب ہی کا ذکر کرتے ہو تو وہ بدک کر منہ موڑے بھاگ کھڑے ہوتے ہیں۔“

یاد رہے کہ ان آیتوں سے پہلے توحید ہی کا بیان ہو رہا تھا اور اللہ تعالیٰ کے
لا شریک ہونے پر دلائل دیئے جا رہے تھے، اس لئے اس بحث کے بعد ہی ان الفاظ
کا آنا معنی یہ رکھتا ہے کہ یہاں قرآن کو ”سمجھ نہ پائے“ اور اس سے بے بہرہ رہنے کا
مطلب دراصل اس کی دعوت توحید سے بے بہرہ رہنا ہے۔ اسی طرح خود ان ہی
آیات کے آخر میں جب اس چیز کو تعین اور صراحت سے بتا دینا ہوا جو قرآن کی ساری
تعلیمات میں سے ان کے لئے نفرت اور مخالفت کا اصل باعث تھی، تو نام توحید ہی
کا لیا گیا۔ یہ دونوں قرائن اس بات کو ایک کھلی ہوئی حقیقت بنا دیتے ہیں کہ یہاں
اگرچہ اِذَا تَرَأْتِ الْقُرْآنَ کے الفاظ فرما کر دعوت قرآنی کا ذکر پورے عموم سے کیا
گیا ہے، مگر مقصود فی الواقع اس کی دعوت توحید ہی ہے۔

اس وضاحت کے بعد ”سوچو“ کا سمجھ لینا کچھ مشکل نہیں رہ جانا جو ان آیتوں میں
بیان فرمائی گئی ہے، اور صاف نظر آ جاتا ہے کہ توحید کی مدلل اور مؤثر دعوت اگر ان لوگوں
کے حق میں صحرا کی آواز بن کر رہ جاتی تھی تو صرف اس لئے کہ ان کے دل آخرت کے
اندیشے سے بالکل خالی تھے۔ اگر انہیں اس بات کا ذرا سا بھی کھٹکا ہوتا کہ ایک نہ
ایک دن انہیں اپنے کرتوتوں کی جواب دہی کرنی ہوگی تو ان کی گردنوں میں اتنی اکڑ

ہرگز نہ ہوتی۔ لیکن آخرت اور محاسبہ اعمال کی طرف سے چونکہ وہ یکسر بے فکر تھے، اس لئے اس بے فکری کا منطقی نتیجہ دعوتِ توحید کی طرف سے بے توجہی کی شکل میں ظاہر ہوتا تھا۔ کیونکہ اس بے فکری کی موجودگی میں ان کے لئے اس بات کا کوئی محرک پایا ہی نہیں جاسکتا تھا کہ وہ اللہ تعالیٰ کے حقوق سمجھنے کی کوشش کریں، اس کی رضا کے طالب ہوں اور اس کی ہدایتوں کا احترام کریں۔ ادھر اللہ تعالیٰ کا قانون یہ ہے کہ جو کوئی اس کی رضا اور اس کی ہدایت کا طلبگار نہ ہو وہ اسے اپنی ہدایت سے ہرگز نہیں نوازتا۔ اس کا یہی قانون تھا جس نے انہیں ہدایت پالنے سے محروم رکھا، اور جس کا ذکر اس نے یہاں اپنے شاہانہ انداز میں یوں فرمایا ہے کہ ”ہم تمہارے اور آخرت کے منکروں کے درمیان بڑی سخت روک جائل کر دیتے ہیں۔“

دوسرے مقامات پر یہ بات اور بھی زیادہ صراحت سے بیان فرمائی گئی ہے۔ سورہ نحل میں ہے:-

إِلَهُكُمْ إِلَهُ وَاحِدٌ نَّالِدِينَ لَا يُؤْمِنُونَ بِالْآخِرَةِ قُلُوبُهُمْ
مُنْكَرَةٌ وَهُمْ مُسْتَكْبِرُونَ۔ (نحل - ۲۶)

”تمہارا معبود ایک ہی ہے۔ لیکن جو لوگ آخرت پر ایمان نہیں رکھتے ان کے دل اس کے ماتے سے انکاری ہیں، اور وہ اپنی بڑائی کے نشے میں ہیں۔“ اسی طرح سورہ المؤمنون میں فرمایا گیا ہے:-

وَإِنَّكَ لَتَدْعُوهُمْ إِلَى صِرَاطٍ مُسْتَقِيمٍ وَإِنَّ الدِّينَ لَإِلَّاؤُْمِنُونَ
بِالْآخِرَةِ عَنِ الصِّرَاطِ لَنَّا كِبُؤُونَ۔ (المؤمنون - ۷۴)

”اس میں کوئی شک نہیں کہ تم انہیں (توحید کی) سیدھی راہ کی طرف

جاتے ہو۔ چہ نہیں آخرت کا یقین نہیں، وہ اس راہ سے پوری طرح کتراتے ہوئے

ہیں۔“

انکارِ توحیدی کا ساحل ان کے انکارِ رسالت کا بھی تھا یعنی ان مردہ دلوں نے نبوتِ محمدی کو اگر آخر تک مان کر نہیں دیا، اور اس سلسلے میں بڑی سے بڑی دلیل اور واضح سے واضح نشانی بھی ان سے حق کا اعتراف نہ کرا سکی، تو یہ بھی صرف اس لئے کہ وہ آخرت کا کوئی ڈر نہیں رکھتے تھے۔ چنانچہ سورہ فرقان میں نبوت پر ان کے سارے اعتراضات اور شکوک کا ازالہ فرمانے کے بعد آخر میں کہا جاتا ہے کہ:-

بَلْ كَذَّبُوا بِالسَّاعَةِ - (الفرقان - ۱۱)

”در اصل (ان کے انکارِ سلسل کی وجہ یہ ہے کہ) انہوں نے قیامت کو

جھٹلار کھا ہے۔“

غرض توحیدِ محمدیہ رسالت، قرآن ہو یا کوئی اور اصل دین، اس پر آپ دلیلوں کے چاہے کتنے ہی انبار کیوں نہ لگا دیں، قرآن کہتا ہے کہ رائی کے برابر بھی ان کا کوئی عملی اثر نہیں پڑ سکتا اگر مخاطب کا دل و دماغ اندیشہٴ آخرت سے خالی ہو۔ عقل بھی کہتی ہے کہ ایسا ہی ہونا چاہیے، اور تجربہ گواہ ہے کہ ایسا ہی ہوا کرتا ہے۔ اگر کوئی شخص یہ نہ سمجھتا ہو کہ ایک دن مجھے اپنے اعمال کا حساب دینا ہے تو اس صورت میں آپ اس سے ہرگز یہ توقع نہیں کر سکتے کہ وہ توحید کے دلائل اور سچی خدا پرستی کے نقائص سننے کے لئے اپنے کانوں کو آمادہ، اپنے ذہن کو مستعد اور اپنے قلب کو متوجہ پائے گا۔ اس کے اندر ایسی فکری سنجیدگی کا پیدا ہونا محال ہے۔ وہ تو ابھی یہی نہیں مانتا کہ ایک دن برائیوں اور نفس پرستیوں کے برے نتائج سامنے آنے والے ہیں مگر آپ ہیں کہ اس کے سامنے

ایک مکمل مضابطہ اخلاق پیش کر رہے ہیں انہی اور تقویٰ کی تلقین کر رہے ہیں! توحید اور رسالت، دین اور شریعت، ایمان اور اطاعت کے اصول و حقائق بیان کر رہے ہیں! ایسے اصول و حقائق جو اس کے سامنے برائی اور بھلائی، غلط اور صحیح، حق اور باطل کی تفریق کرنے والے ہیں، اس کی خواہشوں پر پابندی لگانے والے ہیں، اس کی زندگی کا مزہ کرا کر دینے والے ہیں۔ ایسی حالت میں آپ کی نصیحتوں اور تلقینوں کا بھلا اس پر کیا اثر ہو سکتا ہے؟ آخر وہ محض آپ کے کہنے سے اپنی ذاتی مصلحتوں، خواہشوں اور رجحانوں پر کوئی پابندی کیوں مائد کرنے لگا؟ جب کہ اسے اس پابندی کا کوئی حاصل اس کے سوا نظر ہی نہ آتا ہو کہ زندگی کی جن آزادیوں سے وہ اس وقت لطف اٹھا رہا ہے ان سے بس محروم ہو جائے۔

ایمان بالآخرت کی اس زبردست عملی اہمیت کی تصدیق پچھلے زمانے کی ان بگڑی ہوئی ”مسلمان“ قوموں کے حالات سے بھی ہوتی ہے جو دین رکھنے کے باوجود بے دین بن گئیں، جن کے پاس ایمان و اسلام کے صرف دعوے رہ گئے تھے اور ان کے اعمال نامے نیکی اور خدا پرستی کے نقوش سے قریب قریب بالکل خالی ہو چکے تھے۔ ان قوموں کی بد عملی اور دین فراموشی دراصل ان کی آخرت فراموشی ہی کا نتیجہ تھی۔ اور ان کے دینی زوال کی ابتداء ان کے ایمان بالآخرت ہی کے زوال سے ہوئی تھی۔ فکر آخرت سے ان کا ذہن جوں جوں غافل ہوتا گیا نماز سے ان کا رشتہ کشا گیا، اور پھر نماز سے جتنا جتنا وہ دور ہوتے گئے پوری شریعت سے ان کا تعلق ختم ہوتا چلا گیا۔ یہاں تک کہ وہ مرضیات الہی سے یکسر بے نیاز ہو کر رہ گئیں، اور انہوں نے نفس کو اپنا معبود اور نفس کی خواہشوں کو اپنے لئے دین و شریعت بنالیا۔ بنی اسرائیل کی داستان فسق قرآن نے جن لفظوں میں بیان کی ہے، انہیں غور سے

پڑھیے تو معلوم ہو گا کہ یہ کوئی نظریہ اور قیاس نہیں ہے جس کے خلاف بھی رائے قائم کی جا سکتی ہو بلکہ ایک ایسی حقیقت ہے جس سے اختلاف کی بابت سوچا بھی نہیں جا سکتا، کیونکہ اس پر اللہ تعالیٰ کی گواہی موجود ہے۔

اس داستان فسق کی تفصیل اگرچہ بہت لمبی ہے، مگر کہیں کہیں قرآن نے اسے چند لفظوں میں سمیٹ کر بھی بیان کیا ہے۔ انہی میں سے ایک مقام کے الفاظ یہ ہیں:-

(اتَّبِعُوا الصَّلَاةَ فَاتَّبِعُوا الشَّهَوَاتِ - (مراجم - ۵۹)

”اہوں نے نماز ضائع کر دی تھی اور اپنی خواہشوں کے پیروں کر رہ گئے تھے۔“

جس کسی کو قرآن کے انداز کلام سے ادنیٰ اسی بھی واقفیت ہوگی، اسے یہ فرق سننے ہی صاف محسوس ہو جائے گا کہ یہ بنی اسرائیل کے فسق و فجور کا صرف ایک سادہ سا تذکرہ ہی نہیں ہے، بلکہ ساتھ ہی اس فسق آلودگی کی وجہ کا بیان بھی ہے۔ اتَّبِعُوا الشَّهَوَاتِ میں تو ان کی فاسقانہ روش کا تذکرہ ہے، اور اتَّبِعُوا الصَّلَاةَ میں ان کے اس روش پر پل پڑنے کی وجہ کا بیان ہے۔ یعنی کہا یہ گیا ہے کہ چونکہ انہوں نے نماز کو ضائع کر دیا تھا اس لئے شہوات (نفس کی خواہشوں) نے انہیں اپنا غلام بنا لیا۔ رہی یہ بات کہ انہوں نے نماز ضائع کس وجہ سے کر دی تھی؟ تو اس کا سراغ قرآن کے اس ارشاد میں موجود ہے:-

إِنَّهَا لَكَبِيرَةٌ إِلَّا عَلَى الْخَاشِعِينَ الَّذِينَ يَظُنُّونَ أَنَّهُمْ مُسْلِمُونَ

ذَرِّهُمْ - (بقرہ - ۲۵)

”بلاشبہ یہ نماز ان لوگوں کے سوا جو اپنے اندر خشوع رکھتے ہیں اور جنہیں اس

بات کا خیال دامن گیر رہتا ہے کہ ہمیں اپنے رب کی جناب میں حاضر ہونا ہے، اور (میں)

کے لئے بڑی شاق ہے۔“

معلوم ہوا کہ نماز کو منائع ہونے سے بچانے والی اور اس کی اقامت کے احساس کو بیدار رکھنے والی چیز صرف خوفِ آخرت ہے۔ اگر اس خوف سے دل بے بہرہ ہو جائے تو ممکن ہے نماز کی صورت باقی رہ جائے، مگر اس کی حقیقت ہرگز باقی نہیں رہ سکتی اور انسان اسے لازماً منائع کر کے رہے گا۔ بنی اسرائیل پر بھی اسی نفسیاتی اصول کا عمل طاری ہوا تھا۔ انہوں نے نماز اگر منائع کر دی تھی تو اسی وجہ سے کہ ان کا ایمان بالآخرت موت کی نیند سوچکا تھا۔ چنانچہ قرآن نے بارہا انہیں اس مقام پر رکھ کر خطاب کیا ہے جو ایک آخرت کے ماننے والے کا نہیں بلکہ اس کے منکر کا مقام ہوتا ہے، اور ان کے ایمان بالآخرت کے دعوے پر کھلی تعریضیں کی ہیں۔

ایمان بالآخرت کی عملی اہمیت کے ان دونوں پہلوؤں میں سے جس پہلو کو پہلے سامنے رکھ کر دیکھیے، ایک کٹر منکر اسلام اور ایک دینِ فراموشِ مسلمان، دونوں نفسیاتی اعتبار سے اس سلسلے میں ایک ہی جیسے مقام پر کھڑے نظر آئیں گے۔ جس طرح توحید و رسالت کی ساری دلنشین دلیلیں اور دعوتِ قرآنی کی روشن صداقتیں اسلام کے منکر کے لئے اس وقت تک بالکل بے معنی ثابت ہوتی ہیں جب تک کہ اس کے دل میں محاسبہ اعمال کا تصور جڑیں نہ پکڑ لے، ٹھیک اسی طرح دین سے بیگانہ ہو رہنے والے نام نہاد مسلمان پر بھی دعوتِ زندگیر کی ہزار کوششوں کے باوجود دین دارانہ زندگی کا دروازہ اس وقت تک بند ہی رہے گا جب تک کہ خوفِ جزا کی کنجی اس کے ہاتھ نہیں آجاتی۔ اس لئے کہنا چاہیے کہ کسی بے عمل مسلم فرد یا گروہ کو دینداری کی دعوت و زندگیر دراصل ایمان بالآخرت کی دعوت ہے۔ اسے کچھ اور سمجھانے سے پہلے آخرت کی یاد دلائیے، اس کے اندامِ اعمال کی باز پرس کا احساس پیدا کیجئے، اللہ تعالیٰ کے سامنے حاضر ہونے کے ڈر سے اسے ہلا دیجئے۔

اگر آپ نے یہ کر لیا تو یقین کر لیجئے گویا سب کچھ کر لیا۔ کیونکہ اس کے بعد وہ دین کے ایک ایک تقاضے کو خود ڈھونڈتا پھرے گا، اور جہاں اللہ اور رسول کا کوئی حکم اس کے سامنے آیا وہیں اس کی گردن آپ سے آپ جھک پڑے گی۔ ورنہ جب تک اس کی فکر آخرت کو آپ بیدار نہیں کر دیتے، کوئی دلیل کوئی تلقین، کوئی معظمت، کوئی ترغیب اور کوئی ترہیب اسے دین کی طرف واپس نہیں لاسکتی۔ وہ فی الواقع ایمانی سکتے کا مریمین ہے۔ اس میں زندگی کے آثار اور لوازم پھرے اس وقت تک نہیں پائے جاسکتے جب تک کہ اس کے دل کی رگوں میں خون کی گردش از سر نو جاری نہ ہو جائے۔ اس سے پہلے اس کے ہاتھ پاؤں کو حرکت میں لانے کی ہر کوشش ایک فضول اور غیر معقول کوشش ہوگی۔ یاد رکھنا چاہیے کہ ایمانیات اور اعمال کے نظام میں گردش خون کی حیثیت جس شے کو حاصل ہے اسی کا نام ایمان بالآخرت ہے۔

ایمان بالآخرت کی سہی زبردست علمی اہمیتیں ہیں جن کی وجہ سے اسے ایمان باللہ کا ایک تقاضا یا اس کی ایک فرع ہونے کے باوجود اس دین کی تعمیر میں ایک مستقل سنگ بنیاد کی حیثیت دی گئی ہے جب کہ باقی دوسری تمام ایمانیات میں سے کسی اور کو اس کا مستحق نہ سمجھا گیا۔ کسی عقیدے کی غیر معمولی اہمیت کا اس سے بڑا اور کیا ثبوت ہو سکتا ہے کہ اسی کی زندگی پر دین کی اصل اچیل — ایمان باللہ — تک کی زندگی ہو تو ہو، اور اس لئے قرآن حکیم عموماً اس امر کا اہتمام کرتا ہو کہ جہاں کہیں توحید کی گفتگو آئے وہاں آخرت کی بات بھی ضرور کہی جائے۔

آخرت فراموشی کا سبب

جس ایمان بالآخرت کی اہمیت اتنی غیر معمولی ہو کہ اس سے محرومی اور بے پروائی

یہی دراصل ہر کفر کا اور ہر فسق کا سرچشمہ ہو، ذہن میں یہ سوال پیدا ہوتا ہے کہ خود اس سے محرومی اور بے پردائی کا سرچشمہ کیا ہے؟ آخر انسان اتنی اہم چیز کو کیوں بھلا دیتا ہے؟ آگے بڑھنے سے پہلے اس سوال کا جواب معلوم کر لینا جس قدر ضروری ہے، اس کا اندازہ ان نتائج کی ہلاکت سامانیوں سے لگانا چاہیے جو اس سرچشمہ کی پیدا کی ہوئی آخر فراموشی کے لازمی نتائج ہیں۔ اس کائنات کی کون سی بنیادی حقیقت، اور انسانیت کا کون سا اعلیٰ جوہر ہے جسے اس چشمے سے پھوٹا ہوا آخرت فراموشی کا تیز دھارا بہا نہیں لے جاتا؟ انسان اپنے مالک کے حقوق نہیں ادا کرتا تو اس لئے کہ اسے جزا و سزا کا اندیشہ نہیں، وہ ناذ کو ضائع کر کے پوری شریعت کو ایک دفتر بے معنی ٹھیرا دیتا ہے تو اس لئے کہ فکر آخرت سے آزاد ہو چکا ہوتا ہے، نبی کی نبوت بھی اگر وہ پوری جسارت سے ٹھکرا دیتا ہے تو اس لئے کہ اس کا دل اپنے اعمال کی باز پرس کی طرف سے بے پردا ہوتا ہے، توحید کے مضبوط سے مضبوط دلائل بھی اس پر اگر کسی طرح کارگر نہیں ہوتے تو اس لئے کہ اسے اپنے رب کے سامنے حاضر ہونے کا کوئی کھٹکا نہیں ہوتا، حد یہ ہے کہ خود آخرت کی دلیلوں کی طرف سے بھی اگر وہ اپنے کان بہرے کر لیتا ہے تو یہ بھی اس لئے کہ آخرت کو ٹھکرا چکا یا بھول چکا ہوتا ہے۔ غرض فکر آخرت کی قیمتی متاع کا کھوجانا کوئی ایک بدبختی نہیں بلکہ ہزار بدبختیوں کے ہم معنی ہے۔ اس امر واقعی کو سمجھ لینے کے بعد ہر شخص کا فیصلہ یقیناً یہی ہو گا کہ اسے اس خوفناک رہزن سے پوری طرح باخبر ہو رہنا چاہیے جو انسان سے اتنی قیمتی متاع چھین لیتا ہے تاکہ وہ اپنے ایمان کو اس کے بچائے رکھنے کی فکر میں رہے۔ اس لئے آئیے دیکھیں، وہ کیا چیز ہے جو انسان کو آخرت کا انکار کر دینے یا اس کے بھلا دینے پر آمادہ کر دیتی ہے۔ اس بات کا جان لینا صرف اسی

لئے ضروری نہیں ہے کہ اس کے بغیر ہم اپنے ایمان کی ٹھیک ٹھیک محافظت نہیں کر سکتے، بلکہ اس لئے بھی ضروری ہے کہ اس کے بغیر ہم ان تدبیروں کو صحیح طور پر اختیار ہی نہیں کر سکتے جو کتاب و سنت نے ایمان بالآخرت کی تعمیر و استحکام کے لئے متعین فرمائی ہیں۔

ظاہر ہے کہ آخرت فراموشی کا سبب یہ تو کسی طرح نہیں قرار دیا جاسکتا کہ انسان آخرت کے وجود ہی سے آشنا نہیں ہوتا۔ کیونکہ یہ بات بدابہت کے خلاف ہے۔ کون شخص ہے جو جزائے عمل کے عقیدے کے نام سے بھی واقف نہ ہو؟ آخرت کو نہ بھلا دینے اور اس کا انکار کر دینے کے الفاظ خود اس بات کے گواہ ہیں کہ متعلقہ شخص اس سے واقف ہو چکا یا واقف کرایا جاسکتا ہے۔

اسی طرح آخرت سے بے تعلقی کا سبب اس بات کو بھی نہیں ٹھہرایا جاسکتا کہ اس کے وجود پر مستحکم اور تسلی بخش دلیلوں کی کمی ہے۔ کیونکہ کم از کم جہاں تک قرآن کے راست مخاطبین کا تعلق ہے، یہ قطعاً غلط واقعہ بات ہے۔ اس نے تو ان کے سامنے یہ حقیقت دو دو چار کی طرح مدلل کر کے رکھ دی تھی، اور اس کے تَبَيِّنًا لِّكُلِّ شَيْءٍ ہونے کا جو تقاضا تھا اسے اس سلسلے میں بھی اس نے ذرہ برابر نظر انداز نہیں کیا تھا، اور اس پر دلائل وہ اس وقت تک دیتا رہا جب تک کہ آخرت کا آنا عقل عام کی نگاہوں میں دو پہر کے سورج کی طرح روشن نہیں ہو گیا۔ لیکن نہ ماننے والوں پر ان دلائل کا پھر بھی کوئی اثر نہ ہوا، اور وہ انکار کی مدہوشی میں بدستور ڈوبے رہے۔ بات ان کے کان کے پردوں سے آگے نہ بڑھی، اور ساری دلیلیں اور نصیحتیں ہوا میں بکھر کر اور فضا میں تحلیل ہو کر رہ گئیں۔

پھر آنحضرت فراموشی کا سبب کیا ہے؟ قرآن کہتا ہے کہ اس کا سبب دنیا کی محبت اور مفاد دنیا کی پرستش ہے:-

(۱) اِنَّ هٰؤُلَاءِ يَجْعَلُوْنَ الْعَاجِلَةَ دِيَارًا وَّنَآءَ هُمْ يَوْمًا ثَقِيْلًا (الذمر - ۲۷)

”حقیقت یہ ہے کہ یہ لوگ حاضر پر بھیجے ہوئے ہیں، اور (اسکے بالمقابل) ایک بھاری دن (قیامت) کو پس پشت ڈالے ہوئے ہیں۔“

(۲) بَلْ تُؤَثِّرُوْنَ الْحَيٰوةَ الدُّنْيَا، (اعلے - ۱۶)

”بلکہ اصل بات یہ ہے کہ تم لوگ دنیوی زندگی کو (آخرت کے مقابلہ میں)

ترجیح دیتے ہو۔“

(۳) نَسِیْنَ لِلَّذِیْنَ كَفَرُوْا الْحَيٰوةَ الدُّنْيَا - (بقرہ - ۲۱۲)

”دنیوی زندگی منکرین حق کی نگاہوں میں رچ بس گئی ہے۔“

(۴) بَلْ تُحِبُّوْنَ الْعَاجِلَةَ وَتَذَرُوْنَ الْآخِرَةَ، (القیامت - ۲۱)

”بلکہ تم لوگ عاجلہ (دنیا) کو سینے سے لگائے اور آخرت کو چھوڑے بیٹھے ہو۔“

بس یہ ہے ساری غرابیوں کی جڑ۔ یہی دنیا پرستی وہ ناگن ہے جو قلب انسانی کو دس کر اس کی رگوں میں فکر آخرت سے بے نیازی کا زہر اتار دیتی، اور پھر اس کے فطری مزاج کو بگاڑ کر رکھ دیتی ہے، جب تک اس زہر سے اسے پاک نہیں کر دیا جاتا اس کے لئے آخرت پسندی اور خدا پرستی کی راہ اختیار کرنا محال ہے۔ اگر وہ نام کا مسلمان ہے تو اس زہر کی موجودگی میں پُر اثر سے پُر اثر نصیحتیں بھی اس کو احکام شریعت کی پابندی پر آمادہ نہیں کر سکتیں، خواہ وہ زبان سے اسلام کے ساتھ کتنا ہی زبردست اظہار

حقیقت کیوں نہ کرتا ہو۔ وہ اسلام کے صریح مطالبوں کو سُننے لگا، اور پھر اس طرح سنی اُن کی
 کر دے گا گویا وہ سرے سے ان کا مخاطب ہی نہیں ہے۔ اگر آپ زیادہ اصرار سے کام
 لیں گے تو گونا گوں قسم کی معذرتیں پیش کرنے لگے گا، یا تاویلوں کی نقاب منہ پر ڈال لے
 گا، اور اگر زیادہ جبری نکلا تو انہیں اسلام کے واقعی مطالبے تسلیم کرنے اور اس کی صحیح
 تعبیر ماننے ہی سے انکار کر دے گا۔

اسی طرح اگر وہ ایسا غیر مسلم ہے جو اپنے زبانی دعوے کے مطابق جزا و سزا کا بھی
 قائل ہے تو اس زہر کے ہوتے ہوئے وہ ہر بات مان لے گا، حتیٰ کہ اپنے آبائی مذہب
 کے ساتھ ساتھ اسلام کو بھی ایک سچا مذہب تسلیم کر لے گا، مگر یہ ہرگز نہ مانے گا کہ اسلام ہی
 ایک سچا دین ہے اس لئے اسے قرآن کی دعوت پر ایمان لا کر مسلم عقیقت بن جانا چاہیئے۔
 کیونکہ یہ صرف حسابِ آخرت کا سچا اندیشہ ہی ہے جو کسی غیر مسلم کو اس بات پر تیار کر سکتا
 ہے کہ وہ دعوتِ حق کی بے لاگ تحقیق پر سنجیدگی سے متوجہ ہو، اور حیبِ تحقیق اسے اس نتیجے
 پر پہنچا دے کہ کئی صداقت صرف اسلام ہی کے پاس ہے تو بلا تامل اس کا اقرار کر لے
 اور اس اقرار و اعتراف میں اپنی اس گہری جذباتی وابستگی کو ہرگز اڑے نہ آ لے دے
 جو قدرتی طور پر وہ اپنے آبائی دین سے رکھتا ہے لیکن جس قسم کے غیر مسلم کا اس وقت
 ہم ذکر کر رہے ہیں، اس کا حال یہ ہے کہ اس کا نام نہاد عقیدہ جزا و سزا آخرت کے
 اس واقعی اندیشے سے بے بہرہ پڑا ہے، اور دل میں دنیا اور اس کی محبت گھر کے ہوئے
 ہے۔ ایسی حالت میں اس سے اس بات کی توقع کرنا کسی طرح صحیح نہ ہوگا کہ وہ حق کی خاطر
 اتنی بڑی قربانی دے دے گا اور اپنی گہری جمی ہوئی ملی وابستگیوں کو اپنی راہ میں منہدم
 نہ پاسے گا۔

اور اگر وہ ایسا منکرِ اسلام ہے جو آخرت کا بھی منکر ہے، تو حجب تک حُبِ دنیا کے زہر سے اس کا دل و دماغ مسموم ہے، اس پر جزا و سزا کے دلائل اہرگز کارگر نہیں ہو سکتے۔ اور حجبِ صورتِ حال یہ ہو تو پھر آگے اس کے بارے میں یہ سوال ہی کہاں باقی رہ جاتا ہے کہ وہ اسلام کو کسی شکل میں بھی مان لے سکتا ہے۔

یہ بات کہ دنیا کے پیچھے بھاگنے والا آخرت کا جو یا نہیں بن سکتا، کسی دلیل کی محتاج نہیں ہے۔ انسانی فطرت کا یہ ایک کھلا ہوا راز ہے کہ وہ جس چیز سے محبت کرتا ہے۔ اس کی مخالفت چیزوں کا نام بھی سننا گوارا نہیں کرتا۔ دنیا پرستی اور آخرت پسندی ایک دوسرے کی ضد ہیں۔ ان میں سے ایک کا وجود دوسرے کے وجود کا فطری دشمن ہے اس لئے یہ ایک ناقابلِ اختلاف حقیقت ہے کہ جس سینے میں دنیا کی محبت بسیر لے رہی ہو، فکرِ آخرت کا طائرِ قدس اسے اپنا آشیانہ نہیں بنا سکتا۔

مصالحات کے فریب

یہاں پہونچ کر قدرتی طور پر ذہن میں ایک اور سوال ابھرتا دکھائی دیتا ہے، اور پچھلے سوال کی طرح اس کی بھی اہمیت اور عملی ضرورت مطالبہ کرتی ہے کہ ایمان بالآخرت کی تعمیری تدابیر پر غور کرنے سے پہلے اس کا جواب نگاہوں کے سامنے آجائے۔ وہ سوال یہ ہے کہ دنیا کی محبت انسان کو آخرت فراموش بنا دینے میں کامیاب کیسے ہو جاتی ہے؟ آیا انسانی عقل و فطرت کے لئے آخرت کا تصور ہی اتنا دھندھلا ہے کہ دنیا کی محبت اس کی نظروں سے اسے بالکل ہی اوجھل کر کے رکھ دیتی ہے؟ یا حُبِ دنیا ہی میں اتنی زبردست طاقت ہے کہ اس تصور کے گہرے اور واضح ہونے کے باوجود وہ اسے اس طرح کھرچ کر پھینک دیتی ہے گویا انسان اس سے کبھی آشنا ہی نہ تھا؟ قرآن کے مطالعے

سے اس سوال کا جو جواب سمجھ میں آتا ہے، وہ یہ ہے کہ ان دونوں باتوں میں سے ایک بات بھی صحیح نہیں ہے۔ نہ انسان کی عقل و فطرت کے لئے آخرت کا تصور ہی اتنا دھندلا ہے، نہ دنیا کی محبت ہی میں اتنی بے پناہ قوت ہے۔ انسان اگر وجود باری کا منکر نہ ہو تو، خواہ اس کے عقائد اور اعمال کچھ ہی کیوں نہ ہوں، آخرت اور جزا و سزا کے تصور سے وہ یکسر خالی الذہن نہیں ہو سکتا، ایک بے عمل مسلمان کی بات تو پھر بھی بہت دور کی ہے۔ اسی طرح ایسے مشرک کو بھی جانے دیجئے جو اپنی زبان کے کسی عقیدہ جزا کا قائل ہو، ایسے مشرکوں کو لے دیکھیے جو آخرت کے کھلے ہوئے منکر ہوں۔ اگر ان کے شعور کا گہری نظر سے جائزہ لیجئے تو معلوم ہو گا کہ اس انکار میں بھی یہ لوگ مخلص نہیں ہیں، اور ان کے لئے یہی طرح ممکن نہیں ہو سکا ہے کہ آخرت کے تصور کو وہ اپنے ذہنوں سے فی الواقع نکال باہر کر دیں، حتیٰ کہ ان کا شعور کیا معنی، تحت الشعور بھی اس سے بالکل ٹیڑھا ہو گیا ہو، وہ جس کی وہی انسانی عقل و فطرت اور وجدان کے تقاضے میں جن سے کوئی فرد بشر محروم نہیں پیدا کیا گیا ہے، اور جو ہزار پردوں کے نیچے چھپا دیئے جانے کے باوجود کبھی آخری حد تک معدوم کئے ہی نہیں جاسکتے۔ اس لئے انسان حُب دنیا کا چاہے کیسا ہی مکمل ”معمول“ کیوں نہ بن گیا ہو، اس کے دل میں یہ احساس رہ کر کانٹے کی طرح پھر بھی کھٹک ہی جایا کرتا ہے کہ ایک باشعور، با عقل اور باختیار مخلوق ہوتے ہوئے اس کی زندگی بے مقصد اور غیر فتنے دار نہیں ہو سکتی، اس کے وجدان کی یہ آواز اس کے کان کے پردوں سے کبھی نہ کبھی ٹکرائی جاتی ہے کہ اس کائنات کے خالق اور مالک کی صفات کمال سے جو چیز زیادہ مناسبت رکھتی ہے وہ یہی ہے کہ ایک روز جزا برپا ہو، یہ نہیں ہے کہ انسانی زندگی یوں ہی ختم ہو کر رہ جائے اور اپنے بڑے بھلے کے کسی انجام سے وہ کبھی

دو چار نہ ہو۔ مشرکین عرب کی مثال ہمارے سامنے ہے۔ نبی صلی اللہ علیہ وسلم نے انہیں جب قیامت سے ڈرایا اور آخرت پر ایمان لانے کی دعوت دی تو انہوں نے اسے ماننے سے انکار کر دیا، اسے ایک اُن ہونی بات کہا، دیوانے کی بڑا قرار دیا اور جی بھر کر اس کا مذاق اڑایا، جس کے تفصیلی تذکرے سے قرآن کے صفحات بھرے پڑے ہیں۔ مگر اس کے باوجود ان کا آخرت کے بارے میں فی الواقع جو ذہن تھا وہ کچھ اور ہی تھا۔ اس ذہن کی تصویر کشی کلام الہی نے جن لفظوں میں کی ہے انہیں ذرا غور سے سنئے۔

عَمَّ يَتَسَاءَلُونَ عَنِ النَّبِیِّ الْعَظِیْمِ الَّذِیْ هُمْ فِیْهِ
مُخْتَلِفُونَ۔ (سورہ نبا۔ ۱)

”یہ لوگ کس چیز کے بارے میں باہم سوال کرتے رہتے ہیں؟ اس بڑی خبر (یعنی قیامت) کے بارے میں جس میں ان کی رائیں الگ الگ ہیں۔“
دوسری جگہ کے الفاظ صورت واقعہ کو اور نمایاں کرتے ہیں:-

بَلِ اَقْبَارُكَ عَلِمُهُمْ فِی الْاٰخِرَةِ بَلْ هُمْ فِی شَكٍّ مِنْهَا الْخ۔ (نمل۔ ۶۶)

”بلکہ حقیقت یہ ہے کہ آخرت کے بارے میں ان کا علم گنجلک ہے، بلکہ وہ شک

میں پڑے ہوئے ہیں، الخ۔“

اب دونوں باتوں کو ملا کر اصل حقیقت تک پہنچنے کی کوشش کیجئے، ایک طرف تو ان کے بارے میں قرآن کی شہادت یہ ہے کہ آخرت کے متعلق ان کا علم گنجلک ہے، وہ شک اور تردد میں مبتلا ہیں، وہ کوئی قطعی فیصلہ اس کے متعلق رکھتے ہی نہیں، انہیں نہ اس کے آنے پر حیرت ہے نہ اس کے نہ آنے کا یقین۔ دوسری طرف قرآن ہی اُن کے

غوغائے افکار کا یہ عالم بتاتا ہے کہ گویا ان کے نزدیک قیامت کا آنا اور حساب کتاب کا لیا جانا براہِ راست ناممکن ہے۔ ان دونوں باتوں میں یقیناً ایک کھلا ہوا تضاد ہے۔ لیکن اس تضاد پر کوئی حیرت نہ کرنی چاہیے۔ غیر منجیدہ، مفاد پرست، بے اصول اور محروم ہدایت دنیا میں اس سے بھی زیادہ عجیب و غریب تضاد پسندی کے واقعات نمودار ہوئے ہیں، اور ہوتے رہتے ہیں۔ اصل بات یہ ہے کہ قیامت کے بارے میں ان کے ذہن کے اندر دو مختلف قسم کی نفسیات کش مکش کر رہی تھیں۔ ان کے احساس فطرت اور ان کی خواہش میں ایک مسلسل جنگ برپا تھی۔ ایک طرف تو دوسرے انسانوں کی طرح وہ بھی ”فطرۃ اللہ“ پر پیدا کئے ہوئے انسان تھے، اور وجدان اور عقل و فہم کی صلاحیتیں رکھتے تھے۔ ان صلاحیتوں کا گلا اگرچہ ان کی نفس پرستی کے ہاتھوں بری طرح گھٹ رہا تھا، تاہم پنجرے کا قیدی پرندہ جس طرح کبھی کبھی پر دی بے تابی سے پھڑک کر زور لگاتا ہے اور اس کوشش میں دو ایک تیلیاں بھی اگر ٹوٹ جاتی ہیں تو کم از کم اپنا منہ ہی باہر نکال کر کھلی فضا کا ایک نظارہ کر لیتا ہے، اسی طرح ان کی یہ صلاحیتیں بھی کبھی کبھی اپنے ادھر کی گرفت کو ذرا ڈھیلی پا کر انہیں مخاطب کر ہی لیتیں، اور کائنات کے گوشے گوشے میں پھیلی ہوئی قیامت و آخرت کی نشانیوں کی طرف ان کی عنانِ توجہ موڑ بیٹھتیں۔ اس لئے ان کے لئے ممکن نہ تھا کہ وہ قیامت کے خیال سے بالکل یک سو ہو جائیں اور اپنے تحت الشعور سے بھی اسے نکال باہر کر دیں۔ دوسری طرف مافوروں کے سے غیر ذقے دارانہ طرز زندگی کا عشق ان پر زور دیتا، نہیں، بلکہ انہیں حکم دیتا کہ اس دیکھی ہوئی حقیقت کو ان دیکھی بنالیں۔ اس ذہنی کش مکش کے عالم میں جب نبی صلی اللہ علیہ وسلم کی دعوتِ آخرت اپنے سارے فطری مطالبوں کے ساتھ ان کے سامنے آئی

تو اس کا مان لینا ان کے لئے بجائے خود ایک قیامت تھا۔ کیونکہ دنیا کی جو حسین مورتی ان کے دلوں کے بتجانے کی زینت بنی ہوئی تھی، آخرت پر ایمان لانے کا پہلا مطالبہ یہ تھا کہ اس کا "کفر" کیا جائے اور اسے اپنے ہاتھوں سے توڑ کر پھینک دیا جائے۔ اس لئے اس دعوت کے سامنے آتے ہی ان کا عشق دنیا اور بھڑک اٹھا، اور اس نے ان کے ذہنوں پر اپنا دباؤ اور سخت کر دیا۔ ساتھ ہی حق کا ایک اور زبردست دشمن "استکبار نفس" اس کی کمک پر آگیا۔ نتیجہ یہ ہوا کہ عام حالات میں جو عقیدہ آخرت ان کے لئے اگر قابل اقرار نہ تھا تو پوری طرح قابل انکار بھی نہ تھا، اب انہوں نے اس کا صاف صاف انکار کر دیا۔ پھر جب قرآن نے ان کے اس انکار پر تیز و تند لہجے میں ملامتیں کیں، اور سخت ترین انجہام کی دھمکیاں دیں تو اس انکار میں اور شدت آتی گئی۔ حتیٰ کہ وہ مجنونانہ مخالفت اور بازاری طنز و تمسخر میں تبدیل ہو گیا۔ اس بحرانی کیفیت میں جس میں کہ وہ مبتلا ہو چکے تھے، آخر کے متعلق ان کے احساس کا غلبہ پہلو قدرتنا بہت زیادہ دب گیا اور اس کا منفی پہلو پوری طرح ابھر کر اُدھر آگیا۔ جس کے بعد وہ قیامت کا انکار ایسے قطعی انداز میں کرنے لگے گویا اس معاملے میں وہ انتہائی بصیرت اور اطمینان رکھتے ہیں۔ حالانکہ ذہن کی گہرائیوں میں اقرار و انکار کی کشمکش اب بھی بدستور اسی طرح جاری تھی جیسی کہ پہلے تھی، اور اسی کی تعبیر ہے جو بَلِ اِذَا رَأَوْا عَلَمَهُمْ فِي الْآخِرَةِ کے لفظوں میں کی گئی ہے۔

غرض یہ ایک ثابت حقیقت ہے کہ آخرت اور جزائے اعمال کا تصور ایسا نہیں ہے جس کو دنیا کی محبت انسان کے دل و دماغ سے یکسر فنا کر دے سکے حتیٰ کہ ذَالِكَ رَجَعُ بَعِيداً کہنے والے منکرین آخرت بھی اس کی غلطی سے نجات نہ پاسکے، چہ جائیکہ وہ

لوگ جو اس عقیدے کا انکار بھی نہیں کرتے اور چاہتے ہیں کہ ان کا شمار اس کے ماننے والوں ہی میں ہو۔ اس لئے فکر آخرت سے عملی طور پر پوری طرح بے تعلق ہو جانے کے باوجود یہ ممکن نہیں کہ انسان ذہنی طور پر بھی اس سے اسی طرح بے تعلق ہو جائے۔

اب جب کہ یہ بات بھی نہیں رہی کہ دنیا پرستی انسان کے اندر سے آخرت کے تصور کو بالکل اکھاڑ پھینکنے پر قادر ہو جاتی ہو، زیر بحث سوال کچھ آسان ہونے کے بجائے اور زیادہ مشکل ہی ہو جاتا ہے۔ کیونکہ اس دستاویز کے بعد صورت واقعہ یہ قرار پا جاتی ہے کہ انسان آخرت کے تصور سے ذہناً آشنا بھی ہوتا ہے اور عملاً نا آشنا بھی، کسی نہ کسی معنی میں آخرت شناس بھی اور ساتھ ہی آخرت فراموش بھی، اس کی طرف سے اک گونہ اندیشہ ناک بھی اور پھر بے فکر و مطمئن بھی۔ ظاہر ہے کہ یہ ایک عجیب قسم کا معتمہ ہے۔ ایک ایسی صورت حال ہے جس کی کوئی معقول توجیہ عقل عام کے بس سے باہر ہے۔ وہ تو صرف یہی کہے گی کہ اگر آگ اور پانی ایک جگہ اکٹھا نہیں ہو سکتے تو آخرت شناسی اور آخرت فراموشی بھی ایک دل میں جمع نہیں ہو سکتی۔ لیکن عقل عام کا فتویٰ چاہے جو کچھ بھی ہو، واقعتاً کی دنیا میں یہ ناممکن ہر طرف ”ممکن“ بن کر موجود ہے، اور ہمیشہ سے موجود چلا آ رہا ہے۔

اس کے معنی یہ ہیں کہ کچھ ”فلسفے“ کچھ نظریے اور کچھ افکار ایسے بہر حال موجود ہیں جن کا سہارا لے کر دنیا پرستی کا جذبہ انسان کو آخرت فراموش بنادینے میں کامیاب ہو جایا کرتا ہے۔ کیونکہ انسان کا کوئی اتکا و کا عمل تو شاید یوں ہی بلا کسی بنیادی سبب کے وجود میں آ جاتا ہو۔ مگر وہ کوئی مستقل رویہ اس وقت تک نہیں اختیار کر سکتا جب تک کہ کسی ایسے طرز فکر اور نظریے نے اندر سے اسے اپنی گرفت میں نہ لے لیا ہو جو اس رویے کا سبب اور موجب بن سکے۔ یہ ”فلسفے“، یہ نظریے اور یہ افکار کیا ہیں جو انسان کو آخرت

فراموش بنادینے کی خدمت انجام دیتے ہیں؟ اس باب میں ہماری رہنمائی صرف وہ تبصرے کریں گے جو قرآن مجید نے اپنے زمانہ نزول کے آخرت فراموشوں پر کئے ہیں ان میں دونوں قسم کے لوگ شامل تھے۔ آخرت کے کھلے منکر بھی، اور اس کے ماننے کے مدعی بھی۔ اس لئے یہ تبصرے حقیقت پر مبنی ہونے کے ساتھ ساتھ جامع اور مفصل بھی ہیں، اور ان میں ہر گروہ کے اندازِ فکر اور نظریے کی پوری پوری عکاسی بھی موجود ہے۔ دین و ایمان کی مصلحتیں تقاضا کرتی ہیں کہ فکر کے ان زاویوں اور ان نظریوں سے پوری واقفیت حاصل کر لی جائے تاکہ جسے اپنی ولایت ایمان عزیز ہو وہ ان کی طرف سے بچو کنار ہے، اور شیطان کو ان چور دروازوں سے ہو کر کام کر جائے۔ نئے کاموں سے نکل سکے۔ لہذا آیے قرآن کے ان تبصروں کی روشنی میں دیکھیں کہ یہ نظریے کیا ہیں؟

(۱) پہلے گروہ — آخرت کے کھلے منکروں — کے اندازِ فکر اور نظریے کی

ترجمانی قرآن نے اس طرح کی ہے۔

نَحْنُ أَكْثَرُ أَمْوَالًا ذَا ذِلَّةٍ أَدْمَا نَحْنُ بَعْدَ بَيْنٍ — (سبا - ۳۵)

”ہم مال اور اولاد زیادہ رکھتے ہیں ہمیں عذاب نہ ہو گا۔“

وَمَا أَظَنَّ السَّاعَةَ قَائِمَةً ذَلَّانِ رُجِدَتْ إِلَى رَبِّهِ لَكِبَاتٍ

خَيْرًا مِّنْهَا مَنَقَلَبًا۔ (لہف - ۳۶)

”میرا یہ خیال نہیں ہے کہ قیامت آنے والی ہے، لیکن اگر ایسا ہوا اور میں

اپنے رب کے حضور لوٹا یا گیا تو وہاں یقیناً اس دنیا سے بھی بہتر مقام پر سرسرا

ہوں گا۔“

گویا جب دنیا پرستی کے ذوق کا یہ سب سے بنیادی تقاضا، کہ عمل کی باز پرس نہ ہو،

اپنا پورا زور دکھانے کے باوجود عقل و فطرت کے تقاضوں سے ایندھنی اندر شکست کھانے لگتا ہے تو نفس ایک شاطرانہ چال چلتا ہے، اور ایک خوبصورت دایم فریب لئے ہوئے انسان کی فکری قوتوں کے سامنے جا کر مؤدب کھڑا ہو جاتا ہے، اور کوشش کرتا ہے کہ وہ اپنے آپ کو اس دایم کے حوالے کر دیں، اس کا آلہ کار بن جائیں اور اس کی دنیا پرستانہ خواہشوں کے حق میں اگر دلائل مہیا نہ کر سکیں تو کم سے کم ان پر استدلال کی چھاپ ضرور لگا دیں، تاکہ محاسبہ اعمال کی اس فطری خلش کو بہلا دیا جاسکے جو انسانی شعور کی گہرائیوں میں موجود ہے۔ اور انسان کے قوائے فکر و نظر کا حال یہ ہے کہ اگر ایمان کا قوران کی راہنمائی نہ کرے تو وہ بہت جلد غلط راہوں پر جا بھٹکتے ہیں، اور نامقول سے نامقول نظریات کا شکار ہو رہتے ہیں۔ ظاہر ہے منکر آخرت کو یہ نور نگاہ کہاں میسر؟ اس لئے قدرتی طور پر اس کے یہ قوائے فکر و نظر نفس کی اس کوشش کے آگے ہتھیار ڈال دیتے ہیں، اور اس کے حسب منشا ایک ایسا فلسفہ تیار کر دیتے ہیں جس کے سہارے اسے آخرت کے تمام اندیشوں سے نجات مل جاتی ہے، اور ”عقل و استدلال“ کی سند کے ساتھ مل جاتی ہے۔ وہ اسے سمجھا دیتے ہیں کہ اگر قیامت آئی بھی تو تمہیں کیا غم؟ اس وقت بھی تو تمہارے لئے عیش ہی عیش ہو گا کیونکہ تم پر اللہ کی نظر کرم ہے۔ اس بات کا ثبوت، کہ تم پر اس کی نظر کرم ہے، یہ ہے کہ تم آج بھی اس دنیا میں خوش حال ہو۔ ورنہ اگر تم سے اللہ تعالیٰ کی رحمت کی نگاہیں پھری ہوتیں تو اس طرح تم پر وہ اپنی نعمتوں کی بارش کیوں کرتا؟ کہیں اپنے معسوب یا دشمن کے ساتھ بھی ایسی مہربانی اور شفقت کا سلوک کیا جاتا ہے؟

غور فرمائیے کہ اس فلسفے سے بات کس طرح بن جاتی ہے، اور دل کو کیسی تسلی

مل جاتی ہے! نفس کی خواہش اور دنیا کی محبت نے عقل سے کہا، بس ذرا دیر کے لئے ایک حقیقت سے آنکھیں میچ لے، اور اس مسئلے پر غور کرتے ہوئے درمیان میں چند لمحوں کے لئے معقولیت پسندی پر اصرار چھوڑ دے۔ اور وہ اس طرح کہ کائنات کے اندر کام کرنے والی ایک ایک حکمت کا کھوج لگا اور اسے نگاہ میں رکھ، مگر نبی آدم کی دنیوی زندگی میں جو حکمت ابتلا کام کر رہی ہے، اسے بھول جا۔ پھر میرا کام بننا جانا ہے۔ اب کوئی ہزار لاکھ لاکھ سمجھائے کہ اس دنیا کے اندر کام کرنے والے قوانین دوسرے ہیں اور اُس عالم میں دوسرے ہوں گے، یہاں رزق کا معاملہ اتباع حق اور پیروی باطل کی بحث سے جدا ہے، اس لئے دنیوی خوشحالی کو اللہ کے تقرب کی نشانی اور دلیل نہ سمجھنا چاہیے، مگر مجھے اس کی کوئی پروا نہ ہوگی، کیونکہ میرے پاس اس کے خلاف ”عقلی استدلال“ کی یہ ڈھال ہے۔

ظاہر ہے کہ یہ غور و فکر کا کوئی معقول انداز بالکل نہیں ہے، بلکہ فی الواقع ایک کھلا فریب ہے، جو فطرت انسانی کی اندرونی خلش کو دبانے کے لئے دنیوی خواہشوں اور امنگوں کا پرستار اور مادی مفاد کا دل دادہ نفس اختیار کرتا ہے۔ اور اس طرح گویا وہ دونوں متضاد میلانوں میں ”مصالحت“ کرنا چاہتا ہے، اور مصالحت بھی ایسی جسے مصالحت کا صرف فریب کہہ سکتے ہیں کیونکہ اس میں مصالحت کے عام اور معروف دستور کے خلاف صرف ایک ہی فریق کو اپنی جگہ چھوڑنی پڑتی ہے، اور فریق ثانی اپنی جگہ سے ایک انچ بھی نہیں کھسکتا۔ قیامت اور محاسبہ اعمال کے احساس کو جب یہ کہہ کر تھپکیاں دی جائیں کہ تیرا وجود بالکل برحق ہے مگر اسی کے ساتھ یہ بات بھی غلط نہیں کہ دنیوی خوشحالی دراصل اخروی خوشحالی کی سند ہے، تو اس اقرار قیامت

کی سرحدیں انکار کی سرحدوں سے کیا حقیقتاً بھی کچھ مختلف ہوں گی؟ اور ایسی شکل میں
اے کیا فی الواقع دنیا و آخرت کی مصالحت کہا جائے گا، یا جزا سزا کے نیم جان احساس
کو پوری طرح بے دست و پا کر دینے کی ایک خوشنما چال؟

لیکن واقعہ یہ ہے کہ اس دام فریب کے تار کچھ اتنے مضبوط نہیں ہیں کہ احساں
فطرت کی اضطرابی کروٹیں انہیں توڑ سکیں۔ اس لئے منکرین قیامت کی نفسانیت
زودہ قوت فکر نے ایک اور چال بن کر فراہم کیا۔ اس نے کہا مان لیا کہ قیامت آئے گی،
مگر اسی کے ساتھ یہ حقیقت بھی تو موجود ہے کہ انسان کی مغفرت اس کے اعمال کے
پیش نظر نہ ہوگی، بلکہ ان بزرگ اور مقدس ہستیوں کے ذریعے ہوگی جو خدا کے کار و بار
میں پورا پورا دخل رکھتی ہیں اور جن کی کوئی بات اللہ کی یادگاہ میں ٹالی نہیں جاسکتی۔
اس لئے تمہارا کام صرف یہ ہے کہ ان ہستیوں میں سے کسی ایک کا دامن پکڑ لو، اس کی
حمدا کرو، اس کی عقیدتوں کے گیت گاؤ، اس کے تھان یا اس کے مزار پر سجدے کر لیا
کرو اور نذریں چڑھاتے رہو۔ پھر اس کے بعد بالکل مطمئن رہو، اور آزادی کے ساتھ
زندگی میں جو چاہو کرو۔ اب دنیا اور دین، دونوں کی سعادت مندیاں تمہارے لئے
بالکل یقینی ہیں۔ چنانچہ مشرکین عرب جن کے انکار قیامت کی شدت کا حال دنیا پر روشن
ہے، اس انکار کے ساتھ یہ بھی عقیدہ رکھتے تھے کہ:-

هُوَ الَّذِي سَفَعَاءَنَا عِنْدَ اللَّهِ - (یونس - ۱۶)

”یہ (معبود دراصل) اللہ کے حضور ہمارے سفارشی ہیں۔“

”اللہ کے حضور سفارشی ہیں“ کے الفاظ بتاتے ہیں کہ آخرت کا تصور دل کے
گوشتوں میں کہیں نہ کہیں بہر حال موجود ہے، اور خود ساختہ معبودوں کی پریش اختیار کرنے

کی سب سے اہم غرض یہی ہے کہ اس طرح ناگوار خاطر تصور کے مطالبوں سے آسانی کے ساتھ گلا چھوٹ جائے۔ اعمال اور اخلاق بچا سب کچھ ہوں، یہ معبود تو اپنے نور اور رُوح سے لازماً بخشوا ہی دیں گے!

احترام کرنا چاہیے کہ نفس کا یہ دائرہ پہلے دائرے زیادہ کارگر ہے، اور اس دائم فریب کے تار اتنے بوسے نہیں ہیں کہ عقل و فطرت کا کوئی معمولی احساس نہیں آسانی سے توڑ سکے۔ فرشتوں، نبیوں و ولیوں اور بزرگ انسانوں کے ساتھ لوگوں کو جو عقیدت ہوتی ہے اس کی جڑیں دلوں میں بڑی گہری اتری ہوتی ہیں، اور جہاں تک مشرکوں کا تعلق ہے اپنے معبودوں کے ساتھ ان کی عقیدت تو پاتاں تک پہنچی ہوتی ہے۔ ایسی حالت میں اگر آپ ان کے سامنے توحید خالص کا عقیدہ پیش کریں اور یہ بتائیں کہ جن کو تم پوجتے ہو، اور جن کی شفاعتوں پر تکیہ کئے بیٹھے ہو، وہ خود بھی تمہاری ہی طرح اللہ رب العالمین کے عابد اور غلام ہیں، اور اس کے سامنے دم مارنے کا بار انہیں رکھتے، ان کی شفاعت کسی ایسے شخص کو بہ گزرنہ بچا سکے گی جو اللہ تعالیٰ کے قانون جزا اور فیصلے کے مطابق سزا کا مستحق ہو گا، بلکہ وہ ایسے کسی شخص کی شفاعت کریں گے ہی نہیں اور نہ کری سکیں گے، تو آپ کی یہ ساری باتیں ان کے نزدیک گستاخی اور بد اعتقاد کی باتیں ہوں گی۔ ان کے خیال میں آپ ایسا کہہ کر قرین خدا کی توہین کے مرتکب ہوں گے، اور یہ ان کی ”دینداری“ کا شدید ترین تقاضا ہو گا کہ آپ کی باتوں کو ٹھکرا دیں، ان پر نفریں بھیجیں، اور ان کی بھنک سے بھی اپنے کانوں کو آلودہ نہ ہونے دیں۔ اگر کبھی آپ کو ایسی ذہنیاتوں سے سابقہ پڑا ہو گا تو آپ جانتے ہوں گے کہ نفسیاتی طور پر یہ معاملہ کتنا نادرک بن جاتا ہے، اور ایسی باتوں

سے مشرکوں یا مشرک موجدوں کے جذبات کس طرح بھڑک اٹھتے ہیں۔ ان کے بھڑکنے کا انداز کچھ ایسا اثر انگیز ہوتا ہے کہ گویا سچی دینداری اور نچتہ عقیدگی ہے جو انہیں جلالِ حق سے بے تاب کر رہی ہے اور بدعقیدگی کے خلاف اشتعال دلا رہی ہے۔ مگر صورت واقعہ عموماً کچھ اور ہی ہوتی ہے، اور حمایتِ حق کی اس سطح کے اندر گہرائیوں میں، جو حقیقت موجود ہوتی ہے اس کا انہیں غالباً بسا اوقات خود بھی احساس نہیں ہوتا۔ کیونکہ وہ غلط فہمیوں، خوش گمانیوں، اندھی عقیدتوں اور جہل کی تراشی ہوئی نادانیوں کے بوجھ سے دب جاتی اور شعور سے مکمل کر لا شعور میں جا چھپی ہوتی ہے۔ اصل مقصد تو یہ ہوتا ہے کہ بندگی کی ہمہ گیر ذقے داریوں سے بچا جائے اور مفادِ دنیا کی پوجا میں کہیں سے رکاوٹ نہ پڑنے پائے، لیکن نام لیا جاتا ہے، بزرگوں اور مقدس ہستیوں کی عظمت و احترام کا۔ چونکہ ایسے لوگ بے قید زندگی بسر کرنے کے حربے ہوتے ہیں، لیکن قیامت اور جزائے عمل کا فطری احساس اس آزادی کی راہ میں رک بننے کی کوشش کرتا ہے، اس لئے اس کوافیون کا انجکشن دے کر مآوٹ کر دیا گیا، اسے باور کرا دیا گیا کہ فکر اور پریشانی کی کوئی بات نہیں، ان بزرگ ہستیوں کی موجودگی میں بانہ نہیں اور سزا کا کوئی سوال ہی نہیں پیدا ہوگا۔

جیسا کہ اوپر عرض کیا گیا، یہ فریبِ مصالحت پہلے فریب سے زیادہ مؤثر اور کامیاب ہے۔ دراصل اس "فلسفے" اور نظریے میں انسانی جذبات پر چھا جانے کی جو بے پناہ طاقت ہے اس کے ہوتے ہوئے اسے ایسا ہی ہونا بھی چاہیئے تھا۔ ایسے زبردست فریبِ نظر سے اگر انسان کے عقلی اور فطری احساسات مسحور ہو جائیں تو یہ کوئی حیرت کی بات نہیں۔ چنانچہ تاریخ بتاتی ہے کہ راہِ راست چھوڑ

کردنیا کا پجاری بن جانے والوں کی اکثریت بالعموم اسی جہال کا شکار ہوتی رہی ہے اور شاید آج بھی ہے۔

مصالحات کے یہ ہیں وہ پُوفریب نظریے جن کی رو سے دنیا کی محبت منکرِ آخرت کو فی الواقع منکرِ آخرت اور آخرت فراموش بنادینے میں کامیاب ہو جاتی ہے۔

(۲) قیامت کے کھلے منکروں کے بعد اب ان لوگوں کو لیجئے جو اس کے منکر نہیں ہوتے، بلکہ ان کا دعویٰ اس پر ایمان رکھنے ہی کا ہوتا ہے، لیکن اس کے باوجود ان کے افکار، اعمال اور اخلاق کی باگ ڈور دنیا پرستی کے ہاتھ میں ہوتی ہے۔ معلوم کرنا چاہیے کہ آخر ان لوگوں نے اپنی مشکل کا حل کیا نکالا ہے؟ اور ان دونوں متضاد حقیقتوں کو کس کرتب سے گلے ملوایا ہے؟ دینداری اور دنیا پرستی میں مصالحت انہوں نے کس طرح کرائی ہے؟ اور ان کی محبوب دنیا انہیں آخرت فراموش کس طرح بنا دیا کرتی ہے؟ اس سلسلے میں یہ بات تو ایک مسلم حقیقت کی حیثیت رکھتی ہے کہ اس گروہ کی مصالحت کا اندازہ بھی اپنی بنیادی اسپرٹ میں کچھ اسی طرح کا ہوگا، جیسا کہ پہلے گروہ کا تھا، اور جو ابھی ہمارے سامنے آچکا ہے۔ فرق جو کچھ ہوگا صرف الفاظ کا یا مقدمات کی تعبیر کا ہوگا اسی طرح اس نظریہ مصالحت کے اختیار کرنے سے اس کا مقصد بھی صرف یہی ہوگا کہ عملاً ایمانِ آخرت کو معطل کر دیا جائے، اور اس کا کوئی دباؤ اپنے طرزِ فکر اور طریقِ عمل پر سرگز نہ پڑنے دیا جائے، یہاں تک کہ نفس کی بے لگام خواہشوں کو کھلی چھٹی مل جائے تحقیق کے بغیر پہلے ہی سے اس بات کو ایک مسلم حقیقت کا مقام دے لینا نہ تو کوئی غیر علمی رویہ ہے اور نہ اس گروہ کے حق میں کوئی نا انصافی ہے۔ کیونکہ انسانی نفسیات کا اگر مطالعہ کیجئے تو نہ تو اس کے سوا اور کوئی وجہ اس سعی مصالحت کی نظر آسکتی ہے، اور نہ اس طرز

مصالحات سے بنیادی طور پر مختلف کوئی دوسرا طرزِ سمجھ میں آسکتا ہے۔ کھلی بات ہے کہ اگر انسان کے اندر دنیا داری اور خواہش پرستی کا ہو کا نہ اٹھے تو اس سعیِ مصالحات کی اسے ضرورت ہی نہ ہوگی۔ اسی طرح یہ بھی ایک جانی فوجی حقیقت ہے کہ اگر کسی کے اندر یہ ہو کا اٹھ گیا تو پھر جب تک اس دنیا داری اور خواہش پرستی کی راہ ایک ایک کانٹے سے پاک نہ ہو جائے، اس کا نفس کبھی نچلا نہیں بیٹھ سکتا، اور اس کی فکر و نظر کو برابر مہینز کرتا رہے گا، تاکہ وہ ”صفائی“ کی اس مہم کو جلد سے جلد منزلِ مراد تک پہنچا دیں۔ اور کون نہیں جانتا کہ خواہش پرستی کی راہ صاف اسی وقت ہو پاتی ہے جب کہ آخرت کی فکر پر دنیا کی فکر پوری طرح چھا چکی ہو۔

اس اجمال کے بعد تفصیل کی طرف، اور قیاس کے بعد عالم واقعہ کی طرف آئیے، اور دیکھئے کہ متعین طور پر وہ کون سے من گھڑت نظریے ہیں جن کے بل پر یہ گروہ ایمان بالآخرت کو (اور اسی کے ساتھ عقیدہ توحید کو بھی) زندہ درگودہ کر دیتا ہے؟ اس باب میں اگر ہم نبی اسرائیل کی دینی تاریخ کو سامنے رکھیں تو غالباً بات کو بہت جلد پالیں گے۔ کیونکہ یہ وہ قوم ہے جس نے اس ”مہم“ کو بڑی کامیابی کے ساتھ سر کیا ہے، اور اس معاملے میں اس کی جرأت بے باک ذرا مشکل ہی سے اپنی کوئی نظیر رکھتی ہوگی۔ اس نے قیامت کو زبانی طور سے مانتے اور عملی طور پر نہ مانتے کا کام بڑی خوبی سے انجام دیا ہے، چنانچہ اگر اس کا ایک طرف ”ایمان“ تھا کہ یوم جزا آنے والا ہے تو اسی کے ساتھ دوسری طرف وہ اس بات پر بھی مطمئن تھی کہ ہمارے لئے ترک و اختیار کی ہر راہ کھلی ہوئی ہے، اور قیامت کا یقینی وجود ہم سے ہماری خواہشوں پر کسی بندش کا مطالبہ نہیں کرتا۔ ان کا یہ خیال جن مقدمات پر مبنی تھا وہ یہ تھے:-

(ا) ہم اللہ کے لادنے اور چہیتے میں (نَحْنُ اَبْنَاءُ اللّٰهِ وَ اَحِبَّاءُکَ، مائدہ - ۱۸)

(ب) مجرد یہ بات کہ ہم یہودی ہیں اس امر کی ضمانت ہے کہ ہم ہر حال پر سرمدایت ہیں، خواہ ہمارے اعمال کچھ ہی کیوں نہ ہوں، (قَالُوا کُتُبُوا هُوْدًا اَوْ نَصَارًا تَهْتَدُوْا، بقرہ - ۱۳۵)

(ج) اسی طرح آخرت میں بھی جنت صرف ہمارے لئے محفوظ ہے۔ (لَنْ يَدْخُلَ الْجَنَّةَ اِلَّا مَنْ كَانَ هُوْدًا اَوْ نَصَارًا - بقرہ - ۱۱۱)

یہ تھے وہ تصورات جن کی بنا پر ان کا یہ خیال تھا کہ اللہ تعالیٰ انہیں ضرور بخش دے گا، (سَيَغْفِرُ لَنَا - اعراف) یا اگر ان کی کچھ سرزنش ہوئی بھی تو وہ گنتی کے چند دنوں سے زیادہ نہ ہوگی۔ (لَنْ تَمْسَنَا النَّارُ اِلَّا اَيَّامًا مِّنْ ذٰوْدَۃَ - بقرہ - ۸۰)

اب غور کیجئے کہ یہ تصورات اور یہ نقاط نظر ان کے ہاتھ کہاں سے لگے ہوں گے؟ اللہ کی کتاب (تورات) نے تو انہیں یہ تصورات دیئے نہیں تھے، حاشا وکلاً، خدا کا کلام ان خرافات سے بالکل بری ہے۔ چنانچہ قرآن صاف لفظوں میں فرماتا ہے کہ یہ سب ان کے نفس کی خواہشیں (لہانی) ہیں جنہیں ان سیہ دلوں نے دھاندلی سے عقائد اور دینی تصورات کا لباس پہنا دیا ہے۔ ورنہ ان یا وہ گویوں سے تورات کا کوئی دور کا بھی تعلق نہیں۔ معلوم ہوا کہ یہ تصورات اور نقاط نظر ان کے اپنے گھڑے ہوئے تھے۔ سوال یہ ہے کہ انہوں نے ایسا کیوں کیا؟ وہ کون سا محرک تھا جس نے انہیں نظریات گھڑنے پر مجبور کیا؟ یہ راز بڑی آسانی سے کھل جائے گا اگر ان کی ذہنیت اور ان کی سیرت کو دہر کی اس تصویر پر ایک سرسری نظر بھی ڈال لی جائے جو قرآن نے کھینچی ہے، اور جس کا پورا عکس اس کے اس دو لفظی تبصرے میں موجود ہے۔

وَلْتَجِدَا فِيهِمْ أَخْرَصَ النَّاسِ عَلَى حَيَاتِهِ وَمِنَ الْأَعْمَىٰ

اَشْرَكُوا۔ (بقرہ ۸-۹۶)

”تم ان (یہودیوں) کو حیات دنیا کا سب سے بڑا حرص پاؤ گے، یہاں تک

کہ اس معاملے میں وہ مشرکوں سے بھی آگے نظر آئیں گے۔

اس مختصر تبصرے کی اگر تفصیل دیکھنی ہو تو قرآن کے اندر یہ پوری تفصیل بھی موجود

ہے۔ مگر حقیقت یہ ہے کہ یہ مختصر سا جملہ اس باب میں خود ہی پوری طرح کفایت کر رہا ہے،

اور ہر طرح کی شرح و تفصیل سے یکسر بے نیاز ہے۔

ان لوگوں کی اس ذہنیت کو دیکھتے ہوئے اس کے سوا اور کیا خیال کیا جاسکتا ہے

کہ ان کے یہ تصورات اور نظریات کسی اتفاقی حادثے کا نتیجہ نہ تھے۔ صورت حال یہ نہ

تھی کہ انہیں ایمان کے تقاضے اور بندگی کی ذقے داریاں بتائی نہ گئی تھیں، یا یہ کہ

حقیقت کا سراغ ان پر گم ہو گیا تھا اور انہیں یہ تقاضے اور یہ ذقے داریاں یاد ہی نہ رہ

گئی تھیں، پھر کچھ نامعلوم اسباب ایسے پیدا ہو گئے جنہوں نے اگر سیکایک ان کے ذہنوں

کو اپنی محبوبیت اور مغفوریت کے جھوٹے پندار میں مبتلا کر دیا اور انجام کار وہ شریعت

کی پابندیوں سے بے پروا ہو گئے۔ بلکہ صورت حال اس کے قطعاً خلاف، اور واقعاً

کی منطقی ترتیب اس کے بالکل برعکس تھی۔ ہوا یہ کہ پہلے انہیں دنیوی زندگی نے اپنا

گرویدہ بتایا، اس کے بعد انہوں نے اپنی مغفرت کا یہ عجیب و غریب ”فارمولا“ ایجاد کیا۔

اور اس ایجاد کی ضرورت اس لئے پیش آئی کہ بدقسمتی سے ایک یوم جزا کے آنے کا

اعتراف ان کے گلے پڑا ہوا تھا۔ یہ اعتراف مطالبہ کرتا تھا کہ وہ اپنی مادی خواہشوں

پر سخت پابندیاں عائد کریں اور حرص دنیا کو چھوڑ دیں۔ حالانکہ دنیا ان کے اعصاب پر

بری طرح سوار ہو چکی تھی۔ اس لئے ان کے سامنے یہ سوال آکھڑا ہوا کہ یا تو وہ آخرت کے اس احترام سے اپنا پیچھا چھڑالیں، یا پھر اپنی محبوب دنیا کو طلاق دے دیں۔ آخر اللہ نے عقل کے ناخون دیئے تھے، جن بے انہوں نے اس مشکل گرہ کو کھول ہی لیا۔ انہوں نے کہا، دونوں زندگی کے مفاد اپنی اپنی جگہ درست اور قابل لحاظ ہیں، اور ان میں — ہماری ذات کی حد تک — کوئی تضاد نہیں۔ اس لئے ان میں سے کسی کو ٹھکرا دینے کا سوال ہی نہیں پیدا ہوتا۔ قیامت آئے گی، حساب کتاب کا ہونا بالکل برحق ہے، مگر ہم انبیاء زادے ہیں، اسرائیل (یعقوب) کی اولاد اور ابراہیم ؑ کے جگر گوشے ہیں۔ دوسری طرف خدا قوم اسرائیل کا اپنا خدا ہے، اور قوم اسرائیل اس کی اپنی قوم ہے۔ اللہ تعالیٰ کا اس خانوادہ اسرائیلی کے ساتھ یہ خصوصی لگاؤ ہی تو تھا جس کی بنا پر وہ دین و دنیا دونوں کی اعلیٰ ترین نعمتوں کی اسی کے اندر غیر معمولی ارزانی فرماتا رہا ہے۔ ”انبیاء“ اس نے اس میں سے اٹھائے ”طوک“ اس نے اس کے اندر بنائے، تمام اقوام عالم پر ”فضیلت“ اس نے اسے بخشی۔ یہ ساری حقیقتیں اس بات کی گواہ ہیں کہ کل قیامت میں بھی ہمارے ساتھ اللہ کا سلوک خصوصی ہی ہوگا، اور عام انسانوں کی طرح ہم سے حساب کتاب ہرگز نہ لیا جائے گا۔ اس لئے اس زندگی میں ہم پر عمل کی، اپنے کو کسا بندھا رکھنے کی، اپنی خواہشوں اور امنگوں پر قدغین لگائے رکھنے کی کوئی خاص ضرورت نہیں۔ !

یہ ہے مصالحت کا وہ پرفریب انداز جس سے کام لے کر دنیا کی محبت آخرت کے ماننے والوں کو بھی آخرت فراموش بنا دینے میں کامیاب ہو جایا کرتی ہے۔ ان لوگوں کے اس انداز فکر کا اگر تجزیہ کر کے دیکھئے تو بات کچھ بہت زیادہ

مختلف نہ نکلے گی، اور جیسا کہ اوپر عرض کیا گیا، اس کا مرکزی نقطہ بھی وہی نظر آئے گا جو کہ پہلے گروہ کے دائرہ فکر کا تھا۔ یعنی بزرگ ہستیوں کی قطعی شفاعت کا من گھڑت عقیدہ۔ فرق اگر کچھ ہے تو صرف یہ کہ پہلا گروہ اس قسم کی ہستیوں کو صرف خدائی میں شریک یا خدا کا مقرب ہی نہیں کہتا تھا، بلکہ صفائی اور جبرأت سے کام لیتے ہوئے اس عقیدے کے منطقی نتیجے کو بھی اختیار کر چکا تھا، اور انہیں اپنا معبود قرار دے کر ان کے محسوس کی علانیہ پوجا بھی کیا کرتا تھا۔ مگر ان حضرات کو چونکہ توریت کے لفظوں کا کچھ نہ کچھ پاس بھی رکھنا تھا، اس لئے زبان کی حد تک تو وہ ایسا نہ کہہ سکے، اور عبادت کے معروف معنوں میں ان کی پرستش کرنے سے بھی مجتنب رہے۔ لیکن ان ساری ظاہری احتیاطوں کے باوجود عقیدہ و عمل کی وہ کون سی گمراہی تھی جو مشرکوں اور قیامت کے منکروں میں پائی جاتی ہوں، اور اس سے ان کا دامن بالکل پاک رہا ہو قرآن نے ان کے اندر جن برائیوں اور ضلالتوں کی نشان دہی کی ہے، ان کی طویل فہرست پر نظر ڈالئے۔ اس سیاہ فہرست میں یہ جرم بھی مذکور ملے گا کہ ان کے دل شرک کی ناپاکی سے لٹ پٹ ہیں اور انہوں نے مشرکوں کا سا عقیدہ شفاعت اختیار کر رکھا ہے۔ چنانچہ یہی وجہ ہے جس کے پیش نظر وہ انہیں بار بار اس طرح کی فہمائش کرتا ہے کہ:-

وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يَقْبَلُ مِنْهَا

شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ، (بقرہ - ۲۵۸)

»(اے نبی اسرائیل!) اس دن سے ڈرو جس دن کوئی شخص کسی دوسرے

کی طرف سے ذرہ برابر بھی ذمے دار نہ بنے گا، نہ اس کی طرف سے کوئی سفارش

سُنی جائے گی، نہ ذریعہ قبول ہوگا اور نہ کہیں سے انہیں مدد پہنچے گی۔

اس آیت کے پس منظر میں صاف دکھائی دے رہا ہے کہ ان کے ذہنوں میں ایک غلط قسم کا عقیدہ شفاعت جڑیں بکڑے ہوئے تھا۔ اور یہ شفاعت کا کم و بیش ویسا ہی عقیدہ تھا جس کے بھروسے شرک تو میں اطمینان سے دنیا کی پوجا میں غرق رہتی ہیں، اور جس کے ساتھ آخرت کا تصور بالکل بے معنی ہو کر رہ جاتا ہے، بلکہ نفس آخرت ہی کی کوئی عقلی ضرورت باقی نہیں رہ جاتی۔

اس ذہنی تجزیے کی روشنی میں اس گروہ کی پوزیشن بڑی عجیب و غریب بن جاتی ہے۔ وہ قولاً تو آخرت کا ماننے والا ہے، مگر عملاً ہی نہیں بلکہ ایک طرح ذہننا بھی اس کا منکر ہے۔ پھر اسے کیا سمجھا جائے؟ آخرت کا ماننے والا یا اس کا منکر؟ پہلے گروہ کو تو بلا تکلف منکر آخرت کہا جاتا ہے، کیونکہ قیامت کے بارے میں خواہ وہ کوئی واضح نظریہ نہ رکھتا رہا ہو، مگر جہاں تک ظاہر کا تعلق ہے، وہ اس کا صاف صاف اور قطعی انکار کر رہا تھا، اور اس کو اپنے بارے میں یہی لقب پسند بھی تھا اور اس نے دنیا کے سامنے اپنے کو اسی حیثیت سے پیش بھی کیا تھا۔ لیکن اس دوسرے گروہ کا معاملہ اس سے بہت کچھ مختلف ہے۔ اس کے اعمال و افکار چاہے جو کچھ بھی رہے ہوں، مگر زبان کی حد تک اسے اپنے متعلق عقیدہ آخرت کا قائل کہے جانے پر شدت سے اصرار تھا۔ بلاشبہ وہ دنیا کا قاضی، جو دلوں کا حال نہیں جانتا، ایسوں کو ہرگز منکر آخرت نہیں قرار دے سکتا۔ لیکن کیا یوم جزا کا ”قاضی“ بھی ان کے ان زبانی دعوؤں کے پیش نظر ہی ان کی حیثیت اور ان کا نام و لقب متعین کرے گا؟ اور وہ بھی ان کے بارے میں کل وہی فیصلہ دے گا جو آج دنیا کا قاضی دے رہا ہے؟ قرآن کہتا ہے کہ نہیں، ایسا نہیں ہوگا۔ ”یہ قاضی“ ایسوں کے بارے میں کل جو فیصلہ کرنے والا ہے وہ اپنے الفاظ و معنی کے ساتھ توکل ہی

سامنے آئے گا، لیکن آج اس دنیا میں بھی اس کا یہ متوقع فیصلہ کچھ زیادہ چھپا ہوا نہیں ہے۔ اس کے کلام، قرآن مجید، میں جو تنقیدیں ان اسرائیلیوں کے اعمال و افکار پر کی گئی ہیں، ان کے اندر صاف طور سے اس امر کی نشان دہی موجود ہے کہ آخرت پر ایمان رکھنے کا انہیں جو دعویٰ تھا اللہ تعالیٰ کے نزدیک اس کا کوئی خاص وزن نہیں ہے، اور اس کی وجہ یہ ہے کہ ان کی زندگی کے پورے رویے میں ان کے اس دعویٰ کی سچائی کی کوئی قابل لحاظ شہادت نہ ملتی تھی، اور ان کے زبانی اقرار کا پلڑا اعلیٰ انکار کے پٹے سے بہت زیادہ اوپر اٹھا ہوا تھا۔ قرآن کے پہلے ہی صفحے پر نظر ڈالئے۔ سورہ بقرہ کی جس کا روئے سخن یہود کی طرف ہے، ابتدائی آیتیں آپ کے سامنے ہوں گی۔ ان آیتوں میں اس حقیقت کا انکشاف کیا گیا ہے کہ جس آخری کتاب اور نبوت کا تورات اور انجیل میں وعدہ کیا گیا تھا، وعدہ نہیں بلکہ جس کی بشارت دی گئی تھی، اور جس کے لئے یہ اہل کتاب سراپا اشتیاق اور بہہ تن انتظار تھے، لاریب وہ یہی کتاب اور یہی نبی ہے۔ لیکن یہ لوگ اس شدید اشتیاق اور انتظار کے باوجود آج جو اسے ٹھکرا رہے ہیں تو اس کی وجہ صرف یہ ہے کہ ایمان کی دولت ایمان کے قدر دانوں اور مستحقوں ہی کو ملتی ہے، اور اس کے مستحق صرف وہ لوگ قرار پاتے ہیں جو متقی ہوں، اور متقی صرف وہ لوگ ہوتے ہیں جن کے اندر فلاں فلاں بنیادی علامات اور صفات موجود ہوں۔ لیکن ان کا ظاہر ان علامات سے، اور باطن ان صفات سے عاری ہے۔ یہ اس امر کا ثبوت ہے کہ ان میں تقویٰ کی روح باقی نہیں رہ گئی ہے۔ اور جب تقویٰ کی روح ان کے اندر سے رخصت ہو چکی ہے تو وہ ہرگز اس امر کے مستحق نہیں رہ گئے ہیں کہ انہیں ایمان کی نعمت عطا کی جائے۔ اس ضمن میں اہل تقویٰ کی جو بنیادی علامات اور صفات گنائی گئی ہیں ان میں سب سے آخری صفت، جسے زندہ کا مقلع

کہتے چلیے، ایمان یا آخرت کی صفت ہے، اور اس کے ذکر و بیان کے لئے جو سب سے مختلف اور ممتاز اسلوب اختیار کیا گیا وہ یہ ہے۔

وَيَا الْآخِرَةَ هُمْ لَيُوقِظُونَ۔ (البقرہ - ۴)

”اور وہ آخرت پر ابھی بیدار نہیں رکھتے ہیں۔“

یہ زبان و ادب کا ایک عجیب و غریب نمونہ ہے کہ کسی بھی کلام کا اسلوب مخاطب کے لحاظ سے متعین کیا جاتا ہے۔ اس لئے یہ ایک قطعی بات ہے کہ قرآن کا یہ جملہ بھی اس صنف کے مخاطب یہودیوں ہی کو نظر میں رکھ کر فرمایا گیا ہے، اور اس کی ساخت متعین کرنے میں، اور اس کے الفاظ کا انتخاب کرنے میں ان ہی کے ایمان و عمل کو بنیاد بنایا گیا ہے۔ دوسرے لفظوں میں یہ کہ اس جملے میں جو الفاظ لائے گئے ہیں اور ان کی جو ترتیب رکھی گئی ہے، ان سب کے پس منظر میں یہودی ایمان و عمل کی حقیقی تصویر موجود ہے۔ اس لئے اگر آپ اس پس منظر کو دیکھ لیں تو یہ تصویر آپ سے مخفی نہ رہ جائے گی۔ آپ اسی طرح جان لیں گے کہ قرآن کے نزدیک یہودی کیسے مومن تھے؟ اور ان کے ایمان یا آخرت کا کیا حال تھا؟

اس جملے کی ترتیب الفاظ میں سب سے اہم اور قابل لحاظ چیز تو یہ ہے کہ اس میں ”فعل کے متعلق“ (وَيَا الْآخِرَةَ) کو فعل اور فاعل یا مبتدا سب سے مقدم لایا گیا ہے، اور دوسری قابل لحاظ چیز یہ ہے کہ فاعل کی ضمیر کو ظاہر کر کے اور اسے فعل سے پہلے لاکر جملہ کو جملہ اسمیہ بنادیا گیا ہے۔ جہاں تک الفاظ کے انتخاب کا تعلق ہے، اس میں سب سے نمایاں اہمیت دُوقِظُونَ کے لفظ کی ہے۔ ان تینوں باتوں میں سے ہر ایک جس خاصہ حقیقت کی طرف اٹھ کر اشارہ کر رہی ہے، وہ صرف یہ ہے کہ جن لوگوں

کو سامنے رکھ کر گفتگو ہو رہی ہے۔ ایمان بلا آخرت سے ان کی دھڑکی تقریباً محرومی کی حد تک بڑھی ہوئی ہے۔ اگر ایسا نہ ہوتا تو بالآخرۃ کے لفظ کو جملے میں سب سے پہلے نہ لایا گیا ہوتا، اور اس طرح زور دے کر ایمان بلا آخرت کی سوچی سمجھی اہمیت کو سرگزشتیلاں نہ کیا گیا ہوتا۔ اسی طرح جملے کو جملہ فعلیہ رکھنے کے بجائے جملہ اسمیہ بنا کر مقبوم کو متکلم نہ کر دیا گیا ہوتا، نیز یُؤْمِنُونَ کا لفظ نہ لایا گیا ہوتا، بلکہ یُؤْمِنُونَ کا وہی عام لفظ استعمال کیا گیا ہوتا جو اس طرح کے مواقع پر استعمال میں آتا رہتا ہے اور خود اس جملے کے قبل کے جملوں میں بھی دو جگہ (یُؤْمِنُونَ بِالْغَيْبِ اور یُؤْمِنُونَ بِمَا أُنْزِلَ إِلَيْكَ) استعمال کیا گیا ہے۔

ایک اور قرآنی بیان لیجئے۔ اسی سورہ میں چند صفحے آگے چل کر جہاں ان لوگوں کو براہ راست خطاب کہ قرآن پر ایمان لانے کا مطالبہ کیا گیا ہے، انہیں یہ وصیت فرمائی گئی ہے کہ ایمان اور خدا پرستی کی راہ طے کرنے کے لئے صبر اور عاز کا نڈا و سفر ساتھ لے لو۔ (اسْتَعِذُوا بِالْعَسِيرِ وَالصَّلَوةِ - بقرہ: ۳۵) مگر اس وصیت کا ذکر وہ بیان اتنے ہی پر ختم نہیں کر دیا گیا ہے، بلکہ اس کے بعد یہ کہتا بھی ضروری سمجھا گیا کہ ”یٰھٰدِیْنَا اِسْ عٰزِیْہِی اِقَامَتِ اِنۡ لَّوْکُوْنِ کَے سوا دوسروں پر ہمت، شاق ہوتی ہے جو دل میں اللہ تعالیٰ کی خشوع رکھتے ہیں اور جہیں اس امر کا یقین ہے کہ ایک دن اپنے رب کے سامنے ضرور حاضر ہونا پڑے گا“ (وَاِنَّهَا لَکَیۡدٌ وَّاَلَّا عَلَیَّ الْعٰشِیۡئِیۡنَ الَّذِیۡنَ یُظَنُّوْنَ اَنَّهُمْ مُّلَاقُوْا رَبِّہِمۡ) اس امانت کی ضرورت اور اس کا حقیقی اطلاق آپ پر اسی وقت واضح ہو گا جب قرآن ہی کی واضح کی ہوئی یہ حقیقت واقعتاً ہی آپ کے سامنے ہو کہ ”ان یہودیوں نے نماز ضائع کر دی تھی اور اپنی لگام نفس کی خواہشوں

کے قبضے میں دے رکھی تھی (اَصْنَعُوا الصَّلٰوةَ وَاتَّبِعُوا الشَّرْعَ هُدًى) دونوں آیتوں کو ایک ساتھ رکھ کر دیکھئے تو صاف نظر آئے گا کہ قرآن ان کے ایمان بالآخرت کے دعوے کو صحیح نہیں مانتا، وہ یہ تسلیم کرنے کے لئے تیار نہیں کہ یہودی اپنے اندر اعمال کی باز پرس کا کوئی واقعی اندیشہ رکھتے ہیں، ایسا کیوں ہے؟ وہ ان کے ادعائے ایمان کو مہل کیوں قرار دیتا ہے؟ صرف اس لئے کہ ان کی زندگی کا سارا رویہ آخرت کے منکروں کا سا ہے، اور ان کے زبانی دعوے کی صداقت پر ان کا عمل کوئی ایک بھی معتبر شہادت فراہم کر کے نہیں دیتا۔ وہ اگر آخرت کا کوئی اندیشہ رکھتے ہوتے تو نماز ان پر ہرگز شاق نہ ہوتی، وہ اسے یوں مضائقہ نہ کر چکے ہوتے۔ نماز کی اقامت اگر ایمان بالآخرت کا لازمی ثبوت ہے، تو اس کا مضائقہ کر دینے والا آخرت کا ماننے والا کیسے کہا جاسکتا ہے؟ اور اگر وہ اس کا دعویٰ کرتا ہو تو اس دعوے کو کیا وزن دیا جاسکتا ہے؟

خدا کے ان ”لاڈلوں“ اور جنت کے ”اجارہ داروں“ کی آخرت سے اس عالمی تعلق ہی کا تو یہ کرشمہ ہے کہ آج ان کی ”سینسر کی ہوئی“ جو تورات ہمارے سامنے موجود ہے، اس میں آخرت کی کوئی واضح تعلیم سرے سے نظر ہی نہیں آتی، اور ان کے دستِ تحریف نے نہ جانے کب اس کتابِ الہی کے صفحات سے بھی اس اہم ترین اصولِ دین کے نقوش پھیل کر رکھ دیئے۔ یہ قابلِ نفرت حرکت انہوں نے یقیناً صرف اس لئے کی کہ یہ نقوش ان کی آنکھوں میں کانٹے کی طرح چبھتے تھے، اور ان کے ذوقِ نفسانیت پر ان کا وجود سدِ درجہ بار تھا۔ اسے گوارا نہ تھا کہ کوئی چیز اس کے سکون میں ہلکا سا بھی خلل ڈالنے کا سبب بن سکے۔ اور یہ نقوش جب تک موجود رہتے اس بات کا بہر حال ڈر تھا کہ وقتاً فوقتاً وہ ”جسارت“ کرنے بیٹھیں۔ اس لئے انہوں نے ضروری سمجھا کہ آخرت کی فکر کو اپنے شعور

کی گہرائیوں سے نکال باہر کرنے کے ساتھ ساتھ کاغذ کے صفحوں پر سے بھی اسے نابود کر دیں۔ چنانچہ تورات میں جہاں بھی دیکھیے احکام شریعت کی خلاف ورزی اور اللہ تعالیٰ کی نافرمانی کی اس پاداش کا تو جگہ جگہ ذکر ہے کہ ”وہشت اور تپدق اور بخار کو تم پر مقرر کر دوں گا، جو تمہاری آنکھوں کو چوہٹ کریں گے اور تمہاری جان کو گھلا ڈالیں گے، اور تمہارا بیج بونا فضول ہوگا، کیونکہ تمہارے دشمن اس کی فصل کھائیں گے۔۔۔۔۔ تم اپنے دشمنوں کے آگے شکست کھاؤ گے۔۔۔ میں تم کو غیر قوموں میں پراگندہ کر دوں گا۔۔۔ تمہارا ملک سونا ہو جائے گا اور تمہارے شہر ویرانہ بن جائیں گے۔ (احبار، باب ۲۶) وغیرہ۔ لیکن کسی اس طرح کی پاداش کا ذکر ڈھونڈنے سے بھی نہیں ملتا کہ اگر تم نے احکام شریعت کی خلاف ورزی کی اور میری نافرمانی پُتر آئے تو قیامت کے دن میں تمہیں سخت سزا دوں گا اور جہنم کے ناقابل تصور عذاب میں ڈال دوں گا۔

ان سب حقائق کو سامنے رکھ کر آپ خود اندازہ کر لیں کہ اس ایمان بالآخرت کی اللہ کے نزدیک کیا وقعت ہوگی جس کا کوئی اثر انسان کی سیرت و کردار پر نہ پڑتا ہو؟ اور ایسے ایمان والے کی واقعی پوزیشن کیا ہے؟ اسے حقیقتاً کیا قرار دیا جائے گا؟ مومن یا کچھ اور؟

تعمیر و ترقی کی تدبیریں

ایمان بالآخرت سے تعلق رکھنے والے ان سارے تنقیحی پہلوؤں کے سامنے آجانے کے بعد آئیے اب یہ معلوم کریں کہ اس کے تعمیری پہلو کیا ہیں؟ وہ کیا تدبیریں ہیں جن کے ذریعے اسے نظری حیثیت سے صحت مند، اور عملی حیثیت سے فعال اور مؤثر بنایا جاسکتا ہے؟ کتاب و سنت سے جو اصولی اور اہم تدبیریں سمجھ میں آتی ہیں حسبِ ذیل ہیں۔

- (۱) ایمان بالآخرت کا عملی احتساب،
 - (۲) ایمان بالآخرت کی فکری تطہیر،
 - (۳) یقین کی کیفیت حاصل کرنے کی پیہم کوشش،
 - (۴) فکر آخرت کا استحضار،
 - (۵) دنیوی لذتوں سے بے رغبتی۔
- ان تدابیر کی بقدر ضرورت تفصیل یہ ہے :-

(۱) عملی احتساب

ایمان بالآخرت کے عملی احتساب کا مطلب یہ ہے کہ اس کا بے لاگ جائزہ لیا جائے، اس کی واقعی حالت کو جانچا اور پرکھا جائے، اسے تول کر دیکھا جائے کہ اس میں کتنی قوت ہے؟ تعمیر و ترقی کا یہ سب سے پہلا قدم ہے۔ بلاشبہ یہ بہت دور کی ابتدا ہے، مگر جس بڑے مقصد کو حاصل کرنا ہے اس کا تقاضا ہی یہ ہے کہ کوششوں کی ابتداء اتنی ہی دور سے کی جائے۔ اس کے بغیر تعمیری کوششوں میں وہ لگن پیدا ہی نہیں ہو سکتی جس کی ضرورت ہے۔ کیونکہ فطرتاً انسان اپنے سے بہت حسن ظن رکھتا ہے، اپنی برائیاں اور خامیاں اسے کم ہی نظر آتی ہیں۔ اس لئے عام حالات میں ایک اچھے مسلمان کو بھی اپنے ایمان کی خامیوں کا بہت ہی مدہم احساس ہوتا ہے، حتیٰ کہ جس وقت وہ اپنے کو بڑا گنہگار اور ضعیف الایمان کہہ رہا ہوتا ہے، اکثر اس وقت بھی اپنے آپ سے بہت کچھ چھپا ہی ہوتا ہے، اور اس کی گنہگاری اور ضعیف الایمانی کے داغ دھبے فی الواقع اس کی نظروں کے سامنے پوری طرح نمایاں نہیں ہوتے۔ توقع نہیں کی جاسکتی کہ ایسے اونگھتے ہوئے احساس کے ساتھ انسان اپنی ایمانی کیفیت کو ترقی دینے میں

ضروری توجہ اور لگن سے کام لے سکے گا۔ اس لئے اس احساس پر سے غنودگی دور کر لینی چاہیے، اور اپنی ایمانی حالت کا ممکن حد تک اہتمام کے ساتھ بے لاگ اندازہ کر کے ہی آگے قدم بڑھانا چاہیئے۔

یہ اندازہ جس چیز سے ہو سکتا ہے وہ انسان کا اپنا عمل ہے۔ یہی وہ بیرونی اثر ہے جو بتا سکتا ہے کہ اقرارِ آخرت کی تہ میں آخرت پسندی کی واقعی مقدار کس قدر ہے؟ چنانچہ جن یہودیوں کی داستانِ آخرت فراموشی کا اوپر ابھی تفصیلی تذکرہ گزرا ہے، انہیں اس جرم کا مرتکب ٹھیرانے کے لئے اللہ تعالیٰ نے اپنے علمِ غیب کا حوالہ نہیں دیا ہے، بلکہ ان کی زندگی کے عام رویے ہی کو بطور گواہ پیش کیا ہے۔ اسی طرح منافقوں کے معاملے کو لیجیئے، اللہ جل شانہ نے ان کے منافق ہونے کا اعلان فرماتے ہوئے جس چیز کو ثبوت اور بنائے فیصلہ قرار دیا تھا وہ ان کے اپنے اعمال ہی تھے، نہ کہ کوئی اور چیز۔ قرآن مجید کے یہ ارشادات سنئے:-

أَفَرَأَيْتُمُ اللَّادِئِينَ تَتَّبِعُونَ ۚ لَوْ أَنَّهُمْ كَانُوا يَفْقَهُونَ ۖ فَلْيَعْلَمَنَّ اللَّهُ الَّذِينَ جَاهَلُوا

وَلْيَعْلَمَنَّ اللَّهُ الَّذِينَ كَفَرُوا ۚ وَلْيَعْلَمَنَّ الَّذِينَ كَانُوا يَعْتَدُونَ (توبہ - ۱۶)

”کیا تم نے گمان کر رکھا ہے کہ یوں ہی چھوڑ دیے جاؤ گے؟ حالانکہ ابھی تک

تو اللہ نے جاننا ہی نہیں کہ تم میں سے کون راہِ حق میں جہاد کرنے والے ہیں۔“

..... فَلْيَعْلَمَنَّ اللَّهُ الَّذِينَ كَفَرُوا وَلْيَعْلَمَنَّ الَّذِينَ كَانُوا يَعْتَدُونَ

(عنکبوت - ۳)

”..... پس اللہ ضرور ان لوگوں کو جان کر رہے گا جو اپنے دعوائے ایمان میں

سچے ہیں، اور انہیں بھی جان کر رہے گا جو (اس دعوے میں) جھوٹے ہیں۔

کیا یہ گمان ایک لمحے کے لئے بھی کیا جاسکتا ہے کہ اللہ تعالیٰ کو فی الواقع ان کے ایمان کا حال معلوم نہ تھا؟ وہ نہیں جانتا تھا کہ کون بچا مومن ہے اور کون جھوٹا، رباکار اور منافق؟ پھر اس ارشاد الہی کا مطلب کیا ہوا کہ ”اللہ نے جانا ہی نہیں“ یا یہ کہ ”اللہ ضرور جان کر رہے گا۔“ یقیناً اس کا مطلب اس کے سوا اور کچھ نہیں ہو سکتا کہ نفاق کا جو کھوٹ ان کے سینوں میں چھپا ہوا تھا، اللہ تعالیٰ اسے آزمائشوں کی بھٹی میں تپا کر جھاگ کی طرح اوپر اٹھالانا چاہتا تھا۔ تاکہ نافرمانی عمل کی سند سے یہ بات کھل کر دنیا کے سامنے بھی آجائے کہ ایمان کے فلاں فلاں مدعی جھوٹے ہیں، وہ دعوت ایمانی کے محاذ پر ہوتے ہوئے بھی اس کے دشمن ہیں، اس لئے ان کے اذعانے ایمان کی کوئی قیمت نہیں۔ کیونکہ ان کا عمل ان کے دعوے کے خلاف گواہی دے رہا ہے۔ اور جب تک یہ گواہی اس دعوے کے حق میں نہ ہو جائے اس کا کوئی وزن نہیں تسلیم کیا جاسکتا، نہ تو اللہ کے حضور، نہ اس کے پیغمبر کے حضور، نہ عام مسلمانوں کے حضور چنانچہ جب منافقوں کے ایک گروہ نے اپنی بے عملی پر افسوس ظاہر کیا تو اللہ تعالیٰ نے ان سے فرمایا:-

قُلِ اعْمَلُوا فَسَيَرَى اللّٰهُ عَمَلَكُمْ وَرَسُولُهُ وَالْمُؤْمِنُونَ

(توبہ - ۱۰۶)

”اے نبی! ان سے کہہ دو کہ آئندہ اپنے عمل کا مظاہرہ کرنا، اللہ اور اس

کا رسول اور سارے اہل ایمان تمہارے عمل کو دیکھیں گے (اور پھر اسی کے

مطابق تمہاری حیثیت تسلیم کریں گے۔“

اسی طرح جب ایک جہاد کے موقع پر کچھ منافقوں نے جھوٹے پہانے کر کے

نبی صلی اللہ علیہ وسلم سے عدم شرکت کی اجازت لے لی تو اللہ تعالیٰ کی طرف سے تنبیہ آئی :-

لَمَّا أَذِنَتْ لَهُمْ حَتَّى يَتَّبِعِينَ لَكَ الدِّينَ صَدَقُوا وَتَعْلَمُ
الْكَافِرِينَ، (توبہ - ۱۲۳)

”لئے پیغمبر! تم نے انہیں کیوں اجازت دے دی؟ تمہیں رکنا چاہیے تھا، یہاں تک کہ تم پر ان لوگوں کا حال روشن ہو جاتا جو ایمان کے دعوے میں آچکے ہیں، اور تم جھوٹے مدعیوں کو جان لیتے۔“

غرض جس طرح درخت کو پہچاننے کے لئے اس کے پھل کو دیکھتے ہیں، اسی طرح اپنے ایمان کا واقعی سماں جاننے کے لئے اپنے اعمال کو دیکھنا چاہیے۔ ان اعمال کا بے لاگ اور ہمہ گیر احتساب ہی وہ واحد طریقہ ہے جس سے ایک شخص اپنے ایمان بالآخرت کی واقعی حالت کا اندازہ لگا سکتا ہے۔ یوں تو ہر صالح عمل اور اچھا اخلاق، ایمانی کیفیت کے لئے کسوٹی ہے، اور ضرورت ہے کہ ان میں سے ہر کسوٹی پر اپنے عملی رویے کو کس کر دیکھا جاتا ہے۔ لیکن آپ اس سلسلے میں ایک مختصر اور آسان راستہ بھی اپنا سکتے ہیں۔ یعنی صرف دو چیزیں اس غرض کے لئے منتخب کر لیں تو بھی پوری امید ہے کہ یہ مقصد حاصل ہو رہے گا، اور صرف یہی دو آئینے آپ کی ایمانی کیفیت کے ایک ایک خط و خال کا پورا پورا مشاہدہ کرا دیں گے، اور ان کے بعد کسی خاص کوشش کی ضرورت باقی نہ رہ جائے گی۔ ان میں سے ایک چیز تو آخرت کے لئے دنیوی مفاد کی قربانی ہے، اور دوسری نماز کی اقامت ہے۔ ان دونوں چیزوں کو یہ امتیازی حیثیت ان کی جامعیت اور بنیادی اہمیت کی وجہ سے حاصل ہے :-

ذیوی مفاد کی قربانی کی یہ حیثیت پچھلی بحثوں میں پوری طرح نمایاں ہو چکی ہے۔ آخرت فراموشی اگر دنیا پرستی کا نتیجہ ہے، تو صاف بات ہے کہ ذیوی مفاد کی قربانی آخرت پسندی کا ثبوت ہوگی۔ چنانچہ جب کبھی کچھ مسلمانوں نے دین کے صحیح تقاضوں کو پورا کرنے میں کمی دکھائی تو قرآن مجید نے اس ناکامی کی حقیقی علت یہ بتائی کہ یہ لوگ دنیا کی محبت کا شکار ہو گئے، حالانکہ ان کی نگاہ آخرت کے مفاد پر ہونی چاہیے تھی۔ یہ دنیا کو آخرت پر قربان نہ کر سکنے ہی کا نتیجہ ہے کہ یہ لوگ اس طرح نشائے دین کو ٹھکرا بیٹھے۔ مثلاً ایک مرتبہ جہاد کا اعلان ہوا تو کچھ لوگ باہر نکلنے سے کسمائے۔ اس پر اللہ تعالیٰ نے فرمایا:-

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ اتَّقُوا اللَّهَ تَأْتِي سُبُلِ
اللَّهِ بِمَا قُلْتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ
الْآخِرَةِ - (توبہ - ۳۸)

”اے ایمان لانے والو! یہ تمہیں کیا ہو گیا کہ جب تم سے اللہ کی راہ میں جہاد کرنے کو کہا گیا تو تمہارے پاؤں جو جہاد کو زمین سے لگے رہ گئے! کیا تم نے آخرت کے مقابلے میں ذیوی زندگی کو پسند کر لیا ہے؟“

یہ جانی مفاد کی بات تھی، مالی مفاد کی بابت بھی اللہ تعالیٰ کا ایک ارشاد سنئے:-
يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا
وَلَا تَقُولُوا لِمَنْ أَلْفَىٰ إِلَيْكُمُ السَّلَامَ لَسْتَ مُؤْمِنًا تَتَّبِعُونَ عُرْشَ
الْحَيَاةِ الدُّنْيَا بَعْدَ اللَّهِ مَعَكُمْ كَثِيرٌ مِّنْهُ - (نساء ۹۴)

”اے ایمان والو! جب تم اللہ کی راہ میں (جہاد کے لئے) نکلے ہوئے

ہو تو تحقیق سے معلوم کر لیا کرو (کہ کون فی الواقع مؤمن نہیں ہے) اور اس شخص کو جو

(سامنا ہوتے وقت) تمہیں سلام کرے، یہ نہ کہہ بیٹھو کہ ”تو موسیٰ نہیں ہے“ (تم اگر ایسا کرتے ہو تو دراصل اس لئے کرتے ہو کہ تمہارے سامنے دنیوی زندگی کا مفاد ہوتا ہے۔ سو یاد رکھو کہ اللہ کے پاس بہت زیادہ غنیمتیں موجود ہیں۔

یعنی ہدایت تو یہ ہے کہ جو شخص اپنے کو موسیٰ ظاہر کرے، اس پر مسلمان کا اٹھا ہوا ہاتھ بھی جہاں ہو وہیں کا وہیں رک جائے۔ مگر کچھ لوگ اس کا پورا لحاظ نہیں کرتے، اور بعض اوقات ایسے لوگوں کو یہ کہہ کر قتل کر ڈالتے ہیں کہ یہ اپنے اظہار اسلام میں جھوٹے ہیں، صرف جان بچانے کے لئے اپنے کو موسیٰ ظاہر کر رہے ہیں۔ ان مسلمانوں کا یہ فعل محض جلد بازی اور بے پردائی کا نتیجہ نہیں ہے، بلکہ اس کی تہہ میں حد اہل دنیوی مفاد کی محبت اپنا کھیل کھیل رہی ہے۔ یہی محبت ہے جو انہیں اللہ سے اکساتی ہے کہ اس شخص کو اگر تم نے موسیٰ تسلیم کر کے چھوڑ دیا تو پھر اس کا مل و اسباب بھی تم پر حرام ہو جائیگا اور تم اسے بطور مالی غنیمت حاصل کرنے سے محروم ہو جاؤ گے، اور اگر اس کے اظہار اسلام کو جھوٹا قرار دے کر اسے قتل کر دو گے تو یہ سب کچھ تمہاری ملکیت میں آجائے گا۔ اندر ہی جذبہ ہوتا ہے جس کے تحت وہ اپنی تلواریں اس کے خون سے رنگین کر لیتے ہیں۔ اگر ان کی نگاہ آخرت اور اس کے انعامات پر ہوتی تو دنیا کے اس حقیر فائدے پر ہرگز نہ رکھ پڑتے۔

نماز کو جس وجہ سے یہ ممتاز حیثیت حاصل ہے وہ یہ ہے کہ نماز اگرچہ شریعت کا ایک جزو ہے، مگر اپنی حقیقت کے اعتبار سے وہ پوری شریعت کا مغز اور خلاصہ ہے۔ چنانچہ یہی وجہ ہے کہ قرآن اس کا تذکرہ کبھی کبھی اس کے قائم مقام کی طرح بھی کرتا دکھائی دیتا ہے۔ اب ظاہر ہے کہ جو چیز پوری شریعت کا مغز و خلاصہ ہو اور اس کی قائم مقام

ہو سکنے والی ہو، اس کی کسوٹی پر ایمان بالآخرت کو پرکھ لینا دراصل پوری شریعت ہی پر
 پرکھ لینے کے ہم معنی ہوگا۔ یہ محض قیاس و استنباط ہی کی بات نہیں ہے، بلکہ اس پر قرآن مجید
 کی کئی ہوتی شہادت موجود ہے۔ آخر جب وہ یہ کہتا ہے کہ اللہ کا شہود اور قیامت کا
 اندیشہ نہ رکھنے والوں پر نماز بہت شاق ہوتی ہے، تو اس کے اس ارشاد سے کیا اس بات
 کا بھی صاف اعلان نہیں ہو جاتا کہ نماز ایمان بالآخرت کا ایک قطعی معیار ہے؟ اور کسوٹیوں
 پر ایمان بالآخرت کا سکہ چاہے اپنے کھوٹ کو چھپالے جانا ہو، مگر اس کسوٹی پر اس کا
 چھپنا ممکن نہیں؟

غرض عقلاً اور نقلاً ہر طرح یہ ایک مضبوط حقیقت ہے کہ یہ دونوں چیزیں ایمان
 بالآخرت کا صحیح اندازہ بتا سکنے کے لئے بالکل کافی ہیں جو بھی ان سے اپنے عقیدہ آخرت
 کا حال پوچھنا چاہے گا وہ اسے اتنا ضرور بتا دیں گے جتنے کی اسے ضرورت ہے۔
 ”پوچھنے“ کا طریقہ بھی کچھ ٹیڑھا نہیں، بلکہ بہت سادہ اور آسان ہے۔ صبح سے شام تک
 آپ لازماً متعدد مسائل اور معاملات سے دوچار ہوتے ہوں گے، اور ان میں دونوں
 زندگیوں کے مفادات بالعموم باہم ٹکراتے ہی نظر آتے ہوں گے۔ دنیا اپنی طرف کھینچتی
 ہوگی، اور آخرت اپنی طرف۔ غور کر کے دیکھتے رہیے کہ اس کشاکش میں آپ کے فیصلے کیا
 ہوا کرتے ہیں؟ کتنے معاملات میں آپ اپنے کو دنیا کے حوالے کر جاتے ہیں اور کتنے
 میں اس کے مفادات کو آخرت پر قربان کر پاتے ہیں؟ پھر جن معاملات میں آپ نبوی
 مفادات کو آخرت پر قربان کر پاتے ہیں وہ کس نوعیت کے ہوتے ہیں؟ بڑی اور اہم
 نوعیت کے، یا خدانخواستہ چھوٹی اور معمولی نوعیت کے؟ کہیں ایسا تو نہیں ہوتا کہ صرف
 چھروں ہی کو چھان پاتے ہوں، اور جب اونٹوں کا معاملہ ہوتا ہو تو انہیں نگل جانے

کے لئے ”مجبور“ ہو جاتے ہوں؟

اسی طرح اگر آپ اپنی نمازوں سے اپنے عقیدہ آخرت کی کیفیت معلوم کرنا چاہتے ہوں تو اس کا طریقہ یہ ہے کہ ان کے ظاہر اور باطن دونوں کا جائزہ لیجئے اور دیکھئے کہ آپ انہیں کس طرح ادا کیا کرتے ہیں؟ ان میں وقت اور جماعت کی پابندی کتنی ہوتی ہے؟ سکون اور وقار کس قدر کارفرما ہوتا ہے؟ جسم پر فرقہ کتنی چھائی ہوتی ہے؟ ذہن کو یکسوئی کس مقدار میں میسر ہوا کرتی ہے؟ دل کی حاضری کا کیا عالم ہوتا ہے؟ باطن میں اللہ تعالیٰ کے لئے اخلاص اور خشوع کی کیا کیفیت رہا کرتی ہے؟ دو لفظوں میں یہ کہ آپ ”نمازیں پڑھتے ہیں“ یا ”قائم کرتے ہیں؟ اور اگر قائم کرتے ہیں تو کس حد تک؟

یہ ہیں مختصر ا وہ طریقے جن سے اگر ہم اہتمام کے ساتھ کام لے سکیں تو صرف یہی دونوں چیزیں ہمیں ٹھیک ٹھیک بتا دیں گی کہ آخرت سے ہمارا فی الواقع کیا اور کتنا تعلق ہے؟ ویسے آپ اس جائزے کو جتنا ہی زیادہ پھیلائیں گے آپ کی واقعی ایمانی کیفیت آپ کے سامنے اتنی ہی زیادہ بے حجاب ہوتی جائے گی۔ اور مؤمن کی شان یہی ہے کہ خود آگاہی کے کسی ذریعے کو ہاتھ سے جانے نہ دے، اور اپنی ایمانی اور عملی حالت کی طرف سے کبھی مطمئن نہ ہو رہے۔ اس لئے بہتر بہر حال یہی ہوگا کہ وہ ہر ممکن طریقے سے اپنا حال اندروں معلوم کرنے کے لئے برابر کوشاں رہے، اور جہاں تک ہو سکے ایک ایک عمل کے آئینے میں اپنی ایمانی تصویر کے خط و خال دیکھتا رہے۔

یاد رکھنا چاہیے کہ اس عملی احتساب میں دو باتیں بہت ضروری ہیں:- ایک تجربات، اور دوسری دیدہ وری۔ ان کے بغیر مقصد تک رسائی محال ہے۔ کیونکہ یہ ایک سخت ناخوش آئند فریضہ ہے جس کی تلخ کامیوں کو انسان کا نفس ٹھنڈے پانیوں

برداشت کرنے کے لئے کبھی تیار نہیں ہوتا۔ اور اس کی منشا کے علی الرغم اگر کوئی یہ اقدام کر ہی بیٹھتا ہے تو وہ اسے ناکام بنا دینے میں اپنا پورا زور صرف کرتا ہے اور ایسی چالیں چلتا ہے کہ وہ اپنے کو کسی طرح ”دیکھنے“ نہ پائے۔ یعنی جیب وہ دیکھتا ہے کہ اس کے ایمانی احساس نے اسے اپنے اعمال کے احتساب کی طرف متوجہ کر ہی ڈالا ہے تو وہ آگے بڑھ کر ان پر خوشنمائی کی نقاب ڈال دیتا ہے۔ تاکہ اس کی نگاہیں فریب کھا جائیں، اور وہ اپنے کو ”بہت خوب“ کا سٹیفکٹ دے کر مطمئن ہو رہے۔ یہ کوئی خیالی اندیشہ نہیں ہے۔ بلکہ ایک حقیقی خطرہ ہے، اور انسانی نفسیات کے مسلمات میں سے ہے جس کی تصدیق ہر شخص اپنے ذاتی تجربے سے جب چاہے کر سکتا ہے۔ آخر ہم میں ایسے خوش بخت کتنے ہوں گے جو اپنی عدالت میں خود اپنے کو بھی لا کھڑا کرتے ہوں، اور پھر فیصلہ بھی بے لاگ انصاف کے ساتھ دے پاتے ہوں؟ عموماً دیکھا تو یہی جانا ہے کہ دوسروں کا بخجہ ادھیڑنے میں ہم جتنے تیز دست ہوتے ہیں اپنے بارے میں اتنے ہی بھولے اور نرم گیرن جاتے ہیں۔ اس لئے نہایت ضروری ہے کہ اپنے اعمال کا احتساب کرتے وقت ہم اپنی نگاہوں کو ان کی ظاہری سطح ہی پر نہ روک دیں، بلکہ آگے لے جائیں، اور گہرائی میں اتار دیں، اور خوب غور سے دیکھ لیں کہ دوسری زندگی کے نام پر ہم جو نیکیاں کرتے ہیں کیا فی الواقع بھی وہ اسی کے لئے ہوتی ہیں؟ بہت ممکن ہے کہ ظاہر کا حسن حقیقت میں ایک فریب مکمل، اور سطح پر اپنی آخرت پسندی کے بارے میں ہمیں جو اطمینان محسوس ہوا تھا، نیچے سینچنے کے بعد وہ بے اطمینانی سے بدل جائے۔ باؤل نگاہ ہم نے دیکھا تو یہ ہوا کہ ہماری قامت پر شرع اور دینداری کی خوبصورت تباہی ہوئی ہے، مگر غور کرنے سے اندر ریا اور نمائش کے نفرت انگیز

داغ نظر آئیں۔ ہماری سرگرمیاں دین حق کی اشاعت و اقامت کے لئے وقف تو ہوں، مگر جاپان پر کمزور کے وقت ان کے پیچھے رضائے الہی اور فلاح آخرت کے حصول کا خالص جذبہ نہ ملے۔ اسلامی نظام حیات کا نفاذ اور دستور بندگی کا غلبہ مطلوب تو ہو، مگر تحقیق کے بعد اصلاً اس لئے مطلوب نہ ثابت ہو کہ یہی وہ ایک شاہراہ ہے جو دوسری زندگی کی ابدی نعمتوں تک ہمیں پہنچانے والی ہے۔ غرض نیک اور تقویٰ کے جو کام کئے گئے ہوں وہ دیکھنے میں تو اس تصور کے تحت کئے گئے ہوں کہ کل خدا کے سامنے کھڑا ہونا ہے، مگر اندرونی احتساب انکشاف کرے کہ یہ تو دراصل اپنا نفس یا اپنا ملک یا اپنی قوم تھی جس کے سامنے ”کھڑے ہونے“ کے خیال نے یہ نذر عقیدت، فراہم کر لئی ہے۔ لہذا ایمانی مصلحت اور دینی مفاد کا یہ ایک ناقابل انکار مطالبہ ہے کہ اعمال کی صرف ظاہری پرتال کو کافی نہ سمجھ لیا جائے، بلکہ ان کے باطن کو بھی اچھی طرح ٹٹولا جائے اور معلوم کیا جائے کہ ان کا حقیقی محرک کیا ہے؟ اللہ تعالیٰ کی خوشنودی اور آخرت کی بہبودی یا کچھ اور؟ نمازوں کی درازی، روزوں کی کثرت، زکوٰۃ و صدقات کی فراوانی خدا نخواستہ کہیں اہل دنیا کی داد و تحسین کی خاطر تو نہیں ہے؟ دین حق کی اشاعت و اقامت کی جدوجہد میں کہیں کوئی آزدہ نئے ناموری، کوئی خواہش اقتدار، کوئی جذبہ مفاخرت تو چھپا ہوا نہیں ہے؟ اسلامی نظام کا غلبہ و نفاذ مطلوب کہیں اصلاً اس لئے تو نہیں ہے کہ اس سے دنیا کی الجھی ہوئی سیاسی اور معاشی گتھیاں سلجھ جائیں گی، یا وقت کے غالب نظاموں کی صف میں اس کے اُبلنے سے ہمارا قومی سرفراز اور بچا ہو جائے گا؟ غرض اس طرح کی جتنی ذہنی بیماریاں ایمان کو لاحق ہو سکتی ہیں، ان میں سے ایک ایک کے سلسلے میں جانچ کر لینا ضروری ہے۔ ورنہ ایمان کا احتساب ناتمام، بلکہ ناکام ہی رہ جائے گا۔ اب آپ خود

اندازہ کر سکتے ہیں کہ یہ کام کتنا مشکل ہے؟ اور اس کے لئے خود احتسابی کی کیسی بڑی
 بھرات اور دوزنگاہی لازم آمد در کار ہے؟ بالخصوص اپنے جذبات کا ٹھیک ٹھیک تجزیہ
 کر لینا اور اپنے محرکات اعمال کی گہرائیوں تک پہنچ پانا کس شدید فکری مجاہدے کا
 طالب ہے؟ لیکن جسے اپنا ایمان عزیز ہوا سے یہ مجاہدہ کرنا ہی پڑے گا۔

(۲) فکری تطہیر

یہ عملی احتساب ایمان بالآخرت میں جن خامیوں کی نشان دہی کرے انہیں گن گن
 کر نگاہوں میں رکھ لیجئے، پھر ان سے اسے پاک کرنے کی کوشش کیجئے۔ اس کوشش
 کی کامیابی اس بات پر موقوف ہے کہ ان اسباب کو دور کر دیا جائے جن کی، یہ خامیاں
 برگ و بار ہیں۔ اس لئے قدرتی طور پر اس کوشش کا پہلا قدم یہ ہے کہ ان میں سے
 ایک ایک سبب کا تعین کیا جائے، اور پھر اسے دور کرنے کا صحیح طریقہ معلوم کیا
 جائے۔

اس سلسلے میں منطقی ترتیب یہ ہوگی کہ ان میں سے پہلے ان اسباب کو لیا جائے جن
 کا تعلق فکر و نظر کی خرابیوں سے ہو۔ یہ اسباب دو ہو سکتے ہیں:-

(۱) ایک تو وہی مشہور سبب جس کا گزشتہ اوراق میں تفصیلی تذکرہ آچکا ہے یعنی
 یہ کہ الہی قانون جزا کے بارے میں انسان کا ذہن ہی صاف نہ ہو، اور اس کی فکر و نظر
 کسی مصالحتی فارمولے سے دبیت، کر چکی ہو۔

(۲) دوسرا یہ کہ اللہ تعالیٰ کی صفت رحمت کا ایسا غالی تصور ذہن پر مسلط کر لیا
 گیا ہو جس کے بعد محاسبہ اعمال کا خوف بھیگی ہوئی بارود بن جاتا ہو۔

یہ دونوں سبب جتنے پرانے اور مشہور ہیں اتنے ہی خطرناک بھی ہیں۔ اس لئے ان

کی سراغ رسی میں کسی سہل انگاری کو ذرا بھی گوارا نہ کرنا چاہیے جس طرح حکومت کی پولیس دشمن کے جاسوسوں کی جامہ تلاشی لیتی ہے اور ان کے ایک ایک تار کو اڈھیٹر کر دیکھتی ہے کہ کہیں کسی گوشے میں حکومت کے خلاف کوئی راز تو موجود نہیں ہے، بعینہ اسی طرح پوری دیدہ ریزی کے ساتھ اپنے قلب و دماغ کے انتہائی گہرے گوشوں تک پہنچنا چاہیے، اور پہنچ کر دیکھنا چاہیے کہ اس مملکت ایمان میں کہیں نفس اور شیطان کے جاسوس چھپے ہوئے اپنی کارستانیاں تو نہیں کر رہے ہیں؟ اللہ تعالیٰ کی رحمانیت اور رحیمیت کے کسی من مانے تصور نے گناہوں کی طرف سے کچھ بے پروا تو نہیں بنا دیا ہے؟ "سَيُغْفَرُ لَنَا" اور "لَنَنصُرَنَّكَ" جیسے کسی نظریے نے بخشائش کی جھوٹی امیدیں تو نہیں دلارکھی ہیں؟ نفس نے دنیا اور آخرت کے درمیان کچھ اس طرح کی "مصالحت" تو نہیں کر رکھی ہے جس طرح کی مصالحتیں اس نے پچھلی قوموں کے لئے بارہا کرائی ہیں؟

جہاں تک پہلے سبب کا تعلق ہے، وہ ذہنوں میں بالعموم عقیدہ شفاعت کی راہ سے گھسا کرتا ہے۔ بلاشبہ شفاعت کا عقیدہ ایک برحق عقیدہ ہے، اور اس پر کتاب و سنت کی صریح دلیلیں موجود ہیں۔ لیکن ایسے واقعات کی بھی کمی نہیں ہے کہ لوگوں نے ایک حق بات سے باطل خیالات جوڑ لیے ہوں، اور تریاق کو زہر بنا کر رکھ دیا ہو چنانچہ پوری تاریخ ادیان دیکھ جائیے، اس کا ایک باب بھی ایسا نہ ملے گا، خواہ وہ ماضی کا ہو یا حال کا، جس میں عقیدہ شفاعت کے ساتھ بھی یہی سلوک نہ کیا گیا ہو اور اس کی تعبیر "سَيُغْفَرُ لَنَا" سے نہ کی گئی ہو۔ اس لئے اس سبب کے ازالے کی بنیادی تدبیر یہی ہو سکتی ہے کہ ذہن کو اس عقیدے کے صحیح قرآنی تصور سے آشنا کیا جائے۔ ورنہ جب

بھی اس عقیدے میں بے اعتدالی ہوگی، ایمان بالآخرت کو کسی نہ کسی مصالحتی قارموں کی
 دیک ضرور آگے گی۔ انسان کا نفس اپنے مطالبات منوانے کے لئے زور لگائے گا،
 آخرت کی باز پرس کا خوف ان کو منظور کرنے سے روکے گا، لیکن اللہ تعالیٰ کے مقرب
 بندوں کی شفاعت کا من مانا تصور اس خوف کی باگیں کھینچ لے گا۔ اس صورت حال سے
 محفوظ رہنا اسی وقت ممکن ہے جب کہ عقیدہ شفاعت انسان کی اپنی فکری ایج اور خواہش
 (امانی) کے زیر اثر نہ ہو، بلکہ خالص اور بے آمیز ہو، ٹھیک ٹھیک وہی ہو جو قرآن اور صاحب
 قرآن سے ثابت ہے۔

یہ بات قابل اطمینان حد تک حاصل نہیں ہو سکتی جب تک کہ ذہن میں تین باتیں
 اچھی طرح صاف اور واضح نہ ہوں :-

(۱) شفاعت کے حدود و ضوابط۔

(۲) جزا و سزا کا الہی قانون۔

(۳) قانون جزا اور شفاعت کا باہمی تعلق۔

ان تینوں امور کی مختصر و نہایت کتاب و سنت کی روشنی میں یہ ہے :-

(۱) شفاعت کے حدود و ضوابط۔

(الف) شفاعت صرف وہی کر سکے گا جس کو اللہ تعالیٰ کی بارگاہ سے اس کا اذن

مل چکا ہو :-

وَمَنْ ذَا الَّذِي يَشْفَعُ عِنْدَهُ إِلَّا بِإِذْنِهِ (بقرہ ۵-۲۵۵)

مداور کون ہے جو اس کے حضور، اس کے اذن کے بغیر شفاعت کر سکے۔

(ب) کوئی بھی شفاعت کرنے والا صرف اسی شخص کے بارے میں شفاعت کر

سکے گا جس کے لئے اسے اللہ تعالیٰ نے اجازت مرحمت فرمادی ہو۔

وَلَا تَنْفَعُ الشَّفَاعَةُ عِندَهُ إِلَّا لِمَنْ أَذِنَ لَهُ، (سبا - ۲۳)

”اور اللہ کی جناب میں شفاعت کسی کے کام نہ آئے گی، سوا اس شخص کے جس

کے لئے (شفاعت کرنے کا) اس نے اذن دے دیا ہو۔

مسلم شریف کی روایت ہے کہ نبی صلی اللہ علیہ وسلم نے اپنی والدہ کے حق

میں دعائے مغفرت کی اجازت چاہی، مگر اللہ تعالیٰ نے یہ اجازت نہ دی۔ یہ

واقعہ اگرچہ دنیا ہی میں پیش آیا تھا، مگر اس کی نوعیت صاف بتا رہی ہے کہ

اس کا اصل تعلق آخرت اور اخروی زندگی ہی سے تھا۔ اس لئے یہ اس بات

کا ایک واقعاتی ثبوت ہے کہ کوئی بڑے سے بڑا محبوب و مقرب بندہ بھی

اپنی خواہش پر کسی کی مغفرت کی درخواست بھی نہ کر سکے گا، بخشوادینے کی بات

تو الگ رہی۔ یاد رکھیے کہ جس درخواست کو رد کر دیا گیا تھا وہ دعائے

مغفرت کرنے کی اجازت کی درخواست تھی، اس دعا کو قبول کر لینے کی

درخواست نہ تھی۔

(ج) شفاعت کرنے والا شفاعت کرتے وقت صرف وہی باتیں کہے گا جو درست

اور صحیح ہوں۔

لَا يَتَكَلَّمُونَ إِلَّا مَنْ أَذِنَ لَهُ الرَّحْمَنُ وَقَالَ صَوَابًا۔ (زبا - ۳۸)

” (اس دن) صرف وہی زبان کہوں سکے گا جسے رحمن نے اجازت دے دی

ہو اور جو (بات بھی) ٹھیک کہے۔

یہی وہ حدیں جن سے کوئی بھی شفاعت آزاد نہ ہوگی، بلکہ ہر شفاعت لازماً انہی کے

اندھ رہے گی۔ پھر یہ نکتہ بھی سامنے رہے کہ ان حدود کے اندر بھی جو شفاعت ہوگی وہ لازماً قبول ہی کر لی جائے گی اس طرح کا اللہ تعالیٰ کی طرف سے کوئی صریح وعدہ نہیں فرمایا گیا ہے۔ (اگرچہ توقع یہی ہے، اور یہ توقع خود قرآن ہی کے انداز بیان سے قائم ہوتی ہے۔)

(۲) جزا و سزا کا الہی قانون :-

یہ بات کہ اللہ تعالیٰ کا قانون جزا کیا ہے اور لوگوں کی مغفرت یا عدم مغفرت کن بنیادوں پر ہوگی؟ قرآن اور حدیث میں روز روشن کی طرح واضح کر دی گئی ہے، اور اس کی اہمیت کا حق تھا کہ ایسا ہی کیا جاتا۔ کیونکہ وہ دین کے بنیادی اصولوں میں سے ایک ہے، (اور اصولوں کے بیان کرنے میں کسی طرح کا اجمال یا ابہام باقی نہیں رہنے دیا جاتا۔ قرآن نے اس اصول دین کے سلسلے میں جو مضامین کی ہیں ان کا خلاصہ یہ ہے :-

(الف) نوع انسانی جس غرض سے پیدا کی گئی ہے وہ یہ ہے کہ اس کے ایک ایک فرد کو آزما کر دیکھا جائے کہ وہ دنیا میں کیا کرتا ہے، اور ان میں سے کون نیکو کار ثابت ہوتا ہے؟ (خَلَقَ الْمَوْتَ وَالْحَيٰوةَ لِيَبْلُوَكُمْ اَيُّكُمْ اَحْسَنُ عَمَلًا۔) (ملک - ۲)

(ب) ایک دن ایسا ضرور آئے گا جس میں اس عرصہ و غایت کی تکمیل ہوگی۔ اس دن تمام انسانوں کو دوبارہ زندہ کر کے اکٹھا کیا جائے گا۔ (لَيَجْمَعَنَّكُمْ اِلٰی يَوْمِ الْقِيٰمَةِ لَا رَيْبَ فِيْهِ۔) (انعام - ۱۲) اس وقت ہر شخص کی پوری دنیوی زندگی کا ریکارڈ سامنے لایا جائے گا، اور بتا دیا جائے گا کہ کون اس آزمائش میں پورا اترے، اس کے اعمال اچھے رہے، اور اس نے اپنی غایت تخلیق کو پورا کر دکھایا۔ (..... دُشَمَّ لِّلَّذِيْنَ يَمٰعِدُوْكُمْ تَعٰبَن۔) (۴)

(ج) انسان کا کوئی چھوٹے سے چھوٹا عمل، حتیٰ کہ اس کے دل کے اندر چھپی

ہوئی کوئی ایک بات بھی ایسی نہ ہوگی جو اس جانچ پڑتال میں عدل کی ترازو پر نہ رکھی جائے۔
(وَإِنْ تُبَدِّلْ مَا فِي أَنْفُسِكُمْ أَوْتُخَفُّوهُ يَخَاسِبُكُمْ بِهِ اللَّهُ - بقرہ - ۲۸۴)

(۵) اس جانچ پڑتال کے بعد ہر شخص کو اس کے عمل کا ٹھیک ٹھیک بدلہ دیا جائیگا
(لَتُجْزَى كُلُّ نَفْسٍ بِمَا تَسْعَى - طہ - ۱۵) جس کے اعمال با وزن نکلیں گے
وہ راحت بھری زندگی پائے گا، اور جس کے اعمال بے وزن نکلیں گے وہ دکھ بھری
زندگی پائے گا۔ (فَأَمَّا مَنْ ثَقُلَتْ مَوَازِينُهُ فَهُوَ فِي عِيشَةٍ رَاضِيَةٍ وَأَمَّا مَنْ خَفَّتْ
مَوَازِينُهُ فَأُمَّةٌ هَارِيَةٌ - القارعہ - ۶) اس باب میں عدل و انصاف کا کوئی
تقاضا بھی ایسا نہ ہوگا جو پورا نہ کیا جائے۔ نیکی کا کوئی ذرہ اور بدی کا کوئی شتمہ نظر انداز
نہ ہونے پائے گا۔ (فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ
ذَرَّةٍ شَرًّا يَرَهُ - الزلزال - ۸)

(۶) جو شخص جس سزا کا مستوجب ٹھیرایا جائے گا اس سے اس کا بچنا ممکن نہ
ہوگا۔ وہ تدبیریں اور کوششیں، جو دنیا میں ہمیں اپنی غلط کاریوں کے برے نتائج
سے بچا دیا کرتی ہیں، ان میں سے کوئی بھی اس دن کام نہ دے سکے گی۔ نہ تو ایسا ہوگا
کہ ایک شخص کے گناہوں کا بوجھ کسی دوسرے پر ڈال دیا جائے، (لَا تَزِرُ وَازِرَةٌ وِزْرَ
وَسْرَ الْأُخْرَى - بنی اسرائیل - ۱۵) نہ یہ ہوگا کہ کوئی عزیز یا دوست اس سزا کو کچھ
بٹالے۔ (لَا تُجْزَى نَفْسٌ عَنْ نَفْسٍ شَيْئًا، بقرہ - ۱۳۰) نہ زبردستی دے کر
گردن چھڑائی جاسکے گی اور نہ محبت یا قرابت کا کوئی پرشتمہ ناطقہ کام آسکے گا۔ (...)
مِنْ قَبْلِ أَنْ يَأْتِيَ يَوْمٌ لَا بَيْعٌ فِيهِ وَلَا خُلَّةٌ وَلَا شَفَاعَةٌ، بقرہ - ۲۵۴)
(۳) قانون جزا اور عقیدہ شفاعت کا باہمی تعلق:-

قانونِ جزا اور عقیدہ شفاعت کے باہمی تعلق کو جو چیز متعین کرتی ہے وہ یہ اصولی نکتہ ہے کہ جزائے اعمال کا قانون اور عقیدہ دین کے بنیادی اصولوں میں سے ایک ہے جب کہ شفاعت دین کے فردعی افکار و تعلیمات میں سے ہے۔ دونوں چیزوں کی حیثیتوں کا یہ فرق صاف بتا رہا ہے کہ ان دونوں میں تعلق بالآخر اور ماتحت ہی کا نہیں، بلکہ مقبوع اور تابع کا، یا اصل اور فرع کا ہے۔ دوسرے لفظوں میں عقیدہ شفاعت کی کوئی مستقل اور آزاد حیثیت نہیں ہے، بلکہ وہ بہر حال قانونِ جزا کے تحت ہے۔

ان تینوں امور کے واضح ہو جانے کے بعد شفاعت کا قرآنی مفہوم اور اس کے عمل و اثر کا دائرہ سب کچھ روشنی میں آجاتا ہے۔ شفاعت کے جو حدود و ضوابط ابھی آپ نے پڑھے ہیں، ان کے انا گھری ہوئی شفاعت کے بارے میں اس کے سوا اور کیا کہا جاسکتا ہے کہ وہ دراصل عفو و مغفرت کی دعا ہوگی، جو سب کچھ جاننے والے اور ساری طاقتوں کے مالک شہنشاہ کائنات کے حضور اس کے بعض غلام کچھ دوسرے غلاموں کے حق میں کریں گے، اور اس وقت کریں گے جب خود اسی کی کھلی ہوئی اجازت نے انہیں زبان کھولنے کا یا را دے دیا ہو۔ اس دعا و التجا میں وہ ان کی کوئی وکالت نہیں کریں گے، ان کے نیکو کار ہونے کی کوئی گواہی نہیں دیں گے، ان کے مستحق نجات ہونے کی کوئی دستاویز نہیں پیش کریں گے۔ کیونکہ جس کے سامنے وہ عرض گزار ہوئے اس کی نگاہوں سے کوئی بات بھی نہ چھپی ہوئی نہ ہوگی۔ اس کے برعکس ان شفاعت کرنے والوں کا حال یہ ہے کہ ان کے پاس حقیقتِ واقعی کا کوئی علم نہ ہوگا، انہیں قطعیت سے کچھ معلوم نہ ہوگا کہ جس کی شفاعت وہ کر رہے ہیں۔ اس کے ایمان و عمل

کا دنیا میں فی الواقع کیا حال رہا ہے؟ جب اس کی جس کے حضور یہ شفاعت کی جا رہی ہو، اور ان کی جو یہ شفاعت کر رہے ہوں، دونوں کی حقیقت آگاہی میں یہ صفر اور سنکھ مہا سنکھ کا فرق ہو تو ظاہر ہے کہ ان کی طرف سے کسی وکالت کا سوال ہی نہیں پیدا ہو سکتا پھر وہ قادر مطلق ہے، حاکم لاشریک ہے، اور یہ اس کے مقابلے میں مجبور محض ہیں۔ اس لئے اس کے فیصلوں پر ان کی کسی اثر اندازی کا بھی کوئی امکان نہیں۔ اگر یہ سب ٹانی ہوئی حقیقتیں ہیں، جیسا کہ واقعہ ہے، تو اس بات کو بھی ایک حقیقت ہی کہا جائے گا کہ جو شفاعت ان حدود و ضوابط کے اندر ہوگی، وہ دعا و التجا اور عرض و حروض سے ذرہ برابر بھی مختلف کوئی چیز نہ ہوگی۔ اسی طرح قانون جزا کی جو منصوص وضاحت آپ کے سامنے آئی ہے، نیز اس قانون کا اور عقیدہ شفاعت کا جو باہمی تعلق اوپر واضح کیا گیا ہے، یہ دونوں چیزیں اس بات کا قطعی فیصلہ کر دیتی ہیں کہ شفاعت کا کوئی ایسا مفہوم ہرگز نہیں لیا جاسکتا جو قانون جزا کو اور اس کے تقاضوں کو کسی پہلو سے بھی متاثر کر دے، اسے معطل یا متغیر بنا کر رکھ دینا تو دود کی بات ہے۔ کیونکہ یہ دین کے اصول و مبادی میں سے ہے اور وہ اس کے فروع میں سے ہے، اور آج تک اس بارے میں دورائیں نہیں ہو سکی ہیں کہ کسی فروعی قسم کے عقیدے کا کوئی ایسا مفہوم ہرگز نہیں لیا جاسکتا جو دین کے کسی بنیادی اصول اور عقیدے سے جاکھڑے، اور اس کی غرض و غایت کی جڑیں ہلا کر رکھ دے۔

فروع بہر حال فرع ہی ہوتی ہے، اور اس کی حیثیت یہی ہے کہ وہ اصل کی تابع رہے۔ اصل کبھی فرع کی تابع نہیں ہوتی، اس کی حدیں یہ نہیں متعین کرتی، بلکہ وہی ہے جو اس کی حدیں متعین اور محدود کرتی ہے۔

ان وضاحتوں میں سے اگر کسی جزو کی تردید نہیں کی جاسکتی، جیسا کہ یقین ہے، تو

ماننا پڑے گا کہ دراصل شفاعت بھی قانون جزا ہی کی ایک دفعہ ہے، اور اس کی مجموعی اسپرٹ ہی کے تحت وضع کی گئی ہے۔ اس دفعہ کے تحت وہ لوگ بخشے جائیں گے جو اللہ تعالیٰ کے مقرر کئے ہوئے منابطہ مغفرت کے تحت بخشائش کے مستحق قرار پانے والوں کی آخری صفت میں ہوں گے۔ ان کا حال کچھ رعایتی پاس ہونے والوں کا سا ہوگا۔ ان کے اس رعایتی پاس ہونے کا فیصلہ کسی شفاعت کے بعد اور اس کی وجہ سے نہیں ہوگا، بلکہ حاکم علی الاطلاق یہ فیصلہ پہلے ہی کر چکا ہوگا، اور استحقاق مغفرت کے سلسلے میں اپنے ہی طے کئے ہوئے اصولوں کی بنیاد پر کر چکا ہوگا۔ البتہ اس فیصلے کا اعلان و نفاذ وہ اپنے مقرب بندوں کی شفاعت پر موقوف رکھے گا۔ پھر جب وہ ان سے فرمائے گا کہ فلاں فلاں اشخاص کے بارے میں غفور و مغفرت کی گزارشیں کر سکتے ہو اور وہ اس اذن سلطانی کے مطابق اپنی التجائیں اس کی بارگاہ میں پیش کریں گے، تب وہ انہیں منظور فرماتے ہوئے اپنے فیصلے کا اظہار کر دے گا، اور اپنے رحم و کرم کے ان مقرب بندوں کو جن کے حق میں شفاعت کی اس نے خود اجازت دی ہوگی، مغفرت کا پروانہ صادر فرما دے گا شفاعت کی یہ نوعیت اور اس کی یہ پوری صورت حال سامنے رکھتے ہوئے تو یہ کہنا بھی غلط نہ ہوگا کہ اس شفاعت کا اصل مقصد کچھ لوگوں کو مغفرت کا پروانہ مل جانا نہیں ہے، بلکہ حشر کے بھرے میدان میں اللہ تعالیٰ کی طرف سے اپنے ان مقرب بندوں کا اعزاز و اکرار ہے جنہوں نے یہ شفاعت کی ہوگی، یا یوں کہیے کہ جن کو یہ شفاعت کرنے کا اس نے اذن دیا ہوگا۔

یہ ہے اسلام میں شفاعت کا صحیح تصور۔ جیسا کہ بتایا جا چکا، یہی وہ چیز ہے جس کو اپنا کرایمان بالآخرت کی خامیوں کے زیر بحث سبب کا ازلہ کیا جاسکتا ہے۔ اس

لئے اگر عقیدہ آخرت میں مصالحتی فارمولوں کا کوئی روگ لگا ہوا ہو تو اس کا اصل علاج یہی ہے کہ شفاعت کے اس صحیح تصور اور واقعی مفہوم کو ذہن میں اچھی طرح بٹھالیا جائے، اور پھر اس بات کا پورا لحاظ رکھا جائے کہ نفس اور شیطان اپنی کسی چال سے اس میں رخنہ نہ ڈال سکیں۔ اس فکری محاذ پر اگر انسان کامیاب رہا، اور بے جا خوشگمانی یا فریب نفس کے حملوں کو پسپا کرتا رہا، تو ایمانی خرابی کا یہ سبب اس کے اندر جگہ نہ پاسکے گا، اور اگر پہلے سے جگہ پا چکا ہے تو اسے یہ جگہ چھوڑ دینی پڑے گی۔

لیکن کسی خطرناک دشمن سے بچاؤ کے لئے صرف یہی کافی نہیں ہے کہ بس راجدھانی کو مسلح اور مضبوط بنا دیا جائے، بلکہ یہ بھی ضروری ہے کہ سرحدوں کو حفاظتی قلعہ بندیوں سے گھیر دیا جائے، جن پر سے ہوشیار دیدبان ہر لمحہ یہ دیکھتے رہیں کہ کسی طرف سے غنیمت کی نقل و حرکت تو نہیں ہو رہی ہے۔ عقیدہ شفاعت کو بھی اگر بے اعتدالی اور ناراستی سے پوری طرح محفوظ رکھنا ہو تو ضروری ہے کہ اس بنیادی تدبیر کے علاوہ جو اور تدبیریں حفاظتی نوعیت کی ہوں، ان سے بھی غفلت نہ برتی جائے۔ یہ تدبیریں تین ہیں:-

ایک تو یہ کہ اللہ تعالیٰ کی صفت عدل کے صحیح تصور کو ذہن میں بار بار تازہ کیا جاتا ہے۔ کیونکہ شفاعت کا عقیدہ خرابی قبول کرنے کے لئے تیار ہی اس وقت ہوتا ہے جب اس صفت کا صحیح مفہوم اور اس کے لازمی تقاضے دھندلکے میں جا پڑے ہوتے ہیں۔ اس صفت کے یہ بالکل ابتدائی تقاضے ہیں کہ اللہ تعالیٰ کا ہر فرد انسانی سے براہ راست معاملہ ہوا وہ سب کی سنتا ہو، اس کے یہاں مغفرت کا قانون ایک ہو، اور سب کے لئے ہو، اور وہ آخرت میں ہر ایک کے ساتھ وہی برتاؤ کرے جس کا وہ اپنے ایمان و عمل کی بنا پر مستحق ہو۔ لیکن یہ تقاضے جب کسی شخص کی نظروں میں دھندلے پڑ جاتے ہیں تو اس کی فکر و

نظر کی باگوں پر دو چیریں قبضہ کر لیتی ہیں: ایک تو اس کی خواہش نفس، دوسری بزرگ ہستیوں کی غالی عقیدت، یہ دونوں چیریں اسے کھینچ کر ایک ایسے مقام پر پہنچا دیتی ہیں جہاں اسے دکھائی دینے لگتا ہے کہ اللہ تعالیٰ بھی ایک بڑا بادشاہ ہے، اور دنیا کے چھوٹے بادشاہوں کی طرح وہ بھی اپنے بہت سے درباری رکھتا ہے، جن کی خوشامدوں کو پسند کرتا ہے اور صرف انہی کی باتوں کو سنتا ہے۔ رعیت کے بارے میں عقل کے استحقاقات کی بنیاد پر فیصلے نہیں کیا کرتا، بلکہ انہی درباریوں کی من مانی سفارشوں پر منظور می کے دستخط کر دیا کرتا ہے۔ اس لئے جو شخص بھی اپنی فلاح چاہتا ہو اس کے لئے حصول مراد کی شکل صرف یہی ہے کہ خدا کے ان منظور نظر درباریوں کو خوش رکھے، تاکہ وہ جو مانگ رہا ہو اسے وہ اس کی بارگاہ سے دلا دیں۔ ورنہ کوئی اللہ تعالیٰ کی اطاعت اور رضا جوئی میں بطور خود چاہے کتنی ہی جانفشانیاں کیوں نہ دکھاتا رہے، اگر اسے ان کی سفارش میسر نہیں تو اس کی کوئی پوچھ نہیں۔ اس انداز فکر میں خواہ کتنی ہی دل فریبیاں کیوں نہ ہوں، مگر اس کی تہہ میں یہ بھیانک گمان بد تو بہر حال موجود ہے کہ اس کائنات کا مالک، معاذ اللہ، عادل نہیں ہے، کیونکہ اس انداز فکر کی رو سے وہ نہ تو اپنے بندوں کے ساتھ ان کے اپنے اعمال کے مطابق سلوک کرتا نظر آتا ہے، اور نہ ان کی پکار کو بجا روک ٹوک اپنی بارگاہ میں براہ راست پہنچنے دیتا ہے۔ اب غور کر کے دیکھیے کہ کیا کوئی ایسا شخص بھی اس انداز فکر کا شکار بن سکتا ہے جو صرف کہتا ہی نہ ہو کہ اللہ تعالیٰ عادل ہے، بلکہ یہ جانتا بھی ہو کہ عادل ہونے کے فی الواقع کیا معنی ہیں؟ ظاہر ہے کہ نہیں، ایسا کبھی نہیں ہو سکتا۔ اس سے اندازہ کیا جاسکتا ہے کہ شفاعت کے عقیدے کو نفس و شیطان کی رخنہ انداز یوں سے محفوظ رکھنے کے معاملے میں اس صفت کے

صحیح فہم و تصور کی بیداری کتنی اہمیت رکھتی ہے۔

دوسری حفاظتی تدبیر یہ ہے کہ اللہ تعالیٰ نے اپنی کتاب میں اپنے قانونِ جزا کی جو وضاحت فرمائی ہے، ذہن پر اسے اچھی طرح نقش کر لیا جائے۔ اور پھر قرآن کے ایسے حصوں کی بار بار تلاوت کی جائے جس میں یہ وضاحت کی گئی ہے، تاکہ اس نقش پر غفلت کا غبار نہ پڑنے پائے۔ یہ کہنے کی ضرورت نہیں کہ نفس اور جہالت کے صحراؤں سے ایسے بگولے برابر اٹھتے رہے ہیں جو اس نقش پر غفلت کے تہہ بہ تہہ غبار ڈال دینا چاہتے ہیں۔ اگر یہ بات نہ ہوتی تو قرآن حکیم ہر حیدر قدم کے بعد جزا سزا کا اعلان پر اعلان کرتا نظر آتا۔ دراصل یہی خطرہ تھا جس کے پیش نظر اس نے ضروری سمجھا کہ انسان جیسی کمزور مخلوق کو یہ قانون بار بار یاد دلانا رہے۔ شفاعت کے عقیدے اور جزا کے قانون میں جو گہرا تعلق اور وابستگی ہے، اسے اگر سامنے رکھیے تو یہ خود بخود معلوم ہو جائے گا کہ اس عقیدے کو صحت مند رکھنے میں اس قانون کا استحضار کتنا اہم پارٹ ادا کر سکتا ہے۔

تیسری تدبیر یہ ہے کہ پوری نوع انسانی کے لئے اس قانون کی یکسانی اور ہمگامی پر یکساں یقین رکھا جائے، اور نہ تو اس خوش گمانی کو قریب آنے دیا جائے کہ اس کے نفاذ میں کوئی استثناء ہو سکتا ہے، نہ اس وہم کو روا رکھا جائے کہ اللہ تعالیٰ کے یہاں مختلف لوگوں کے ایمان اور اعمال کو تولنے کے لئے باٹ الگ الگ ہیں۔ ایک امت کے لئے وہ کسی اور باٹ سے کام لے گا، اور دوسری کے لئے کسی دوسرے باٹ سے۔ فلاں قوم محض فلاں قوم ہونے کی وجہ سے اس کی ”اپنی قوم“ ہے، اور دوسری قومیں اس کے لئے غیر ہیں۔ اس لئے ”اونچی نسبت“ رکھنے والوں کے لئے

کچھ اور حقوق مقرر کر رکھے ہیں، اور دوسروں کے لئے کچھ اور۔ اس طرح کے خیالات جب بھی دنیا میں پھیلے ہیں، ان لوگوں کے گھڑنے سے پھیلے ہیں جو بنا گئی کی ذمہ داریوں سے بچنا چاہتے تھے۔ ورنہ اللہ تعالیٰ کی طرف سے آنے والی تعلیمات کا ان خرافات سے کبھی دور کا بھی واسطہ نہیں رہا ہے۔ وہ خالق سب انسانوں کا ہے، رب سارے جہانوں کا ہے، معبود تمام خلق کا ہے۔ اس لئے نوع انسانی کے مختلف گروہوں کے لئے اس کے یہاں قانونِ جزا بھی ایک ہی ہے۔ اسے صرف ایمان و عمل پسند ہے، چاہے وہ کسی عجمی، کسی حبشی اور کسی غلام ہی کا کیوں نہ ہو۔ اس کا غضب ہر اس فردِ بشر پر بھڑکے گا جو ”یہ نذر“ اس کے دربار میں حاضر نہ کر سکے گا، چاہے وہ نبیوں کے سردار کا محترم چچا اور اللہ کے خلیل کا محبوب باپ اور کسی جلیل القدر پیغمبر کا عزیز بیٹا ہی کیوں نہ ہو۔ اس حقیقت پر اگرچہ کوئی پردہ نہیں ہے، مگر بصیرت کی نگاہوں میں جب قومی مفاخرت اور دنیا پرستی کا پانی اتر آتا ہے تو انسان سورج سے زیادہ روشن حقیقتوں کو بھی دیکھ نہیں پاتا۔ بنی اسرائیل کی تاریخی مثال ہمارے سامنے ہی ہے۔ اس لئے اس امکان سے انکار نہیں کیا جاسکتا کہ یہ خطرہ ہر شخص اور ہر گروہ کو پیش آسکتا ہے، اور ہم مسلمان بھی اس کی پہنچ سے اونچے نہیں ہو سکتے۔ اگر ہم اس کی پہنچ سے اونچے ہوتے تو جس وقت اللہ تعالیٰ اس مسئلے کے ذیل میں بنی اسرائیل کے اندھے پن پر زبردِ ملامت کر رہا تھا، اس وقت بات ان کی اس زبردِ ملامت ہی پر ختم کر دیتا، اور مسلمانوں کو کوئی تنبیہ کیا معنی، تذکرہ بھی اس سلسلے میں نہ کرتا۔ مگر ہم دیکھتے ہیں کہ صورتِ واقعہ یہ نہیں ہے۔ چنانچہ اللہ تعالیٰ نے بنی اسرائیل کے ”من گھڑت نظریہ مغفرت و محبوبیت کی تردید کرتے ہوئے جو بات فرمائی ہے اس

کے الفاظ یہ ہیں :-

لَيْسَ بِأَمَانَتِكُمْ وَلَا أَمَانِي أَهْلُ الْكِتَابِ مَنْ يَعْمَلْ سُوءً

يُنَبِّئُ بِهِ (النساء - ۱۲۳)

وَمَنْ يَعْمَلْ مِنَ الصَّالِحَاتِ مِنْ ذَكَرٍ وَأُنْشِ وَهُوَ مُحْسِنٌ فَقَدْ نُفِذَ

يَدْخُلُونَ الْجَنَّةَ، الخ - (نساء - ۱۲۴)

” (مسلمانو!) فلاح و بخشش نہ تمہاری خواہشوں پر موقوف ہے نہ اہل کتاب کی

خواہشوں پر، یہاں تو جو شخص بھی برائی کرے گا اس کا بدلہ پاسے گا.....

اور جو کوئی بھی اچھے عمل کرے گا، خواہ وہ مرد ہو یا عورت، لیکن ہو وہ صاحب ایمان،

وہ جنت میں داخل ہوگا۔

دوسری جگہ فرمایا :-

إِنَّ الدِّينَ أَمَانٌ وَالَّذِينَ هَادُوا وَالنَّصَارَى وَالصَّابِئِينَ

مَنْ آمَنَ بِاللَّهِ وَالْيَوْمِ الْآخِرِ وَعَدِمَ سَالِحًا فَلَهُمْ أَجْرُهُمْ

عِنْدَ رَبِّهِمْ، (بقرہ - ۶۲)

” بلاشبہہ پناہ مسلمانوں کا گروہ ہو چاہے یہودیوں کا، نصاریٰ ہوں خواہ

صابیئین، ان میں سے جو شخص بھی اللہ اور آخرت کے دن پر ایمان لائے گا اور صالح

احمال کرے گا تو اس کے لئے اس کے رب کے پاس اجر (بخشش) ہے۔“

کون کہہ سکتا ہے کہ ان آیتوں میں صرف اہل کتاب ہی پیش نظر ہیں؟ اور محض انہی

کو حقیقت ذہن نشین کرانی گئی ہے کہ انسان کی نجات کا انحصار اس کی اپنی خواہشوں کے

گھڑے ہوئے نظریات پر نہیں ہے، بلکہ توحید و آخرت کے سچے یقین پر اور اس نیک عمل پر

ہے جو اس یقین کی تہوں سے خود بخود ابھرتی ہے؟ یقیناً اس شخص کی کوئی وجہ نہیں ہے۔
 اس کے برخلاف آپ دونوں آیتوں میں دیکھ رہے ہیں کہ اللہ تعالیٰ نے اپنا خدا بطنہ عدل
 اور دستور مغفرت بیان کرتے وقت خود مسلمانوں کا نام بھی لیا ہے، اور سب سے پہلے لیا
 ہے۔ گویا یہاں تذکرہ اور تردید تو اگرچہ اہل کتاب کے نظریے کی جارہی تھی، مگر
 اس موقع پر بھی اہمیت اہل کتاب سے زیادہ اہل اسلام کے مسئلے کو دی گئی۔ اور اس طرح
 اللہ تعالیٰ نے پہلے دن ہی مسلمانوں کو اس چور دروازے کی طرف سے ہوشیار کر دیا جس
 سے ہو کر پچھلی امتوں پر گمراہی، ناخدا ترسی، خواہش پرستی، شریعت الہی سے بے توجہی،
 احکام دین سے سرتابی اور عقیدہ آخرت سے بے نیازی کے فتنے ٹوٹ پڑے تھے۔ حالانکہ
 وہ زمانہ ایمان کی انتہائی پاکیزگی کا زمانہ تھا، اور اس وقت عام مسلمانوں کے دل و دماغ
 میں اس خام خیالی کا کوئی ہلکے سے ہلکا پتہ تو بھی موجود نہ تھا۔ لیکن پھر بھی اللہ تعالیٰ نے نہ
 صرف یہ کہ نبی اسرائیل کے اس نظریے کو مسلمانوں کے سامنے مستقلاً رکھ کر اس کی تردید کرنا
 مناسب سمجھا، بلکہ خود ان کا شانہ بیکر کر انہیں براہ راست بھی یہ حقیقت سنبھادی کہ جس طرح
 مدارِ نجات یہودیت یا نصرانیت یا صابیت نہیں ہے، اسی طرح ”مسلمانیت“ بھی نہیں
 ہے۔ اس لئے ہوشیار رہنا اور دیکھنا، ان یہودیوں اور عیسائیوں کی طرح کبھی تم بھی اس
 غلط فہمی کا شکار نہ بن جانا کہ ہماری ملت کا دائرہ، نجات کا دائرہ ہے، اس میں داخل
 ہو جانا ہی حسنِ عاقبت کی گارنٹی ہے۔ ورنہ جس طرح اس احمقانہ خوش گمانی نے آج یہود
 و نصاریٰ کو ڈبو رکھا ہے، اسی طرح کل تمہیں بھی لئے ڈوبے گی۔ یہ براہ راست تشبیہ اس
 بات کا ثبوت ہے کہ اللہ تعالیٰ کے نزدیک یہ خطرہ اگر آج نہیں تو آئندہ کبھی نہ کبھی مسلمانوں
 کو بھی ضرور لاحق ہونے والا تھا۔ آج کے دورے بڑھ کر کج فکریوں اور اعتقادی فتنوں

کا اور کون سا دور ہو گا؟ اس لئے اس بات کے قومی امکانات ہیں کہ یہ خطرہ آج ہمارے قریب آچکا ہو، اور اس کے ٹھیسٹر شفاعت کے صحیح عقیدے میں درازیں ڈال دینے کی کوششیں کر رہے ہوں۔ عقیدہ شفاعت کو صحت مند باقی رکھنے کے لئے تو یوں بھی اس امر کی ضرورت ہے کہ قانون جزا کی کیسانی اور ہمہ گیری پر ہم اپنے یقین کو تازگی عطا کرتے رہیں اور اس بات کا وہم بھی اپنے ذہنوں میں نہ آنے دیں کہ کل مغفرت و عدم مغفرت کا فیصلہ کرتے وقت اللہ تعالیٰ ہم سے کوئی ترجیح سلوک کرے گا، لیکن ان امکانات کی موجودگی میں تو یہ ضرورت شدید سے شدید تر ہو جاتی ہے۔ اس غرض کے لئے ہمیں جہاں اور پر بیان کی ہوئی حقیقتوں پر نظر رکھنا ہوگی، وہیں ایک اور چیز سے بھی بڑی مدد مل سکتی ہے۔ وہ یہ کہ ہم ان تنقیدوں اور فہمائشوں کو بار بار اپنے سامنے لاتے رہیں جو قرآن مجید نے اس ضمن میں اہل کتاب پر کی ہیں۔ یہ تنقیدیں اور فہمائشیں ہمیں اس خام خیالی سے محفوظ رکھنے میں بڑی کارآمد ثابت ہو سکتی ہیں، بشرطیکہ ان کا مطالعہ اس طرح نہ کیا جائے کہ وہ کسی غیر شخص کی فرد قرار داد جرم ہیں، جن سے ہمیں اگر کوئی دل چسپی ہو سکتی ہے تو وہ صرف ویسی ہی جیسی کہ ایک مورخ کو دنیا کے پچھلے واقعات سے ہوا کرتی ہے، اس کے بخلاف انہیں اس تصور کے ساتھ پڑھا جائے کہ ان کا مطالعہ خود ہماری اپنی ضرورت کی چیز ہے، یہ داستان آوروں کی سہی، مگر ہمارے لئے وہ ایک بڑے خطرے اور زبردست دینی فتنے کے بچاؤ کا سامان بھی ہے۔ آخر قرآن حکیم نے ان تنقیدوں اور فہمائشوں کو اگر اپنے سینے میں قیامت تک کے لئے محفوظ کر رکھا ہے تو اس کی اصل بنیاد اس کے سوا اور ہو بھی کیا سکتی ہے کہ امت مسلمہ امت اسرائیل کے اس روئے اور انجام کو ہمیشہ یاد رکھے، اور اس کے چھوڑے ہوئے نقوش ضلالت کو دیکھ دیکھ کر ان سے اللہ کی پناہ

مانگتی رہے، اور اگر کبھی وہ اپنے فرائض بندگی کو بھٹکا بنا لینے کے لئے نجات کے اس خود ساختہ نظریے کی طرف مائل ہونے لگے تو یہ فہمائشیں اس کے قدم روک دیں۔

تینوں حفاظتی تدبیریں اگر پوری توجہ سے اپنائی گئیں تو پھر یقین ہے کہ عقیدہ شفاعت ہر نقص اور بگاڑ سے اچھی طرح ماموں ہو جائے گا۔ اور یہی وہ وقت ہو گا جب اس بات کا پورا اطمینان کیا جاسکتا ہے کہ ایمان بالآخرت میں عملی کمزوریوں کے ایک اہم فکری سبب - فریب مصالحت - کی جڑیں کٹ چکی ہیں۔

رہا دوسرا سبب، تو وہ اس وقت پیدا ہوتا ہے جب انسان مختلف صفات الہی کے درمیان کام کرنے والی نازک ہم آہنگی سے ناواقف ہوتا ہے۔ صفات الہی کا حال یہ ہے کہ وہ متعدد تو ہیں ہی، لیکن ساتھ ہی ان میں کچھ ایسی بھی ہیں جو اپنے منطقی امکانات کے لحاظ سے باہم مختلف، حتیٰ کہ ایک دوسرے کے مقابل کی بھی ہیں۔ مگر جہاں تک ان کے اثر و عمل کا تعلق ہے، ان میں غایت درجے کا تعامل اور توافق ہمارا ہے۔ ان میں سے کوئی صفت ایسی نہیں ہے کہ اس کے اثر و نفاذ کی پہنائیاں حد بندیوں سے آزاد ہوں، اور اس طرح وہ اپنی مقابل صفت کو عملاً معطل کر کے رکھ دینے والی ہو۔ یہ عقلاً بھی ایک ناممکن بات ہے اور شرعاً بھی۔ اس کے برعکس ان میں سے ہر صفت کے اثر و عمل کی متعین حدیں ہیں، جن سے وہ کبھی آگے نہیں بڑھتا۔ ورنہ اگر ایسی کسی ایک صفت کے تقاضوں کو بھی اس کے خالص منطقی امکانات تک وسیع کر دیا جائے تو ذات باری تعالیٰ عیوب سے پاک ہرگز نہ رہ جائے گی۔ مثال کے طور پر ایک صفت، صفت قدرت کو لے لیجئے۔ اللہ تعالیٰ قادر مطلق ہے کسی شخص کا ہدایت پانا یا نہ پانا بالکل اس کے اختیار

میں ہے، اور اسی کے فیصلے پر منحصر۔ اب اس صفت کو اگر اس کے خالص منطقی امکانات تک اثر انداز مان لیا جائے تو اس کے معنی یہ ہوں گے کہ پھر انسان کا اپنا ارادہ و عمل کوئی چیز نہیں، نہ اس کے کسی استحقاق یا عدم استحقاق کا کوئی سوالیہ ہے، بلکہ اللہ جسے چاہتا ہے اور جسے چاہتا ہے، بلا کسی استحقاق اور بغیر کسی وجہ کے ہدایت عطا کر دیتا ہے، اور جسے چاہتا ہے گمراہ کا گمراہ چھوڑ دیتا ہے۔ ہر آنکھوں والا دیکھ سکتا ہے کہ اگر قادر مطلق ہونے کے یہ معنی لے لئے جائیں تو اس سے بعض دوسری صفات — صفت حکمت، صفت رحمت اور صفت عدل کے صریح تقاضوں کی نفی لازم آجاتی ہے۔ اسی ایک مثال پر دوسری صفتوں کو بھی قیاس کر لیجئے۔ صفات الہی کے درمیان کام کرنے والی اس نازک ہم آہنگی کے صحیح شعور سے جب انسانی ذہن دور ہٹ جاتا ہے تو قدرتی بات ہے کہ اس کے دینی افکار میں توازن باقی نہ رہ جائے، اور وہ بعض صفات کے تقاضوں کو حد اعتدال سے آگے بڑھائے جائے اور مقابل کی صفات کے تقاضوں کو دبا کر رکھ دے۔ صفت رحمت کا وہ غالبانہ تصور، جو پرستش اعمال کے اندیشے کو نیم جان اور بے جان بنا دیا کرتا ہے، اسی کج فکری کا ایک مشہور شاہکار ہے، جس کی تباہ کاریوں سے نہ پچھلی امتیں بچ سکیں، نہ امت مسلمہ امان میں رہ سکی۔ پچھلی امتوں میں نصاریٰ، اور امت مسلمہ کے اندر مرجیہ فرقہ اس کی سب سے نمایاں مثال ہیں۔ نصاریٰ نے اللہ تعالیٰ کی رحمت کا تقاضا یہاں تک قرار دے دیا کہ اے اپنے بندوں کو بد اعمالیوں کی سزا سے بچالینے کے لئے اپنے ”بیٹے“ کو دنیا میں بھیج کر سولی دلا دینی پڑی! مرجیہ نے اللہ تعالیٰ کے رحیم ہونے کے معنی یہ بتائے کہ وہ ہر اس شخص کو بخش دینے کے لئے ”بیٹا“ ہے جو صرف زبان

کلمہ شہادت پڑھ دے، بجلی کا وہ قطعاً کوئی نوٹس نہ لے گا۔ اس فتنے کا مارا ہوا انسان
 وہ اصل یوں سوچتا ہے کہ اللہ عزوجل اور رحیم ہے یعنی وہ رحمت ہی رحمت ہے، اور یہ اس کی شان
 رحمت سے بعید ہے کہ اپنے بندوں کو وہ ان کی صرف غلطی کو تاہیوں کی بنا پر جہنم کے شعلوں
 میں بھونک دے۔ یہی انداز فکر ہے جس میں شاعرانہ تخیل نے جب رنگینی پیدا کر دی تو اس
 نے خدا محبت ہے اور نجات خدا ہے کا دل غریب جام سپین لیا۔ اس میں شک نہیں کہ
 اس نظریے میں بڑی دل کشی ہے اور بظاہر بڑا معصوم بھی معلوم ہوتا ہے، لیکن اس میں بھی
 کوئی شک نہیں کہ یہ سراسر جہل اور گمراہی ہے۔ یہ جذبات پر سحر تو ضرور کر دیتا ہے، مگر عقل
 اور شرع دونوں اس کی سخت تردید کرتے ہیں۔ کیونکہ اس سے اللہ تعالیٰ کی کتنی ہی صفات،
 صفات حسنیٰ باقی نہیں رہ جاتیں۔ پھر یہ اس بنیادی غایت کو بھی چیلنج دے دیتا ہے جس
 کے لئے نوع انسانی کی تخلیق ہوئی تھی۔ جب اللہ تعالیٰ کے رحمن و رحیم ہونے کے معنی یہی
 تھے کہ زندگی پناہ حسین کی ہر پناہ ہے نزدیک، ہر ایک کے لئے مغفرت کی آغوش پہلے
 رفتہ سے کھلی ہوئی ہے تو پھر خلق الموت والحیوة لیسبلوکم انکم احسن عملاً
 کہنے کے معنی کیا ہوں گے؟ ایک معمولی عقل کا آدمی بھی جانتا ہے کہ ایسے بلند نظر انسان صرف
 انگلیوں پر گئے ہو سکتے ہیں جو رحمت کا یہ نظریہ رکھنے کے باوجود نفس اور دنیا کے بندے
 بن جانے سے بچ سکیں، ورنہ عام انسانی افراد کے لئے یہ نظریہ اباحت کے دروازے
 کھول دے گا اور انکی نیکی کہ ان کے ذہنوں میں دین کی پیروی کا جذبہ اور حسن عمل کی اہمیت
 باقی نہ جائے۔

اس توضیح کے بعد اس سبب کے ازالے کا سلسلہ بھی آپ سے آپ حل ہو جاتا
 ہے۔ کیونکہ اس وضاحت ہی میں اس بیماری کے علاج کا نسخہ بھی موجود ہے۔ بات

صاف ہے، اگر بیماری یہ ہے کہ صفتِ رحمت کے مفہوم میں غلو اور افراط کو دخل دے دیا گیا ہے، تو اس کا علاج یہی ہوگا کہ اس غلو اور افراط کو اعتدال سے بدل دیکئے۔ اس کی ترکیب یہ ہے کہ جب آپ صفتِ رحمت کا تصور کریں تو یاد رکھیں کہ اللہ تعالیٰ رحمن و رحیم بے شک ہے اور اس کی رحمت ہی بندے کا سب سے بڑا سہارا ہے مگر اسی کے ساتھ وہ حکیم اور عادل بھی ہے، محاسب اور مجازی بھی ہے، ذواستقام اور شدید العقاب بھی ہے۔ جس طرح اللہ تعالیٰ کی دوسری کوئی بھی صفت برائے بیت نہیں ہے اسی طرح یہ صفتیں بھی اثر و عمل والی ہیں۔ ان کا بھی حق ہے کہ ان کے بنیادی تعلق سے ہر حال پورے ہوں، جس طرح کہ صفتِ رحمت کا حق ہے کہ اس کے تعلق سے پورے ہوں۔ اس لئے انسانوں سے اللہ تعالیٰ کا معاملہ اس طرح نہ ہوگا جس طرح اس وقت تھا جب کہ وہ رحمت ہی رحمت اور محبت ہی محبت ہوتا، بلکہ اس طرح ہوگا جس طرح کہ اس کی دوسری صفاتِ حسنیٰ بھی چاہیں گی۔

ایمان بالآخرت میں عملی غامیوں کے ان دونوں اسباب سے اگر انسانی ذہن پاک ہو جائے تو پھر جہاں تک اس کے فکری پہلو کا تعلق ہے، وہ یقیناً صلح اور رحمت مند ہو جائے گا۔ اب اس کے بعد جو کمزوریاں اس سے سرزد ہوں گی ان کا سبب فکر و نظر کی خرابی نہ ہوگی، بلکہ کچھ اور ہی ہوگا۔ یہ کچھ اور کیا ہے؟ اگر غور کیجئے تو صاف دکھائی دے گا کہ یہ کچھ اور صرف ایک چیز ہے جسے ارادے کی کمزوری اور دل کی غفلت کہا جاتا ہے۔ جس خوش نصیب نے مذکورہ بالا فکری تطہیر کے بعد اس غفلت کے پردے کو چاک کر ڈالا، اسی کا ایمان بالآخرت صحیح معنوں میں ایمان بالآخرت کہلانے کا مترادف ہے ایمان بالآخرت کی تعمیر و ترقی کی باقی تینوں تدبیریں اسی پردہ غفلت کو چاک کر ڈالنے

کی تدبیریں ہیں۔ (۳) کیفیت یقین حاصل کرنے کی مسلسل کوشش

پردہ غفلت کو چاک کر ڈالنے کی پہلی، اور ایمان بالآخرت کی تعمیر و ترقی کی تیسری تدبیر یہ ہے کہ اس بارے میں تقلیدی روش پر قناعت نہ ہونے پائے، اور عقیدہ آخرت کو محض باپ دادا کی ایک مقدس وراثت کی حیثیت سے گلے لگائے رکھنے پر مطمئن ہو رہنے کی غلطی نہ کی جائے۔ کیونکہ جیسا کہ ایمان باللہ کی بحث میں کہا جا چکا ہے، کسی عقیدے یا نظریے کو صرف اس بنا پر ماننے رکھنا، کہ ہمارے بزرگ اسے مانتے آئے ہیں، اس نظریے کے پیروں کی صف میں شامل ہونے کا حق تو ہمیں ضرور دلا سکتا ہے، مگر اس قابل ہرگز نہیں بنا سکتا کہ ہم اس حاصل کئے ہوئے حق کا حق ادا کر سکیں۔ کوئی تقلیدی ایمان کبھی میدانِ جدوجہد کے غازی اور جانباز سپاہی نہیں پیدا کر سکتا۔ وہ اگر کچھ کر سکتا ہے تو زیادہ سے زیادہ یہ کہ اس سر کے لئے خیمہ بزدل قتل مہیا کر دے۔ سینے میں جوشِ عمل کی آگ تو صرف وہ ایمان بھر کا سکتا ہے جو انسان کے دل و دماغ پر براہِ راست اپنی صداقت کی آتشیں شعاعیں ڈال رہا ہو، اور میدانِ سعی و جہد کے جاں فروش مجاہد صرف وہ عقیدہ مہیا کر سکتا ہے جو انسان کے اپنے شعور میں گہری جڑیں رکھتا ہو۔ کسی شخص کے بس میں یہ نہیں ہے کہ جس چیز کو اس نے خود نہ دیکھا ہو اور جس کے وجود اور صفات کا علم اسے محض دوسروں سے سُن کر حاصل ہوا ہو، وہ اُس کے بارے میں اپنے اس بالواسطہ علم کو اُس بلا واسطہ علم و یقین کے برابر کر لے جو اسے خود اپنی آنکھوں کے مشاہدے کے بعد حاصل ہو سکتا ہے۔ سُننے والے کا بیان خواہ کتنا ہی دل نشیں اور موثر ہو، اور سننے والا سچا ہے کیسے ہی کوشش جوش سے سُن رہا ہو،

لیکن آدمی دوسرے کی روایت سے بہر حال کبھی اتنا پائیدار اثر نہیں لے سکتا جتنا اپنی آنکھوں دیکھ لینے کی صورت میں لیا کرتا ہے۔ بڑے سے بڑے قادر الکلام شاعر کے بھی درد بھرے سر ٹیٹے سن کر آدمی کے دل میں غم کا وہ طوفان نہیں اٹھتا جو اپنے کسی عزیز کی میت دیکھتے ہی اٹھ پڑتا ہے۔ اس لئے جب تک کسی شخص کا ایمان محض اس غمیاور قائم رہے گا کہ اس کے باپ دادا آخرت کو مانتے تھے، اس میں نہ تو اس ایمان کی صحیح کیفیات پائی جاسکیں گی اور نہ وہ اس کے عملی تقاضے پورے کر سکے گا۔ یہ بات اگر حال ہو سکتی ہے تو صرف اسی وقت جب کہ یہ ایمان تقلیدی جمود کی لپٹی سے اوپر اٹھ کر شعوری کیفیت اور یقین و بصیرت کی بلند یوں پر پہنچ چکا ہو۔

حقیقت مدعا کو پوری طرح جاننے کے لئے اگر تقلیدی ایمان اور شعوری ایمان یقین میں واضح فرق دیکھنا ہو تو اس کے لئے آج کے مسلمانوں کی ایمانی کیفیت کے عملی مظاہرے سے اُن عملی مظاہروں کا مقابلہ کر لینا بالکل کافی ہوگا جو اسلام کی ابتدائی تاریخ پیش کر چکی ہے۔ اُن دنوں مسلمان کے یقین آخرت کا حال یہ تھا کہ وہ ہوا کے تیز و تیز جھکڑوں کو آتے دیکھ کر سمجھتا تھا کہ بس زلزلہ قیامت آگیا، اور یہ خیال ایک مجسم خون بن کر اس کو اس طرح گھبراتا تھا کہ وہ پناہ ڈھونڈنے کے لئے مسجد نبوی کی طرف دوڑ پڑتا۔ لیکن ہمارے ”یقین آخرت“ کا حال یہ ہے کہ ہمارے سکون خاطر میں آج کا بڑے سے بڑا قہر خداوندی بھی کوئی ہلکا سا تلاطم نہیں پیدا کر سکتا۔ اس دور کا مسلمان اسی زندگی کی حدود میں رہتے ہوئے جنت کی خوشبو سونگھ لیتا تھا۔ لڑائی کے میدان میں جہاں موت کی گرم بازاری ہوتی تھی، وہ اطمینان سے کھڑا کھجوریں کھا رہا ہوتا اور ایک خاص انداز سے پوچھتا ”لئے اللہ کے رسول! اگر میں اس وقت لڑ کر مارا جاؤں تو اس کے

بعد کہاں ہوں گا؟" ارشاد ہوتا "جنت میں" یہ سنتے ہی وہ ہاتھ سے باقی کھجوریں پھینک دیتا اور اللہ کا نام لے کر دشمن کی صفوں میں اس طرح گھس پڑتا جیسے کوئی اپنی جان سے عزیز تر چیز کو آنکھوں دیکھ کر اس کی طرف لپک رہا ہو، اور جب زخمیوں سے چور ہو جانے کے بعد نزع کا وقت قریب آجاتا تو لبوں پر یہ صدا ہوتی فُزْتُ بِرَبِّیَ الْكَعْبَةِ (ربِ کعبہ کی قسم مراد پالی)۔ اور آج سال یہ ہے کہ اپنے ہی ماضی کے یہ واقعات پڑھتے وقت ہم یہ سوچتے لگتے ہیں کہ کہیں ہم عالم خواب میں تو نہیں ہیں۔ یہی قرآن ہے جس کی ایک آیت (اِنْ تَعْنَىٰ رَبُّهُمْ فَاِنَّهُمْ عِبَادُكَ وَرَاٰ تَغْفِرُ لَهُمْ فَاِنَّكَ اَنْتَ الْعَزِیْزُ الْحَكِیْمُ) جب احوال قیامت کی یاد دلاتی ہے تو وہ آنکھیں، جن کی طرف جہنم کی چشم دہم بھی اٹھنے کا نہ نہیں کر سکتی، ابل پڑتی ہیں اور رات کا بڑا حصہ اسی ایک آیت کی تکرار اور ایک ہی رکعت کے قیام میں ختم ہو جاتا ہے۔ (ترمذی ص ۶۹) فکر آخرت کی شدت ہے کہ نہ آنکھوں سے آنسوؤں کی دھار رکنے دیتی ہے نہ زبان کو آگے بڑھنے کی اجازت دیتی ہے۔ اور آج وہی قرآن ہے جس کی رعد و برق کی سی دھکیاں ہماری آنکھوں سے آنسو کا ایک قطرہ بھی نہیں نکلوا سکتیں، اور نہ تلاوت کے وقت ہماری زبانوں کی روانی میں کوئی رکاوٹ پیدا کر سکتی ہیں۔ یہ ہے شعوری اور تقلیدی ایمان میں فرق، زندہ یقین اور مردہ یقین کا اختلاف۔

اس شعوری ایمان اور اس یقین و بصیرت کا سرچشمہ کیا ہے؟ اسے کہاں سے حاصل کیا جائے اور کس طرح؟ یہ ایک فطری سوال ہے جو اس موقع پر ذہن سے خود بخود ابھرتا

سہ ترجمہ :- اگر تو ایسی عذاب دے تو وہ تیرے بندے میں اور اگر تو انہیں بخش دے تو یقیناً تو زبردست اور حکمت والا ہے

ہے، اور ہماری دینی ضرورت اس کا جواب بھی مانگتی ہے۔ یاد ہو گا کہ اسی قسم کا سوال ایمان باللہ کے سلسلے میں بھی پیدا ہوتا تھا۔ اس لئے جو جواب اس کا اس موقع پر دیا جا چکا ہے، قدرتنا اسی طرح کا جواب اس سوال کا یہاں بھی ہو گا۔ کیونکہ جن دو چیزوں کے بارے میں یہ سوالات اٹھے ہیں وہ دونوں کی دونوں ایمانیات ہی سے متعلق ہیں، اس لئے جس طرح ان کے بارے میں اٹھنے والے ان سوالوں کی نوعیت بالکل ایک سی ہے، اسی طرح خود ان دونوں چیزوں کی نوعیت میں بھی کوئی اختلاف نہیں۔ اس لئے کوئی وجہ نہیں کہ جواب کی ایک ہی قسم کے نہ ہوں۔ چنانچہ اگر قرآن کی طرف رجوع کیجئے تو وہ بتائے گا کہ ایمان بالآخرت میں شعوری کیفیت اور یقین کی گہرائی پیدا کرنے کی بنیادی تدبیر یہ ہے کہ اس کے دیئے ہوئے دلائل پر اور کائنات کی نشانیوں پر مسلسل غور و فکر کیا جاتا رہے، ٹھیک اسی طرح جس طرح ایمان باللہ کی مضبوطی اور بیداری کا ذریعہ بھی وہ اسی غور و فکر کو بتا چکا ہے۔

پچھلے باب میں یہ بات تو بالکل صاف ہو چکی ہے کہ قرآن کے استدلالی مباحث کا تعلق صرف منکرین ہی سے نہیں ہے، بلکہ مومنین سے بھی ہے۔ وہ دین کی بنیادی تعلیمات — توحید، آخرت اور رسالت — پر جو دلیلیں پیش کرتا ہے، اس سے اس کا مقصد محض انہی نہیں ہے کہ وہ ان حقائق کے نہ ماننے والوں پر ان کی حقانیت ثابت کر دے، بلکہ وہ ان پر ایمان لاسکھنے والوں کو بھی ان دلائل کا ماحتمل ٹھہراتا ہے۔ چنانچہ ایمان باللہ کی حد تک تو پچھلے صفحات میں اس امر کی مدلل تفصیل آچکی ہے۔ رہا ایمان بالآخرت کا معاملہ، تو اس بارے میں بھی قرآن کے واضح ارشادات موجود ہیں۔ وہ صراحت کرتا ہے کہ آثار کائنات پر غور و فکر کی نظر ڈالتے رہنا اہل ایمان کا ایک امتیازی وصف ہے، اس غور و فکر سے ان کے ایمان آخرت میں اور زیادہ جلا پیدا ہوتی رہتی ہے جس

کی وجہ سے قیامت کے آنے والے زلزلے کے خوفناک مناظر کو ان کے لعین کی نگاہیں پہلے کے مقابلے میں اور زیادہ قریب سے دیکھنے لگتی ہیں۔ مثلاً:-

إِنِّي خَلَقْتُ السَّمَوَاتِ وَالْأَرْضَ وَاللَّيْلِ وَالنَّهَارِ
لَا بَأْسَ لَكَ ذَلِكَ الْأَنْبَاءِ الَّذِينَ يَذْكُرُونَ اللَّهَ قِيَامًا وَقُعُودًا
وَرُكْعًا يَتَذَكَّرُونَ فِي خَلْقِ السَّمَوَاتِ وَالْأَرْضِ رَبَّنَا
مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ (ال عمران ۱۹۰)

”بلاشبہ آسمانوں اور زمین کی ساخت میں، اور رات اور دن کے یکے بعد دیگرے آنے جانے میں (یوم جزا کے وقوع پر) ان لوگوں کے لئے کھلی ہوئی نشانیاں موجود ہیں جو سوجھ بوجھ دلے ہیں، جو کھڑے بیٹھے اور لیٹے ہر حال میں اللہ کو یاد کرتے اور آسمانوں اور زمین کی ساخت میں غور کرتے رہتے ہیں۔ (اس غور و فکر کے نتیجے میں ان کی زبان پکار اٹھتی ہے کہ) خدایا! اس (کارخانے) کو تو نے عبت نہیں بنایا ہے (لیے فعل سے) تو بلند اور برتر ہے پس میں جہنم کی سزا سے بچاؤ۔“

یہ ارشاد خداوندی اس حقیقت کا ایک واضح اعلان ہے کہ مومن کے ایمان بالآخرت کا صرف نقل و روایت پر حصر نہیں ہوتا، اور کارگاہ فطرت کے اس کھلے ہوئے صحیفے پر جو دلائل نقش ہیں ان سے وہ اپنے کو بے نیاز اور بے تعلق نہیں پاتا۔ اس کے بخلاف اس کا حال یہ ہے کہ وہ ان میں برابر غور و فکر کرتا رہتا ہے، اور نظام کائنات کے پردوں میں چھپی ہوئی عظیم حقیقتوں — توحید اور آخرت — کا اپنے دیدہ بصیرت سے مشاہدے پر مشاہدہ کرتا رہتا ہے، اور اس ”مشاہدہ غیب“ میں اس کی نگاہ کی بینائی اور جلوہ یابی برابر بڑھتی رہتی ہے۔ جس کی وجہ سے اس کے اندر قیامت اور پریش

اعمال کا عقیدہ ایک فطری انداز میں آپ سے آپ زندہ تر ہوتا چلا جاتا ہے یعنی اس غور و فکر سے اس عقیدے کو اس کی خالص فطری غذا ملتی جاتی ہے، اور وہ ایک تدریجی ترتیب اور توازن کے ساتھ پروان چڑھتا جاتا اور انسان کے شعور پر چھٹا چلا جاتا ہے۔ اگرچہ اس ارشاد قرآنی کا ظاہری انداز ایک خبر اور ایک بیان واقعہ کا سا ہے، مگر اس کے اندر جو روح ہے وہ خبر کی نہیں بلکہ ترغیب و تلقین کی ہے۔ یعنی کہہنا فی الحقیقت یہ نہیں ہے کہ مومن ایسا کرتا ہے، بلکہ یہ ہے کہ اسے ایسا کرنا چاہیے۔ اسی طرح سورہٴ مرسلات کی ابتدائی آیتوں کو پڑھیے، جن میں ہواؤں کے مختلف حالات اور صفات کا ذکر ہے، اور ان کے گونا گوں اثرات کو یوم جزا کی آمد پر بطور رسم (شہادت اور دلیل) پیش کرتے ہوئے فرمایا گیا ہے:-

..... فَلْمُلْقِيَاتِ ذِكْرًا اُذُنًا اُذُنًا اِثْنَا

تَوْعَدُوْنَ لِيَاْقَعٍ - (المرسلات - ۵)

”پھر پی مختلف النوع کار فرماؤں کے ذریعے (لوگوں کو یاد دہانی کرتی رہتی ہیں، تاکہ (غافلوں کے حق میں اللہ کی طرف سے) رفع معذرت (اور اتمام حجت) ہو اور (خدا ترسوں کے لئے) ہوشیاری (کا پیغام) ہو۔ (ہواؤں کے یہ مختلف حالات اور اثرات شاہد ہیں کہ) جس چیز کی تمہیں دہلی دی جا رہی ہے وہ آ کر رہے گی۔“

سورہٴ ہود کے اندر نافرمانی رب کی پاداش میں ہلاک ہو جانے والی کچھ بستیوں اور قوموں کی سرگذشتیں سننے کے بعد ارشاد ہوتا ہے کہ:-

اِنَّ فِيْ ذٰلِكَ لَاٰيَةً لِّمَنْ خَاتَ الْاٰخِرَةَ - (ہود - ۱۰۳)

”یقیناً (ہلاکت کی) ان سرگزشتوں میں اس شخص کے لئے (قانون جزائی)

ایک (بڑی دردست) نشانی ہے جو آخرت کے عذاب کا خوف رکھتا ہو۔“

ایسی آیتیں آپ کو ایک دو نہیں، بے شمار ملیں گی، جو بتاتی ہیں کہ قرآنی دلائل جس طرح منکرین اسلام سے خطاب کرتے ہیں، اسی طرح ان کا رُخ پیروان اسلام کی طرف بھی ہوتا ہے۔ بلکہ جہاں تک ان سے عملاً فائدہ حاصل کر لینے کا تعلق ہے اس کے پیش نظر وہ گویا ان سے زیادہ انہیں کے لئے مہیا فرمائے گئے ہیں۔ ایسی حالت میں قرآن حکیم کی کتنی بڑی ناقدر شناسی ہوگی اگر ہم اپنے مومن ہونے کے زعم میں ان دلائل اور استدلالات سے بے نیاز ہو رہیں! یہ صحیح ہے کہ ایسا کر کے بھی ہم مومن اور مسلم ہی باقی رہیں گے، لیکن یہ بات بھی کچھ کم صحیح نہیں کہ اس صورت میں ہم بڑی سخت غفلت کے مرتکب ٹھہریں گے، اور اس غفلت کی مدد موشی میں ہمارا ایمان وہ ایمان نہیں بن سکتا جسے قرآن ایمان کہتا ہے، اور جو دین و شریعت کا بار امانت اٹھا لینے کی واقعی طاقت رکھتا ہے۔ اس لئے مومن کی فکر کا یہ ایک فطری وظیفہ ہونا چاہیے کہ وہ ان آیات قرآنیہ پر برابر تدبیر کرتا رہے جن میں آخرت پر دلائل دیئے گئے ہیں، تاکہ اس کا عقیدہ آخرت اگر تقلیدی جمود کی حالت میں پڑا ہو تو اس میں شعور کی بیداری پیدا ہو جائے، اور اگر خوش قسمتی سے اس میں شعوری کیفیت پہلے سے موجود ہو تو یہ کیفیت اور ترقی کرتی جائے، اور اس کے یقین کی نگاہیں تین سے تیز تر ہوتی رہیں۔ بلاشبہ قیامت کا وجود مستقبل کے پردہ غیب میں چھپا ہوا ہے، اور اس کی آمد سے پہلے کوئی شخص اسے آنکھوں دیکھی حقیقت کی حیثیت سے سرگز نہیں پا سکتا۔ مگر قرآن کے اشارات میں ہمیں اس یقین کی وجہ ملتی ہے کہ اس ”غیب“ کی جعلیات

محبوس اس وقت بھی کرنی جاسکتی ہیں۔ ٹھیک اسی طرح جس طرح کہ پو پھٹنے کے بعد اگرچہ سورج نکل نہیں چکا ہوتا ہے، لیکن اس حالت میں بھی مینائی رکھنے والی نگاہیں اس کے وجود کا گویا اک گونہ مشاہدہ کر رہی ہوتی ہیں۔ اس کے ان اشاروں سے اندازہ ہوتا ہے کہ یوم آخرت کے چہرے پر جو نقاب ہے، وہ اتنی موٹی نہیں ہے کہ فکر و تدبیر کی گڑھی ہوئی نگاہیں کچھ پا ہی نہ سکیں۔ یہ نقاب اگر ان کی راہ میں حائل ہوتی ہے تو بس تقریباً اسی حد تک جس حد تک کہ ایک حاملہ کا گوشت پوست اس کے گل کے وجود کو عام نگاہوں سے چھپا سکتا ہے۔

يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا
عِنْدَ رَبِّي لَا يُجَلِّيهَا لِوَقْتِهَا إِلَّا هُوَ ثَقُلَتْ فِي السَّمَوَاتِ وَالْأَرْضِ
لَا تَأْتِيكُمْ إِلَّا بَغْتَةً - (الاعراف - ۱۸۷)

”یہ لوگ تم سے پوچھتے ہیں کہ قیامت کا جہاز کب آکر لنگر انداز ہوگا؟ کہہ دو
اس کا علم تو میرے رب ہی کو ہے۔ اپنے وقت پر اس کو وہی ظاہر کرے گا، لیکن اتنا
تو ہر صاحب نظر آج بھی دیکھ سکتا ہے کہ آسمانوں اور زمین کے اندر وہ ایک
بھاری بوجھ کی طرح ہو رہی ہے۔ وہ تم پر بالکل اچانک آئے گی۔“

یعنی جس طرح ایک پورے دنوں کی حاملہ اپنی ہیئت کذائی کی زبان سے اپنے
حل کا خود خاموش اعلان کرتی ہوتی ہے، اور اپنے پیٹ کے اندر چھپے ہوئے بچے کو
منتظر عام پر لے آنے کے لئے بس ایک ”حکم“ کی منتظر ہوتی ہے، ٹھیک یہی حال اس
کائنات کے اندر قیامت کا بھی ہے کہ وہ اس کے ”حکم“ میں ایک ”پورے حل“ کی طرح
موجود ہے، جس کے بوجھ سے یہ ”حکم“ پوری طرح گر اں بار ہے، اور اسے نکال کر سامنے

رکھ دینے کے لئے بس ایک حکم کی راہ تک رہا ہے۔ ”شکیم کائنات“ میں اس ”حمل“ کی گراں باری اتنی نمایاں ہے کہ جس کی چشم خورد میں کچھ بھی بینائی ہوگی وہ اسے محسوس کئے بغیر نہیں رہ سکتا۔

(۴) فکرِ آخرت کا استحضر

کیفیتِ یقین حاصل کرنے کی اس تدبیر کے ساتھ دوسری ضروری جلد و جہد یہ ہونی چاہیے کہ آخرت کا یہ علم و یقین سافظے پر پوری طرح چھا جائے یعنی مومن کو یہ بات حتی الوسع کبھی نہ بھولنے پائے کہ ایک دن خدائے قہار کے سامنے کھڑے ہو کر اپنے اعمال کا حساب دینا ہے۔ وہ جہاں کہیں بھی ہو اور جس سال میں بھی ہو اس بڑے دن کی کی ہولناکیوں سے غافل اور بے فکر نہ رہے۔ آخرت کا یہ بھی فراموش نہ ہونے والا اندیشہ ہی دراصل نیک روی کی ضمانت ہے۔ اور اسی بنا پر اللہ تعالیٰ کے نزدیک اس کا جو وزن ہے وہ وہم و خیال سے بھی آگے ہے۔

وہ اہم اور مؤثر تدبیریں جن سے یہ گراں قدر مقصد حاصل ہو سکتا ہے، تین ہیں:-

(۱) پہلی چیز تو یہ ہے کہ اللہ تعالیٰ کی اُن صفات کو انسان حتی الوسع برابر یاد رکھے، اور ان پر تفکر کرتا رہے جو ایک یومِ جزا کی آمد کو لازم ٹھیراتی ہیں، اور جو فی الواقع وجودِ آخرت کا اصل سرچشمہ اور اس کی حقیقی علت ہیں۔ ان صفات کو جتنا ہی زیادہ ذہن میں مستحضر رکھا جائے گا، ان کے تقاضے اتنے ہی زیادہ نگاہوں کے سامنے رہیں گے۔ ان تقاضوں میں یومِ آخرت کی آمد کا تقاضا سب سے بڑی اور نمایاں حیثیت کا مالک ہے۔ اس لئے ان صفات پر غور و تدبر کرتے رہنا اور انہیں برابر یاد رکھنا آخرت کی یاد تازہ رکھنے

کے ہم معنی ہے۔

ان صفات پر یہ غور و فکر اور ان کا استحصا جس طرح بطور خود کرنا چاہیے، اسی طرح قرآن کے واسطے سے بھی کرنا چاہیے۔ بلکہ نفسیاتی پہلو سے اگر دیکھا جائے تو یہی طریقہ زیادہ مؤثر اور مفید نظر آئے گا۔ قرآن کے واسطے سے ”غور و فکر کرنے کا مطلب یہ ہے کہ اس کی ان آیتوں کا کثرت سے غائر مطالعہ کیا جائے جن میں ان صفات سے آخرت پر استدلال کیا گیا ہے اور اسے ان کا بدیہی تقاضا قرار دیا گیا ہے۔

(۲) دوسرا کام یہ ہے کہ قرآن کے ان حصوں کی حضور قلب کے ساتھ بار بار تلاوت کی جائے جن میں قیامت کی ہولناک کیفیتوں اور عذابِ جہنم کی ہوش ربا اذیتوں کے مناظر کھینچے گئے ہیں۔ یہ تلاوت دل کی صیقل گری کرے جس میں اپنی نظیر آپ ہے۔ اگر انسان کے اندر آخرت کا کچھ بھی یقین موجود ہے تو ممکن نہیں کہ وہ ان آیتوں کو پڑھے اور اس کے رنگینے کھڑے نہ ہو جائیں، اور پھر اس خوف کی لہریں اس کے حافظے تک پہنچ کر اس پر آخرت کی فکر کو مسلط نہ کر دیں۔ یہ جو آپ دیکھتے ہیں کہ قرآن مجید میں قیامت اور دوزخ کے احوال اتنی تفصیل سے اور اس قدر بار بار بیان کئے گئے ہیں، تو اس کی ایک اہم غرض یہ بھی ہے کہ اہل ایمان جب ان کو پڑھیں۔ اور ظاہر ہے کہ انہیں قرآن برابر پڑھتے ہی رہنا چاہیے۔ تو وہ محاسبہ اعمال کا خیال کر کے کانپ کانپ جائیں، ان کی آنکھوں سے گرم دھاریں پھوٹ پڑیں، اور پھوٹ کر آخرت سے غفلت کے اس غبار کو دھو ڈالیں جو ان کے دلوں پر ادھر ادھر سے اڑ کر پڑتا رہتا ہے۔ اس لئے مومن کی سعادت مندی اسی میں ہے کہ وہ اس غرض کو پورا کرے، اور قرآن کے ان حصوں کی تلاوت سے اپنے ایمان بالآخرت کو مسلسل غذا بہم پہنچاتا رہے، پوری کوشش

کرے کہ اس پر بھی اللہ تعالیٰ کا یہ فرمانا کسی نہ کسی حد تک ضرور صادق آئے کہ اس کتاب کے پڑھنے سے ان لوگوں کے بدن کے رنگٹے کھڑے ہو جاتے ہیں جن کو اپنے رب کا ڈر ہوتا ہے۔ (تَقْشَعِرُ مِنْهُ جُلُودُ الَّذِينَ يَخْشَوْنَ رَبَّهُمْ۔)

(زفر - ۲۳)

اگرچہ تلاوتِ قرآن جب بھی کی جائے وہ اپنے فوائد و برکات سے انسان کو بہر حال نوازتی ہے۔ لیکن جیسا کہ پہلے بھی بتایا جا چکا ہے، اس کا اعلیٰ و افضل موقع نماز کی حالت ہے، جب کہ انسان اپنی عبدیت کی کامل ہیئت میں ہوتا ہے اور اللہ تعالیٰ سے اسے انتہائی قرب حاصل ہوئی ہوتی ہے۔ اس حالت اور ہیئت میں تلاوتِ قرآن کا اثر فطری طور پر بہت کچھ بڑھ جاتا ہے۔ اس لئے بڑی خوش نصیبی ہوگی اگر اس شانِ عبدیت کے ساتھ زیادہ سے زیادہ تلاوت کرنے کی توفیق مل جائے۔

اس ضمن میں بھی اس بات کو پھر سے یاد کر لیجئے کہ تلاوتِ قرآن سے یہ فائدہ اسی وقت حاصل ہو سکتا ہے جب یہ حضور قلب کے ساتھ کی جائے۔ ورنہ اگر دل حاضر نہ ہو اور جو کچھ پڑھا جائے اس کے مطالب سے فکر و فہم کو کوئی واسطہ ہی نہ ہو، تو محض زبان کی گردشوں سے آخرت کی یادیں کوئی جان نہیں آسکتی۔ جان کا آنا تو ایک طعن شاید اس یادِ آخرت کی یاد بھی نہ آ سکے گی۔

(۳) تیسرا کام اپنی موت کی یاد ہے۔ کیونکہ موت دراصل قیامت کا مقدمہ اور حیاتِ اخروی کا وسیعہ ہے۔ اس لئے اسے یاد رکھنا دراصل آخرت کو یاد رکھنا ہے۔ یہی وجہ ہے کہ نبی صلی اللہ علیہ وسلم نے موت کو کثرت سے یاد رکھنے کی بڑی تاکید فرمائی ہے۔ مثال کے طور پر چند ارشاداتِ ملاحظہ ہوں۔ حضرت ابو ہریرہؓ سے روایت ہے کہ آپؐ نے فرمایا:۔

اَكْثَرُ ذَا ذِكْرٍ هَادِمِ اِلَادَاتِ الْمَوْتِ - (ترمذی، نسائی)
 ”اس چیز کو بکثرت یاد کرتے رہو جو دنیوی لذتوں (کی مرغوبیت) کو دھادینے والی ہے، یعنی موت کو۔“

اِسْتَحْيُوا مِنَ اللّٰهِ حَتّٰى الْحَيَاءِ مِّنْ اِسْتَحْيٰ اللّٰهُ حَقَّ الْحَيَاءِ وَلَيْدُكُمْ الْمَوْتُ وَلَالِيَا - (ترمذی، احمد)
 ”اللہ تعالیٰ سے حیا کرو جیسا کہ اس سے حیا کرنے کا حق ہے جو شخص اللہ تعالیٰ سے حیا کرنے کا حق ادا کرنا چاہے اس کو ہر ذمہ ہے کہ اپنے مرنے اور مرکز سرگرمی بدلنے کو یاد کرتا رہے۔“

اپنی موت کو یاد کرنے کا عام اور فطری طریقہ تو یہی ہے کہ انسان بالارادہ اپنے ذہن پر زور ڈال کر اسے اپنی موت کے پیش آنے والے یقینی حادثے کی طرف متوجہ کرتا رہے، خصوصاً رات کی سنان گھڑیوں میں اور تنہائی کی پرسکون یکسوئیوں میں اس مراقبہ موت کا زیادہ سے زیادہ اہتمام کرے۔ لیکن اس کے ساتھ ساتھ اس تصویر موت کا ایک اور بھی طریقہ ہے جس کی نوعیت اس طریقے کی طرح تنہا ایک ذہنی عمل کی نہیں ہے بلکہ اس میں ذہن کی تحریک اور مدد کے لئے حس اور مشاہدہ کا فعل بھی موجود ہوتا ہے۔ اس لئے قدرتا وہ بہت زیادہ زوداثر اور کارگر بھی ثابت ہوتا ہے، بشرطیکہ اثر لینے کی فکر اور خواہش مفقود نہ ہو۔ اس طریقے سے مراد وہ طریقہ ہے جس کے بارے میں نبی صلی اللہ علیہ وسلم نے فرمایا ہے:-

دُوسِرُ وَالْقُبُورِ فَإِنَّهَا تَذَكِّرُ الْمَوْتَ - (مسلم)

”قبروں کو بار دیکھا کرو، کیونکہ وہ موت کی یاد دلاتی ہیں۔“

ایک دوسری حدیث میں ہے کہ آپؐ نے فرمایا:۔

..... فَزُورُوا هَٰذَا تَزُودُوا فِي الدُّنْيَا وَتُذَكَّرُوا الْآخِرَةَ۔

(ابن ماجہ)

”..... مگر تم اب قبروں کے پاس جایا کرو، کیونکہ قبروں کے پاس جانا دنیا

سے بے غفٹی پیدا کرتا ہے اور آخرت کو یاد دلاتا ہے۔“

بادر کرنا چاہیے کہ موت بہت بڑی ناصح ہے۔ اور اس کا ذکر و فکر آخرت کا طالب بنادینے میں کبھی ناکام نہیں ہو سکتا۔ اس شہرِ غموشاں کا منظر، جہاں ہمارے ہی جیسے انسانوں کی ”بستی“ ہوتی ہے، مگر جوابِ عمل کے میدان سے نکال کر اپنے رب کے حضور بے چارگی کے عالم میں کھڑے کئے جا چکے ہیں، اگر کسی دل کو خوفِ آخرت سے لرزا نہیں دیتا تو یقیناً وہ دل نہیں تھڑے۔ قبروں کی زیارت میں اگر یہ اتنا بڑا فائدہ نہ ہوتا تو غالباً شارعِ طہرہ السلام نے ان کے قریب جانے کی اجازت بھی نہ دی ہوتی، ترغیب و تلقین تو دور کی بات ہے۔ کیونکہ اس فائدے کو اگر الگ کر لیا جائے تو پھر اس کے بعد قبروں کی زیارت میں کوئی خاص افادیت باقی ہی نہیں رہ جاتی، جس کی خاطر وہ عظیم دینی خطرہ مول لیا جاسکے جس کی، قبروں سے، وابستگی تاریخِ ادیان کے مسلمات میں سے ہے، اور جس کے حملے سے عام کار لوگ کبھی بھی بالکل مامون نہیں مانے جاسکتے چنانچہ جہاں ہمیں نبی صلی اللہ علیہ وسلم کے وہ ارشادات ملتے ہیں جن میں قبروں کے پاس جانے کی تلقین فرمائی گئی ہے، وہیں یہ صراحت بھی ملتی ہے کہ ابتداء میں حضورؐ نے قبروں کے پاس جانے سے بالکل منع فرما رکھا تھا۔ ابن ماجہ کی جس حدیث کا ایک ٹکڑا ابھی اوپر درج کیا جا چکا ہے، اس کے شروع کے باقی الفاظ یہ ہیں:۔

عَنِ ابْنِ مَسْعُودٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ
نَهَيْتُكُمْ عَنْ زِيَارَةِ الْقُبُورِ فَتَرَوْهَا ۖ

”حضرت عبداللہ بن مسعود رضی اللہ عنہ سے روایت ہے کہ نبی صلی اللہ علیہ وسلم نے فرمایا

”میں نے تمہیں قبروں کے پاس جانے سے روک دیا تھا، مگر اب تم جایا کرو۔“

صحیح مسلم میں بھی حضرت بریدہ رضی اللہ عنہ کی ایک روایت انہی لفظوں کے ساتھ آئی ہے۔

ظاہر بات ہے کہ اگر پہلے قبروں کی زیارت ممنوع تھی تو یہ ممانعت بلا وجہ نہ تھی، بلکہ اس کی کوئی نہ کوئی وجہ تھی، جو ذرا سے تامل کے بعد بالکل واضح ہو جاتی ہے۔ بات دراصل یہ ہے کہ ابتدائی لوگوں کے لئے توحید کا جامع اور تفصیلی تصور معلوم کرنے میں قدر شا کچھ نہ کچھ وقت درکار تھا۔ کیونکہ زمانہ جاہلیت کے مشرکانہ آداب و رسوم سے، جن کے وہ برسوں عادی رہ چکے تھے، ان کے دل و دماغ کو پہلے ہی دن پوری طرح مانجھ کر صاف نہیں کیا جاسکتا تھا۔ اس لئے اندیشہ تھا کہ کہیں یہ نئے نئے مسلمان قبروں پر جا کر ناواقفیت کی حالت میں کچھ ایسی حرکتیں نہ کر بیٹھیں جو توحید کے منافی ہوں۔ یہ اندیشہ کوئی بے بنیاد اور معمولی اندیشہ نہ تھا، بلکہ بڑا اہم اور واقعی اندیشہ تھا، جس پر تاریخی تجربات کی بھی مہر تصدیق لگی ہوئی تھی چنانچہ بنی اسرائیل کے ”کارنائے“ آنحضرت صلی اللہ علیہ وسلم کے سامنے ہی تھے۔ یہ لوگ مصر میں مشرک قبطیوں کے درمیان مدتوں رہ چکے تھے باعث ان کے مشرکانہ عقائد و اعمال سے بری طرح متاثر ہو چکے تھے۔ اس لئے حضرت موسیٰ علیہ السلام کی زبان سے توحید کی تعلیم پانچنے کے باوجود ایک موقع پر جب ان کے اس چھپے ہوئے مشرکانہ جذبے کو ایک محرک نے چھڑ دیا تو وہ ابھر کر ادا ہوا گیا، اور یہ دیکھتے ہی کہ ایک قوم اپنی عبادت گاہوں میں بہت سی مورتیاں سجائے ان کی پوجا کر رہی ہے، وہ خود حضرت

ممدوح سے کھلے لفظوں میں اس خواہش کا اظہار کر بیٹھے کہ ”اَجْعَلْ لَنَا اِلٰهًا كَمَا لَهُمْ اِلٰهَةٌ“ (جس طرح ان کے بہت سے معبود ہیں ہمارے لئے بھی ایک معبود بنا دیجئے) ایسے تجربات کی روشنی میں حکمتِ دین کا تقاضا قطعاً یہی تھا کہ ہادی اعظم صلی اللہ علیہ وسلم اس وقت تک قبروں پر جانے سے عام مسلمانوں کو بالکل روک دیں جب تک کہ ان کے اندر توحید کی پوری روح اپنے سارے تقاضوں کے ساتھ اتر نہ جائے۔ چنانچہ آپ نے ایسا ہی کیا۔ پھر جب ان کی ذہنی تربیت کی طرف سے آپ کو اطمینان ہو گیا تو آپ نے اپنی یہ ممانعت واپس لے لی، اور زیارتِ قبور کی اصل غایت واضح کر کے انہیں اس کی اجازت دے دی، بلکہ اس کی تاکید بھی کر دی۔

قبروں کے پاس جانے میں توحید جیسی اہم بنائے دین کو ضرر پہنچ جانے کا جو اندیشہ موجود ہے، اس کے باوجود شارع ع کی طرف سے اس کی اجازت اور ترغیب دیئے جانے سے اس امر کا بخوبی اندازہ لگایا جاسکتا ہے کہ اس میں آخرت کی یاد ابھار دینے کی کتنی غیر معمولی طاقت چھپی ہوئی ہے۔

اس سلسلے میں یہ بات نہ بھولنا چاہیے کہ زیارت کے لئے صرف بزرگوں اور ولیوں ہی کی قبروں کو منتخب و مخصوص کر لینا صحیح نہیں ہے۔ کیونکہ جب اس زیارت کی غرض خود شارع علیہ السلام کے صریح ارشاد کے مطابق عبرت و تذکرہ ہے، تو اس غرض کا حصول ایسی ہی قبروں کے ساتھ مخصوص نہیں ہو سکتا۔ بلکہ ہر قبر عبرت کا مرقع، موت کی یاد دلانے والی، اور آخرت کا خوف ابھارنے والی بن سکتی ہے۔ اور سچ پوچھیے تو اکثر حالات میں عام قبریں بزرگوں کی قبروں سے زیادہ اس غرض کے لئے مفید اور مؤثر ثابت ہو سکتی ہیں۔

(۵) دنیوی لذتوں کے بے رغبتی

ایمان بالآخرت کی تعمیر و ترقی کی پانچویں تدبیر یہ ہے کہ انسان دنیوی لذتوں سے بے نیاز ہو جائے۔ اب تک جن تدبیروں کا ذکر کیا گیا ہے، وہ سب ایجابی نوعیت کی ہیں لیکن کوئی بڑا مقصد کامیابی کے ساتھ اس وقت تک حاصل نہیں کیا جاسکتا جب تک کہ اس کے لئے ایجابی تدبیروں کے ساتھ ساتھ سلبی تدبیریں بھی نہ اختیار کی جائیں۔ وہ کسان اپنے کھتوں کو کبھی نہیں بھر سکتا جو کاشت کے لئے تو بہتر زمین، عمدہ بیج، اچھی کھاد اور آب پاشی کا مناسب انتظام، سب کچھ مہیا کرتا ہو، مگر فصل کی دیکھ بھال کا کوئی خیال نہ رکھتا ہو۔ یقیناً ایسے کسان کی مشقتوں کا پھل فصل کے کیڑوں، آوارہ مویشیوں، جنگلی جانوروں اور چوروں اچکوں کی نذر ہوتا رہے گا، فصل اٹھانے کے وقت اس کے کھلیان میں شاید ہی کچھ پہنچ سکے گا۔ ٹھیک یہی حال ایمان کی کھیتی کا بھی ہے۔ اگر آپ اس کے لئے صرف ایجابی تدبیروں ہی پر اکتفا کرتے رہیں، اور ان چیزوں سے اس کی حفاظت کا کوئی خاص اہتمام نہ کریں جو اس کے لئے آفت جان ہوا کرتی ہیں، تو اپنے مقصود کو خاطر خواہ شکل میں سرگرم نہ پاسکیں گے۔ دنیوی رغبتوں اور لذتوں سے بے نیاز ہو جانا اسی ضرورت کو پورا کرتا ہے۔ یہ وہ ضروری سلبی تدبیر ہے جس کے بغیر مذکورہ ایجابی تدبیریں کوئی خاص نتیجہ برآمد نہیں کر سکتیں۔ اس تدبیر کا منشا یہ ہے کہ انسان دنیوی مرغوبات سے بے نیازی کا بخور غبتا جائے۔ کام و دھن کی لذتوں اور مال و زر کی آرزوں، جاہ و شہرت کی طلب اور اختیار و اقتدار کی ہوس، غرض ہر اس شے سے بلند ہو جانے کی پیہم کوشش کرتا رہے جس کے لئے ایک خدا شناس انسان کا نفس ہمیشہ بے قرار رہا کرتا ہے۔ یہی دنیا، وہ چیز ہے جو انسان کو آخرت فراموش بناتی

ہے۔ اس لئے جسے اپنی آخرت عزیز ہو، اس کے لئے ضروری ہے کہ وہ اس دنیا کی گیرائیوں سے اپنے آپ کو بچاتا رہے۔ اس سلسلے میں نبی صلی اللہ علیہ وسلم کی یہ دربر دست تنبیہ کبھی بھلانے کی نہیں ہے کہ:-

مَا ذُنُوبَانِ جَائِعَانِ أُرْسِلَا فِي غَنَمٍ بِأَفْسَادَ لَهَا مِنْ حَرَصِ
الْمَرْءِ عَلَى الْمَالِ وَالشَّرَفِ لِدِينِهِ، (ترمذی)

”وہ دو بھڑے جو بکریوں کے کسی ریوڑ میں چھوڑ دیئے گئے ہوں، ان کے لئے اتنے تباہ کن نہیں ہوتے جتنی تباہ کن آدمی کے دین کے لئے اس کی حرص مال اور شہتِ جاہ ہوا کرتی ہے۔“

یہی مراد تھی رسول اللہ صلی اللہ علیہ وسلم کے اس ارشاد کی جسے آپ نے حضرت ابن عمرؓ کا شانہ بچڑ کر پورے اہتمام سے ذہن نشین کرایا تھا:-

كُنْ فِي الدُّنْيَا كَأَنَّكَ غَرِيْبٌ أَوْ عَابِدٌ لِسَيِّدٍ - (بخاری)

”دنیا میں ایک اجنبی یا مسافر کی طرح رہو۔“

مسافر راستے میں سستے کے لئے ذرا دیر ٹھہرتا ضرور ہے، مگر وہاں وہ گھر نہیں بنا لیتا۔ دلکش سے دلکش منظر میں بھی کھو نہیں جاتا۔ اور اگر کبھی کہہ کر اس پر ایسی کیفیت طاری ہو بھی جاتی ہے تو چند لمحے میں وطن کی یاد پھر اسے اپنی طرف کھینچ لیتی ہے، اور وہ اپنی منزل کی سمت لپک پڑتا ہے۔ یہی حال دنیا میں ایک سچے مومن کا بھی ہوتا ہے۔ وہ یہاں کا مسافر ہے، متوطن نہیں ہے۔ اس لئے وہ یہاں کی زمینوں اور لذتوں پر رکھتا نہیں۔ صرف اپنی ضرورت کے بقدر چند چیزوں کا طالب ہوتا ہے، کہ یہ اس کا حق ہے۔ زیادہ کی کبھی حرص نہیں کرتا، کہ یہ اس کے مقام سے گہری ہوئی بات ہے، اور اسے وہ اپنے دین بایان

کے لئے ایک فتنہ بھی سمجھتا ہے۔ رسول خدا صلی اللہ علیہ وسلم نے اپنے لئے جب بھی دعائے رزق فرمائی تو اس طرح کی فرمائی:-

اللَّهُمَّ اجْعَلْ رِزْقِي إِلَى مُحْتَدٍ قُوتًا۔ (بخاری، مسلم)

”خدا یا! آل محمد کی روزی بقدر ضرورت رکھ“

اور جب کبھی آپ کی موٹی جھوٹی معاشرت کے بارے میں کچھ عرض کیا گیا، تو آپ نے دنیا سے اپنے تعلق کو یہ کہہ کر واضح فرمایا کہ:-

مَا لِي وَلِلدُّنْيَا مَا أَكْفَانِي الدُّنْيَا إِلَّا كَرَاكِبٍ لِّمُسْتَظَلٍّ تَحْتَ شَجَرَةٍ
ثُمَّ دَاحٍ وَتَوَكَّلْهَا۔ (ترمذی)

”مجھے دنیا سے کیا واسطہ؟ میں تو دنیا میں اس سوار کی طرح ہوں جو کسی درخت کے سائے میں (کچھ دیر ٹہرنے کے لئے) بیٹھ رہتا ہے، پھر اسے چھوڑ کر چل دیتا

ہے۔“

اسی طرح مبارکباد کا حقیقی سزاوار آپ نے اس شخص کو قرار دیا ہے جسے اسلام کی دولت مل گئی ہو، اور اسے واقعی ضرورت کی حد تک روزی حاصل ہو اور وہ اس پر قانع بھی ہو (طوبی لِمَنْ هُدِيَ لِلْإِسْلَامِ وَكَانَ عَيْشُهُ كِفَافًا وَقَنَمٌ۔ ترمذی)

آنحضور کا یہ اسوہ اور آپ کا یہ ارشاد ہمیں بتاتا ہے کہ ایک بندہ مومن کو اس دنیا میں کس طرح رہنا چاہیے؟ یہ صحیح ہے کہ ”حریت“ کا وہ مقام بلند جس پر آپ فائز تھے، ہمیں آپ کو میسر نہیں آسکتا، مگر جس مقام تک بھی ہم پہنچ سکتے ہیں، اور جس تک پہنچنے کے ہم عند اللہ فائز ہیں، اس تک پہنچ پانے کے لئے بھی یہ ضروری ہے کہ نگاہ اسی چوٹی پر جمی رہے۔

ذنبوی رغبتوں سے آزاد رہنے کی کوشش جن اہم تدبیروں کو اختیار کرنے کے بعد
ہی کامیابی سے ہم کنار ہو سکتی ہے وہ یہ ہیں :-

(۱) سب سے پہلی چیز تو اپنے ارادے کی قوت ہے۔ کسی کام میں بھی کامیابی کا اصل
انحصار اسی قوتِ ارادی پر ہوتا ہے، اور جو کام جتنا ہی بڑا ہوتا ہے اس کے لئے اتنے
ہی زیادہ مضبوط ارادے کی ضرورت ہوا کرتی ہے۔ اس بات میں دو رائیں نہیں ہو سکتیں کہ
اس دنیا کے جال سے آزاد رہنا بڑا مشکل کام ہے جس کے گوشے دل فریبیوں سے
بھرے ہوئے ہیں اور جس کی ایک ایک ادا اپنے اندر بلا کی کشش رکھتی ہے۔ اس لئے
اس جال سے محفوظ رہنے کی کوشش بھی بڑے مضبوط عزم کی طالب ہے۔

(۲) دوسری چیز دنیا کی بے بساعتی کا یقین ہے۔ آخرت کے مقابلے میں دنیا کی
ہیثمیت ہے، اس کی وضاحت کے لئے قرآن حکیم کا یہ ایک ہی فقرہ کافی ہے :-

فَمَا مَتَاعُ الدُّنْيَا فِي الْآخِرَةِ إِلَّا قَلِيلٌ - (توبہ - ۳۸)

”آخرت کے مقابلے میں دنیا کی زندگی کی پونجی بالکل ہیچ ہے۔“

قرآن حکیم نے متاعِ دنیا کی بے وقعتی کا یہ تذکرہ ایک دو نہیں، بلکہ بے شمار مقاموں
پر کیا ہے، تاکہ مسلمانوں کے ذہن میں یہ حقیقت اچھی طرح بیٹھ جائے نبی صلی اللہ علیہ وسلم
نے اسے مثالوں کے ذریعے اور بھی زیادہ واضح کر دیا ہے۔ مثلاً :-

الدُّنْيَا سِجْنُ الْمُؤْمِنِ وَجَنَّةُ الْكَافِرِ - (مسلم - ۱۰)

”دنیا مومن کے لئے قید خانہ ہے، اور کافر کے لئے جنت۔“

لَوْ كَانَتِ الدُّنْيَا تَعْدِلُ عِنْدَ اللَّهِ جَنَاحَ بَعُوضَةٍ مَّا سَفَّكَهَا

مِنْهَا شَرْبَةً مَاءٍ - (ترمذی)

”اگر اللہ کے نزدیک دنیا کی قدر و قیمت اتنی بھی ہوتی جتنی کہ ایک پتھر کے پر کی

ہوتی ہے، تو وہ اس کا ایک گھونٹ پانی بھی کسی کافر کو نہ پینے دیتا۔“

اسی بنا پر دنیا کے بارے میں آپ کا اپنا وہ رویہ تھا جس کا مختصر تذکرہ ابھی گذر چکا

ہے، اور اسی بنا پر صحابہ کرامؓ کو بھی آپؐ نے یہ تنبیہ فرمائی تھی:۔

إِنَّ الدُّنْيَا حُلُوَّةٌ خَفِيزَةٌ وَإِنَّ اللَّهَ مُسْتَحْلِفُكُمْ فِيهَا فَيَنْظُرُ

كَيْفَ تَعْمَلُونَ فَاتَّقُوا الدُّنْيَا دَاتَّقُوا الدِّنْءَ، (مسلم)

”بلاشبہ دنیا میں شیرینی اور شادابی ہے، اور بے شک اللہ تعالیٰ نے تمہیں

اس میں نیابت بخشی ہے تاکہ دیکھے تم کیسے عمل کرتے ہو۔ تو بچتے رہو دنیا (کے فتنوں)

سے اور عورتوں (کے فتنوں) سے۔“

(۳) تیسری چیز اس اہل حقیقت کا ناقابل فراموش تصور ہے کہ ہر نفس کی طرح میں

بھی جلد ہی موت کا مزہ چکھنے والا ہوں، جس کے بعد مجھے اس دنیا کی ہر شے کو چھوڑ کر

دوسرے عالم میں چلا جانا ہے۔ ترمذی اور نسائی کی یہ روایت ابھی گذر چکی ہے کہ موت

کی يَا دَهَادِ الدُّنْيَا (دنوی لذتوں کی مرغوبیت ختم کر دینے والی) ہے اور عقل عام ابھی

اسے ایک بدیہی حقیقت قرار دیتی ہے۔ اس لئے دنیوی لذتوں کی غلامی سے آزادی حاصل

کرنے میں اپنی موت کا تصور جو غیر معمولی مدد دے سکتا ہے وہ کسی تعارف کا محتاج

نہیں۔ حضرت شاہ ولی اللہؒ خدا شناس اور آخرت پسند بننے کی تدبیریں بیان

کرتے ہوئے لکھتے ہیں کہ:۔

”چوتھی تدبیر ایام اللہ میں تفکر ہے، یعنی اس بات کا یاد رکھنا کہ اللہ تعالیٰ

بعض قوموں کو اٹھاتا اور بعض کو گراتا رہا ہے.....

پانچویں تدبیر یہ ہے کہ انسان اپنی موت پر، اور موت کے بعد پیش آنے والے حالات پر غور و فکر کرے۔ اس تدبیر کا ماخذ اذْکُرْ ذَا هَادٍ مَّا لَدَّا اِتِ کا ارشاد نبوی ہے۔

اس غور و فکر کا طریقہ یہ ہے کہ آدمی سوچے، مجھے اس دنیا کو چھوڑنا ہے، جس کے بعد

میں ہوں گا، میرے وہ اچھے اور برے اعمال ہوں گے جنہیں میں نے (دنیا میں) کیا

ہوگا، اور ان اعمال کی جزا ہوگی۔ یہ دونوں تدبیریں نفس کو دنیا کی آلائشوں سے پاک

رکھنے میں اپنی کوئی نظیر نہیں رکھتیں۔ (حجۃ اللہ الباقیہ جلد دوم، صفحہ ۸۲)

(۴) چوتھی چیز یہ ہے کہ آدمی اللہ تعالیٰ کی دی ہوئی نعمتوں کی قدر پہچانے اور ان

پر قناعت کرے۔ جو کچھ اے میسر ہو، اے کبھی حقیر نہ سمجھے۔ مال کی تو انگری کو نہیں، دل

کی تو انگری کو عزیز رکھے، پیٹ کی سیری کا نہیں، روح کی سیری کا بھوکا رہے اس کلمہ

حکمت کو گروہ میں باندھ لے کر:-

لَيْسَ الْغِنَى عَنْ كَثْرَةِ الْعَرَضِ مِنْ اِسْتِمَا الْغِنَى غِنَى النَّفْسِ۔

(مسلم بحوالہ ریاض الصالحین)

”تو انگری مال و اسباب کی فراوانی سے حاصل نہیں ہوتی۔ تو انگری تو دل

کی ہوتی ہے۔“

یہ مومنانہ ذہن جن باتوں سے پیدا ہوتا ہے ان میں اہم ترین بات وہ ہے جو حکمت

و دانش کے سب سے بڑے معلم صلی اللہ علیہ وسلم نے ان لفظوں میں ارشاد فرمائی ہے:-

اَنْظُرُوا اِلَى مَنْ اَسْفَلَ مِنْكُمْ وَلَا تَنْظُرُوا اِلَى مَنْ فَوْقَكُمْ

ذَهَبُوا اَجْدَادًا اَنْ لَا تَزِدُّوْا نِعْمَةَ اللّٰهِ عَلَيْكُمْ۔ (مسلم بحوالہ ریاض الصالحین)

”ان لوگوں کو دیکھو جو تم سے نیچے ہوں، انہیں نہ دیکھو جو تم سے اونچے ہوں۔“

اس مقصد کے لئے کہ تم اللہ کی بخشی ہوئی نعمتوں کی تحقیر نہ کر جاؤ یہی سب سے مناسب طریقہ (اور کامیاب تدبیر ہے)۔

إِذَا نَظَرَ أَحَدُكُمْ إِلَى مَنْ فَضَّلَ عَلَيْهِ فِي الْمَالِ وَالْخَلْقِ فَلْيَنْظُرْ إِلَى مَنْ هُوَ أَسْفَلَ مِنْهُ . (بخاری بحوالہ ریاض الصالحین)

”جب تم میں سے کسی کی نگاہ ایسے شخص پر پڑے جو مالی اور جسمانی حیثیت میں اس سے بلند ہو تو اسے جائیے کہ اپنی نگاہ ان لوگوں کی طرف پھیر دے جو ان چیزوں میں اس سے پست ہوں۔“

ان بنیادی اور اہم تر امور کے علاوہ بہت سی مثبت اور منفی تدبیریں اور بھی ہو سکتی ہیں جنہیں ایک صادق الارادہ انسان خود اپنی فہم اور اپنے تجربے سے معلوم کر سکتا ہے۔

باب چهارم

نماز

تعمیر دین کا تیسرا بنیادی پتھر نماز ہے۔ اعمال کی پوری فہرست میں یہی ایک عمل ہے جسے یہ امتیاز حاصل ہے، اور جس کے بارے میں یہ بات کہی جاسکتی ہے کہ عملی پہلو سے نماز کی اقامت اور اس کی ٹھیک ٹھیک ادائی پورے دین کی تعمیر کی ضمانت ہے۔ آئیے، اس حقیقت کا مشاہدہ دلائل کی روشنی میں کریں، تاکہ اتنی بڑی بات ذہن میں محض حسن عقیدت کے بل پر نہ چکی رہے، اور اسے شرح صدر کے ساتھ مان لیا جائے۔ یہ صرف ایک علمی ضرورت نہیں، بلکہ دینی ضرورت ہے۔ کیونکہ اس کے بغیر تعمیر دین کی کوششوں کا حق ہی ادا نہیں کیا جاسکتا۔ جب تک دل و دماغ کسی چیز کی قدر و قیمت کے معترف ہی نہ ہوں وہ اس کے لئے اپنی قوتیں کیا خرچ کریں گے؟

تعمیر دین کے معاملے میں نماز کو یہ پوزیشن جس بنا پر حاصل ہے اس کو اچھی طرح سمجھنے کے لئے سب سے پہلے اس کی حقیقت کو جاننا ہوگا اور پھر اس کی اہمیت کو۔

نماز کی حقیقت

نماز اللہ تعالیٰ کے حضور اپنی غلامانہ اور فرویانہ حیثیت کا مکمل اظہار و اقرار ہے۔ جس اصطلاح قرآنی کا ترجمہ فارسی اور اردو زبانوں میں ”نماز“ کیا گیا ہے وہ ”صلوٰۃ“ کا لفظ ہے۔ صلوٰۃ کے لغوی معنی کسی کی طرف رخ کرنے، بڑھنے اور قریب ہو جانے کے ہیں۔ اس لئے اصطلاح شرع میں اس کا مطلب ہوگا اس اللہ کی طرف پوری طرح متوجہ ہو کر اور بڑھ کر اس کے قریب ہو جانا جو تنہا معبود اور اکیلا مقصود اور لا شریک محبوب ہے۔

نماز کی یہ اصل حقیقت ہے جو خود لفظ ”صلوٰۃ“ کے لغوی مفہوم ہی سے ظاہر ہو جاتی ہے۔ اور اگر آپ فعل صلوٰۃ کی پوری کیفیت اپنے سامنے رکھ لیں تو اس بات کا بھی

پورا پورا اندازہ ہو جائے گا کہ یہ نام اپنے مستثنیٰ کا کیسا صحیح شارح اور ترجمان ہے۔ جائزہ لے کر دیکھئے کہ نماز میں آپ کیا کرتے ہیں اور کیا پڑھتے ہیں؟

کرتے آپ یہ ہیں کہ پہلے اس کعبے کی سمت رخ کر لیتے ہیں جو اس دنیا میں اللہ کی بندگی کا سب سے پہلا اور سب سے آخری مرکز اور اس کی رضا جوئی کا سب سے بڑا نشان ہے، جس کے در و دیوار ابراہیمی توحید کے خاموش معلم اور اسماعیلی فداکاری کی مجسم دعوت ہیں۔ پھر کانوں تک ہاتھ لے جاتے ہیں، جو اس امر کا اعلان ہے کہ بندہ دنیا و مافیہا سے کٹ کر، دست بردار ہو کر اپنے آقا و مولا کے دربار میں حاضر ہو رہا ہے۔ پھر دونوں ہاتھ سینے پر باندھ کر، نظریں جھکا کر اپنے ظاہر پر بھی اور باطن پر بھی عجز و نیاز کی خاموشیاں طاری کر کے، مؤدب کھڑے ہو جاتے ہیں۔ کچھ دیر بعد سیدھی پیٹھ خم ہو جاتی ہے اور سر جھیک جاتا ہے۔ پھر ہاتھ اور گھٹنے، ناک اور پیشانی سب زمین بوس ہو جاتی ہیں۔ ادب اور نگوں ساری کی یہ برابر ترقی کرتی ہوئی کیفیتیں بتاتی ہیں کہ بندہ اپنی ہر ممکن ادا سے کسی صاحب جلال کی غیر محدود اور ہوش ربا عظمتوں کا اعتراف، اور کسی صاحب جمال کی بے نہایت خوبیوں کا اقرار کرنا چاہتا ہے۔ اس لئے آتے ہی دست بستہ خاموش اور مؤدب کھڑا ہو گیا۔ مگر دل نے کہا کہ یہ عظمتیں، یہ خوبیاں کچھ اور چاہتی ہیں، تو اس نے پیٹھ جھکا دی اور سر نیاز خم کر دیا۔ اندر سے پھر آواز آئی کہ ابھی حق ادا نہیں ہوا، غلام نے اپنی پیشانی، خاک عجز پر ڈال دی، اور اس طرح اس کے لئے اپنے آپ کو جتنا گرا نا اور ڈال دینا ممکن تھا کر گیا اور گر کر بچھ گیا، اور پھر بھی اپنی زبان حال سے یہی کہتا رہا کہ ابھی حق ادا نہیں ہوا، اس لئے اے کاش! اظہار تعظیم و محبت کے لئے ان تین شکلوں کے سوا اور بھی کوئی شکل میرے علم اور میرے بس میں ہوتی،

”جب تم میں سے کوئی نماز پڑھ رہا ہوتا ہے اس وقت وہ اپنے رب سے

سرگوشیاں کرتا ہوتا ہے۔

قرآن کہتا ہے کہ:-

وَأَسْبَغَ ثَا قَاتِلَتْ رَبِّ - (علق - ۱۹)

” (اللہ کو) سجدہ کر اور قریب ہو جاؤ

جب نماز میں بندہ اپنے رب سے ہم کلام ہوتا ہے تو ظاہر ہے کہ یہ ہم کلامی قربت ہی کی شکل میں ہوگی، جیسا کہ قرآن نے صاف صاف کہہ بھی دیا ہے کہ سجدہ نماز میں بندہ اللہ سے قریب ہو جاتا ہے۔

نماز کی اہمیت

جس چیز کی حقیقت اتنی اونچی ہو، اس کی اہمیت اتنی معمولی نہیں ہو سکتی، بلکہ یوں کہنا چاہیے کہ غیر معمولی سے بھی کہیں زیادہ ہوگی۔ چنانچہ قرآن اور حدیث سے صاف معلوم ہوتا ہے کہ ایسا کہنا کسی طرح بھی واقعہ کے خلاف نہیں۔ قرآن کے اندر صرف یہی نہیں کہ نماز کے حکم کو بار بار دہرایا گیا ہے، بلکہ اس کے ذکر و بیان کے مواقع بھی مختلف نوعیتوں کے ہیں، اور اس کے لئے کلام کے اسلوب بھی رنگارنگ اختیار کئے گئے ہیں۔ اسالیب کی یہ رنگارنگی محض لفظی اور ظاہری آرائش کلام کے لئے نہیں ہے، نہ مواقع بیان کی نوعیتوں کا یہ اختلاف کوئی اتفاقی چیز ہے، بلکہ یہ سب کچھ بڑا معنی خیز ہے اور اہمیت نماز کے مختلف پہلوؤں کو اجاگر کرنے کے لئے ہے۔ آئیے اس طرح کی چند منتخب آیتوں کا ایک موزوں ترتیب کے ساتھ ذرا گہری نظر سے مطالعہ کر لیں، تاکہ بات پوری طرح واضح ہو جائے، اور فکر و تدبیر کی نگاہیں دیکھ لیں کہ نماز کا مقام

دین کے پورے نظام میں کیا ہے؟ ان آیتوں میں سے ہر ایک اپنے مخصوص انداز بیان اور اپنے مخصوص موقع کلام کے ذریعے اہمیت نماز کا کوئی خاص رخ نمایاں کرنے والی ہوگی۔

(۱) نماز دین کی عملی بنیاد ہے۔

ذَكَرَ اسْمَ رَبِّهِ فَصَلَّ - (اعلیٰ - ۱۵)

”اس نے اپنے رب کو یاد کیا اور نماز پڑھی“

اقِمِ الصَّلَاةَ لِذِكْرِهِ - (طہ - ۱۴)

”میری یاد کے لئے نماز قائم کرو“

یہ دونوں آیتیں بتاتی ہیں کہ اگر اللہ کو یاد کرنا ہو تو نماز پڑھنا چاہیے، کہ یہی اس کی یاد کا سب سے سوزوں، جامع اور مکمل طریقہ ہے۔ اللہ کی یاد کے متعلق سب جانتے ہیں کہ وہی دین کا اصل جوہر ہے۔ اب ان دونوں ثابت شدہ حقیقتوں کو ایک ساتھ ملا کر دیکھیے۔

اللہ کی یاد دین کا اصل جوہر ہے۔

سچ ہے کہ کتاب و سنت میں ذکر کے اور طریقے بھی مذکور ہیں، مگر ان کی حیثیت مکمل معیاری اور مستقل طریق ذکر کی نہیں ہے۔ ذکر الہی کی مکمل معیاری اور مستقل شکل تو صرف نماز ہے۔ باقی دوسری تمام شکلیں ضمنی نوعیت کی ہیں، اور اس لئے ہیں تاکہ حصول مقصد کے سلسلے میں اس نماز کی مدد کریں۔ دوسرے لفظوں میں یوں سمجھیے کہ روح انسانی کی اصل غذا تو نماز ہے، اور ذکر کے باقی سب طریقوں کی حیثیت امدادی خوراکوں کی سی ہے۔

نماز نام ہے اللہ کی یاد کا۔

نتیجے میں ایک تیسری حقیقت سامنے آئے گی، اور وہ یہ کہ عملی نقطہ نگاہ سے نماز ہی دین کا مغز اور اس کی اصل بنیاد ہے۔

(۲) نماز ایمان کا پہلا لازمی مظہر اور اس کی صداقت کا سب سے بنیادی ضروری ثبوت ہے۔

إِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا خَرُّوا سُجَّدًا
وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ تَتَجَافَىٰ لَهُمْ
عَنِ الْمَضَاجِرِ يَدْعُونَ رَبَّهُمْ خَوْفًا وَطَمَعًا (سجده - ۱۵)

”ہماری آیتوں پر صرف وہی لوگ ایمان لاتے ہیں جو اس وقت، جبکہ انہیں ان آیتوں کے ذریعے یاد دہانی کرائی جاتی ہے، سجدے میں گر پڑتے ہیں اور اپنے رب کی حمد کرتے ہوئے اس کی تسبیح کرتے ہیں، اور بڑے نہیں بنتے۔ (رات میں) ان کے پہلو بستروں سے الگ ہوتے ہیں اور وہ اپنے رب کو خوف اور توقع کے عالم میں پکار رہے ہوتے ہیں“

یہ آیت واضح کرتی ہے کہ ایمان کا پہلا لازمی مظہر نماز ہے۔ اس بات کو اگر آپ یوں کہہ دیں کہ نماز ہی سے ایمان کا ثبوت ملتا ہے تو گو الفاظ بدل جائیں گے مگر حقیقت وہی رہے گی۔ اس طرح کی آیتوں سے قرآن کے ادراق بھرے پڑے ہیں پہلے ہی ورق پر آپ کو یہ الفاظ ملیں گے۔

الَّذِينَ هَدَىٰ لِلْإِيمَانِ لَوْلَا الَّذِي هَدَىٰ لَلْمُتَّقِينَ الَّذِينَ
يُؤْمِنُونَ بِالْغَيْبِ وَيُقِيمُونَ الصَّلَاةَ (البقرہ - ۱)

”اَلْفَ لَامِ يَمِمْ۔ یہ وہی کتاب (موجود) ہے۔ اس میں کوئی شبہ نہیں۔ یہ ان لوگوں کے لئے ہدایت (بن کر آئی) ہے جو متقی ہیں، جو بن دیکھے ایمان لاتے ہیں اور نماز قائم کرتے ہیں۔“ الخ

ایک دوسرے مقام پر فرمایا گیا ہے:-

فَلَا صَدَاقَ وَلَا صَلَٰةَ (القیامہ- ۳۱)

”پس نہ تو اس نے (کتاب الہی کو) مانا، نہ نماز پڑھی۔“

یہ اور اسی طرح کی بہت سی آیتیں ہیں جن میں ایمان کے بعد اس کے لازمی تقاضے کے طور پر نماز کا ذکر آتا ہے، اور اس طرح آتا ہے کہ یا تو وہ ایمان کے باقی تمام تقاضوں کے ذکر سے پہلے ہوتا ہے، یا پھر اس کے سوا وہاں اور کسی تقاضے کا ذکر ہی نہیں ہوتا۔ مثلاً اسی آخری آیت کو دیکھئے جس میں ”تصدیق“ یعنی ایمان کے تذکرے کے بعد صرف نماز کا ذکر ہوا ہے، اور باقی دوسرے تمام اعمال صالح اور احکام شرع میں سے کسی چیز کا نام نہیں لیا گیا ہے۔ ظاہر ہے کہ یہ بات بلا کسی وجہ کے نہیں ہو سکتی۔ اور یہ وجہ اس کے سوا اور کیا ہو سکتی ہے کہ ایمان کے تمام لوازم میں نماز کو ایک خاص امتیاز حاصل ہے، یعنی یہ کہ وہ ایمان کا سب سے پہلا لازمہ اور اس کے وجود کا ضروری مظہر ہے۔

قرآن نے اس حقیقت پر صرف اشیائی پہلو ہی سے روشنی نہیں ڈالی ہے، بلکہ منفی پہلو سے بھی اس کی اچھی طرح پردہ کشائی کر دی ہے۔ سورہ مدثر کی یہ آیتیں دیکھئے۔

مَا سَأَلَكَ كُفْرًا فِي سَقَرٍ قَالُوا لَمْ نَكُ مِنَ الْمَصْلُوحِينَ اَلَمْ (المدثر- ۴۲)

”فرشتے اہل دوزخ سے پوچھیں گے، تمہیں دوزخ میں کیا چیز لے آئی؟ جواب

دیئے گئے، ہم نماز پڑھنے والوں میں نہ تھے۔“ الخ

یہ معلوم ہے کہ کفار کا وہ بنیادی جرم جو انہیں دوزخ کا ایندھن بنوائے گا، ان کا کفر ہوگا، لیکن فرشتوں کے سوال کا وہ جو جواب دیں گے اس کی حکایت اللہ تعالیٰ یوں نہیں فرماتا کہ ہم کافر تھے، ایمان نہیں لائے تھے، اس لئے مبتلائے عذاب ہوئے ہیں، بلکہ اس طرح فرماتا ہے کہ ”ہم نماز پڑھنے والوں میں نہ تھے“ اور پھر اس کے بعد کچھ اور چیزوں کا ذکر لاتا ہے۔ اس سے صاف ظاہر ہوتا ہے کہ ایمان اور نماز کی اقامت ان دونوں چیزوں میں اتنی زبردست پیوستگی ہے کہ ذکر و بیان میں اگر موقع و محل کا اقتضار ہو تو بلا تردد ایک کی جگہ دوسری کو لایا جاسکتا ہے، جیسے یہ دونوں ہم معنی الفاظ ہوں۔ پھیلی بجشوں میں سورۃ بقرہ کی جس آیت (۴۶) کا کئی بار حوالہ دیا جا چکا ہے، اس میں بھی اس حقیقت کی پوری پوری عکاسی موجود ہے۔ جب وہ کہتی ہے کہ وہ شخص اقامت نماز کا بارگراں نہیں اٹھا سکتا جسے قیامت پر یقین نہ ہو، تو گویا وہ یہ کہتی ہے کہ نماز ایمان بالآخرت کی گسوٹی اور اس کے وجود کا ثبوت لازم ہے۔ چنانچہ حدیث میں یہ بات اور زیادہ کھول کر کہہ دی گئی ہے آنحضرت صلی اللہ علیہ وسلم فرماتے ہیں کہ:-

مَنْ حَافِظَ عَلَيْهَا كَانَتْ لَهُ نُورًا وَبُرْهَانًا وَنَجَاتٌ يَوْمَ الْقِيَامَةِ۔

(مشکوٰۃ)

”جس نے نماز کی پابندی کی، قیامت کے دن وہ اس کے لئے روشنی اور (مومن

ہونے کی) دلیل اور وجہ نجات ہوگی۔“

ایمان اور نماز کا یہی لازوال تعلق ہے جس کی وجہ سے وحی الہی، ایمان کے بعد ہی سب

سے پہلے نماز کا حکم دیتی رہی ہے، جس کی مثالیں کتاب کے آغاز میں گزر چکی ہیں۔

(۳) نماز کی محافظت ہی پر پوری شریعت کی محافظت منحصر ہے:-

قَدْ أَفْلَحَ الْمُؤْمِنُونَ الَّذِينَ هُمْ فِي صَلَاتِهِمْ خَاشِعُونَ

وَالَّذِينَ هُمْ عَلَى صَلَاتِهِمْ يَحْفَظُونَ - (مؤمنون ۹ تا ۱۰)

”فلاح پائی ان ایمان لانے والوں نے جن کی نمازوں میں خشوع ہوتا ہے“

اور جو اپنی نمازوں کی پوری نگہداشت کرتے ہیں۔

بظاہر یہ آیتیں صرف یہ بتاتی ہیں کہ ایک سچے مومن کی امتیازی صفات کون کون سی ہیں، مگر واقعہ کے اعتبار سے یہ ایک بہت بڑے رازِ شریعت کی جہل بھی ہیں۔ اگر بات صرف اتنی ہوتی کہ ایک سچے مومن کے کچھ نمایاں خط و خال بتا دیے جائیں تو آخری جملے (وَالَّذِينَ هُمْ عَلَى صَلَاتِهِمْ يَحْفَظُونَ) کی کوئی ضرورت نہ تھی، یا کم از کم یہ کہ ترتیب کلام میں اسے اس جگہ ہرگز نہ آنا چاہیے تھا، حالانکہ اللہ کا اعجازی کلام ہر عیب سے پاک ہے۔ اب اگر یہ جملہ موجود ہے، اور اس مقام پر موجود ہے تو لازماً اس کی کوئی خاص وجہ اور غایت ہونی چاہیے۔ غور کیجئے کہ یہ وجہ اور غایت کیا ہے؟ ایسا کیوں ہے کہ جب نماز کا ذکر ابتدا میں آچکا تھا تو دوسری صفات کے تذکروں کے بعد آخر میں اسے پھر لایا گیا، اور دوسری چیزوں (لغو باتوں اور کاموں سے کنارہ کشی، زکوٰۃ کی ادائی، عفت، ادائے امانت اور ایفائے عہد) کا ایک ہی بار ذکر کافی سمجھا گیا؟ اس سوال کے جواب میں صرف ایک ہی بات کہی جا سکتی ہے، اور وہ یہ کہ اس اندازِ بیان سے نماز کی کسی خاص اہمیت کا اظہار مقصود ہے۔ لیکن یہ ایک مبہم جواب ہوگا، اور اسے ایک واضح اور تسلی بخش جواب بننے کے لئے ضروری ہے کہ اس خاص اہمیت کی بھی تعیین ہو جائے۔ اس تعیین کے لئے ہمیں ان آیتوں کے نظم کو ذرا غور سے دیکھنا پڑے گا۔ یہ نظم آیات اس طرح کا ہے کہ پہلے نماز کا ذکر ہے، اس کے بعد چند دیگر بنیادی اعمالِ خیر کا بیان ہے، آخر میں پھر نماز کا تذکرہ آیا

ہے، اور اسی پر اس فقرے (پیراگراف) کو ختم کرتے ہوئے بات مکمل کر دی گئی ہے۔ یہ ترتیب بیان جس حقیقت کی طرف رہنمائی کرتی ہے وہ یہ ہے کہ نماز کی حیثیت گویا ایک دائرے اور حلقے کی سی ہے جس کے اندر دوسرے تمام احکام شریعت محفوظ ہیں، نماز ہی شریعت کا عملی نقطہ آغاز بھی ہے اور نقطہ اختتام بھی۔ پوری شریعت کی بقا اسی کی بقا پر منحصر ہے، اور یہی اکیلی ایک شے پورے نظام دین کی نگران ہے۔

قرآن نے اس حقیقت کی طرف ایک اور بھی انداز میں اشارے کئے ہیں اور بار بار کیے ہیں۔ مدنی سورتوں کو دیکھئے۔ آپ پائیں گے کہ یہاں کہیں بھی احکام و شرائع کا بیان ہے ذکر اور نماز کی ہدایت اس کے پہلو بہ پہلو ضرور موجود ہے۔ کلام الہی منزلی، معاشرتی، تمدنی اور سیاسی ضابطے بیان کر رہا ہوتا ہے، کہ یکایک، کہیں اجمال کے ساتھ اور کہیں تفصیل کے ساتھ، ذکر و نماز اور حمد و تسبیح کی تلقین فرمانے لگتا ہے۔

ایسا وہ صرف یہ بتانے کے لئے کرتا ہے کہ اس کے نزدیک انسان کے لئے ان ضابطوں کی پابندی اسی وقت ممکن ہے جب اللہ کے ذکر سے اس کا باطن نغمہ بریزے اور فرمانبرداری کی وہ صلاحیت جو ان احکام و شرائع پر عمل کرنے کے سلسلے میں دیکھا ہے، اسے اسی وقت حاصل ہو سکتی ہے جب کہ اس کے دل میں یاد الہی کا سرچشمہ جاری ہو۔ اگر اس کا سازِ باطن خاموش ہو گیا اور اس کے تاروں سے لاهوتی نغموں کا ترنم بند ہو گیا تو مصیبت کا زنگ اسے سیاہ بنا دے گا۔ پھر اس کے اندر سے نیکوکاری کا فیضان نہ ہو سکے گا، اور اس کی زمامِ عمل خدا پرستی اور اتباعِ شریعت کے ہاتھوں سے نکل کر نفس اور شیطان کے ہاتھوں میں پہنچ جائے گی۔ اس بات کی اگر قرآن کے منہ سے واضح گواہی کا ملنا ضروری سمجھا جائے تو اس کے یہ الفاظ موجود ہیں:-

اَتَّبِعُوا الصَّلَاةَ وَاتَّبِعُوا الشَّهَوَاتِ، (صمیم - ۵۹)

”انہوں نے نماز منافع کر دی اور اپنی خواہشوں کے پیرو بن گئے“

معلوم ہوا کہ خواہشوں کی پیروی نماز منافع کر دینے کا لازمی اور راست نتیجہ ہے، اور اس کی وجہ بالکل عیاں ہے۔ انسان کی مادی جبلت اسے ہر وقت خواہش نفس کی پیروی پر ابھارتی رہتی ہے۔ دوسری طرف اتباع شریعت کا دار و مدار اس بات پر ہے کہ نفس کو لگام لگائی جائے۔ اس لئے قدرتا انسان کے اندر ہر دم ان دونوں تقاضوں کی باہمی کشاکش ہوتی رہتی ہے۔ اس کشاکش میں نفس کے مطالبات کو ٹھکرا دینے کا بل بوتہ صرف وہی شخص اپنے اندر پاسکتا ہے جسے اللہ اور آخرت پر کامل یقین ہو۔ یہی یقین وہ چیز ہے جو اس کے اندر خشوع کی کیفیت پیدا کرتی ہے، اور یہی خشوع ہے جو قیام در کوع و سجود کے قالب میں ڈھل کر صورت نماز اختیار کرتا ہے **وَاتَّبِعُوا الصَّلَاةَ وَاتَّبِعُوا الشَّهَوَاتِ** اور **قَدْ أَفْلَحَ الْمُؤْمِنُونَ الَّذِينَ إِذْ مَا صَلَّوْهُمْ خَاشِعُونَ** کے جو قرآنی ارشاد اوپر گزر چکے ہیں ان سے یہ بات کھل کر سامنے آچکی ہے کہ خشوع اور نماز میں وہی ربط ہے جو روح اور جسم میں ہوتا ہے۔ قرآن نے نماز کی جو یہ صفت اور تاثیر بیان کی ہے کہ وہ انسان کو بے حیائی اور برائی کے کاموں سے روکتی ہے **رَأَى الصَّلَاةَ تَنْهَى عَنِ** **الْفَحْشَاءِ وَالْمُنْكَرِ**، (عنکبوت - ۴۵) وہ اسی بنا پر ہے، اور اس سے وہ تعلق آخری حد تک واضح ہو جاتا ہے جو نماز سے مستقیماً زندگی کو، اور ترک نماز سے فاسقانہ نفس پرستانہ زندگی کو ہے۔

قرآن حکیم کے اس اسلوب بیان سے بھی نماز کی اس عظیم حیثیت کا اظہار ہوتا ہے، جس کا پچھلی بحث میں تذکرہ آچکا ہے۔ یعنی یہ کہ جس وقت وہ مخاطب کے ذہن کو احکام

شریعت کے پورے مجموعے کی طرف منتقل کرانا چاہتا ہے اس وقت ایمان کے ذکر کے بعد نماز کا ذکر یا توسب سے پہلے کرتا ہے، یا صرف اسی کا ذکر کرتا ہے اور اس کے سوا کسی اور حکم شرع کا ذکر مطلقاً نہیں کرتا، یہ انداز بیان اس بات کا کھلا ہوا قرینہ ہے کہ اس کی نگاہ میں نماز جڑ ہے، اور دوسرے سارے احکام اسی جڑ سے نکلنے والی شاخیں ہیں۔ یہی وجہ ہے کہ وہ جب سچے مومنوں کے اوصاف کا اجمالی تعارف کرنا چاہتا ہے تو بالعموم یوں کہتا ہے کہ ”وہ لوگ جو ایمان لائے اور جنہوں نے صالح اعمال کئے (الَّذِينَ آمَنُوا وَعَمِلُوا الصَّالِحَاتِ) لیکن اس ”عَمِلُوا الصَّالِحَاتِ“ کے اجمال کو جب کبھی وہ تفصیل کی روشنی میں لانا چاہتا ہے توسب سے پہلے نماز کا نام لیتا ہے، مثلاً:-

إِنَّ الَّذِينَ آمَنُوا وَعَمِلُوا الصَّالِحَاتِ ذَاقُوا السَّلَوةَ

(بقرہ ۵-۲۷۷)

”یقیناً وہ لوگ جو ایمان لائے، اور جنہوں نے صالح اعمال کئے، یعنی نماز

قائم کی۔“

ذکر نماز کا یہ تقدم اس بات کی دلیل ہے کہ نماز ہی بنیادی خیر و صلاح ہے۔ دوسرے تمام اچھے اعمال اس کے بعد ہی وجود میں آتے ہیں، اور پھر اسی کے ذریعے ان کی زندگی قائم رہتی ہے۔ یہ جڑ اگر سوکھ گئی تو شاخوں اور پتیوں کا نام و نشان بھی باقی نہیں رہ سکتا۔ نماز کی یہ حیثیت اس وقت اور زیادہ نکھر کر سامنے آجاتی ہے جب ذکر ایمان کے بعد صرف اسی کا ذکر ہوتا ہے۔

قرآنی اسالیب کی ان تینوں شہادتوں کے بعد ایک چوتھی شہادت بھی سنیے،

جو امید ہے استدلال کی آخری ضرورت بھی پوری کر دے گی :-

وَالَّذِينَ يَذْكُرُونَ بِالْكِتَابِ وَأَقَامُوا الصَّلَاةَ (آلَا تَفْقَهُمْ

أَجْرًا لَمْ يَذْكُرُوا) (اعراف - ۱۷۰)

”اور جن لوگوں نے کتاب الہی کو مضبوطی سے تھامے رکھا، اور نماز قائم

کی، تو یقیناً ہم (ایسے) محسنین کا اجر ضائع نہ کریں گے۔“

غور سے دیکھئے، یہاں کتاب الہی کو مضبوطی سے تھامے رکھنے کا، یعنی پورے

مجموعہ شریعت کی ٹھیک ٹھیک پیروی کا مدعا صرف اقامت صلوٰۃ کے تذکرے

سے ادا کر دیا گیا ہے، اور اس کے ساتھ کسی اور حکم شریعت کا سرے سے ذکر ہی نہیں

کیا گیا ہے، نہ پہلے نہ بعد میں۔ گویا نماز ایک فعل عبادت اور ایک حکم شریعت نہیں بلکہ

سارے احکام و عبادات کی نمائندہ اور قائم مقام ہے، اور اس کا نام لے لینے کے

بعد بالکل ضروری نہیں رہ گیا ہے کہ ایک ایک حکم شرع کا تذکرہ کیا جائے۔

غرض کہنے کو تو یہ نماز ایک عمل ہے، شریعت کا ایک جز ہے، مگر حقیقت کے

اعتبار سے اس کے اندر پوری شریعت سمٹی ہوئی ہے، اور اس کا حق تھا کہ اس کے

بارے میں کہا جاتا ”نماز دین کا مرکزی ستون ہے، جس نے اسے قائم رکھا اس نے

اپنے دین کو قائم رکھا، اور جس نے اسے ڈھا دیا اس نے پورے دین کو ڈھا دیا۔

(الصَّلَاةُ عِمَادُ الدِّينِ مَنْ أَقَامَهَا أَقَامَ الدِّينَ وَمَنْ هَدَمَهَا هَدَمَ الدِّينَ)

(۴) نماز سے امت اسلامی کی معیت نصیب ہوتی ہے۔

وَالَّذِينَ آمَنُوا بِرَبِّهِمْ أَتَىٰ قَوْمِهِمْ اسْتَبْرَأُوا بِاللَّهِ وَآتَىٰ قَوْمَهُمْ (اعراف - ۱۲۸)

”وہ جو اپنے رب پر ایمان لائے، ان کے قومیوں نے کہا ”مذہب اللہ سے، اور میرے“

وَأَسْتَجِیْبُكُمْ بِالصَّلَاةِ وَالصَّلَاةِ - (بقرہ - ۴۵)

”اور (اے بنی اسرائیل) صبر اور غار سے مدد لو“

اگرچہ یہ دونوں آیتیں دو مختلف جگہوں کی ہیں مگر جہاں تک مدعائے گفتگو کا تعلق ہے، کوئی شک نہیں کہ وہ دو نہیں ہے۔ بلکہ دونوں آیتوں میں بات بھی ایک ہی کہی گئی ہے اور وہ غرض و غایت بھی ایک ہی ہے جس کے لئے یہ بات کہی گئی ہے۔ لیکن اس کے باوجود ان آیتوں کے الفاظ ایک جیسے نہیں، بلکہ مختلف ہیں۔ پہلی آیت میں جس موقع پر ”اللہ“ کا لفظ ہے دوسری آیت میں اس موقع پر ”صلوٰۃ“ کا لفظ ہے۔ جو لوگ اس راز سے ناواقف نہیں ہیں کہ قرآن اپنے الفاظ اور اسالیب میں محض ہلکا سا رد و بدل کر کے حکمت دین کے بڑے بڑے نکتے بیان کر جاتا ہے، وہ صاف محسوس کر لیں گے کہ لفظوں کے اس فرق و اختلاف کے اندر کوئی نہ کوئی حکمت ضرور کار فرما ہے۔ غور کیجئے، یہ حکمت کیا ہو گی؟ پہلے اس غور و فکر کا سراٹھیک ٹھیک پکڑ لیجئے، پھر مقصود تک رسائی کچھ مشکل نہ رہ جائے گی۔ یہ ”سرا“ یہ ہے کہ ان آیتوں میں ”صلوٰۃ“ کا لفظ ”اللہ“ کے لفظ کا اور ”اللہ“ کا لفظ ”صلوٰۃ“ کے لفظ کا قائم مقام بن گیا ہے، اور دونوں لفظوں کے اس باہمی رد و بدل کے باوجود بات نہیں بدلی ہے۔ یہ ایک مانی ہوئی حقیقت ہے کہ کوئی سے دو لفظ ایک دوسرے کے قائم مقام اسی وقت بن سکتے ہیں جب وہ یا تو بالکل ہی ہم معنی ہوں، یا تقریباً ہم معنی ہوں، یا پھر ان میں کوئی بڑا گہرا ربط ہو۔ جہاں تک زیر بحث لفظوں کا سوال ہے، وہ باہم نہ تو ہم معنی ہیں، نہ قریب المعنی۔ اس لئے ان کے آپس میں ایک دوسرے کے قائم مقام بن سکنے کی وجہ صرف ایک ہی رہ جاتی ہے، اور وہ یہ کہ ان دونوں لفظوں میں غایت درجے کا گہرا ربط پایا جاتا ہے۔ یہ ربط کیا ہے؟

اس کی وضاحت سورہ علق کی اس آیت سے ہو جاتی ہے:-

وَاسْجُدْ وَاقْتَرِبْ۔ (علق - ۱۹)

” (اپنے رب کو) سجدہ کر اور اس کے قریب ہو جا۔

اور اس آیت سے زیادہ اس حدیث سے کہ:-

أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ۔ (مسلم)

”بندہ اپنے رب سے سب سے زیادہ قریب اس وقت ہوتا ہے جب کہ

وہ سجدے میں ہوتا ہے۔“

معلوم ہوا کہ ”نماز“ اور ”قرب الہی“ ایک ہی شے کے دو نام ہیں۔ کسی ہستی کے قرب

اور اس کی معیت میں بہت تصور افرق ہے۔ اور یہ فرق اس وقت نہ ہونے کے برابر ہو

جاتا ہے، اور کبھی تو بالکل ہی ختم ہو جاتا ہے، جبکہ قرب اپنے نقطہ عروج پر پہنچا ہوا ہو۔

یہی سبب ہے کہ نماز کے متعلق حدیث میں یہ الفاظ بھی آتے ہیں:-

فَإِنَّ الْعَبْدَ يُنَاجِي رَبَّهُ۔ (بخاری)

”نماز کے اندر بندہ اپنے رب سے سرگوشی کرتا ہے۔“

نیز یہ کہ:-

مَا يَزَالُ الْعَبْدُ يَتَقَرَّبُ إِلَىٰ النَّوَافِلِ حَتَّىٰ أَحْبَبَتْهُ فَإِذَا

أَحْبَبَتْهُ كُنْتَ سَمْعَهُ الَّذِي بِهِ يَسْمَعُ وَبَصَرَهُ الَّذِي بِهِ

يُبْصِرُ وَيَدَّاهُ الَّتِي يَهْمَا يَطِيشُ۔ (بخاری بحوالہ مشکوٰۃ)

”بندہ نوافل کے ذریعے برابر میرے قریب ہوتا جاتا ہے، یہاں تک کہ میں

اسے اپنا محبوب قرار دے لیتا ہوں، اور جب ایسا ہو جاتا ہے تو میں ہی اس کے

کان بن جانا ہوں جس سے وہ سنتا ہے، اس کی آنکھیں بن جانا ہوں جس سے وہ دیکھتا ہے، اس کے ہاتھ بن جانا ہوں جس سے وہ پکڑتا ہے۔

یہ الفاظ کسی شرح اور تفصیل سے بالکل بے نیاز ہیں، اور ان سے یہ بات پوری طرح واضح ہو جاتی ہے کہ نماز جس قرب الہی کا نام ہے اس سے مراد کوئی معمولی درجے کا قرب نہیں ہے، بلکہ وہ قرب ہے جو معیت کی بلندیاں رکھتا ہے۔

(۵) نماز ہی مطلوبہ دینی عزیمت اور استقامت علی الحق کا سرچشمہ ہے۔

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ (بقرة: ۱۵۳)

اے ایمان لانے والو! (راہ حق کی مشکلات کے مقابلے میں) صبر اور نماز

سے مدد لو۔

یہ آیت اس بات پر دلالت کرتی ہے کہ ان مصائب و آلام کا مقابلہ، جن سے خدا پرستوں کا دو چار ہونا سنت الہی کے مطابق بہر حال ضروری ہے، صرف صبر اور نماز سے کیا جاسکتا ہے۔ صبر، جیسا کہ اس کے متعلق اگلے باب میں تفصیل سے بتایا جائے گا، کوئی مستقل بالذات شے نہیں ہے، بلکہ دراصل بڑی حد تک نماز ہی کا ایک

۱۵ یہ صحیح ہے کہ دوسری حدیث میں نماز کا لفظ نہیں ہے، بلکہ ”نوافل“ کا لفظ ہے۔ اور نوافل جس طرح نماز کے ہوتے ہیں اسی طرح دوسری عبادات کے بھی ہوتے ہیں۔ مگر اس حقیقت کے تسلیم شدہ ہونے کے باوجود اس امر میں بھی دو رائیں نہیں ہو سکتیں کہ نوافل کا اطلاق سب سے پہلے نوافل نماز ہی پر ہوتا ہے۔ دوسری عبادات کے نوافل پر اس کا اطلاق ہوتا ضرور ہے، مگر اس کے بالمقابل بہر حال کم تر درجہ میں ہوتا ہے۔

عطیہ اور فیضان ہے۔ اس لئے استقامت علی الحق کا دار و مدار آخر میں صرف نماز پر آن ٹھہرتا ہے، اور کسی شخص کے لئے یہ ممکن نہیں رہ جاتا کہ وہ نماز سے قوت حاصل کئے بغیر ایمانی محاذ پر چارہ سکے، اپنے اندر کے طاغوت کو زیر کر سکے، اور باہر کی شیطانی طاقتوں کا مقابلہ کر کے ان کے منہ پھیر سکے۔ اور تو اور، خود دنیا کا سب سے بڑا مومن حنیف بھی اس ضرورت سے بے نیاز نہ تھا۔ اسے بھی رسالت کے منصب پر سرفراز کرتے وقت جو ہدایت دی گئی تھی وہ یہی تھی کہ۔

يَا أَيُّهَا الْمَرْءُ قُلْ قَلِيلًا لِّلَّيْلِ إِلَّا قَلِيلًا نِّصْفَهُ أَوِ انْقُصْ مِنْهُ قَلِيلًا أَوْ زِدْ عَلَيْهِ وَرَتِّلِ الْقُرْآنَ تَرْتِيلًا إِنَّا سَنُلْقِيْكَ عَلَيْهِمْ قَوْلًا ثَقِيلًا۔ (منزل مل: ۱-۲)

”اے کپڑوں میں لپٹنے والے! کچھ وقت چھوڑ کر باقی رات نماز میں کھڑے رہا کرو، آدھی رات، یا اس میں کچھ کم کر دو، یا کچھ زیادہ، اور قرآن ٹھہر ٹھہر کر پڑھو (کیونکہ ہم تم پر ایک بھاری بات (کا بوجھ) ڈالنے والے ہیں۔“

قرآن میں ایک دو نہیں بیسیوں مقام پر نبی صلی اللہ علیہ وسلم کو اور آپ کے ساتھیوں کو اس طرح کی تلقینیں کی گئی ہیں کہ مشکلات اگر تمہارا راستہ روکیں تو حمد و تسبیح اور ذکر و نماز سے بددلیلیا۔

نبی صلی اللہ علیہ وسلم نے اس ہدایت پر کس طرح عمل کیا، اس کا اندازہ حضرت حذیفہ کی اس روایت سے لگایا جاسکتا ہے کہ ”جب آپ کو کوئی بات غمگین اور متفکر کرتی تو آپ نماز پڑھنے کھڑے ہو جاتے“ ”كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا حَزَبَهُ أَمْرٌ مِّنْهُ مَشْكُوعٌ“ معلوم ہوا کہ نماز ایک ایسی دار وئے شفا ہے جو حکموں اور پریشانیوں

کو نابود کر کے دل کو سکون کی ٹھنڈک عطا کر دیا کرتی ہے۔

یہ تریاقیت نماز میں کہاں سے اور کیوں کر آتی ہے؟ اگر اوپر کی بحثیں ذہن میں محفوظ ہوں تو اس سوال کا جواب بھی آپ کو خود بخود مل جائے گا۔ جب نماز اللہ تعالیٰ کے قرب اور اس کی معیت کا نام ہے تو صاحب نماز کو کوئی بڑی سے بڑی مشکل اور پریشانی کس طرح زیر کرے سکتی ہے؟ کیا کبھی آپ نے برف غلے میں ہانے کے بعد گرمی کی شدت محسوس کی ہے؟ اگر نہیں، تو نماز، یعنی خشکیوں کے سرچشمے میں بھی سوزش آلام کہاں باقی رہ سکتی ہے! اللہ کی معیت کے تو معنی یہ ہیں کہ دل سکون و طمانیت کی دولت سے مالا مال ہو، اور خوف و حزن کا دور دور تک نام و نشان نہ ہو۔ غار ثور کے اندر حضرت ابوبکر رضی اللہ عنہ کے طبعی اضطراب کو دیکھ کر آنحضرت صلی اللہ علیہ وسلم نے جب یہ فرمایا تھا کہ ”لَا تَحْزَنْ“ (غمگین نہ ہو)، تو اس کے ساتھ ہی اس کی جو وجہ آپ نے بتائی تھی وہ یہ تھی کہ ”إِنَّ اللَّهَ مَعَنَا“ تو یہ۔ (اللہ ہمارے ساتھ ہے) اسی طرح خود نبی صلی اللہ علیہ وسلم کو یہ یقین فرماتے وقت کہ مخالفتوں کے طوفان میں اپنی جگہ سے بال برابر نہ ہٹیں اور مضبوطی سے اپنے مقام پر جمے رہیں، (وَإِنْ يَرَوْا كِسْفًا مِّنَ النُّجُومِ فَلَا يُنْصَرِفُوا) آپ کو جو تسلی دی گئی تھی وہ یہ تھی کہ ”فَإِنَّكَ بِأَعْيُنِنَا“ (طور۔ ۲۰) (یقین رکھو، تم ہماری نگاہوں کے سامنے ہو)۔ اللہ رب العالمین کی نگاہوں میں ہونا اور اس کے قریب ہونا ایک ہی حقیقت کی دو مختلف تعبیریں ہیں۔

ان حوالوں سے یہ بات روز روشن کی طرح واضح ہو گئی کہ مشکلات کے وقت انسان کو دل جمعی اور استقامت جس چیز سے ملتی ہے وہ اللہ تعالیٰ کا قرب اور اس کی معیت ہے۔ اور یہ بات کہ یہ قرب حاصل کس شے سے ہوتا ہے، ہم ابھی جان

چکے ہیں، یعنی یہ کہ ذکر و نماز سے، اور صرف ذکر و نماز سے۔ چنانچہ یہی وجہ ہے کہ خود اس آخری حوالے میں بھی فَإِنَّكَ يَا عَيْنُنَا کی بشارت کے بعد حکم جس چیز کا دیا گیا ہے وہ اسی تسبیح و نمازی کا ہے:- وَسَبِّحْ بِحَمْدِ رَبِّكَ حِينَ تَقُومُ وَمِنَ اللَّيْلِ فَسَبِّحْهُ وَإِذَا بَارَأَ النُّجُومَ (اور اپنے رب کی حمد کرتے ہوئے اس کی تسبیح کیا کرو، اس وقت جب کہ تم اٹھتے ہو، اور رات کے اوقات میں بھی اس کی تسبیح کرتے رہو اور ستاروں کے پیٹھ پھیر لینے کے بعد بھی۔

(۶) شہادت حق کی ادائی نماز پر موقوف ہے۔

..... لِيَكُونَ الشَّاهِدُ شَهِيدًا عَلَيْكُمْ وَتَكُونُوا شُهَدَاءَ

عَلَى النَّاسِ فَأَقِيمُوا الصَّلَاةَ وَآتُوا الزَّكَاةَ - (حج - ۷۸)

..... "تاکہ پیغمبر تم پر (حق کا) گواہ ہو اور تم دوسرے تمام لوگوں کے

لئے اس حق کے گواہ بنو۔ سو نماز قائم رکھو اور زکوٰۃ ادا کرتے رہو"

اس آیت سے معلوم ہوتا ہے کہ دین حق کی وہ شہادت جس کے لئے امت مسلمہ

برپا کی گئی ہے اور جو اس کا واحد مقصد وجود ہے، اسی وقت انجام پاسکتی ہے جب کہ

نماز اور زکوٰۃ کی ٹھیک ٹھیک ادائی ہوتی رہے۔ اس لئے اگر یہ امت اپنے اس

فرض سے عہدہ برآ ہونا چاہتی ہے تو اسے نماز اور زکوٰۃ سے کسی حال میں بھی غافل نہ

ہونا چاہیئے۔ یہی وہ شاہ راہ عمل ہے جو شہادت حق کی منزل تک پہنچتی ہے۔ قدم

اس راہ سے اگر ذرا ہٹے تو دنیا کے ہر مقصود تک رسائی ہو سکتی ہے، مگر جس مقصود

کا نام شہادت حق ہے، اُس تک رسائی کسی طرح بھی نہیں ہو سکتی۔

آیت زیر بحث میں نماز کے ساتھ اگرچہ زکوٰۃ کا بھی ذکر ہے، مگر اس سے اس حقیقت

پر کوئی اثر نہیں پڑتا کہ شہادت حق کا اصل مدار نماز ہی پر ہے۔ کیونکہ ہم ابھی سمجھ چکے ہیں کہ پورے مجموعہ شریعت میں نماز کی حیثیت جڑ کی سی ہے، اور دوسری چیزیں گویا اسی کی شاخیں ہیں۔ ان کی زندگی اگر قائم رہ سکتی ہے تو اسی وقت جب کہ نماز کا ”پاور ہاؤس“ انہیں توانائی بہم پہنچاتا ہے۔ زکوٰۃ بھی اپنی تمام تر اہمیتوں کے باوجود اپنی بقا کے لئے اسی نماز ہی کی محتاج ہے۔ بلکہ یہ کہنا بھی غلط نہ ہوگا کہ اس کی اصل تک بھی نماز ہی کی ہستی کی ہوئی اور اسی کا ایک فیضان ہے۔ کیونکہ زکوٰۃ کی بنیاد عدل اور احسان پر ہے، اور عدل و احسان کی اصل معلّم یہی نماز ہے۔ اس لئے زکوٰۃ کا وجود بالکل یہ نماز سے وابستہ ہے۔

(۲) نماز، شہادت حق کی مہم میں کامیابی کی بنیادی شرط اور اصل ضمانت ہے۔

وَلَقَدْ أَخَذَ اللَّهُ مِيثَاقَ بَنِي إِسْرَآئِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَإِنْ أَقَمْتُمُ الصَّلَاةَ
لَا كُفْرَتَ عَنْكُمْ سَيَاتِكُمْ وَلَا دُخِلَتْكُمْ جَنَّاتُ الْجَنَّةِ (۱۲-۱۱)

”اور اللہ نے بنی اسرائیل سے (اپنی بندگی کا) عہد لیا تھا۔ ہم نے ان میں سے ان کے اندر بارہ نقیب مقرر کئے تھے اور اللہ نے اعلان فرما دیا تھا کہ میں تمہارے ساتھ ہوں۔ تم اگر نماز قائم رکھو گے تو میں تمہاری برائیوں

کو جھاڑ دوں گا اور تمہیں باغوں میں داخل کر دوں گا۔“

اس سے پہلے کی آیت نے اگر ہمیں اس حقیقت سے روشناس کرایا تھا کہ خدا

پرستی، دین کی علم برداری اور حق کی شہادت کا اصل دار و مدار نماز کی اقامت پر ہے، تو یہ آیت ہمیں ایک قدم اور آگے لے جاتی ہے، اور اسی طرح کی ایک

اور عظیم حقیقت دین سے بانہر کرتی ہے۔ یہ بتاتی ہے کہ شہادتِ حق کی سبیاں کاہِ مہم میں اللہ تعالیٰ کی غیبی مدد جن شرطوں سے مشروط اور جن باتوں پر موقوف ہے، ان میں سرفہرست نماز ہے۔ اس لئے نماز کی اقامت صرف اسی لئے ضروری نہیں کہ شہادِ حق کی بھاری ذمے داری اٹھانے کی قوت اسی سے ملتی ہے بلکہ اس لئے بھی ضروری ہے کہ اس مہم میں کامیابی بھی وہی دلاتی ہے۔

(۸) نماز کے بغیر ایمان ایک بے روح کا قالب ہے :-

قَوْلٌ لِلْمُصَلِّينَ الَّذِينَ هُمْ عَنْ صَلَاتِهِمْ سَاهُونَ، (ماون - ۴)

”پس ہلاکت ہے ان (نام نہاد) نمازیوں کے لئے جو اپنی نمازوں سے غافل

ہوں۔“

اگر نماز سے غفلت برتنے والے ”نمازی“ کے لئے ”ویل“ اور ہلاکت ہے تو بے نماز ”مومن“ کے لئے کیا کچھ نہ ہوگا! حالانکہ ایمان، ہلاکتوں سے امن دینے والی چیز ہے، اور ”ویل“ ان کے لئے نہیں ہے جو ایمان کی امان رکھتے ہوں۔ لیکن قرآن کہتا ہے کہ نماز سے غفلت کی پاداش ”ویل“ ہے۔ اس کا مطلب یہ ہوا کہ اس کے نزدیک جس ایمان کے پاس نماز کی سند موجود نہ ہو وہ صرف نام کا ایمان ہے اور اس کی حیثیت جسدِ بے روح سے زیادہ نہیں۔ اس سلسلے میں نبی کریم صلی اللہ علیہ وسلم کے یہ ارشادات بھی سننے کے ہیں۔ کیونکہ ان سے صورتِ واقعہ اور زیادہ بے نقاب ہو جائے گی آپ فرماتے ہیں :-

(۱) مَنْ تَرَكَ صَلَاةَ الْعَصْرِ فَقَدْ حَبِطَ عَمَلُهُ، (بخاری)

”جس نے عصر کی نماز چھوڑ دی اس کے اعمال اکارت گئے۔“

(ب) اِنَّ بَيْنَ الرَّجُلِ وَبَيْنَ الشِّرْكِ وَالْكُفْرِ تَرْكُ الصَّلَاةِ۔
(مسلم)

”بلاشبہ انسان کے اور شرک و کفر کے درمیان حد ترک نماز ہے۔“

(ج) اَلْعَهْدُ الَّذِي بَيْنَنَا وَبَيْنَهُمُ الصَّلَاةُ فَمَنْ تَرَكَهَا فَقَدْ كَفَرَ۔
(تومذی)

”ہم اسے اور لوگوں کے درمیان معاہدہ نماز کا ہے۔ جس کسی نے اسے چھوڑ

دیا اس نے (معاہدہ ساقط کر دیا اور) کفر کیا۔“

کتنے لرزہ آفریں ہیں یہ الفاظ! بڑی سے بڑی تاویل بھی ان کی قہارت کو ختم نہیں کر سکتی۔ وہ جو کچھ کر سکتی ہے وہ اس کے سوا اور کیا ہو گا کہ ان ارشادات کو ”اسلوب تغلیظ“ پر محمول کر دے۔ کہہ دے کہ نماز کی اہمیت جتانے کے لئے بات انتہائی سخت لب و لہجہ میں فرمائی گئی ہے، اور اس طرح قانون و سیاست کی حد تک آدمی کو کچھ بچائے جائے۔

۱۵ علمائے اسلام نے نماز کے تارک کی جو پوزیشن مقرر کی ہے، اور ان کے خیال میں جو سزائیں اسے خود اس دنیا میں بھی دی جائیں گی، ان کی مختصر تفصیل یہ ہے:-

(الف) ایسا تارکِ صلوٰۃ جو نماز کو فرض نہ سمجھتا ہو، بلا کسی اختلاف کے کافر ہے۔ اِلَّا اَن کہ وہ ابھی جلد ہی اسلام لایا ہو، یا اسے اتنی مدت تک مسلمانوں کے ساتھ مل جل کر رہنے کا موقع ہی نہ مل سکا ہو جو نماز کی فرضیت سے اس کے واقف ہو جانے کے لئے کافی ہوتی۔

(ب) ایسے شخص کے بارے میں جو نماز کو فرض مانتا ہو، لیکن اس کے باوجود محض اپنی سستی اور غفلت کی بنا پر اس کا تارک ہو، علمائے امت کی یہیں مختلف رائیں ہیں۔

مگر آگے کے لئے یقیناً وہ بھی کوئی اطمینان نہیں دلا سکتی۔

تمام کے تمام احکام شریعت میں سے صرف یہ ایک نازیہ ہے جسے چھوڑ دینے کو حضرت
صحابہ کرام رضی اللہ عنہم کفر قرار دیتے تھے:-

كَانَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ لَا يَرَوْنَ شَيْئًا مِنَ
الْأَعْمَالِ تَرْكُهُ كُفْرًا خِلَافَ الصَّلَاةِ - (ترمذی)

”محمد صلی اللہ علیہ وسلم کے ساتھی نماز کے سوا اور کسی عمل کے ترک کو کفر نہیں سمجھتے

تھے۔“

اور جس کے ادا کرنے کو پوری امت مسلمان ہونے کی سند خیال کرتی ہے۔ علامہ ابن
رشد اپنی کتاب ”کتاب المقدمات“ میں لکھتے ہیں:-

(بقیہ حاشیہ ص ۲۱۱) (۱) وہ کافر نہیں بلکہ ناسق قرار دیا جائے گا۔ اگر وہ توبہ کر کے اپنے اس رویے
کو بدل لے تو خیر، ورنہ اس پر قتل کی حد جاری کر دی جائے گی۔ یہ رائے جمہور سلف و خلف کی ہے۔
ائمہ فقہ میں سے امام مالک اور امام شافعی جیسی کے قائل ہیں۔

(۲) سلف میں سے ایک گروہ کی رائے یہ ہے کہ وہ کافر قرار دیا جائے گا۔ یہ رائے حضرت
علیؓ سے منقول ہے۔ امام احمد بن حنبلؓ کے بھی ایک روایت یہی ہے۔ یہی قول عبداللہ ابن مبارک اور
اسحاقؓ بن راہویہ کا ہے۔ اور بعض شوافع کی رائے بھی اسی طرح کی ہے۔

(۳) امام ابو حنیفہؒ، کچھ کوئی علما و شوافع میں سے امام مزیؒ جیسی اس طرف گئے ہیں کہ اس کی
تکفیر نہیں کی جائے گی، نہ اسے قتل کیا جائے گا، بلکہ سزا کے طور پر اس وقت تک کے لئے اس کو قید
میں ڈال دیا جائے گا جب تک کہ وہ نماز نہ پڑھنے لگے۔ (ریل الادطار، جلد ۱ ص ۳۶۹)

قَالَ اسْحَاقُ بْنُ رَاهُوِيَه وَقَدْ اجْمَعُوا فِي الصَّلَاةِ عَلَى شَيْءٍ
لَمْ يَجْمَعُوا عَلَيْهِ فِي سَائِرِ الشَّرَائِعِ وَهُوَ أَنْ مَنْ عَرَفَ بِالْكَفْرِ
ثُمَّ رُئِيَ يَصِلُ الصَّلَاةَ فِي وَقْتِهَا حَتَّى صَلَّى صَلَوَاتٍ كَثِيرَةً فِي
أَوْقَاتِهَا وَلَمْ يَعْلَمْ أَنَّهُ اقْرَبَ بِالتَّوْحِيدِ بِلِسَانِهِ فَإِنَّهُ يَحْكُمُ
لَهُ بِالْإِيمَانِ بِخِلَافِ الصُّومِ وَالزَّكَاةِ وَالْحَجِّ، (ص ۶۳، ۶۵)

”اسحاق بن راہویہ کہتے ہیں کہ نماز کے بارے میں ایک ایسی بات پر اجماع
ہے جس پر شرائع اسلام میں سے کسی بھی دوسری چیز کے بارے میں ایسا اجماع
نہیں ہے۔ اور وہ یہ کہ اگر کوئی شخص ایک غیر مسلم کی حیثیت سے جانا پہچانا جاتا ہو
پھر اسے وقت کی پابندی سے نماز پڑھتے دیکھ لیا جائے اور اسی طرح وہ کئی وقتوں
کی نمازیں پڑھتا نظر آئے، تو اگرچہ اس طرح کی کوئی اطلاع نہ ہو کہ اس نے زبان سے
توحید کا اقرار کر کے اسلام قبول کر لیا ہے، لیکن اس کے باوجود اب اسے مسلمان
ہی سمجھا جائے گا، بخلاف روزے زکوٰۃ اور حج کے (کہ ان میں سے کسی کی بھی یہ پوزیشن
دین میں نہیں ہے)۔“

اور پھر یہ ایک نماز ہی ہے جسے چھوڑ دینے والوں کے بارے میں نہیں، بلکہ جسے با
جماعت نہ ادا کرنے والوں کے متعلق اللہ کے رسولؐ نے فرمایا تھا۔

وَالَّذِي نَفْسِي بِيَدِهِ لَقَدْ هَمَمْتُ أَنْ أَصْرَ بِحَطَبٍ لِيُحَطَّبَ
ثُمَّ أَصْرَ بِالصَّلَاةِ فَيُؤَذَّنَ ثُمَّ أَصْرَ رَجُلًا فَيُؤَمِّرُ النَّاسَ ثُمَّ
أُخَالِفَ إِلَى رِجَالٍ فَأُحَرِّقَ عَلَيْهِمْ بَيُوشَمُ، (بخاری باب وجوب صلوة الجماعة)
”قسم ہے اُس ذات کی جس کے قبضہ میں میری جان ہے، جی چاہتا ہے کہ لکڑیاں

جمع کراؤں پھر نماز کا حکم دوں اور اذان دی جائے، پھر کسی کو نماز پڑھانے کیلئے کہہ کر خود راقی، لوگوں کی طرف چلا جاؤں (جو نماز جماعت میں شریک ہونے حاضر نہیں ہوئے) اور ان کے سمیت ان کے گھروں کو آگ لگا کر جلا دوں۔“

اس بات کی صراحت کہ آپ نے اپنے اس ارادے پر عمل کیوں نہیں کیا، ایک دوسری روایت کرتی ہے:-

لَوْلَا مَا فِي الْبُيُوتِ مِنَ النِّسَاءِ وَالتَّارِيَةِ أَقَمْتُ صَلَاةَ
الْعِشَاءِ وَأَمَرْتُ فِتْيَانِي فَيُحَرِّقُونَ مَا فِي الْبُيُوتِ بِالنَّارِ۔
(مشکوٰۃ)

”اگر گھروں میں عورتیں اور بچے نہ ہوتے تو میں عشاء کی نماز پڑھاتا، اور اپنے کچھ نوجوانوں کو حکم دیتا کہ وہ جا کر ان گھروں میں آگ لگا کر سب کچھ بھسم کر دیں، (جن کے مرد نماز پڑھنے مسجد میں نہیں آئے)۔“

نہ بھولیئے کہ یہ اس رسول کے الفاظ ہیں جو سنجیدہ گوئی اور نرم گفتاری کا مجسمہ تھا، اور جسے دربارِ خداوندی سے رحمۃ للعالمین کا خطابِ خاص عطا فرمایا گیا ہے۔ ان لفظوں سے معلوم کی سنگینی کا اندازہ لگائیے، اور سوچئیے کہ جہاں نماز کا وجود نہ ہو وہاں ایمان کا وجود کس حد تک متوقع ہے؟ خصوصاً اس شکل میں جبکہ رسول اللہ صلی اللہ علیہ وسلم یہاں تک فرما گئے ہوں کہ:-

هَنَ لَمْ يُحَافِظْ عَلَيْهَا لَمْ تَكُنْ لَهُ نُورًا وَلَا بُرْهَانًا وَلَا نَجَاةً
وَكَانَ يَوْمَ الْقِيَامَةِ مَعَ قَارُونَ وَفِرْعَوْنَ وَهَامَانَ وَإِبْلِيسَ
خَلْفَهُ، (احمد، دارمی، بیہقی بحوالہ مشکوٰۃ)

”جس نے نماز کی نگہداشت نہیں کی وہ اس کے لئے کل نہ (میدانِ حشر میں) روشنی ہوگی نہ (اس کے مومن ہونے کی) دلیل بنے گی اور نہ اس کے لئے وجہ نجات ہوگی۔ قہاست میں اس کا حشر قارون، فرعون، ہامان اور ابی بن خلف کے ساتھ ہوگا۔“

یہ ہیں اہمیت نماز کے چند نمایاں پہلو، جو کتاب و سنت کی روشنی میں ہر صاحبِ نظر کو آسانی دکھائی دے سکتے ہیں۔ اگر آپ پورے قرآن اور سائے ذخیرہ احادیث کا اس نقطہ نظر سے مطالعہ کر جائیں کہ ان میں نماز کی ضرورت، اہمیت، افادیت اور تاثیر کے صراحتہ یا اشارہ کیا کیا پہلو بیان کئے گئے ہیں تو ان کا شمار کہیں سے کہیں پہنچ جائے گا، اور اس طرح نماز کی عظمتوں کا بھی اندازہ کرتے ہوئے آپ کا ذہن تھک تھک جائے گا۔ مگر یہاں اتنے ہی پہلوؤں کے تذکرے پر بس کیا جاتا ہے۔ کیونکہ اصولی اور بنیادی حیثیت انہی کو حاصل ہے، اور باقی دوسرے پہلو، قریباً سب کے سب، ان ہی کی شاخیں ہیں۔ اس لئے اہمیت نماز کے عمومی تعارف کے لئے یہی چند پہلو کافی ہیں۔

اب نماز کی وہ حقیقت، جو پہلے بیان کی جا چکی ہے، اور اس کی یہ اہمیت، جو ابھی بیان ہوئی، ان دونوں چیزوں کو سامنے رکھیے اور پھر اس سوال پر غور فرمائیے کہ اس میں دین کی تعمیر میں نماز کو بنیادی حیثیت کیوں حاصل ہے؟ بشرطیکہ اب بھی یہ سوال سوال ہو اور اس پر غور کرنے کی ضرورت ہو۔ درندہ جو شے دین کا اصل مغز ہو، جو ایمان کے تقاضوں کا سر عنوان ہو، جو شریعت کے پورے مجموعے کا مایہ حیات ہو، جو سارے احکام دین کی محافظ ہو، جو قلبِ انسانی کو نور اور سکینت سے بھر دینے والی ہو، جو

محبوب حقیقی سے قرب اور ہم کلامی کا اعزاز بخشنے والی ہو، جو حق پرستی کی صبر آزمائی بتلاؤں
 میں دلوں کو مضبوط اور قدموں کو استوار رکھنے والی ہو، جس پر شہادتِ حق کی ادائیگی کا
 انحصار ہو، جس پر ملی خوش بختیوں اور سر بلند یوں کا دار و مدار ہو، جس کے وجود و قیام
 پر پورے دین کا وجود و قیام موقوف ہو، اور جس کے ڈھ جانے سے دین کا پورا ایوان
 زمین بوس ہو جاتا ہو۔۔۔۔۔ ایسی اہم ترین شے کے بارے میں اس طرح کے کسی سوال
 کی گنجائش ہی کہاں باقی رہ جاتی ہے! یہ صحیح ہے کہ دینِ حق کی اطاعت و اقامت بنیادی
 طور سے ایمان باللہ اور ایمان بالآخرت ہی پر منحصر ہے، اور اللہ تعالیٰ کی ذاتِ صفات
 کی انسان کو جتنی ہی زیادہ گہری معرفت ہوگی اور آخرت کی جواب دہی کا اسے جتنا ہی
 زیادہ پختہ یقین ہوگا اتنا ہی زیادہ وہ احکامِ الہی کے اتباع میں سرگرم، اور شہادتِ
 حق۔۔۔ اقامتِ دین۔۔۔ کے ادائے فرض میں کوشاں ہوگا، مگر اسی کے ساتھ
 اس بات میں بھی کوئی شبہ نہیں کہ جو چیز آخری طور پر اس ایمان کو "ایمان" بناتی اور
 اس سے اعمالِ خیر کے دھارے رواں کر دیتی ہے، وہ یہی ذکر و نماز ہے۔ عقل کی جستجوئیں،
 فطرت کی شہادتیں، کائنات کی دلیلیں، آفاق کی گواہیاں اور انفس کی صدائیں جس ایمان
 کو پیدا کرتی ہیں اس کی حیثیت بس ایک بہت اچھے بیج کی سی ہے۔ آپ جتنا ہی زیادہ
 تدبیر و تفکر سے کام لیں گے اور زمین و آسمان کی بکھری ہوئی نشانیوں پر جس قدر گہری
 نگاہیں ڈالیں گے اتنا ہی زیادہ یہ "بیج" تمدنست اور صالح ہوگا۔ لیکن کسی بیج کا تمدنست
 اور صالح ہونا اس بات کے لئے ہرگز کافی نہیں ہے کہ وہ آج ایک شاداب اور ہونہار
 پودے، اور کل ایک تناور اور پھل دار درخت کو بھی جنم دے دیگا۔ یہ بات تو ایسی حق
 ممکن ہوتی ہے جب اس بیج کے لئے اچھی اور موزوں آب پاشی کا بھی انتظام ہو۔ تخم

ایمان کے سیراب کئے جانے کے لئے حق تعالیٰ نے جس ”ماہ مبارک“ کو نازل فرمایا ہے اس کا نام ”نماز“ ہے۔ یہ نماز ایمان کو اسی طرح پروان چڑھاتی ہے اور اسے شربار بناتی ہے جس طرح پانی پودوں اور درختوں کو۔ یہی وجہ ہے کہ ایمان باللہ اور ایمان بالآخرت دونوں کو مضبوط و بیدار بنانے کی تدبیروں میں ذکر و نماز کو ایک ممتاز حیثیت حاصل ہے۔ چنانچہ آپ (بھی پڑھ آئے ہیں کہ نبی صلی اللہ علیہ وسلم کو نبوت کا بار اٹھانے کے لئے طاقت اور توانائی حاصل کرنے کا جو ذریعہ بتایا گیا تھا وہ رات کی نماز تھی۔ لیکن اس سلسلے میں جو الفاظ ارشاد فرمائے گئے تھے وہ صرف اتنے ہی نہیں تھے کہ ”اے کپڑوں میں لیٹنے والے! کچھ حصے کے سوا پوری رات نماز میں کھڑے رہا کرو، آدھی رات یا پھر اس میں کچھ کم کر دو یا کچھ زیادہ“ بلکہ ساتھ ہی یہ ہدایت بھی دی گئی تھی کہ:-

وَرَقِلِ الْقُرْآنَ تَرْتِيلاً، (منہ مل - ۳)

”اور (اس نماز میں) قرآن ٹھیک ٹھیک کر پڑھو۔“

یہ مزید ہدایت جس غرض کے لئے تھی وہ یہ تھی کہ آپ قرآن پڑھتے وقت اس کی آیتوں پر گہرا تدبیر بھی کرتے جائیں۔ اُن آیتوں پر جن میں جگہ جگہ اللہ تعالیٰ کی ذات و صفات کے اور روز جزا کے اطمینان بخش دلائل موجود ہیں، جو رحمتِ الہی کے سپاس انگیز تذکروں سے معمور ہیں، جو حمد و تقدیس کے جذبات اور بندگی کے احساسات کے لئے بیداری کا پیام ہیں۔ تاکہ یہ تدبیر آپ کے دل میں ایمانی کیفیت کو تیز تر کرنا چلا جائے۔ نماز کا وہ یہ پہلو ہے جس کی بنا پر وہ ایمانیات کے لئے اب حیات کا درجہ رکھتی ہے۔ اس سے انکار نہیں کہ قرآن نماز سے باہر بھی پڑھا

جاتا ہے اور یقیناً اسے اس طرح بھی پڑھا جانا چاہیے۔ لیکن آپ اس فرق کو نظر انداز بھی نہیں کر سکتے جو دونوں حالتوں میں بہر حال پایا جاتا ہے۔ نماز کی حالت میں انسان کی ظاہری ہیئت بھی بندگی کی معیاری ہیئت ہوتی ہے اور اس کا باطن بھی اپنے رب سے سرگرم ”مناجات“ ہوتا ہے۔ مگر نماز سے باہر ان دونوں میں سے کوئی بات بھی نہیں ہوتی۔ اس لئے اس تلاوت کا جو دوسرے اوقات میں کی جاتی ہے، اس تلاوت سے جو نماز میں ہوتی ہے، کوئی مقابلہ نہیں کیا جاسکتا۔ نبی صلی اللہ علیہ وسلم صراحت سے فرماتے ہیں:-

قَرَأَ آيَةَ الْقُرْآنِ فِي الصَّلَاةِ أَفْضَلُ مِنْ قِرَاءَةِ الْقُرْآنِ فِي غَيْرِ
الصَّلَاةِ، (مشکوٰۃ)

”نماز کے اندر قرآن کا پڑھنا افضل ہے اس تلاوت سے جو نماز کے باہر کی

جاتی ہے۔“

غرض یہ ایک مسلم حقیقت ہے کہ نماز کے اندر تلاوت قرآن کی اثر انگیزی اپنی مثال آپ ہے۔ بالخصوص نماز تہجد اور نماز فجر کی تلاوت کی اثر انگیزی، کیونکہ یہ وقت ہی کچھ ایسا ہوتا ہے جب ذہن میں سکون، دل میں کیسوئی اور روح میں انجذاب کی ایک خاص کیفیت ہوتی ہے، اس لئے اس وقت نماز میں خشوع، توجہ اور انابت کے دو آتشہ ہو جانے، اور فکر و تدبیر کی رسائیوں کے بلند سے بلند تر ہو جانے کا امکان سب سے زیادہ ہوتا ہے۔

نماز کا معیار مطلوب

نماز کی ان پر عظمت اہمیتوں نے اس کا یہ استحقاق پوری طرح ثابت کر دیا کہ

وہ اساس دین کی تعمیر میں ایک لازمی بنیادی عنصر کی حیثیت رکھتی ہے۔ لیکن اس جگہ پہنچ کر یہ بھی سمجھ لینا چاہیے کہ جو نماز ان پر عظمت اہمیتوں کی مالک ہے، وہ ہے کون سی نماز؟ یہ جان اور سمجھ لینا اس لئے اور بھی ضروری ہے کہ نماز کی جو حقیقت، اہمیت اور عظمت ابھی سامنے آئی ہے، وہ اگرچہ نظری طور پر ناقابل انکار ہے، مگر عملی اور واقعاتی دنیا کا جائزہ اس نظری جائزے کی ہمنوائی کرنے پر کھل کر تیار نہیں ہوتا۔ جو بے نمازی ہیں ان کا تو خیر کوئی سوال ہی نہیں، جو نمازیں پڑھنے والے ہیں ان کی زندگیوں بھی اس بات کی شہادت دیتی نظر نہیں آتیں کہ نماز کی ادائی سارے احکام دین کی ادائی کی ضمانت ہے۔ اور یہ کہ جس نے اسے قائم کیا اس نے پورے دین کو قائم کیا۔ چنانچہ ان کے عام مشاغل دیکھئے تو نظر آتا ہے کہ وہ نمازیں بھی پڑھتے ہیں اور ساتھ ہی ان کی دینی زندگی کے کتنے ہی حصے سمار بھی پڑے ہیں، اور یہ ”نمازیں“ ان حصوں کی تعمیر کا ان کے کوئی مطالبہ نہیں کرتیں۔ اسی طرح ان کے انداز فکر کا جائزہ لیجئے تو محسوس ہوتا ہے کہ غالباً وہ ”نماز شناس“ ہی نہیں، کیونکہ اگرچہ وہ نمازوں کے پابند ہوتے ہیں مگر باطن کا سکون اور نفس کی پاکیزگی حاصل کرنے کے لئے وہ ان نمازوں (اور اذکار) سنو نہ ہی کو کافی نہیں سمجھتے، بلکہ ذکر کے کچھ اور بھی ”موثر“ طریقوں اور روحانی اشغال کے محتاج دکھائی دیتے ہیں۔ یہ ساری صورت حال تقاضا کرتی ہے کہ اس نماز کا ٹھیک ٹھیک تعارف کرا دیا جائے جو بلا شک و شبہ پوری شریعت کی محافظ، دین کا مرکزی ستون اور اس کی تعمیر کا ایک ضروری بنیادی پتھر بھی ہے، اور ذکر کامل ہونے کی وجہ سے اطمینان قلب اور پاکیزگی نفس کا موزوں ترین اور کافی و شافی ذریعہ بھی۔

اس سلسلے میں سب سے پہلے نظروں کو اس بنیادی نکتے پر جمالینا چاہیے کہ قرآن نے نماز کی ”محافظت“ کرنے اور اسے قائم کرنے کا حکم دیا ہے، صرف پڑھنے کو نہیں کہا

ہے۔ نماز قائم کرنا اور چیز ہے اور نماز پڑھنا اور شے۔ کپڑے کو کسی عمدہ صابون سے دھونا اور بات ہے، اور اس کو جیسے تیسے پانی میں محض ڈبو کر نچوڑ لینا دوسری بات ہے۔ نماز کی "اقامت" کا قرآن و سنت کی رو سے ایک خاص مفہوم ہے۔ کچھ ظاہری اور باطنی شرطیں ہیں جن کا پورا ہونا نماز کے "قائم ہو سکنے" کے لئے بہر حال ضروری ہے۔ جب تک یہ تمام شرطیں پوری نہ ہو جائیں اور ان میں سے ایک ایک کی پابندی نہ کر لی جائے، یہ ہرگز نہیں کہا جاسکتا کہ نماز کا "قیام" عمل میں آگیا۔ ہاں اسے نماز کا پڑھ لیا جانا ضرور کہہ سکتے ہیں۔ ان شرطوں میں سے اہم اور بڑی شرطیں یہ ہیں :-

(۱) وقت کی پابندی

اللہ تعالیٰ کا واضح ارشاد ہے :-

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا، (النساء: ۱۰۳)

”بلاشبہ نماز مومنوں پر وقت کی پابندی کے ساتھ فرض ہے“

اس ارشاد سے پہلے نماز کا حکم ان لفظوں میں دیا جا چکا ہے ”فَأَقِمْو الصَّلَاةَ“ (نماز قائم کرو) کلام کا یہ نظم اور سیاق صاف بتا رہا ہے کہ وقت کی پابندی اقامت نماز کے لئے شرط لازم ہے، اور اس سے بے پردائی نماز کو منافع کر دینے کی طرف ایک قدم ہے۔

(۲) جماعت کی پابندی

اگر آپ سورہ نساء کے اس پورے فقرے کو غور سے پڑھیں جس کا یہ مذکورہ بالا جملہ ایک ٹکڑا ہے، تو معلوم ہوگا کہ وقت کی پابندی کی طرح جماعت کی پابندی بھی اقامت نماز کے لئے ضروری ہے۔ اس پورے فقرے میں دراصل میدان جنگ کی نماز کا طریقہ بتایا

گیسا ہے، اور بات کو نماز میں قصر کرنے کی ہدایت سے شروع کر کے آگے چل کر فرمایا گیا ہے کہ ”اے نبی! اگر تم بنفس خود مجاہدین میں موجود ہو اور انہیں نماز پڑھاؤ تو چاہیے کہ ان میں کا ایک گروہ تمہارے پیچھے اپنے اسلحے لئے ہوئے نماز پڑھنے کھڑا ہو جائے“ (وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ (النساء-۱۰۳) اس ارشاد الہی سے نماز کی مطلق اہمیت کے ساتھ ساتھ یہ بھی معلوم ہو جاتا ہے کہ اس کے لئے جماعت کا اہتمام کس قدر ضروری ہے؟ میدان جنگ میں بھی اگر یہ حکم ہے کہ مسلمان دو گروہوں میں بٹ کر باری باری اپنی آدمی آدمی نماز امام کے پیچھے ہی ادا کریں اور نماز میں جماعت کی پابندی سے بالکل یہ آزاد نہ ہو جائیں تو پھر جماعت کی اہمیت کے لئے اس سے بڑا اور کیا ثبوت چاہیے؟ پھر اس ارشاد کے بعد ہی ہماری نظر ان الفاظ پر پڑتی ہے:-

فَإِذَا أَطْمَأْنَنْتُمْ فَأَقِيمُوا الصَّلَاةَ - (النساء-۱۰۳)

”پھر جب تمہاری یہ حالت خوف ختم ہو جائے تو نماز قائم کرو۔“

ان لفظوں کو دیکھنا گویا اس حقیقت کو دیکھ لینا ہے کہ جماعت کی پابندی صرف ایک بڑی ضرورت نہیں ہے، بلکہ ایسی بڑی ضرورت ہے کہ وہ اقامت نماز کی شرائط میں داخل ہے۔ کیونکہ ”پھر جب تمہاری یہ حالت خوف ختم ہو جائے تو نماز قائم کرو“ کہنے کے معنی یہ ہیں کہ حالت خوف میں نماز کی ادائی کا جو طریقہ بتایا گیا ہے وہ عام حالات کے لحاظ سے اقامت صلوٰۃ کا معیاری طریقہ نہیں ہے، اور جس وجہ سے نہیں ہے صرف یہ ہے کہ اس میں بعض چیزوں کا اہتمام نہیں ہو پاتا۔ اس سے خود بخود یہ ظاہر ہو رہا ہے کہ یہ ”بعض چیزیں“ اقامت نماز کے لوازم میں شامل ہیں۔ جماعت کا ٹھیک ٹھیک اہتمام بھی انہی چیزوں میں سے ایک ہے، بلکہ ان میں کی یہی سب سے نمایاں چیز ہے۔

اس لئے وہ اس بات کی سب سے زیادہ حق دار ہے کہ اقامتِ نماز کی شرطوں میں اس کا شمار ہو۔ لہذا اس قرآنی فقرے کا منشا یہ نکلا کہ جماعت کی مکمل پابندی بھی اقامتِ نماز کے لوازم میں سے ہے۔ جب تک اس کا بھی اہتمام نہ ہو نماز کی اقامت نہیں ہو سکتی۔ اس استنباط کی تائید مطلوب ہو تو وہ حدیثیں پڑھ لیجئے جن میں نماز کے لئے جماعت کی پابندی کا صریح حکم دیا گیا ہے، اور اس کی پابندی نہ کرنے والوں کے حق میں سخت ترین وعیدیں وارد ہیں۔ نماز باجماعت کی تاکید کرتے ہوئے نبی صلی اللہ علیہ وسلم فرماتے ہیں:-

”مَا مِنْ ثَلَاثَةٍ فِي قَرْيَةٍ وَلَا بَدْوٍ وَلَا تَقَامُ فِيهِمُ الصَّلَاةُ إِلَّا
قَدْ اسْتَحْوَذَ عَلَيْهِمُ الشَّيْطَانُ فَعَلَيْكُمْ يَا جَمَاعَةُ فَإِنَّمَا يَأْكُلُ
الذَّيْبُ مِنَ الْغَنَمِ الْقَاصِيَةَ“ (ابوداؤد بحوالہ ریاض الصالحین)

”جس بستی یا گاؤں میں تین آدمی بھی ہوں، اور وہ نماز قائم نہ کرتے ہوں، ان پر شیطان غالب آجاتا ہے۔ اس لئے تم نماز کے لئے جماعت کی پابندی اپنے اوپر لازم رکھنا، کیونکہ بھیڑ یا انہی بھیڑیوں کو کھاتا ہے جو اپنے ریوڑ سے دور رہ گئی ہوں۔“

ایک نابینا صحابی نے نبی صلی اللہ علیہ وسلم سے گزارش کی کہ مجھے مسجد تک پہنچانے والا کوئی نہیں ہے، اس لئے مجھے گھڑی پر نماز پڑھ لینے کی اجازت دے دی جائے۔ آپ نے پہلے تو اجازت دے دی، مگر پھر ملا کر پوچھا کہ ”کیا تم اذان کی پکار سنتے ہو؟“ انہوں نے کہا ”ہاں“ یہ سن کر آپ نے فرمایا ”فَأَجِبْ“ تو پھر اس کا جواب دوا یعنی مسجد آیا کرو۔ (مسلم) نماز باجماعت نہ ادا کرنے والوں کو انہیں گھروں سمیت جلا دینے تک کی جو دھمکی نبی صلی اللہ علیہ وسلم نے دی تھی اس کا تذکرہ ابھی اوپر گذر چکا ہے۔ یہ

اور اسی طرح کی مختلف حدیثیں اس بات کی قطعی دلیل ہیں کہ نماز کے لئے جماعت کی پابندی ضروری ہے، اور اس کے بغیر اس کی اقامت نہیں ہو سکتی۔

جماعت کی پابندی تو خیر بہت بڑی چیز ہے۔ رسول اللہ صلی اللہ علیہ وسلم کے ارشادات سے تو یہاں تک ثابت ہوتا ہے کہ نماز کے لئے جماعت کی ٹھیک ٹھیک صفت بندی بھی اس کی اقامت کا جزو ہے۔ فرماتے ہیں کہ:-

إِنَّ تَسْوِيَةَ الصَّفِّ مِنْ إِقَامَةِ الصَّلَاةِ - (بخاری)

”صفوں کا درست اور سیدھا رکھنا اقامت نماز میں سے ہے۔“

(۳) ارکان نماز کی تعمیل اور اعضائے بدن کا سکون اور جھکاؤ

نماز کی محافظت کا حکم دیتے ہوئے قرآن کہتا ہے:-

حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ

قَانِتِينَ (بقرہ ۴ - ۲۳۸)

”نگہداشت کرو اپنی نمازوں کی اور بیچ کی نماز کی، اور کھڑے ہو اللہ کے

صنوبر ادب و نیاز کے ساتھ۔“

اس سے معلوم ہوا کہ نماز کی نگہداشت اسی وقت ہو سکتی ہے جب اسے ادا کرتے وقت جسم پر ادب اور عجز و نیاز کی کیفیت چھائی ہوئی ہو۔ اب اگر نماز کو ٹھیک ٹھیک کر نہ پڑھا جائے، رکوع اور سجدے پورے سکون سے نہ کئے جائیں، نگاہوں میں فرط ادب کا جھکاؤ اور جسم پر دفور نیاز کا سکوت طاری نہ ہو تو وہ کسی طرح ایسی نماز نہ ہوگی جس کے متعلق یہ کہا جاسکے کہ اس کی محافظت اور اقامت کی گئی ہے۔

اس بات کی واضح تائید اور تفصیلی شہادت کے لئے اس حدیث سے رجوع کیجئے،

جہاں آپ کو صاف سنائی دے گا:-

لَا تَجْزِي صَلَوةٌ لَّا يُقِيمُ الرَّجُلُ فِيهَا يَتَعَنَّى صَلَوةً فِي التَّكْوِيمِ

وَالسُّجُودِ ، (ترمذی، الباب السَّلَوة)

”وہ نماز ناقص ہے جس میں نماز پڑھنے والے نے رکوع اور سجدے میں

اپنی بیٹھ سیدھی نہ رکھی ہو۔“

ایک بار رسول اللہ صلی اللہ علیہ وسلم نے لوگوں سے پوچھا کہ ”شرابی، زانی اور جو رکوع تک کیسا سمجھتے ہو؟“ — اور یہ اس وقت کی بات ہے جب ان جراحہم کی سزا ابھی نازل نہیں ہوئی تھی۔ لوگوں نے جواب دیا ”اللہ اور رسول بہتر جانتے ہیں۔“ آپ نے فرمایا:-

هَئِنَ قَوَّ احْشَ وَفِيهِمْ عُقُوبَةٌ وَاَسْوَأُ السَّوْقَةِ الْاَدْنٰى
يَسُوْرُقُ صَلَوةً قَالُوا وَكَيْفَ يَسُوْرُقُ صَلَوةً يَا رَسُوْلَ اللّٰهِ
قَالَ لَا يَتِمُّ دُكُوْعُهَا وَلَا يُجُوْدُهَا ، (مشکوٰۃ ص ۱۳)

”یہ سب کھلے ہوئے بڑے گناہ ہیں اور سزا کے موجب ہیں۔ اور جو رکوعوں میں بدترین چوری نماز کی چوری ہے۔ پوچھا گیا کہ ”یا رسول خدا! کوئی نماز کی چوری کیسے کرتا ہے؟“ ارشاد ہوا کہ ”رکوع اور سجدے اور سورے اور سورے کر کے۔“ آخرت میں اس طرح کی نمازوں کا حشر یہ بتایا گیا ہے:-

لَا يَنْظُرُ اللّٰهُ عَنْ وَجَلٍّ اِلٰى صَلَوةٍ عَبْدٍ اَلَّا يُقِيمَ فِيْهَا صَلَوةً
يَبِيْنُ خُشُوْعَهَا وَسُجُوْدَهَا - (مشکوٰۃ ص ۱۴)

”اللہ تعالیٰ اس شخص کی نماز کی طرف نظر بھی نہ اٹھائے گا جو رکوع اور

سجدے کے درمیان اپنی پیٹھ کو سیدھی نہیں کرتا۔

..... مَنْ أَحْسَنَ وَنُورُهُمْ وَصَلَّاهُمْ بِوَقْتِهِمْ وَأَتَمَّ رُكُوعَهُمْ

وَحَسُّوْعَهُمْ كَانَ لَهُ عَلَى اللَّهِ عَهْدٌ أَنْ يَغْفِرَ لَهُ وَمَنْ لَمْ يَفْعَلْ فَلَيْسَ

لَهُ عَلَى اللَّهِ عَهْدٌ إِنْ شَاءَ غَفِرَ لَهُ وَإِنْ شَاءَ عَذَابُهُ - (مشکوٰۃ مشہ)

..... ” جس نے نمازوں کے لئے اچھی طرح وضو کیا اور انہیں وقت پر پڑھا

اور ان کے رکوع اور سجدے پورے پورے ادا کئے، اللہ تعالیٰ کا وعدہ ہے کہ اسے

بخش دے گا۔ لیکن جو ایسا نہ کرے گا اس کے لئے اللہ کا کوئی وعدہ نہیں ہے،

چاہے گا تو بخشے گا اور چاہے گا تو عذاب میں ڈال دے گا۔

نبی صلی اللہ علیہ وسلم مسجد میں تشریف لائے۔ ذرا دیر بعد غلام بن رافع نامی صحابی بھی داخل

ہوئے اور اگر آپ کے سامنے نماز پڑھی، لیکن اس طرح کہ ارکان نماز اچھی طرح تعمیر کر

اور اطمینان کے ساتھ ادا نہ ہوئے، پڑھ چکنے کے بعد خدمت میں حاضر ہوئے اور سلام عرض

کیا۔ آپ نے وعلیکم السلام کہتے ہوئے فرمایا:-

إِزِجْهُمْ فَاصْلٌ فَإِنَّكَ لَمْ تُصَلِّ، (بخاری، مسلم، کتاب الصلوٰۃ)

”جاؤ اور پھر نماز پڑھو، کیونکہ تم نے ابھی نماز نہیں پڑھی۔“

یہ سن کر وہ واپس گئے اور انہوں نے پھر سے نماز پڑھی، لیکن جب نماز سے فارغ ہو

کر آپ کے پاس آئے تو آپ نے وہی بات پھر ارشاد فرمائی۔ اس طرح تین بار ہوا۔ جب تین

بار پڑھ چکنے کے بعد بھی انہوں نے زبان مبارک سے إِزِجْهُمْ فَاصْلٌ فَإِنَّكَ لَمْ تُصَلِّ ہی

سنا تو عرض پر واز ہوئے ”وَالَّذِي بَعَثَكَ بِأَلْحَقِّ مَا أَحْسَنُ غَيْرُهُ فَعَلِمْتَنِي“ ”قسم ہے

اُس ذات کی جس نے آپ کو دین حق دے کر بھیجا ہے، میں اس سے اچھی نماز نہیں پڑھ سکتا،

اس لئے بتا دیجئے کس طرح پڑھوں؟) اس گزارش پر آپ نے انہیں تفصیل سے بتایا کہ نماز اس طرح پڑھو اور رکوع، سجود، قنوت، جلسہ وغیرہ ہر کام ٹھیک ٹھیک کر اور پورے اطمینان کے ساتھ انجام دو۔

حضرت حذیفہ رضی اللہ عنہ نے ایک شخص کو دیکھا کہ وہ رکوع اور سجدے پوری طرح نہیں کر رہا ہے۔ جب وہ نماز پڑھ چکا تو انہوں نے اس سے فرمایا:-

مَا صَلَّيْتُ وَلَا صُمْتُ عَلَى غَيْرِ الْفِطْرَةِ الَّتِي فَطَرَ اللَّهُ
مُحَمَّدًا صَلَّى اللَّهُ عَلَيْهِ وَسَلَّمَ۔ (بخاری)

”تم نے نماز نہیں پڑھی۔ اور اگر تم اسی حالت میں مر گئے تو تمہاری موت اس نکتہ پر نہ ہوگی جسے اللہ تعالیٰ نے حضرت محمد صلی اللہ علیہ وسلم کو عطا فرمایا ہے۔“
ان تمام نصوص سے بخوبی اندازہ کیا جاسکتا ہے کہ نماز کو ٹھیک ٹھیک کر اور پورے اطمینان کے ساتھ ادا کرنا اور اعضاء و جوارح پر ادب و تذلل کی کیفیت کا طاری رہنا بھی نماز کی اقامت اور محافظت کے مفہوم میں لازماً شامل ہے۔

(۴) خشوع

ہر چیز کی ایک صورت ہوتی ہے اور ایک حقیقت۔ نماز کی بھی ایک صورت ہے اور ایک حقیقت ہے، جس کے بغیر وہ ایک بے جان لاشہ رہ جاتی ہے اور اس کی کوئی قیمت باقی نہیں رہتی۔ اس ”حقیقت“ کا نام قرآن اور حدیث کی زبان میں ”خشوع“ ہے۔ یعنی اللہ کے حضور باطن کا جھک پڑنا اور قلب کا بچھ جانا۔ سورہ مؤمنون کی ابتدائی آیتوں میں سے، جن میں ایک بامراد اور مثالی مومن کی بڑی بڑی عملی صفات بیان کی گئی ہیں، ایک آیت یہ بھی ہے:-

اَلَّذِيْنَ هُمْ فِيْ صَلَاتِهِمْ خَاشِعُوْنَ،

”جو اپنی نمازوں میں خشوع رکھتے ہیں۔“

یہ آیت یہ تو بتاتی ہی ہے کہ ایک بامراد اور مثالی مومن کی پہلی بنیادی صفت اس کا نمازی ہونا ہے، لیکن اس سے زیادہ وہ یہ بتاتی ہے کہ اس کی نمازیں باروح ہوتی ہیں، ان میں مغز اور جوہر ہوتا ہے، ان کی صورت کے اندر حقیقت بھی ہوتی ہے، اور اس روح کا، اس مغز اور جوہر کا، اس حقیقت کا نام خشوع ہے، جس نماز میں یہ خشوع نہ ہوگا وہ ایک بامراد مومن کی نماز نہیں ہو سکتی۔

جو چیز نماز کی روح ہو، اس کا اصل جوہر اور مغز ہو، بدیہی بات ہے کہ وہ اس کی اقامت کے لئے صرف ایک ضروری شرط نہ ہوگی بلکہ سب سے زیادہ ضروری شرط ہوگی، اور اس کے بغیر نماز کے قائم ہو سکنے کا تصور ہی ممکن نہیں۔ یہ عقل کے مسلمات میں سے ہے، اور اسی مسلم حقیقت کا اظہار تھا جب نبی صلی اللہ علیہ وسلم نے فرمایا تھا کہ۔

كَمُؤْمِنٍ قَائِمٍ لَيْسَ لَهُ مِنْ قِيَامِهِ إِلَّا الشَّرْفُ - (مشکوٰۃ)

”کتنے ہی رات کے نمازی ہیں جن کے پتے رت جگے کے سوا کچھ نہیں پڑتا۔“

الصَّلَاةُ مَشْنِيْ مَشْنِيْ تَشْرُقُ فِيْ كُلِّ رَكْعَتَيْنِ وَتَخْشَعُ وَتَضَعُ

وَتَمْسُكُ وَمَنْ لَمْ يَفْعَلْ ذَلِكَ فَهُوَ كَذَا وَكَذَا، (ترمذی)

”نماز دو دو رکعت پڑھی جاتی ہے۔ ہر دو رکعت کے بعد تشہد ہوتا ہے۔“

(دل میں) اللہ تعالیٰ کا خشوع اور تضرع، اور (چہرے پر) سکینہ کی کیفیت

چھائی ہوئی ہے جو شخص یہ سب کچھ نہیں کرتا وہ ایسا اور ایسا ہے۔“

(۵) تذیقر قرآن

نماز جن افعال کا مجموعہ ہے ان میں سب سے اہم چیز قرآن کی تلاوت ہے۔ بلکہ یہ کہنا بھی واقعیت سے کچھ بہت دور نہ ہوگا کہ وہی اصل نماز ہے۔ نبی صلی اللہ علیہ وسلم کے ارشاد اِلا حفظہ قرآن ہے۔

إِنَّمَا الصَّلَاةُ لِقُرْآنٍ أَوْ الْقُرْآنِ وَذَكَرُ اللَّهِ فَإِذَا كُنْتَ فِيهَا فَلْيَكُنْ ذَلِكَ شَأْنَكَ۔ (ابوداؤد)

”نماز تو صرف قرآن کی تلاوت اور اللہ کے ذکر کا نام ہے۔ اس لئے جب تم نماز پڑھ رہے ہو تو تمہیں انہی چیزوں میں مصروف رہنا چاہیئے؟

إِنَّمَا هِيَ التَّسْبِيحُ وَالتَّكْبِيرُ وَقُرْآنُ الْقُرْآنِ۔ (مسلم)

”نماز عبارت ہے صرف تسبیح و تکبیر اور تلاوت قرآن سے۔“

اب ایک طرف تو یہ دیکھیئے کہ ان حدیثوں کی رو سے تلاوت قرآن ہی گویا اصل نماز ہے، دوسری طرف آپ ابھی معلوم کر چکے ہیں کہ نماز کی روح خشوع و انابت ہے۔ اس لئے ان دونوں باتوں سے قدرتی طور پر ایک تیسری حقیقت یہ نمودار ہوتی ہے کہ خشوع کا تلاوت قرآن سے گہرا ربط ہے، اور یہ قرأت قرآن ہی وہ سب سے اہم اور بنیادی ذریعہ ہے جس سے دل میں خشوع کی کیفیت پیدا ہوتی ہے۔ قرآن کی تلاوت کا یہ اثر بجائے خود ایک مسلم حقیقت ہے خواہ وہ نماز کے اندر ہو یا باہر، چنانچہ نبی صلی اللہ علیہ وسلم سے جب پوچھا گیا کہ ”اے اللہ کے رسول! انسانی قلوب سے سختی اور غفلت کے زنگ کس طرح دور ہوتے ہیں؟“ (يَا رَسُولَ اللَّهِ مَا جَلَاءُهَا) تو آپ نے ارشاد فرمایا:-

كَثْرَةُ ذِكْرِ الْمَوْتِ وَتِلَاوَةُ الْقُرْآنِ۔ (مشکوٰۃ ص ۱۸۹)

”موت کو بکثرت یاد کرتے رہنے اور قرآن کی تلاوت سے“

مگر اس سے بھی انکار نہیں کیا جاسکتا کہ ہر تلاوت کا یہ اثر نہیں مرتب ہوا کرتا اور نہ ”ہرقاری“ فی الواقع ”قرآن“ ہوتا اور بلا استثناء ہر نماز خشوع میں ڈوبی ہوئی ہوتی رہا کرتا۔ ہم دیکھتے ہیں ایسا نہیں ہے۔ اس لیے حقیقت واقعہ یہ قرار پائی کہ صرف کوئی ایک خاص قسم کی تلاوت ہے جو اس اثر کی مالک ہے، جو باطن کو جلا بخشتی ہے، جو دلوں کو حلال خداوندی کے حضور ہلا اور جھکا دیتی ہے۔ سوچیے کہ یہ خاص قسم کی تلاوت کون سی ہو سکتی ہے؟ کیا اس کے سوا کوئی اور کہ قرآن کو تدبر کے ساتھ پڑھا جائے؟ اس کے استدلالات اور فرائین کو سمجھنے کی پوری کوشش کے ساتھ پڑھا جائے؟ سطح کے اد پر ہی اد پر تیر کر نکل جانے کے بجائے حتی الوسع گہرائیوں میں ڈوب کر پہلا جائے؟ یقیناً اس سوال کا جواب نفی ہی میں ہو سکتا ہے۔ کیونکہ اس طرح کی تلاوت کے سوا تلاوت کی صرف دو شکلیں اور ہو سکتی ہیں، ایک تو یہ کہ قرآن پڑھتے وقت دل کی آنکھیں اور کان بند ہوں۔ دوسری یہ کہ دل کی آنکھیں اور کان تو کھلے ہوں مگر اس طرح کہ فہم و تدبر آیات کی نگاہیں منہ دی ہوئی ہوں۔ جہاں تک پہلی شکل کا تعلق ہے اسے تلاوت کہنا تلاوت کی توہین ہے۔ اس لئے اس کے مطلوبہ تلاوت ہونے کا تو کوئی سوال ہی نہیں پیدا ہوتا۔ رہ گئی دوسری شکل، تو وہ بھی تلاوت کا مشروع مسنون اور مطلوب طریقہ نہیں ہے۔ کیونکہ شریعت اسلامی نے اللہ کی یاد کے لئے جس نماز کی تعیین اور تلقین کی ہے وہ ”لب بند و گوش بند و چشم بند“ والے طریق عبادت سے بالکل مختلف چیز ہے۔ اس کی نوعیت خالص تصوراتی ریاض سے کوئی لگاؤ ہمیں رکھتی۔ اس میں انسان خدا کے تصور میں ڈوب تو ضرور جاتا ہے مگر اس طرح نہیں کہ وہ اپنے احساسات اور اپنی

ذہنی اور فکری قوتوں کو بھی سطل کر دے۔ بلکہ اس کی آنکھیں کھلی رہتی ہیں، اور حکم ہے کہ کھلی ہی رکھی جائیں، اس کے ہاتھ اور پاؤں، سر اور پیٹھ اور دوسرے تمام اعضاء تھوڑی تھوڑی دیر بعد سکون اور ادب کے ساتھ حرکت کرتے رہتے ہیں، اور ممکن نہیں کہ اس کے بغیر بھی اس کی نماز ادا ہو سکے۔ اس کی زبان حمد و تسبیح اور تلاوت قرآن سے کبھی خاموش نہیں رہتی، اور ضروری قرار دیا گیا ہے کہ وہ ہرگز خاموش نہ رہے ایسی نماز کے متعلق اس طرح کا تو کوئی گمان بھی نہیں کیا جاسکتا کہ اس کے اندر انسان کی قوت فکر و تدبیر کا غیر متحرک رہنا کوئی قابل گوارا بات ہے۔ اگر یہ قوت اپنا کام نہ کر رہی ہوتی تو اس حمد و تسبیح اور اس تلاوت قرآن کا کوئی حاصل آخر کیا ہو سکتا ہے جس میں انسان کی زبان برا بصرف رہتی ہے؟ کیا یہ غالی خولی لسانی گردش ایک فضول حرکت نہ ہوگی؟ اور کیا اس طرح کی ہزار تسبیحیں اور تلاوتیں مل کر بھی قلب انسانی میں کوئی گداز، کوئی اتناہت اور کوئی خشوع پیدا کر سکتی ہیں؟ ممکن نہیں کہ ان سوالوں کا جواب اثبات میں دیا جاسکے۔ اور جب ان سوالوں کا جواب اثبات میں نہیں دیا جاسکتا تو اس بات سے بھی انکار نہیں کیا جاسکتا کہ نماز میں پڑھی جانے والی ہر شے کو خصوصاً قرآن کو فکر و تدبیر کے ساتھ پڑھا جانا تا حدِ بدست ضروری ہے۔ کیونکہ یہی فکر و تدبیر، دولتِ خشوع کے خزانے کی شاہ کلید ہے، اور اس دولتِ خشوع کا حال یہ ہے کہ اگر وہ نہ ہو تو نماز یکسر بے معنی ہو کر رہ جاتی ہے۔ قرآن کو فکر و تدبیر کے ساتھ پڑھنے کی یہی اہمیت تو تھی جس کی خاطر نبی صلی اللہ علیہ وسلم کو زَلَّ الْقُرْآنُ اَنْ تَزَيَّلَا کا حکم دیا گیا تھا، اور جس کے پیش نظر آپ ایک ایک آیت کو الگ الگ اور ایک ایک حرف کو نمایاں کر کے پڑھتے تھے۔

كانت قراءته ترتيلاً لا هذلاً ولا عجلة بل قراءة مستقر
 حذراً حذراً فان يقطع قراءته آية آية (زاد المعاد جلد ۱ ص ۱۹)
 ”آپ قرآن ٹیسر ٹیسر کر پڑھتے تھے۔ رواں رواں اور جلد جلد نہیں پڑھتے
 تھے۔ بلکہ ایک ایک حرف کو واضح کر کے اور ایک ایک آیت کو الگ کر کے
 پڑھتے تھے۔“

اور اس لئے فکری طور پر قرآن کے مطالب کو اس طرح اپنی گرفت میں لیتے
 جاتے تھے کہ:-

اِذَا مَرَّ بِآيَةٍ فِيهَا تَسْبِيحٌ سَبَّحَ وَ اِذَا مَرَّ بِسؤالٍ سَأَلَ
 وَ اِذَا مَرَّ بِآيَةٍ وَ ذِكرٌ وَ ذِكرٌ (مسلم بحوالہ ریاض السالین)
 ”جب کسی آیتِ تسبیح سے گذرتے تو اللہ کی تسبیح کرتے، جب کسی
 آیتِ سوال پر آتے تو اللہ تعالیٰ سے مانگتے، اور جب کوئی آیتِ تذکرہ پڑھتے
 تو اللہ کی پناہ مانگتے۔“

پھر یہی خاص وجہ تھی جس کی بنا پر آپ نے عام قرأتِ قرآن پر نماز کے اندر کی قرأت
 کو فضیلت عطا فرمائی (قرآن فی السلوۃ افضل من قرأتہ القرآن فی غیر
 السلوۃ - مشکوٰۃ) اور اس فضیلت کا عام ذہنوں کو اس طرح تصور دلایا کہ:-

ثَلَاثُ اَيَّاتٍ يَنْصُرُ بِهِنَّ اَحَدَاكُمْ فِي صَلَاتِهِ خَيْرٌ لَّهِ مِنْ
 ثَلَاثِ خَلِيفَاتٍ عِظَاءٍ مِثْمَانٍ - (مسلم)

”دو تین آیتیں جو ایک شخص اپنی نماز میں پڑھتا ہے اس کے لئے تین
 سو فی اور بھاری گاہجن اور ثمنیوں سے بہتر ہیں۔“

اور اسی بنا پر سب سے افضل نماز اسے قرار دیا ہے جو لمبے قیام والی —
دوسرے لفظوں میں لمبی قرأت والی — ہو۔

(أَفْضَلُ الصَّلَاةِ طَوَّلُ الْقُرْآنِ)۔ (مسلم)

”سب سے بہتر نماز وہ ہے جس میں لمبا قیام کیا جائے۔“

یہ ساری تفصیلات اس حقیقت کو بالکل بے حجاب کر دیتی ہیں کہ نماز کی اقامت اس وقت تک نہیں ہو سکتی جب تک کہ قرآن کی قرأت میں زبان کے ساتھ دل مومناغ بھی شریک نہ ہوں۔

یہ ہیں وہ اہم شرطیں جن کا پورا کیا جانا نماز کو معیاری بنانے کے لئے ہر حال میں ضروری ہے۔ یہ چیزیں اگر نماز میں موجود نہ ہوں اور وہ ان سے، یا ان میں سے ایک دو سے بھی خالی ہو تو یہ نماز کا قائم کرنا اور اس کی محافظت کرنا نہ ہوگا۔ ایسی نماز نہ تو تعمیر دین کی واقعی بنیاد بن سکے گی، نہ اس سے ان ثمرات کی کبھی توقع کی جا سکتی ہے جو قائم کی جانے والی نماز کے ثمرات ہیں۔ یہ نماز تو نفس اور شیطان کے ایک حملے کی بھی تاب نہیں لاسکتی، وہ بھلا اعمال خیر کا سرچشمہ اور احکام شریعت کی محافظ کیا بنے گی؟ بنی اسرائیل کی تاریخ عبرت ہمارے سامنے ہے۔ خواہش پرستی میں وہ اسی لئے چھوٹ ہو گئے تھے کہ انہوں نے نماز کو قائم رکھنے کے بجائے اسے ضائع کر دیا تھا۔ اور یہ کوئی چھپا ہوا راز نہیں کہ خواہش پرستی اور دین کی تاراجی میں فاصلہ نہ ہونے کے برابر ہے۔

عملی سوال

نماز کے متعلق جن باتوں سے نظری واقفیت ضروری تھی وہ ایک ایک کر کے سامنے آچکیں، ہم جان چکے کہ نماز کی حقیقت کیا ہے؟ اس کے لازمی ثمرات اور

نتائج کیا ہیں؟ اس کا معیار مطلوب کیا ہے؟ پھر انہی بحثوں میں ہم یہ بھی دیکھ چکے ہیں کہ کوئی شخص نماز کی مدد کے بغیر اپنا فرض بندگی پورا نہیں کر سکتا، حتیٰ کہ دنیا کے سب سے اونچے انسان اور سب سے بڑے پیغمبرؐ بھی اس کے مستثنیٰ نہ رہے، اور وہ بھی اپنی پیغمبرانہ ذمے داریاں اٹھاتے رہنے کے لئے اس بات کے ضرورت مند تھے کہ حمد و تسبیح اور اور ذکر و نماز سے بیش از بیش توانائی حاصل کرتے رہیں۔ اب اس قطری واقعیت کے بعد ہمارے سامنے لازماً عمل کا سوال آتا ہے، یہ واقعیت ہم سے مطالبہ کرتی ہے کہ فکر و نظر کی بیرونی سرحدوں سے ہٹ کر خود اپنے قریب آجاؤ اور دیکھو کہ تم کس جگہ کھڑے ہو؟ تمہاری اپنی نمازوں کا کیا حال ہے؟ آیا وہ صرف پڑھ دی جاتی ہیں یا قائم بھی کی جاتی ہیں؟ اگر قائم کی جاتی ہیں تو ان میں اقامت کی شان کس قدر ہوتی ہے؟ اور اگر قائم نہیں کی جاتیں تو کین کین پہلوؤں سے؟ ان کے ظاہر میں کیا کیا کوتاہیاں ہیں اور باطن میں کون کون سی خامیاں؟ پھر اس جائزے کے بعد ان کی اصلاح کی فکر کرو۔ یہ جائزہ اور یہ فکر اصلاح مسلسل جاری رہے۔ اس مطالبے کو پورا کر سکتا اگرچہ کوئی آسان بات نہیں، مگر اس کا پورا کرنا ضروری بہر حال ہے۔ کیونکہ تم نے اپنے کندھوں پر جو ”بارِ امانت“ اٹھایا ہے اسے بے کرد و قائم بھی نہیں چل سکتے اگر نماز کے تار تمہارے دلوں میں خزانہ غیب سے قوتیں کھینچ کر داخل نہ کرتے رہیں۔ تمہیں یہ تسلیم کرنا ہی پڑے گا کہ جو کام — طاعت حق اور اقامت دین کا کام — نبیؐ اور اصحاب نبیؐ کی بھی رات کی میٹھی نیند قربان کئے بغیر نہ ہو سکا اسے تم صرف قانونی انداز کی نمازیں پڑھ کر قیامت تک انجام نہیں دے سکتے۔

ظاہر ہے کہ یہ مطالبہ ایسا نہیں ہے جس سے کوئی صاحب ایمان ادنیٰ سا بھی

اختلاف کر سکے۔ اس مطالبے کو پورا کرنے کی عملی ترتیب قدرتنا جائزے ہی سے شروع ہو
گی۔ یہ جائزہ براہ راست بھی ہونا چاہیے اور بالواسطہ بھی، براہ راست جائزے کی شکل یہ
ہے کہ دیکھا جائے نمازوں میں وقت اور جماعت کی پابندی کس قدر ہو کر رہی ہے؟ رکوع
و سجود میں قرار و سکون کتنا ہوتا ہے؟ قرأت قرآن میں تفکر و تدبیر کی کیفیت کیا ہوتی ہے؟
ذہن ماسوا اللہ کی طرف سے کتنا یکسو ہوتا ہے؟ دل میں انابت اور خشوع کس قدر
کار فرما ہوتا ہے؟ بالواسطہ جائزے کا طریقہ یہ ہے کہ دیکھا جائے سیرت و کردار پر
ان نمازوں کا کیا اثر ظاہر ہو رہا ہے؟ وہ فحشاء اور منکر سے ہمیں واقعتاً کتنا متنفر بنا رہی ہیں؟
وہ دوسرے احکام شریعت کی پابندی کا ہمارے اندر کیسا داعیہ پیدا کر رہی ہیں؟ وہ
دین اللہ کی اطاعت اور اقامت کے فرض سے عہدہ براہ ہونے کے لئے ہمیں کتنی طاقت
بہم پہنچا رہی ہیں؟ جو نمازیں ہم ادا کرتے ہیں، اس دو طرفہ جائزے سے یقین
ہے کہ ان کی اصل صورت پوری طرح بے حجاب ہو کر سامنے آجائے گی۔ جس کے بعد
ہم باسانی فیصلہ کر سکتے ہیں کہ ان میں اقامت کی شان کس قدر ہے اور کس قدر نہیں
ہے؟ وہ کس حد تک فی الواقع عبادت ہیں اور کس حد تک محض عادت ہیں؟ اس کشفِ حال
کے بعد ہم پر جو فرض عائد ہوتا ہے وہ بھی واضح ہے، اور جس طرح اس فرض کو ادا ہونا
چاہیے وہ بھی کچھ غیر واضح نہیں۔ اس لئے اب نہ یہ کہنے کی ضرورت ہے کہ نماز کی اقامت
میں جو نقائص ہوں انہیں ہم کو شمشوں سے دور کرنا چاہیے، اور نہ یہ بتانے کی حاجت
کہ یہ کوششیں کامیاب اسی وقت ہوں گی جب کہ اقامت نماز کی ضروری شرطوں
کو پورا کیا جائے گا۔ یہ شرطیں کچھ صفحوں میں تفصیل سے بتائی جا چکی ہیں۔ آگے
ضرورت صرف اپنے عزم کی اور اپنی عملی جود و جد کی ہے۔ وَلَيْسَ لِلْإِنْسَانِ

إِلَّا مَا سَعَى -

نماز تہجد کی مخصوص اہمیت

اس سلسلے میں فرض نمازوں کے بعد نماز تہجد کی بھی ایک مخصوص اہمیت ہے۔ گو یہ نماز امت پر فرض نہیں ہے۔ مگر اس کی یہ نوعیت صرف قانون کی حد تک ہے، خصوصاً ان لوگوں کے حق میں، جو عوام میں سے نہیں ہیں اور جو شہادت حق اور اقامت دین کا علم حاصل کرنے والوں میں ہر اول دستے کی حیثیت رکھتے ہوں، جن کی راہ عمل رخصت کی نہیں بلکہ عزیمت کی ہو۔ یہ نماز امت پر اگر فرض نہیں کی گئی تو اس کی وجہ صرف یہ تھی کہ وہ ایک غیر معمولی مشقت کی موجب تھی۔ اس لئے شریعت نے اسے قانونی طور پر نقل ہی کے درجے پر رکھا، کیونکہ اس کا اصول یہی پایا جاتا تھا۔ مگر اس کے باوجود کلام الہی میں اس نماز کی جیسی کچھ ترغیب دی گئی ہے وہ کسی صاحب نظر سے مخفی نہیں۔ مثالی مومنوں کی جب وہ صفات گنتا ہے تو بات پوری نہیں ہوتی جب تک کہ وہ اس طرح کے الفاظ نہیں کہہ لیتا:-

يَتَجَا فِي اجْتَوِبُهُمْ عَنِ الْمَضَاجِعِ - (سجدہ - ۱۶)

”ان کے پہلو راتوں کو بستروں سے دور ہوتے ہیں۔“

كَانُوا قَلِيلًا مِّنَ اللَّيْلِ مَا يَهْجَعُونَ - (زاریات - ۱۷)

”وہ راتوں میں بہت کم سوتے تھے۔“

وَالَّذِينَ يَبِيتُونَ لِرَبِّهِمْ سُجَّدًا وَقِيَامًا - (فرقان - ۶۴)

”جو اپنی راتیں اپنے رب کے حضور سجدہ و قیام میں گزارتے ہیں۔“

لہذا یہ تو صحیح ہے کہ یہ نماز فرض نہیں، مگر یہ بھی غلط نہیں کہ یہ الفاظ جو مثالی

اہل ایمان کی شان میں بار بار لائے گئے ہیں، ان کے بھی کچھ ”معنی“ ہیں۔ انکا حق ہے کہ اس ”معنی“ پر غور کیا جائے، اور پھر اس ”معنی“ کا جو تقاضا ہے اسے پورا کرنے کی کوشش کی جائے۔ ”یہ معنی“ سمجھتے وقت یہ بات ہرگز فراموش نہ ہونے پائے کہ تبلیغ دین کی مہم سر کرنے کے لئے آن حضرت صلی اللہ علیہ وسلم کو جس طرح عام غاروں کی اقامت کا حکم دیا گیا تھا اسی طرح قُبُلِ اللَّیْلِ اِلَّا قَلِيْلًا کی ہدایت بھی فرمائی گئی تھی، اور پھر اس ضمن میں اس ”قیام لیل“ (یعنی نماز تہجد) کی مخصوص اہمیت و تاثیر پر یہ کہہ کر مہر تصدیق ثبت کی گئی تھی کہ ”اِنَّا سَنُلْقِيْ عَلَیْكَ قَوْلًا ثَقِيْلًا“ (ہم تم پر ایک بھاری بات کا بوجھ ڈالنے والے ہیں) اور اس بوجھ کو اٹھانے کے لئے جس طاقت کی ضرورت ہے اس کے حصول کے لئے رات کی نماز سب سے عمدہ اور مؤثر چیز ہے، کیونکہ ”رات کا اٹھنا ہر پہلو سے خوب تر ہے، اس پہلو سے بھی کہ اس میں (دل اور زبان کے درمیان) زیادہ سے زیادہ ہم آہنگی ہوتی ہے، اور اس پہلو سے بھی کہ اس میں منہ سے بات خوب درست نکلتی ہے“ (اِنَّ نَاشِئَةَ اللَّیْلِ هِيَ اَشَدُّ وُطْأً وَّ اَقْوَمُ قَبِيْلًا) یہ بات آپ پورے قرآن میں کسی اور نماز کے بارے میں نہ پائیں گے۔ کیا یہ اس حقیقت کا اعلان نہیں کہ ”قول ثقیل“ کے اٹھانے کی قوت برداشت پیدا کرنے میں نماز تہجد کی ایک ممتاز حیثیت ہے؟

عام اذکار

عام نمازوں کے بعد نماز تہجد ہی کی طرح کچھ خاص دعائیں اور چند خاص اذکار بھی ہیں جن کے پڑھتے رہنے کی نبی صلی اللہ علیہ وسلم نے زبردست ترغیب دی ہے۔ کیونکہ نفس کا تزکیہ کرنے اور ایمان کو مضبوط اور فعال بنانے میں یہ اذکار بھی بڑے

مؤثر ہوتے ہیں۔ جہاں تک قانون کا سوال ہے، اس کی زبان نے تو تہجد ہی کی طرح انہیں بھی فرض اور واجب قرار نہیں دیا ہے، لیکن ایسا ہی افادے کی زبان سے ان کو ایسا ہی کچھ بتایا گیا ہے۔ قرآن نے جس طرح بندگانِ حق کی صفت یہ بتائی ہے کہ وہ بیٹھی نمیند کے مزے چھوڑ کر رات کی کتنی ہی گھڑیاں رکوع و سجود میں گزار دیتے ہیں، اسی طرح ان کا ایک عام وصف یہ بھی بتایا ہے کہ وہ بالعموم اللہ کا ذکر کرتے اور اس سے التجائیں کرتے رہتے ہیں۔ یعنی بزبانِ حال اور بزبانِ قلب تو اللہ کی یاد ان کا دوامی وظیفہ زندگی ہے ہی، بزبانِ قال بھی اللہ تعالیٰ کی حمد و تسبیح ان کے شب و روز کے کتنے ہی حصوں کا محبوب ترین مشغلہ ہے (يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ) وہ اللہ تعالیٰ کی رحمتوں سے لو لگائے اور محاسبہ اعمال کے خوف سے لرزتے ہوئے اس سے دعائیں اور التجائیں کرتے رہتے ہیں۔ (يَدْعُونَ رَبَّهُمْ خَوْفًا وَطَمَعًا) رات کی سوئی ہوئی گھڑیوں میں اگر وہ محو نماز ہوتے ہیں تو صبح کی نمودان کو توبہ و استغفار میں مشغول پاتی ہے (وَيَا أَيُّهَا الَّذِينَ آمَنُوا اسْتَعِذُّوا بِاللَّهِ لَعَلَّكُمْ تَكْفُرُونَ) ان ارشادات الہی سے معلوم ہوا کہ یہ حمد و تسبیح، یہ دعا و التجار اور یہ توبہ و استغفار بھی سچے مومنوں کی ایک ضروری صفت اور ایک نمایاں علامت ہیں۔ قرآن نے جس بات کا ان لفظوں میں اجمالی ذکر کیا ہے، اسی کی تفصیلات ہیں جو آپ کو احادیث کے اندر ملتی ہیں، اور جن سے نبی صلی اللہ علیہ وسلم و اصحابؓ نبی کی مثالی زندگیاں مزین نظر آتی ہیں۔ ان سنون اذکار کو حدیث کی کتابوں سے یاد کر کے سب توفیق ان کا درود کرتے رہنا ایمان کی تادگی برقرار

رکھنے کے لئے انتہائی ضروری ہے۔ نبی صلی اللہ علیہ وسلم سے زیادہ روشن قلب
کسے ملا ہوگا، مگر اس کا بھی سال خود آپ ہی کی ربانی سنئے:۔

إِنَّهُ لَيَعْلَمُ عَلَى قَلْبِي وَإِنِّي لَأَسْتَغْفِرُ اللَّهَ فِي الْيَوْمِ مِائَةَ مَرَّةٍ،

(مسلم)

”میرے دل پر (کبھی کبھی) کچھ حجاب سا آجاتا ہے اور میں دن بھر میں سو

بار اللہ سے استغفار کرتا ہوں۔“

پھر ہمارے آپ کے دلوں کا کیا حال رہتا ہوگا! کاش ہم اس سے بے خبر نہ

ہوتے۔

یہ اذکار اپنی روح کے اعتبار سے نماز سے کچھ الگ اور بے تعلق چیزیں نہیں ہیں،
بلکہ نماز سے ان کا گہرا تعلق ہے، اتنا گہرا تعلق کہ اگر ظاہری ڈھانچے کو بیچ سے ہٹا دیا
جائے اور نظر صرف اصل روح پر رکھی جائے تو دونوں کو دو کہنا ممکن ہی نہیں۔ نماز
کی حقیقت کیا ہے؟ صرف اللہ کی یاد اور اس کی صفات اور لوازم صفات کا تذکرہ ہی
تو، جیسا کہ پچھلی بحثوں میں دلائل کے ساتھ بتایا جا چکا ہے۔ پھر نماز اور عام اذکار میں اس
کے سوا اور کیا فرق رہا کہ ایک کے ساتھ کچھ خاص جسمانی حرکیں اور سیٹیں بھی داخل
ہیں اور دوسرے کے ساتھ نہیں، نماز اپنا ایک موزوں ”لباس“ بھی رکھتی ہے
لیکن عام اذکار کا کوئی لباس نہیں ہوتا۔ غرض دونوں میں فرق اگر ہے تو صرف یہ

۱۵ یاد رکھنا چاہیے کہ آپ نے یہاں اپنے دل کی جس کیفیت کو ”حجاب“ سے تعبیر فرمایا ہے وہ
مقام نبوت کے لحاظ سے حجاب تھی، نہ کہ عام انسانی مقام کے لحاظ سے۔

ہے کہ نماز ذکر الہی کی مکمل ترین، موزوں ترین اور موثر ترین شکل ہے اور دوسرے اذکار میں یہ تکمیلی شان نہیں ہے۔ اس صورت حال کے پیش نظر حقیقت واقعہ جو کچھ متعین ہوتی ہے وہ یہ ہے کہ نماز اصل ذکر ہے اور دوسرے اذکار کی حیثیت فرع اور تنصیف کی ہے، اور یہ اذکار دراصل نماز ہی کے معاون اور اسی کے مقصد کے خادم ہیں۔ اگر نماز امراض قلب کا اصلی اور بنیادی نسخہ شفا ہے تو ان اذکار کو اس کی امدادی خوراکیں سمجھنا چاہیے۔ نماز کا مقصود یہ ہے کہ انسان اپنے احساس بندگی پر غفلت کے پردے نہ پڑنے دے، اور ہر وقت اللہ تعالیٰ کو یاد رکھے۔ اسی ہمہ وقتی یاد کی خاطر طلوع فجر سے لے کر ابتدائے شب تک اس کی حرکت و عمل کی ساری گھڑیوں کو نمازوں سے گیر دیا گیا ہے، اور اسے حکم دیا گیا ہے کہ تھوڑے تھوڑے وقفے کے بعد کاروبار دنیا سے الگ ہو کر اللہ کے گھر میں آتا اور اس کے ذکر میں مشغول ہوتا رہے، تاکہ بار بار اس کے فرض بندگی کی یاد دہانی ہوتی رہے۔ اب جو اس حکم کے ساتھ ملتزمین بھی فرمائی گئی کہ ہر فرض نماز کے بعد اتنی نفلیں اور ادا کیا کرو، اتنی تسبیحیں، اتنی تحمیدیں اور اتنی تکبیریں بھی پڑھا کرو۔ مسجد میں داخل ہو تو اپنے لئے رحمت کی، اور اس سے نکلو تو رقی حسن کی دعائیں مانگو، جو کام بھی شروع کرو اللہ کا پاک نام لے کر شروع کرو، ہر بھلائی پر کلمہ شکر، اور ہر مصیبت پر کلمہ صبر کہو، پانی پینے کے بعد، کھانے سے فارغ ہو کر، چھینک آنے پر، سوتے وقت، بیدار ہو کر، حتیٰ کہ بیت الخلا جاتے ہوئے اور وہاں سے نکلنے پر اس طرح اللہ کا نام لیا کرو، غرض زندگی کے مختلف مواقع پر جو مختلف دعائیں اور تسبیحیں پڑھنے کی ہدایت فرمائی گئی ہے تو ان کا مقصد صرف یہی ہے کہ نماز کی پیدا کی ہوئی یاد خدا درمیانی اوقات میں بھی تازہ ہوتی رہے، ایسا نہ ہو کہ دنیوی مصروفیتوں میں وہ ماند پڑ کر رہ جائے۔ لیکن اس

غیر معمولی اہتمام کے بعد بھی اگر غفلت اپنا کام کر جاتی ہے تو اس کے خصوصی علاج کے لئے پچھلے پہر کی بے تاب التجاؤں اور ندامت کے گرم آنسوؤں کا اکسیری نسخہ موجود ہے۔ یہ نسخہ کبھی خطا نہیں کرتا کیونکہ ایک تو یہ وقت ہی ایسا پرسکون اور اثر انگیز ہوتا ہے کہ دل میں بیداری کی جس آپ سے آپ اکبر آتی ہے۔ **رَانَ صَلَوَاتُہِ الْغَیْرِ اللَّیْلِ مَشْهُودَةٌ**۔ (مسلم) دوسرے اس وقت رحمت الہی بھی بندوں کی طرف خاص طور سے متوجہ رہتی ہے اور اپنی مغفرت کے تحفے بخشنے کے لئے خود گنہگاروں کو پکار رہی ہوتی ہے۔

یہ ہے نماز کے ساتھ ذکر و تسبیح اور دعا و استغفار کا ربط، اور یہ ہے وہ مشترک مقصد جس کے لئے نماز بھی پڑھی جاتی ہے اور ذکر بھی کیا جاتا ہے، حمد و تسبیح بھی کی جاتی ہے اور توبہ و استغفار بھی ہوتا ہے۔ یہ تمام چیزیں مل کر مومن کو بلاشبہ دائم الذکر بنا دیتی ہیں۔ عقل باور نہیں کرتی کہ ذکر الہی کے دوام کا اس سے زیادہ فطری اور مؤثر طریقہ کوئی اور بھی ہو سکتا ہے، اور اس فطری اور کلی نسخے کے صحیح استعمال کے بعد بھی روح انسانی غفلت زدہ باقی رہ سکتی ہے۔ پھر اسی طرح یہ بات بھی ناقابل تصور ہے کہ اس کلی نسخے کے کلی استعمال کے بغیر بھی اساس دین کی صحیح متوازن، اطمینان بخش اور ٹھوس تعمیر ہو سکتی ہے۔

ذکر کے لئے فکر کی شرط

لیکن یاد رہے کہ کسی شے کو اگر اس کے ضروری آداب اور بنیادی شرائط سے

۱۔ مشہور حدیث ہے کہ جب دو تنہائی رات گزر چکتی ہے تو اللہ تعالیٰ نچلے آسمان پر نزول فرماتا ہے اور پکارتا ہے کہ ”ہے کوئی جو مجھے پکارے تو میں اس کی پکار کا جواب دوں! اللہ“ (بخاری و مسلم)

محروم کر دیا جائے تو چاہیے اس کا نام نہ بدل سکے، مگر اس کے مطلوبہ فوائد اور اثرات کی توقع ہرگز باقی نہیں رہ سکتی۔ ایک جاندار کے جسم کا رشتہ جب تک روح سے باقی ہے آپ اس سے ہر وہ فائدہ اٹھا سکتے ہیں جو اس قسم کے جانداروں سے متوقع ہوتا ہے۔ مگر کیا اس رشتے کے ٹوٹ جانے کے بعد بھی اس کی کوئی امید کی جا سکتی ہے؟ ظاہر ہے کہ کبھی نہیں۔ ٹھیک یہی حال اذکار، اوراد اور تسبیحات کا بھی ہے۔ احادیث میں ان کے فضائل پڑھ کر انسان ایک مرغوب کن حیرت میں پڑ جاتا ہے۔ ایک ایک کلمہ تسبیح کی بابت مخبر صادق علیہ الصلوٰۃ والسلام نے خبر دی ہے کہ اس کے ادا کرنے پر فضائے آسمانی انوار و برکات سے معمور ہو گئی۔ لیکن کیا زبان سے ادا کیا ہوا اور دائرہ تسبیح پر پڑھا ہوا ہر کلمہ اس تاثیر کا حامل ہو سکتا ہے، سوال نری عقیدت کا نہیں بلکہ واقعہ کا ہے، اور واقعہ کی بات یہ ہے کہ یہ پاک کلمات ہر حال میں ان روحانی برکات کا سرچشمہ نہیں ہوتے، بلکہ ان کا یہ اثر اسی وقت ہو سکتا ہے جب کہ وہ دل کی گہرائیوں سے نکلے ہوں اور شعور پر ان کے معانی چھائے ہوئے ہوں۔ اس لئے اگر ان اذکار کا اصل فائدہ حاصل کرنا ہو تو ضروری ہے کہ جس وقت زبان ”سُبْحَانَ اللّٰہ“ کہے، اس وقت چشم تصور کے سامنے اللہ تعالیٰ کی وہ شانِ پاکی و کبریائی مجسم ہو جو اس کلمہ کے اندر پوشیدہ ہے۔ اس وقت ذہن میں اس کلمے کا ایک سادہ سا مطلب ہی پھر کر رہ جائے، بلکہ چاہیے کہ اس کی پوری معنویت اس پر نقش ہو جائے اور اس کے دور رس تقاضوں کی صدائے وہ اچھی طرح گونج اٹھے۔ اس طور پر ادا ہونے والے ایک ایک کلمہ تسبیح سے اگر فضائے عالم سمویہ تجلے ہو جائے تو یہ کوئی حیرت کی بات نہیں، اور اس طرح کے ایک ایک

کلمہ محمد کو لینے کے لئے اگر فرشتے باہم مسابقت کریں تو انہیں ایسا کرنا ہی چاہیے
لیکن اگر ذکر اور حمد و تسبیح کا یہ طریقہ نہ اختیار کیا جائے، اور فکر و تدبیر اور اثر پذیریری
سے بے نیاز ہو کر بس سمجھ گردانی ہی کو سب کچھ سمجھ لیا جائے تو اس سے آپ اس
فائدے کی توقع ہرگز نہ کریں۔ اگر کریں گے تو دد اصل اپنے آپ کو فریب میں گئے
ذکر بلا فکر کی مثال تو اس کا رتوس کی سی ہے جسے ہاتھ سے پھینک مارا جائے۔
سب جانتے ہیں کہ کار توس اپنا کام اسی وقت کرتا ہے جب اسے بندوبست کی نال
میں رکھ کر چھلایا جائے۔ اگر کوئی نادان اس کو ڈھیلے کی طرح ہاتھ سے پھینک مارتا
ہے اور مطلوبہ نتیجہ حاصل نہیں کرتا تو یہ اس کا اپنا قصور ہے، کار توس کا نہیں،
اور اسے اپنے اس طرز استعمال کی اصلاح کرنی چاہیے، نہ کہ کار توس کی صلاحیت
کار پر بدگمانی۔ اسی طرح ذکر الہی کے مطلوبہ فائدے بھی اسی وقت حاصل کئے جا
سکتے ہیں جب کہ اس کے لئے طریقہ بھی صحیح اختیار کیا گیا ہو، اور جس ذکر کے
الفاظ زبان سے نکل رہے ہوں دل و دماغ میں اس کے معنی بھی اترتے جا رہے
ہوں۔ یہ معنی دل و دماغ میں جس حد تک گہرائی میں اتر پائے گا اسی حد تک
ان میں انسانی کیفیت تازہ ہوگی، اور اس گہرائی میں اتر پانے کا تمام تر انحصار

سہ بخاری شریف میں حضرت رفاع بن رافع رضی اللہ عنہ سے روایت ہے کہ ایک صحابی نے رکوع سے
اٹھتے ہوئے باذان بلند "رَبَّنَا ذَلِكِ الْحَمْدُ مُحَمَّدًا كَثِيرًا طَيِّبًا مُبَارَكًا قَانِيَةً" پڑھا۔ نماز ختم ہونے
کے بعد آنحضرت صلی اللہ علیہ وسلم نے فرمایا "اسے لینے کے لئے تمیں سے زیادہ ملائکتے باہم مسابقت
کی۔ (روایت بضعۃ و ثلاثین ملائکتہ و زہا ایہم یکتہا اول)۔"

ذہن کی ایک سوئی، دل کی توجہ اور فکر و تدبیر پر ہے۔

جن لوگوں کی نظر قرآن پر ہوگی، ان سے یہ حقیقت پوشیدہ نہیں ہو سکتی کہ اہل ذکر زبان کا نہیں، بلکہ دل کا ذکر ہے۔ حقیقی ذکر وہ ہے جو ہر وقت اللہ کو اپنے سامنے، یا کم از کم یہ کہ اپنے کو اللہ کے سامنے، موجود اور حاضر محسوس کرتا رہے۔ عبادت کے وقت ہی نہیں، بلکہ دنیا کے دھندلوں میں مشغولیت کے دوران بھی دل اسی کی یاد میں اٹکا ہوا ہو، اور اس کی چشم رننا کے اشاروں سے غافل نہ ہو۔ سورہ جمعہ کی مشہور آیت ہے:-

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ

اللَّهِ وَادْكُرُوا اللَّهَ كَثِيرًا لَّعَلَّكُمْ تُفْلِحُونَ۔ (المجمہ - ۱۰)

”جب نماز پوری کر لی جائے تو زمین میں پھیل جاؤ، اور اللہ کے فضل

(یعنی رزق) میں سے اپنا حصہ تلاش کرو، اور اللہ کو کثرت سے یاد کرتے

رہو، تاکہ کامیاب ہو۔“

یہ آیت حقیقی ذکر الہی کی بہت بڑی شارح ہے۔ اس نے جس طرح تلازمین رزق کے ساتھ ذکر الہی کو جوڑا ہے، اس سے صاف نظر آجاتا ہے کہ اصلی ذکر نام ہے معاشی جدوجہد جیسے دنیوی کاروبار انجام دیتے ہوئے بھی خدا سے، اس کے احکام سے، اس کی حدود سے اور اس کے محابے سے بے فکر نہ ہونے کا۔ دوسرے لفظوں میں اللہ تعالیٰ کا اصلی ذکر یہ ہے کہ آدمی کے دل میں اس کی یاد پیوست ہو جائے، بلکہ اس کی فطرت کی آواز بن جائے، اور خواہ اس کی زبان خاموش ہی نہیں بلکہ کسی اور کے ذکر میں مشغول ہو مگر جیساں تک اس کے دل کا تعلق ہے وہ بدستور یاد حق سے گونج رہا ہو۔ انسان کا اپنے ماں باپ

اور بیوی بچوں کے ساتھ جو گہرا تعلق خاطر ہوتا ہے زبان سے اس کا ذکر وہ شاذ و نادر ہی کرتا ہے، مگر اس کا دل اس کے ذکر سے کبھی خالی نہیں ہوتا۔ اللہ تعالیٰ چاہتا ہے کہ اس کی یاد کو اسی طرح، بلکہ اس سے بھی بڑھ کر اپنی فطری یادداشت کا جزو بنالیا جائے، ایسا جزو جو سب سے بڑا اور سب پر غالب ہو۔

یادِ حق کی یہی وہ کیفیت ہے جس کا پیدا ہو جانا ایک مومن کی سب سے بڑی اور سب سے محبوب ضرورت ہے، اور یہ اس وقت تک پیدا نہیں ہو سکتی جب تک کہ نماز ہو خواہ عام اذکار ہوں، ان میں تفکر و تدبر سے کام نہ لیا جائے۔

امام غزالی رحمہ اللہ کے لفظوں میں تفکر ہی تمام بھلائیوں کی جڑ اور ان کی کنجی ہے۔
 (قَالَ لَيْفَكَ هُوَ الْمَبْدَأُ وَالْمَفْتَاتِحُ لِلْخَيْرَاتِ كُلِّهَا۔ اَحْيَاءُ الْعُلُومِ جلد ۴) اگر یہ بات نہ ہوتی تو حضرت ابن عباس رضیہ نہ فرماتے۔

ذَكَعَتَانِ مُقْتَسِدَتَانِ فِي تَفَكُّرٍ خَيْرٌ مِنْ قِيَامٍ لَيْلَةٍ بِلاَ قَلْبٍ۔

(احیاء العلوم جلد ۴)

”تفکر و تدبر کے ساتھ پڑھی ہوئی دو متوسط درجے کی رکعتیں بہتر ہیں اس رات

بھر کی نماز سے جس میں یہ تفکر نہ ہو۔

نماز اور عام اذکار میں توازن کی ضرورت

یہ بات بار بار بتائی جا چکی ہے کہ ذکر الہی کے باب میں بنیادی چیز نماز ہے، اور

نمازوں میں بھی فرض نماز۔ وہی ذکر کا اصلی طریقہ اور تزکیے کا حقیقی ذریعہ ہے۔ دوسرے

اذکار کی حیثیت بالکل ضمنی ہے اور عمل نماز کی محض مددگار تدابیر کی سی۔ اب ایک اور

بات کو ذہن نشین کر لینا چاہیے، جو اسی امر واقعی کا ایک قدرتی تقاضا ہے۔ اور وہ یہ

کہ نماز میں اور عام اذکار میں — ذکر الہی کے اصلی اور بنیادی طریقے میں اور اس کے ضمنی وسائل میں — فرق مراتب کا عملاً بھی پورا پورا لحاظ رہنا چاہیے، ایسا نہ ہو کہ عام اذکار سے عمل شغف اس طرح کا ہو جائے کہ ان کے بالمقابل نماز کا ضروری حق بھی ادا ہونے سے رہ جائے، یا اس سے وہ ذوقی لگاؤ نہ رہے جو عام اذکار سے ہو، اذکار اور تسبیحات کے لئے تو گھنٹے وقف ہوں مگر نماز کے لئے صرف منٹ کام دے جائیں۔ یاد رکھنا چاہیے کہ اصل، اصل ہے اور فرع، فرع۔ ضمنی اور مددگار تدبیریں نہ تو اصل تدبیر کی کسی طرح قائم مقام ہو سکتی ہیں نہ اس کی کسی بڑی کمی کا بدل بن سکتی ہیں۔ اس لئے یاد الہی اور تزکیہ باطن کے سلسلے میں اصل اعتماد نماز ہی پر ہونا چاہیے۔ عام اذکار اور تسبیحات پر توجہ کا صحیح موقع اس پر زیادہ سے زیادہ وقت اور توجہ دینے کے بعد ہی آتا ہے۔ اذکار کا معاملہ تو پھر بھی دور کا ہے، خود نفل نمازوں کا، حتیٰ کہ تہجد جیسی نفل نماز کا بھی دین میں یہ حق تسلیم نہیں کیا گیا ہے کہ اس کی وجہ سے فرض نمازوں کی شان اقامت متاثر ہو جائے۔ ایک صحابیؓ (حضرت سلیمان بن ابی حثمہ) فجر کی نماز میں ایک دن حاضر نہ پائے گئے۔ حضرت عمر رضی اللہ عنہ نے ان کی والدہ سے بوقت ملاقات اس کی وجہ دریافت کی تو انہوں نے بتایا ”رات میں وہ نماز پڑھتے رہے، صبح ہوتے وقت ان پر نیند کا غلبہ ہو گیا“ یہ سن کر آپؐ نے فرمایا:۔

لَا اَشْهَدَا صَلَوةَ الصُّبْحِ فِي جَمَاعَةٍ اَحَبُّ اِلَيَّ مِنْ اَنْ اَقُوْمَ

لَيْلَةً۔ (مشکوٰۃ)

”نماز فجر کو جماعت سے ادا کرنا مجھے رات بھر نمازیں پڑھتے رہنے سے زیادہ

محبوب ہے۔

ایک حدیث قدسی میں ہے:-

مَا تَقَرَّبَ إِلَى عَبْدِي بِشَيْءٍ أَحَبَّ إِلَيَّ مِنْهُ إِلَّا افْتَرَشْتُ عَلَيْهِ
(بخاری)

”میرا بندہ جس چیزوں سے میرا قرب حاصل کرتا ہے ان میں سے کوئی دوسری

چیز مجھ کو اتنی پسند نہیں جتنی کہ وہ چیزیں جو میں نے اس پر فرض کر رکھی ہیں۔

معلوم ہوا کہ فرض نمازوں کے مقابلے میں کوئی اور نماز یا ذکر کا کوئی اور طریقہ

اللہ کے نزدیک زیادہ پسندیدہ نہیں ہے، نہ اس کے تقرب کا زیادہ مؤثر ذریعہ ہے۔

اس لئے کوئی وجہ نہیں کہ سب سے زیادہ توجہ انہی پر نہ ہو، اور انہی کو منزل مقصود تک پہنچنے کا اصل ذریعہ نہ بنایا جائے۔

نماز اور مسنون اذکار ہی پر حصر ناگزیر ہے

صحیح دینی تعمیر کے سلسلے میں جس طرح یہ ضروری ہے کہ نماز اور دیگر اذکار میں فرق

مراتب ملحوظ رہے، اسی طرح، بلکہ اس سے کہیں بڑھ کر، یہ بھی ضروری ہے کہ اس مقصد

کے حصول کے لئے انحصار بھی تمام کا تمام اسی نماز، اور اس کے بعد انہی اذکار مسنونہ پر رکھا

جائے، اور ان کے علاوہ کسی ایسے طریق ذکر اور طریق عبادت کو اختیار نہ کیا جائے جو

مسنون نہ ہو، جس کی شارع علیہ السلام نے تلقین نہ فرمائی ہو، جس کا آپ کی تعلیمات میں

سراغ نہ ملتا ہو۔ کیونکہ اللہ کا ذکر ایک تعبدی چیز ہے، اور دین کا یہ ایک ماننا ہونا اصول ہے

کہ تعبدی امور میں اسی حد پر رک جانا ضروری ہوتا ہے جو اللہ اور اس کے رسول کی طرف

سے متعین ہو چکی ہے۔

یہاں قیاس و اجتہاد کو دم مارنے کی مجال نہیں۔ شارع علیہ السلام نے جو کچھ کہا

اور کیا ہے اور جس طرح کیا اور کرنے کو کہا ہے، پس وہی ہمارے لئے سب کچھ ہے، ہم اس سے کسی شکل میں بھی آگے نہیں جاسکتے۔ ہم نماز کی ایک رکعت میں دو کے بجائے تین سجدے نہیں کر سکتے، دو رکعت کی فرض یا سنت نمازوں کو چار رکعت والی نہیں کر لے سکتے، زکوٰۃ کے نصاب کو دو سو درہم سے گھٹا کر سو درہم مقرر نہیں کر سکتے۔ روزے کی پابندیوں میں یا حج کے مناسک میں کچھ اور اضافہ نہیں کر لے سکتے۔ حالانکہ اس طرح کی تبدیلیوں سے عبادت کا وقت اور عملی تعلق بڑھ جاتا ہے، گھٹتا نہیں ہے۔ اس لئے بظاہر ان تبدیلیوں کو ستائش کا موجب سمجھنا چاہیے، اور ان کی ترغیب دی جانا چاہیے۔ مگر ہم سب جانتے ہیں کہ ایسی کسی تبدیلی کی جسارت کے بعد انسان کا دائرہ اسلام میں ٹکنا بھی دشوار ہو جاتا ہے، چہ جائیکہ اس کی تعریف و تحسین کی جائے۔ اور یہ اسی لئے کہ امور عبادت میں رائے اور اجتہاد کی کوئی گنجائش ہی نہیں ہے۔ نبی صلی اللہ علیہ وسلم فرماتے ہیں کہ:-

مَنْ أَخَذَ فِي أَمْرِنَا هَذَا مَا لَيْسَ مِنْهُ فَهُوَ سَاقِدٌ،

(بخاری، مسلم)

اور یہ کہ:-

كُلُّ بِدْعَةٍ ضَلَالَةٌ۔ (مسلم)

”دین میں پیدا کی ہوئی ہر نئی بات گمراہی ہے۔“

عقل بھی کہتی ہے کہ یقیناً ایسا ہی ہونا چاہیے تھا، کیونکہ عبادتی امور کا تعلق دین کے نہایت گہرے نکتوں اور بڑی مخفی مصلحتوں سے ہوا کرتا ہے، جن کا ٹھیک ٹھیک علم اللہ کے سوا اور اس کے بعد اس کے رسول کے سوا اور کسی کو ہو ہی نہیں سکتا۔ اس

نے اپنی عبادت کے لئے جو چیزیں مقرر کی ہیں، اور ان چیزوں کی جو مقدار اور جو نوعیت متعین فرمادی ہے، ان سب کے بارے میں وہی بہتر جانتا ہے کہ اس نے ایسا کیوں کیا ہے؟ اور مقدار کی تحدید اور نوعیت کی تعیین اس کے بجائے دوسری کیوں نہیں کی؟ ہم اُنکل پچو سے کوئی قطعی وجہ اگر قرار دے لیں گے۔ اور اس پر قیاس کر کے کوئی ترمیم یا اضافہ تجویز کر لیں گے تو اپنے کو سخت خطرے میں ڈال دیں گے۔ اس بات کو ایک مثال سے سمجھیے۔ ایک ماہر طبیب ایک مریض کے لئے نسخہ تجویز کرتا ہے، اس نسخہ میں وہ چند دوائیں لکھتا ہے، ہر دوا کی ایک خاص مقدار درج کر دیتا ہے، اور ایک خاص ترکیب سے انہیں استعمال کرنے کی ہدایت کر دیتا ہے۔ یہ بات کہ پوری قرابادین میں سے اس نے صرف انہی دو چار دواؤں کو کیوں منتخب کیا؟ اور جن کو منتخب کیا ان کی مقدار اتنی ہی اتنی کیوں رکھی؟ اس کی حکمت صرف وہی جان سکتا ہے، مریض نہیں جان سکتا۔ اس لئے اس نسخے میں کسی رد و بدل کا حق بھی نہیں پہنچتا۔ اس کا بھلا اسی میں ہے کہ نسخے کو جوں کا توں استعمال کرتا رہے، اور ٹھیک اسی ترکیب سے استعمال کرتا رہے جس کی اسے ہدایت ملی ہے۔ اب اگر وہ مریض ہوتے ہوئے طبیب کی پوزیشن سنبھال لیتا ہے اور اپنے قیاس و اجتہاد سے نسخے کے اجزاء میں رد و بدل کر دیتا ہے، کسی دوا کو نسخے کا خاص جزو ٹھن کر یا سمجھ کر اس کی مقدار کو بڑھا لیتا ہے، یا یہ خیال کرتے ہوئے کہ آخر اس نسخے کی ہر دوا میرے لئے مفید ہی ہے تو کیوں نہ فلاں مزے دار دوا کو دو گنی تین گنی کر دوں، اسے فی الواقع دو گنی تین گنی کر لیتا ہے، تو اس "اجتہاد" کا جو نتیجہ نکلے گا وہ بالکل ظاہر ہے۔ ممکن ہے اس نسخے میں اس طرح کی کسی مداخلت کے باوجود وہ اس مرض سے شفا یاب بھی ہو جائے، مگر اس کی گارنٹی کون دے

سکتا ہے کہ اس نے غلط نسخہ استعمال کر کے اپنے جسم میں کسی نئے مرض کے جراثیم پیدا نہیں کر لئے ہیں؟ یا اپنے اخلاط بدن میں عدم توازن پیدا نہیں کر لیا ہے، جس کے نتائج ممکن ہے پر رسول کے بعد کہیں سا کر نطا سر ہوں؟ عبادات کی حیثیت یقیناً ایک نسخہ شفا کی ہے، جو ہمارے قلبی، ذہنی، فکری اور عقلی تمام امراض کے لئے طبیبِ کُل اور شافیِ مطلق کا تجویز کیا ہوا ہے۔ ہمارا کام صرف یہ ہے کہ اس نسخے کو بغیر کسی ادنیٰ تغیر کے استعمال کرتے رہیں۔ ہم یہ قطعیت کے ساتھ سرگز نہیں جان سکتے کہ اس ”نسخے“ کے اجزاء میں، ان اجزاء کی مقداروں میں، استعمال کے طریقوں میں کیا کیا مصلحتیں اس نے پیش نظر رکھی ہیں۔ اس لئے اذکار و تسبیحات نبوی یا کوئی اور عبادت ہو، ان میں ہم اپنے قیاس سے کام لے کر کوئی رد و بدل نہیں کر سکتے، خواہ وہ رد و بدل کمی کی شکل میں ہو، یا اضافے کی شکل میں۔ اگر کریں گے تو یقین رکھیے کہ پھر ان سے ٹھیک ٹھیک بالکل وہی مقصد، اپنی جامع و مانع صورت میں، ہرگز حاصل نہ ہو سکے گا جو اللہ اور رسول چاہتے ہیں کہ حاصل ہو۔ یہ دوسری بات ہے کہ ہمیں اس کا احساس ہی نہ ہونے پائے۔

غیر مسنون اذکار و اشغال

بظاہر یہ ایک مسلم سی بات تھی، ضرورت نہ تھی کہ اس کو بحث و گفتگو کا کوئی ضمنی موضوع بھی بنایا جاتا، یا اس کی یاد دہانی کی جاتی۔ مگر واقعات کی دنیا میں جو کچھ بالفعل موجود ہے اس نے اس بات کو مسلم نہیں رہنے دیا ہے۔ اور ایک بہت دور کے امرکائی اندیشے کو بہت بڑا عملی مسئلہ بنا دیا ہے۔ صورت حال یہ ہے کہ نماز اور مسنون اذکار ہی پر اکتفا کرنے کے بجائے کتنے ہی غیر مسنون اذکار اور اشغال بھی اپنائے جا چکے ہیں، اور کچھ اس طرح اپنائے جا چکے ہیں کہ عابدیت کے تصور کے ساتھ ان کا تصور گویا چمٹ سا گیا

ہے۔ جس شخص کے عبادتی اعمال میں ان کا کوئی حصہ نہ ہو وہ محض ایک عام قسم کا دیندار تو مانا جاسکتا ہے، مگر خاص کے زمرے میں ہرگز نہیں شمار ہو سکتا۔ گویا دینداری اور عبادت گزاروں کا ادنیٰ مرتبہ ان کے بغیر حاصل ہی نہیں ہو سکتا۔ یہ صحیح ہے کہ محتاط زبانوں نے ان چیزوں کو شریعت کا جزو اور تہ کیے کی لازمی شرط نہیں کہا، مگر یہ مان لینا بہت ہی مشکل ہے کہ زبانِ حال سے بھی ان کو ایسا نہیں کہا جاتا ہے، اور دینی ذوق پر ان کی عقیدت کی گرفت اتنی مضبوط نہیں ہے جتنی کہ سنون اذکار و اعمال کی ہونی چاہیے۔ یہ صورت واقعہ مجبور کرتی ہے کہ اس مسئلے کے بارے میں ذرا تفصیل سے کلام کیا جائے۔ تاکہ معلوم ہو سکے کہ جب بات بجائے خود ایسی مسلم اور اتنی واضح تھی تو اس کے باوجود کیا سمجھ کر ان غیر سنون اذکار و اشغال کو اختیار کر لینا صحیح اور محمود سے بھی بڑھ کر مان لیا گیا ہو۔ یہ سمجھنا کیوں غلط تھا؟ اور قبول عام کے باوجود ان سے مجتنب ہی رہنا کیوں ضروری ہے؟

ان اذکار و اشغال کو اختیار کرنے کے جواز کے حق میں عموماً تین باتیں کہی جاتی ہیں۔

(۱) ذکرِ حق کے یہ طریقے وہ ہیں جو آنحضرت صلی اللہ علیہ وسلم سے سینہ بسینہ منتقل ہوتے چلے آ رہے ہیں۔ ان کی آپ نے نام تعلیم نہیں دی تھی، بلکہ بعض خاص اصحاب ہی تک انہیں محدود رکھا تھا۔ اس لئے یہ غیر مسنون نہیں ہیں۔

(۲) کتاب یا سنت میں وہ موجود نہ ہیں، مگر قلب کے اندر روحانیت پیدا کرنے میں وہ بڑے مؤثر ثابت ہوئے ہیں، اس لئے ان سے استفادہ کیا جاتا ہے اور کیا جانا چاہیے، البتہ اتنی احتیاط کے ساتھ کہ انہیں کوئی شرعی اہمیت نہ دی جائے

اور محض عارضی تدابیر کی حیثیت سے اختیار کیا جائے۔

(۳) یہ طریقہ اگرچہ کتاب و سنت میں مذکور نہیں، لیکن مشنبط انہی کے اشارات سے ہیں، جس طرح کہ فقہی احکام کتاب و سنت ہی سے مستنبط کئے گئے ہیں۔ اس لئے انہیں غیر اسلامی یا غیر مسلموں نہیں کہا جاسکتا۔

آئیے ان ”دلیلوں“ کو قول کر دیکھیں کہ ان میں کتنا وزن ہے؟

پہلی دلیل، دلیل نہیں، بلکہ ایک دعویٰ ہے، جو خود محتاج دلیل ہے۔ یہ ایک ایسی بات ہے جس کو منہ سے نکالنے کے لئے بڑی بھاری ”جرات“ درکار ہے، جس کو سن کر ہیرت سے بچنا مشکل ہے، اور جس کی معقولیت پر نہ عقل گواہی دے سکتی ہے نہ نقل۔ جس پیغمبر کا اصل فریضہ ہی یہ تھا کہ وہ لوگوں کا تزکیہ کرے، کیسے ممکن ہے کہ اس نے ان اذکار و اعمال میں سے، جو اس مقصد کے حصول کا ذریعہ تھے، کچھ کو عام لوگوں سے چھپا رکھا ہو اور وہ چار کو چھوڑ کر باقی تمام اصحاب و نوکوان کے فیض سے محروم رکھنا گوارا کر لیا ہو! یقیناً یہ بات اس غرض و غایت سے کسی طرح میل نہیں کھا سکتی جس کے لئے آپ بھیجے گئے تھے، اسی طرح یہ بات اس منصب رسالت کے بھی شایان شان نہیں ہو سکتی جس آپ فائز تھے۔ جب آپ نے غیروں سے بھی دین و شریعت کا کوئی جزو چھپا رکھنے کی کبھی کسی احتیاط کی نہیں سوچی تو پھر انہوں سے کسی احتیاط کو کب صحیح سمجھ سکتے تھے؟ قرآن مجید دیکھئے تو اللہ رب العزت اپنے رسول کو یہ تاکید اور تنبیہ فرماتا نظر آتا ہے:-

يَا أَيُّهَا النَّبِيُّ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ

فَمَا بَلَّغْتَ رِسَالَتَهُ، (مائدہ - ۶۷)

”اے رسول! جو کچھ تمہارے رب کی طرف سے تم پر نازل کیا گیا ہے اسے

(ہلاکم وکاست لوگوں تک آپہنچا دو، اور اگر تم نے ایسا نہ کیا تو سمجھ لو کہ تم نے اس کی پیغام بری کا فرض ادا نہیں کیا۔

کون ہے جو یہ گمان کرنے کی جسارت کر سکتا ہے کہ نبی صلی اللہ علیہ وسلم نے اس حکم الہی پر عمل درآمد کا پورا پورا حق ادا نہیں کیا؟ پھر اس خیال کی کیا گنجائش باقی رہ جاتی ہے کہ آپ صلی اللہ علیہ وسلم نے ایک ایسی اہم شے کے بعض حصے صرف اپنے اہل بیت ہی تک محدود رکھے جس کا آپ کی غایت بعثت یعنی تزکیے سے براہ راست تعلق تھا؟ چنانچہ حضرت عائشہ رضی اللہ تعالیٰ عنہا اسی آیت سے استدلال کرتے ہوئے فرماتی ہیں کہ:-

مَنْ حَدَّثَنَا أَنَّ مُحَمَّدًا صَلَّى اللَّهُ عَلَيْهِ وَسَلَّمَ كَتَمَ شَيْئًا
مِمَّا أُنْزِلَ عَلَيْهِ فَقَدْ كَذَبَ، (بخاری جلد دوم)

”جو کوئی تم سے یہ بیان کرے کہ رسول اللہ صلی اللہ علیہ وسلم پر جو کچھ اترا تھا اس میں سے کچھ حصہ آپ نے چھپا رکھا، تو یقین رکھو کہ وہ جھوٹ بولتا ہے۔

یہ اصولی حقیقت اس گمان کو گمان باطل قرار دینے کے لئے باطل کافی ہے۔ لیکن مزید اطمینان کے لئے خود ان حضرات کی زبان سے بھی اس گمان کی تردید سن لیجئے جن کے متعلق یہ دعویٰ کیا گیا ہے کہ انہیں نبی صلی اللہ علیہ وسلم نے ذکر حق کے بعض طریقے مخصوص طور پر بتائے تھے۔ ان حضرات میں سب سے زیادہ نمایاں اور مشہور حضرت علی کرم اللہ وجہہ ہیں، بلکہ یوں کہیے کہ اس ”عنایت خاص“ کا اصلی حصہ دار آپ ہی کو کہا گیا ہے۔ آپ سے پوچھا گیا کہ ”کیا نبی صلی اللہ علیہ وسلم نے آپ کو خاص طور پر کوئی ایسی چیز سکھائی تھی، جسے اور لوگوں کو نہ بتلایا ہو؟“ آپ نے جواب دیا:-

لَا وَاللَّهِ خَلَقَ الْحَبَّةَ وَبَرَاءَ النَّسَمَةِ إِلَّا فَهَذَا يُؤْتِيهِ

اللہ عَزَّوَجَلَّ اِنِّیْ کِتَابِہٖ۔ (اعلام الموعین جلد اول)

”نہیں، اس ذات کی قسم جس نے بیج کو پھاڑا اور جان کو پیدا کیا ہے، ایسا

نہیں ہے، البتہ اُس فہم کی بات دوسری ہے جو اللہ اپنے کسی بندے کو اپنی کتاب کے سلسلے میں دے دیتا ہے۔

دوسری دلیل کا ”صغریٰ“ تو صحیح ہے مگر ”کبریٰ“ اور نتیجہ دونوں غلط ہیں۔ یعنی اس بات کو تو تسلیم کرنے سے انکار نہیں کیا جاسکتا کہ ان اذکار و اشغال میں روحانی تاثیر ہے، اور بڑی دل نواز تاثیر ہے، کیونکہ ان حضرات کو جھٹلانا ممکن نہیں جنہوں نے ان کا تجربہ کیا ہے اور تجربے کے بعد ان کے متعلق تاثیر سے بھرے ہونے کی گواہیاں دی ہیں۔ مگر یہ بات کسی طرح صحیح تسلیم نہیں کی جاسکتی کہ جو چیز بھی اپنے تجربے میں روحانیت بخش محسوس ہو وہ بہر حال اختیار بھی کی جاسکتی ہے؟ کیا کتنی ہی چیزیں ہمارے علم اور تجربے میں ایسی نہیں آئی ہیں جن کے کچھ فوائد بہت جلد سامنے آجاتے ہیں، لیکن بعد میں چل کر ان کی مضرتیں ان فوائد سے بھی بڑھ جاتی ہیں؟ اسی طرح کیا ایسا نہیں ہے کہ بہت سی باتیں افراد کی انفرادی مصلحتوں کے حق میں تو مفید ثابت ہوتی ہیں، لیکن دین و ملت کی مجموعی مصلحتوں کو ان سے نقصان ہی پہنچتا ہے۔ اس لئے تجربے میں کسی طریق ذکر یا شغل کافی نفسہ پر تاثیر اور روحانیت بخش ثابت ہونا اس امر کی کافی وجہ نہیں کہ اسے قبول ہی کر لیا جائے، اور قبول بھی اس طرح کہ عملاً دین کے خاکے میں اس کا رنگ بہت زیادہ گہرا اور اکھرا ہوا ہو۔ اس بات کو ایک مثال سے سمجھیے، اور مثال بھی ایسی جو اس سلسلے سے راست تعلق رکھتی ہے۔ نصاریٰ نے روحانی مقاصد ہی کی خاطر رہبانیت اختیار کر لی تھی، کیونکہ ان کے خیال میں وہ ”وصول الی اللہ“ (اللہ تک پہنچنے) کا موثر ترین نسخہ تھی اور

ان کے تجربے میں وہ ایسی ہی ثابت بھی ہوئی تھی، جس کی اک گونہ تصدیق سے قرآن مجید نے بھی انکار نہیں کیا ہے۔ چنانچہ وہ سچے راہبوں کے متعلق فرماتا ہے کہ:-

وَلْتَجِدَنَّ أَقْرَبَهُمْ مَّوَدَّةَ لِلْدِّينِ أَمَّنُوا الْكَلِمَاتِ قَالُوا
إِنَّا نَصَارَىٰ ذَٰلِكَ بِأَنَّ مِنْهُمْ قِسِيَسِينَ وَرُهْبَانًا وَأَنَّهُمْ
لَا يَسْتَكْبِرُونَ وَإِذَا سَمِعُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ
تَفِيضُ مِنَ الدَّمْعِ مِمَّا عَرَفُوا مِنَ الْحَقِّ الْحَقِّ (مائداہ - ۸۲)

”مومنوں سے محبت کرنے میں سب سے آگے تم ان لوگوں کو پاؤ گے

جو کہتے ہیں کہ ہم نصاریٰ ہیں۔ یہ اس لئے کہ ان میں بہت سے قسبیس (عالم)

اور راہب (تارک دنیا درویش) ہیں۔ اور ان میں کبر (و خود پرستی) نہیں ہے۔

چنانچہ جب یہ لوگ اس کلام کو سنتے ہیں جو اللہ کے رسول پر نازل ہوا ہے تو تم

دیکھتے ہو کہ حق کو پہچان لینے سے ان کی آنکھیں اشک ریز ہو جاتی ہیں۔

خط کشیدہ لفظوں کو غور سے دیکھئے۔ ان نصاریٰ کے اندر، دعوتِ اسلام اور

حاملین قرآن سے جو محبت، ان کے قلب میں جو گداز، باطن میں جو خشوع اور روح میں

قبولِ حق کی جو آمادگی موجود پائی گئی وہ کس چیز کا فیضان تھی؟ اس چیز کا کہ ”ان میں قسبیس

اور راہب ہیں“ بالفاظِ دیگر وہ فیضانِ حق قسبیت اور رہبانیت کا۔ لیکن اس کے

باوجود اسی رہبانیت کے بارے میں یہی قرآن یہ بھی فرماتا ہے کہ:-

وَرُهْبَانِيَّةً يُبْتَغَوْنَ هَا مَا كُتِبْنَا هَا عَلَيْهِمْ إِلَّا ابْتِغَاءَ

رِضْوَانِ اللَّهِ فَمَا رَعَوْهَا حَقَّ رِعَايَتِهَا، (حدید - ۲۷)

”اور رہبانیت کو انہوں نے از خود گھڑ لیا ہے۔ ہم نے ان پر اسے فرض

نہیں کیا تھا۔ ہم نے ان پر جو کچھ فرض کیا تھا وہ صرف یہ تھا کہ اللہ کی رضا

چاہیں۔ لیکن انجام کار انہوں نے اس رہبانیت کا حق ادا نہ کیا۔

یہ آیت اس بات کا صریح اعلان کر رہی ہے کہ رہبانیت کوئی مشروع چیز نہ تھی، بلکہ ایک مبتدع، چیز تھی، اللہ تعالیٰ کی بھیجی ہوئی ہدایات سے اس کا کوئی تعلق نہیں تھا، اس کے رسولؐ نے ہرگز اس کی تعلیم نہیں دی تھی، یہ تو ان نصاریٰ کی اپنی "ابتداع" اور اپنی طرف سے نکالی ہوئی چیز ہے۔ اور انہیں ایسا ہرگز نہ کرنا چاہیے تھا۔

قرآن حکیم کا یہ تبصرہ اسی رہبانیت کے متعلق ہے جس کی باطنی تاثیر کے بارے میں ابھی ابھی اس کا اعتراف بھی آپ کے سامنے آچکا ہے۔ بظاہر ایسا محسوس ہوتا ہے کہ ان دونوں باتوں میں تضاد ہے مگر یہیں معلوم ہے کہ قرآن تضاد بیانی سے پاک ہے۔ اس لئے حقیقتاً ان میں کوئی تضاد نہیں، اور یہ دونوں باتیں دو بالکل الگ امور سے متعلق ہیں۔ پہلی آیت میں جس چیز کا اعتراف ہے وہ یہ ہے کہ رہبانیت قلب انسانی میں نرمی، خشوع، خدا ترسی اور حق پسندی پیدا کرتی ہے، اور دوسری آیت میں جس بات کا اظہار ہے وہ یہ ہے کہ نصاریٰ نے اسے اختیار کر کے غلطی کی، کیونکہ اللہ تعالیٰ کی نازل کی ہوئی شریعت سے اس کا کوئی تعلق نہیں تھا، اس نے اور اس کے رسولؐ نے یہ راہ انہیں ہرگز نہیں بتائی تھی، یہ تو ان کی اپنی گھڑی ہوئی چیز ہے، ان کے اپنے ذوق اور اجتہاد کی تخلیق ہے، اور یہ ایک ایسی بات ہے جو نہ ہوئی چاہیے تھی۔ مانا کہ رہبانیت کے اندر انہوں نے بڑی برکات کا مشاہدہ کیا، مگر جب انہیں اس کی ہدایت

نہیں کی گئی تھی تو کسی بڑی حکمت اور اہم تر مصلحت ہی کی بنا پر نہیں کی گئی تھی۔ اس لئے انہیں اسے اختیار نہیں کرنا پڑا۔ اور وہ بڑی حکمت اور اہم مصلحت جس کے پیش نظر اللہ تعالیٰ نے رہبانیت کو اس کی اثر آفرینیوں اور روحانیت بخششیوں کے باوجود اپنے پیچھے ہوئے دین میں شامل نہیں کیا، یہ تھی کہ وہ عام انسانی فطرت سے ہم آہنگ نہیں ہے، یہ فطرت جس معتدل راہ پر چل سکتی ہے، اور چلنے کے لئے بنائی گئی ہے، رہبانیت اس سے دشوار تر ہے، نوع انسانی کے عمومی مزاج کے لئے وہ ایک بوجھ ہے۔ اس لئے یہ بات اللہ تعالیٰ کی حکمت اور عدل کے خلاف تھی کہ وہ انسان کو آراستہ تو خاص قسم کی فطری قوتوں سے کرتا اور اسے کام وہ سونپ دیتا جو ان قوتوں کے لئے بار ہوتا، یا یہ کہ ان کے حسبِ حال نہ ہوتا۔ یہ دراصل نصاریٰ کا غلو اور ان کی تشدد پسندی تھی کہ انہوں نے اس بھاری بوجھ کو خود اپنے اوپر لا دیا۔ چنانچہ ان کے اس اقدام کا جو انجام نکلا اس سے حقیقت آخر کار تسلیم ہی کرنا پڑی کہ ان کا یہ اقدام نہایت غلط تھا۔ کیونکہ یہ چیز مجموعی طور پر ان کے دین و ملت کے حق میں مفید ثابت نہیں ہوئی، اور اس غلو و تشدد کے بھاری تقاضوں کو اگر دو چار نفوس زکیہ نے اپنی غیر معمولی کوششوں سے پورا کر بھی دیا تو ہزاروں نے ان کی مٹی پلید کر کے رکھ دی (فَمَا رَعَوْهَا حَقَّ رِعَايَتِهَا) اور اس سے بھی بڑھ کر یہ کہ بحیثیت

اے چنانچہ رسول اللہ صلی اللہ علیہ وسلم نے رہبانیت کو صاف نظروں میں تشدد پسندی قرار دیا ہے۔
 (فَإِنَّ قَوْمًا شَذَّ دُؤَالُهُمْ أَنفُسِهِمْ شَدَّ اللَّهُ عَلَيْهِمْ نَبْذَكَ بَقَايَاهُمْ فِي السَّوَابِغِ
 وَالسَّيَارِ وَرَهْبَانِيَّةً طَابَتْ دُعُوهُمَا مَا كَتَبْنَا هَا عَلَيْهِمْ - ابو داؤد بحوالہ مشکوٰۃ)۔

مجموعی ملت کا دینی مزاج ابتر، غیر متوازن اور غیر فطری ہو کر رہ گیا، اس کے سامنے سے وہ
 اہل مقصد ہی اوجھل ہو گیا جس کے لئے وہ اور ساری فروع انسانی پیدا کی گئی ہے اگر بعض خوشگیند
 نتائج کے ساتھ ساتھ یہ نامطلوب نتائج بھی اس مقدس رہبانیت کے بلن میں پوشیدہ نہ ہوتے تو
 عالم الغیب کی نگاہوں سے وہ مخفی نہ تھی، وہ خود ہی اپنی کتاب (نخیل) میں آیات محکمات کے ذریعہ اس
 کی تلقین فرمادیتا، اور اپنی شفاء للہمنین شریعت میں اس نسخے کو بھی ضرور درج کر دیتا، اسے لوگوں کی
 تجرباتی کاوشوں کیلئے نہ اٹھا رکھتا۔ درانحالیکہ اس نے جو کتاب بھی بھیجی وہ مفصل تھی، اور جس مقصد
 کیلئے وہ بھیجی گئی تھی اس کے ایک ایک گوشے کو واضح کر دینے والی تھی۔ پھر حیرت ہے اگر اس
 کی بھیجی ہوئی کسی کتاب شریعت میں وہی بات ذکر ہونے سے رہ جائے جس پر کمال بندگی کا انحصار ہو،
 جیسا کہ رہبانیت کے بارے میں ان لوگوں کا خیال تھا اور اسی خیال کے تحت انہوں نے اسے اپنا یا تھا۔

مسئلہ رہبانیت کے یہ دو گونہ رخ ہمارے سامنے ہیں، اور ہمیں حقیقت سمجھا دینے کیلئے بالکل کافی
 ہیں کہ اپنے تجربے میں کسی چیز کا ردحانیت بخش ثابت ہو جانا اس بات کا ہمیں حق نہیں دے دیتا کہ بلا غدر
 اسے اختیار بھی کر لیں، بلکہ اس کیلئے اللہ اور اس کے رسول ہی کی تشخیص ضروری ہے۔
 اس لئے ایسے اذکار و اشغال، جن کے ذکر سے رسول کی تعلیمات خاموش ہیں، خواہ تجربے میں کیسے ہی
 مفید و مؤثر لگیوں نہ ثابت ہوں، بہر حال احتیاج کے قابل ہیں کیونکہ اس خاموشی کا مطلب اس کے سوا اور
 کچھ نہیں کہ یہ چیزیں اس مقصد کے حصول میں ہر پہلو سے مفید و موافق نہ تھیں جس کیلئے انسان پیدا کیا گیا
 ہے۔ بس یہی وجہ ہے کہ انہیں نظر انداز کر دیا گیا ہے۔ درنہر ممکن نہ تھا کہ اللہ تعالیٰ انہیں اپنی تعلیمات میں
 جگہ نہ دیتا، کیونکہ وہ عالم الغیب ہے، کوئی بات اس کے علم سے پوشیدہ نہیں۔

یہ یہ تاویل کہ ان اذکار و اشغال کو کوئی شرعی اہمیت نہیں دی جاتی اور انہیں
 محض ایک تدبیر کے طور پر اختیار کیا جاتا ہے، تو یہ فکر شری اعتبار سے ایک غلط تاویل ہے۔

اور عملی اعتبار سے تقریباً ایک مفرد منہ ہے۔

فکری طور پر یہ کیوں ایک غلط تاویل ہے، اسے سمجھنے کے لئے پہلے ایک اصولی بات سمجھ لینی چاہیے:-

ہم جو کچھ کرتے ہیں اس کی دو قسمیں ہوتی ہیں۔ بعض کام ایسے ہوتے ہیں جن کی شکل بالکل دنیوی نوعیت کی ہوتی ہے اور وہ اپنے اصل مزاج کے لحاظ سے بھی ایسے ہی ہوتے ہیں۔ اخلاق یا مذہبیت کا رنگ کہیں نہ ان کے اندر ہوتا ہے نہ باہر۔ مثلاً کھانا پینا، کھیتی کرنا، بیوپار کرنا، صنعتیں چلانا، مکان بنانا، کونیں اور تالاب تعمیر کرنا وغیرہ۔ چنانچہ تائیرنل، (کھجور وں کے گاکھوں کو باہم ملا دینے) کے بارے میں نبی کریم صلی اللہ علیہ وسلم نے صاف فرمایا تھا کہ یہ تمہارے دنیوی کام ہیں، تمہیں لوگ ان کو بہتر جانتے ہو۔ (اَنْتُمْ اَعْلَمُ بِاُمُورِ دُنْيَاكُمْ) ان کے بالمقابل دوسرے کام وہ ہوتے ہیں جو اپنی ظاہری ہیئت کے لحاظ سے بھی دینی رنگت کے ہوتے ہیں اور اپنے اصل مزاج کے اعتبار سے بھی، جنہیں دیکھ کر ہر شخص آپ سے آپ سمجھ لیتا ہے کہ یہ مذہبی کام ہیں۔ مثلاً نماز، روزہ رچ وغیرہ۔ یہ دوسری قسم کے کام کہنے میں ہمیشہ دینی ہی کہے جائیں گے، خواہ ان کے اندر کوئی دینی روح ہو یا نہ ہو، اور چاہے اللہ کے حضور ان کا کوئی وزن ہو یا نہ ہو۔ البتہ جو کام پہلی قسم کے ہوتے ہیں وہ اصلاً دنیوی ہوتے ہوئے بھی دین و شریعت کے دائرے میں آجاتے ہیں۔ اور یہ اس وقت ہوتا ہے جب ان میں کوئی اعتقادی یا اخلاقی نقطہ نظر کام کرنے لگا ہو۔ مثلاً کھانا اگر کوئی شخص ایسا کھاتا ہے جو غیر اللہ کی نذر کا ہو، تو اب یہ کھانے کا کام مذہب کے دائرہ بحث میں آجائے گا، اور مذہب اسے حرام اور عذاب کا موجب قرار دے دے گا۔ اسی طرح اگر کوئی شخص کھانا یہ نیت کر کے کھاتا ہے کہ اس سے جو جسمانی قوت حاصل ہوگی اسے

راہ خدا میں خرچ کر دیں گا تو کھانے کا یہ کام ایک دینی کام اور عبادت کا ایک فعل بن جائیگا۔ لیکن ظاہر ہے کہ جس وقت کوئی دنیوی کام اس طرح کے کسی دینی یا اخلاقی نقطہ نظر کے در آنے سے دینی بن جاتا ہے، اس وقت وہ اصلاً اور بالذات دینی کام نہیں بن جاتا ہے، بلکہ بالغیر دینی کام رہتا ہے۔

اس اصول کی روشنی میں اب غور کیجئے کہ اذکار و اشغال اور اوراد و وظائف کس قسم کے کام ہیں؟ کیا وہ اصلاً اور بالذات دنیوی امور ہیں کہ دین کے دائرے سے باہر سمجھے جائیں؟ اور اگر اندر آئیں بھی تو عارضی طور پر کسی مذہبی یا اخلاقی نقطہ نظر کا سہارا لے کر ہی آسکیں؟ کیا کسی شخص کو ذکر کرتے اور وظیفہ پڑھتے دیکھ کر کوئی یہ گمان کر سکتا ہے کہ یہ شخص ایک دنیوی کام کر رہا ہے؟ ظاہر ہے کہ صورت واقعہ یہ قطعاً نہیں ہے۔ بلکہ یہ امور سرِ پا امور دین ہیں۔ وہ اپنے مزاج اور اپنی ہیئت، دونوں اعتبار سے دینی نوعیت رکھتے ہیں، بلکہ یوں کہیے کہ عبادتی نوعیت رکھتے ہیں۔ بھلا اللہ کے ذکر و فکر کو دین و شریعت سے باہر کون قرار دے سکتا ہے؟ لوگوں نے تصور دین پر انتہائی ظلم کیا ہے۔ اس کی بڑی بے دردی سے کانٹ چھانٹ کی ہے۔ زندگی کے تمدنی، عائلی، اجتماعی حتیٰ کہ اخلاقی مسائل تک کو ایک ایک کر کے اس کے حدود سے باہر کر دیا ہے۔ مگر یہ حیرات آج تک کسی کو نہیں ہو سکی ہے کہ وہ عبادات کو، نماز روزے کو، اور اللہ کی یاد کے طریقوں کو بھی دین کے تصور سے خارج کر دے۔ اس کے بعد پھر دین، میں آخر وہ ہی کیا جاتا ہے، سوائے اس کے کہ وہ ایک لفظ ہو بے معنی، ایک اسم ہو بلا شمی؟ اس لئے اذکار و اشغال کو امور عبادت سے خارج سمجھنا ممکن ہی نہیں۔ وہ بالذات امور عبادت ہیں، وہ صورتاً بھی دینی کام ہیں اور حقیقتاً بھی، اور دین و عبادت کے سوا اور کچھ نہیں

ہیں۔ پھر ایسے امور کو شرعی اور دینی حیثیت نہ دینے کی گنجائش ہی کہاں رہ جاتی ہے ؟ وہ کب اس بات کے محتاج ہیں کہ آپ ان کو شرعی نوعیت اور اہمیت دیں تو انہیں حاصل ہو ؟ ان کو یہ مقام تو آپ سے آپ حاصل ہے۔

عملی اعتبار سے اسے محض ایک تدبیر محمنا تقریباً ایک مفروضہ اس لئے ہے کہ جس چیز کو تزکیہ نفس اور وصول الی اللہ کے معاملے میں اتنا مؤثر یقین کیا جاتا ہے کہ نماز اور مسنون اذکار کے ہوتے ہوئے بھی اس سے بے نیازی نہیں ہو پاتی، اس کی مرغوبیت کوئی معمولی درجے کی ہو ہی نہیں سکتی، اور جو چیز غیر معمولی حد تک مرغوب خاطر ہو اسے عارضی اور غیر اہم تدبیر بس کہنے ہی کو کہا جاسکتا ہے۔

رہی تیسری دلیل، تو اس کی بنیاد ”قیاس مع الفارق“ پر رکھی گئی ہے، دوسرے لفظوں میں یہ کہ فی الواقع اس کی کوئی بنیاد ہی نہیں ہے۔ کہا یہ گیا ہے کہ اگرچہ یہ اذکار و اشغال کتاب سنت میں موجود نہیں ہیں، مگر وہ بزرگوں کے روحانی اجتہادات ہیں اور کتاب سنت ہی کے اشارات سے مستنبط ہیں، ٹھیک اسی طرح جس طرح کہ معاملات و رظاہری مسائل کے سلسلے میں اجتہاد سے کام لیا گیا ہے اور کتاب سنت سے بے شمار فقہی احکام کا استنباط کیا گیا ہے۔ لیکن یہ بات اسی وقت صحیح مانی جاسکتی ہے جب کہ عقل اس روحانی اجتہاد کی ضرورت کا انکار نہ کرتی ہو، اور نقل (یعنی کتاب و سنت) سے اس کا حکم، یا کم از کم اس کی اجازت ہی ثابت ہو۔ جیسا کہ فقہی اجتہاد کا معاملہ ہے، کہ عقل سے اس کی ضرورت اور نقل سے اس کی اجازت، بلکہ حکم بالکل واضح طور پر ثابت ہے۔

عقل و نقی اجتہاد کی ضرورت اس لئے ہے کہ زمانے کی رفتار کے ساتھ ساتھ

زندگی کے مسائل اور معاملات بھی نت نئے پیدا ہوتے رہتے ہیں، اس لئے ان میں اسلام کا نقطہ نظر معلوم کرنے کے لئے اجتہاد کئے بغیر چارہ نہیں۔ علامہ ابن رشد کے لفظوں میں ”معتل قیاس و اجتہاد کی ضرورت پر شاہد ہے، کیونکہ لوگوں کو پیش آنے والے معاملات لا محدود ہیں، اور خدا اور رسول کے ارشادات، نیز آنحضرت صلی اللہ علیہ وسلم کے افعال و اقرارات بہر حال محدود ہی ہیں، اور یہ ایک کھلی ہوئی حقیقت ہی ہے کہ لا محدود اور محدود میں برابری نہیں ہو سکتی۔“ (مقدمہ ہدایتہ المجتہد)

اب نقل کیجئے اور رسول اللہ صلی اللہ علیہ وسلم کے ارشادات، صحابہ کے اجماع، خلفائے راشدین کے اُسسے، غرض جہاں سے چاہے اس اجتہاد کی ضرورت اور ہدایت کا ثبوت لے لیجئے، حتیٰ کہ قرآن کے متعدد اشارات تک ہیں اس کی تائید ملے گی۔ مثال کے طور پر صرف چند حوالے ملاحظہ ہوں:-

حضرت عمر رضی اللہ تعالیٰ عنہ نے جب قاعنی شرح ۳ کا تقرر کیا تو انہیں ہتھ فرمائی کہ:-

مَا اسْتَبَانَ لَكَ مِنْ كِتَابِ اللَّهِ فَلَا تَسْئَلْ عَنْهُ فَإِنَّ لَمْ
يَسْتَبِنْ فِي كِتَابِ اللَّهِ فَمِنْ السَّنَةِ فَإِنَّ لَمْ تَجِدْ فِي السَّنَةِ
فَاجْتَهِدْ رَأْيَكَ - (اعلام الموقعین جلد اول)

”جس قضیے کا صاف حل تمہیں اللہ کی کتاب سے مل جائے اس کے متعلق پھر کسی اور طرف نہ رجوع کرنا، اور اگر کتاب الہی میں نہ ملے تو سنت سے رجوع کرنا، اور سنت میں بھی نہ ملے تو اپنی رائے سے اجتہاد کرنا۔“

اسی طرح حضرت عمرؓ کے ان ہدایت ناموں میں جو وہ وقتاً فوقتاً حضرت ابو موسیٰ

اشعری نے نام بھیجا کرتے تھے، یہ الفاظ ملتے ہیں:-

..... ثم الفهم الفهم فيما ادلى اليك مما دراهم عليك
مما ليس في القرآن ولا السنة ثم قاييس الامور عند ذلك
واعرف الامثال ثم اعمد فيما ترى احبها الى الله واشبهها
بالحق - (ايضاً)

..... پھر ان معاملات میں، جو تمہارے سامنے آئیں اور فیصلے کیلئے
پیش کئے جائیں مگر ان کا واضح جواب نہ تو قرآن میں ملے نہ سنت میں، خوب خوب
غور کر لو، پھر اس وقت ان مسائل کے لئے قیاس کرو اور (نصوص میں) ان کی
جو مثالیں ہوں انہیں پہچانو، اور اب ان کے اس حل کو قبول کر لو جو تمہاری
صوابدید میں اللہ کے نزدیک پسندیدہ تر اور حق سے قریب تر نظر آئے۔

بقول علامہ ابن قیم حضرت عمر فاروقؓ نے ہزاروں صحابہ کی موجودگی میں یہ طرز عمل اختیار
کیا، مگر کسی نے بھی اس کی مخالفت نہیں کی، جو اس بات کا ثبوت ہے کہ یہ تمام صحابہ کرام
کا اجماعی اور متفق علیہ مسئلہ ہے۔ (ایضاً)

رسول اللہ صلی اللہ علیہ وسلم حضرت معاذ بن جبل رضی اللہ عنہ کو یمن کا گورنر بنا کر
بھیجتے ہیں، بھیجتے وقت ان سے پوچھتے ہیں کہ ”معاملات کا فیصلہ کیسے کرو گے؟“ وہ جواب
دیتے ہیں کہ ”کتاب اللہ کے مطابق“ آپ پھر فرماتے ہیں کہ ”اگر کتاب اللہ میں کسی مسئلے
کا جواب نہ ملے تو کیا کرو گے؟“ وہ کہتے ہیں کہ ”اس وقت سنت رسول کے مطابق فیصلہ
کروں گا۔“ آپ پھر دریافت کرتے ہیں کہ ”اور اگر سنت رسول بھی کوئی جواب نہ دے تب؟“
وہ عرض کرتے ہیں کہ:-

أَجْتَرِهَذَا إِنِّي وَلَا أَلُو

”اپنی رائے سے اجتہاد کرونگا اور اس میں کسی قسم کی کوتاہی نہ کرونگا۔“

یہ جواب سن کر زبان رسالت صرف اس کی تصویب ہی نہیں کرتی بلکہ اس پر یہ کلمات شکر

جاری ہو جاتے ہیں:-

الْحَمْدُ لِلَّهِ الَّذِي وَفَّقَ رَسُولَ اللَّهِ لِمَا يَوْزَنُ بِهِ رَسُولُ

اللَّهِ صَلَّى اللَّهُ عَلَيْهِ وَسَلَّمَ (ترمذی، ابوداؤد، دارمی بحوالہ مشکوٰۃ)

”شکر ہے اللہ کا جس نے اپنے رسول کے فرستادے کو اس بات کی توفیق

بخشی جو اس کے رسول کو پسند ہے۔“

یہ ہے ظاہری مسائل میں اجتہاد و قیاس کی ضرورت اور اجازت پر عقل و نقل کا اتفاق۔

لیکن کیا تزکیہ نفس اور اصلاح باطن کا مسئلہ بھی ایسا ہی ہے؟ کیا عقل اس کے لئے بھی اجنبی
کی کسی واقعی ضرورت کا اظہار کرتی ہے؟ اور کیا کتاب و سنت کے اندر اس کے بارے
میں بھی کوئی حکم نہ سہی، کوئی اجازت ہی موجود ہے؟ ان دونوں باتوں کا جواب قطعی طور پر نفی
میں ہے:-

چنانچہ عقلی پہلو سے دیکھئے تو بدستور محسوس ہوگا کہ رفتاری زمانہ کے ساتھ ساتھ باطن کے
مسائل بھی نئے نئے نہیں پیدا ہوا کرتے، کیونکہ ایسے نئے مسائل پیدا اسی وقت ہو سکتے تھے
جب کہ زمانے کے تغیر کے ساتھ قلوب انسانی کے بنیادی حقائق میں بھی کوئی تغیر ہو جایا
کرتا۔ اور یہ ایک ایسی بات ہے جس کا شاید کوئی بھی دعویٰ نہ کر سکے۔ یہ حقائق جیسے کل
تھے ویسے ہی آج بھی ہیں، اور ہزار برس بعد بھی ویسے ہی رہیں گے۔ انسان کی باطنی
بیماریوں میں مامنی، حال اور مستقبل کا فرق کوئی جوہری فرق نہیں کیا کرتا، جو بیماریاں

زمانہ رسالت میں دلوں کو بیا کرتی تھیں وہی آج بھی انہیں لاحق ہوا کرتی ہیں۔ پس اگر اصلاح باطن اور تزکیہ نفس کا مدعا اس کے سوا اور کچھ نہیں ہے کہ نفس انسانی کو کفر، شرک، نفاق، دنیا پرستی، مادیت، غفلت، آخرت فراموشی، بخل، حرص، شہوت، غضب اور اتباع خواہش وغیرہ روگوں سے پاک کر کے اللہ کا سچا پرستار اور مخلص طاعت گزار بنادیا جائے تو یقین کرنا چاہیے کہ عہد رسالت میں بھی یہ روگ اسی طرح دلوں کو لاگو ہوا کرتے تھے جس طرح کہ آج۔ پھر اس یقین کے بعد دوسرا یقین یہ کرنا چاہیے کہ ان روگوں کے علاج کے لئے کسی نئے نسخے کی ہرگز کوئی ضرورت نہیں، اللہ اور اس کے رسولؐ نے جو نسخہ تجویز فرمادیا ہے وہ کل بھی کافی تھا، آج بھی کافی ہے، اور ہمیشہ کے لئے کافی رہے گا۔ جب بیماریاں نئی نہیں تو علاج کے نسخے نئے کیوں مطلوب ہونے لگے؟ اور جب نئے علاج اور نئے نسخے کی ضرورت نہیں تو کسی اجتہاد کی ضرورت کیا رہی؟ ضرورت تو درکنار اس کی گنجائش ہی کہاں سے نکل سکتی ہے؟

نقل کے پہلو سے دیکھئے تو کتاب و سنت اس اجتہاد روحانی کی اجازت سے یکسر خاموش نظر آئیں گی۔ نہ صرف یہ کہ اجازت سے خاموش نظر آئیں گی، بلکہ بالواسطہ اس سے روکتی ہوئی بھی دکھائی دیں گی۔ چنانچہ رہبانیت اختیار کرنے پر قرآن نے نصاریٰ کے حق میں جس ناپسندیدگی کا اظہار کیا ہے اس کی زد سے خود اس کے اپنے پیروؤں کے روحانی اجتہاد و استنباط کا رویہ بھی باہر نہیں قرار دیا جاسکتا۔ اس بنا پر نہیں کہ دونوں بالکل ایک ہی سی چیزیں ہیں، بلکہ دین کے اس اصول کی بنا پر کہ عبادتی امور میں اجتہاد و استنباط سے کام لے کر کوئی اضافہ نہیں کیا جاسکتا۔ آخر یہ رہبانیت بھی کیا چیز تھی؟ کیا وہ ایک ایسا خانہ ساز نظریہ تھی جس کے خانہ ساز ہونے کا خود اس کے عقیدت مندوں کو بھی اعتراض تھا؟

اور کیا انہوں نے یہ سمجھتے ہوئے اسے اختیار کر رکھا تھا کہ انجیل سے اس کا کوئی لگاؤ نہیں؟ ظاہر ہے کہ ایسا خیال کرنا صحیح نہ ہوگا۔ کیونکہ نفسیاتی طور پر یہ بات کچھ ممکن نظر نہیں آتی کہ ان عیسائی بزرگوں نے، جن کی "قتیسیست اور رہبانیت" کو نرم دلی، خشوع، خدا ترسی اور حق پسندی کا سبب ہونے کی قرآنی سند حاصل ہے، رہبانیت کو اس طرح کے علم و اعتراض کے باوجود اپنا لیا ہوگا۔ یقیناً انہوں نے اس رہبانیت کو حضرت عیسیٰ علیہ السلام کی تعلیمات کا اصل مغز ہی سمجھ کر اپنا لیا ہوگا، اور انجیل ہی کی آیتیں اس کا انہیں سرچشمہ نظر آئی ہوں گی، اور انہی سے انہوں نے اس نظریے کا استنباط کیا ہوگا۔

اس بات کا اندازہ لگانے کے لئے کہ کیا انجیل کے اندر اس طرح کی آیتیں تھیں جن کو رہبانیت کا سرچشمہ سمجھا اور بنایا جاسکتا تھا، اس کی ان چند عبارتوں پر نظر ڈال لینا کافی ہوگا:-

”شریر کا مقابلہ نہ کرنا، جو کوئی تیرے دہنے گال پر طمانچہ مارے دوسرا

بھی اس کی طرف پھیر دے۔ اور اگر کوئی نالاش کر کے تیرا کرتہ لینا چاہے تو

چوغہ بھی اسے لے لینے دے۔ اور جو کوئی تجھے ایک کوس بیگار میں لے جائے

تو اس کے ساتھ دو کوس پہلا جائے“ (متی باب ۵)

”اپنے واسطے زمین پر مال جمع نہ کرو۔۔۔۔۔ تم خدا اور دولت دونوں کی

خدمت نہیں کر سکتے۔ اس لئے میں تم سے کہتا ہوں کہ اپنی جان کی فکر نہ کرنا کہ

ہم کیا کھائیں گے اور کیا پہنیں گے، اور نہ اپنے بدن کی کہ کیا پہنیں گے۔ ہوا

کے پرندوں کو دیکھو الخ“ (متی باب ۶)

”یسوع نے اس سے کہا: اگر تو کامل ہونا چاہتا ہے تو جا اپنا مال و اسباب

بیچ کر غریبوں کو دے دے، تجھے آسمان پر خزانے ملے گا، اور اگر میرے پیچھے ہو
 لے..... میں تجھ سے سچ کہتا ہوں کہ دولت مند کا آسمان کی بادشاہی میں داخل
 ہونا مشکل ہے۔ اور پھر تم سے کہتا ہوں کہ اونٹ کا سوئی کے ناکے میں سے
 نکل جانا اس سے آسان ہے کہ دولت مند خدا کی بادشاہی میں داخل ہو۔“

(متی باب ۱۹)

”ایک اور شاگرد نے اس سے کہا اے خداوند مجھے اجازت دے کہ پہلے
 جا کر اپنے باپ کو دفن کروں۔ یسوع نے اس سے کہا تو میرے پیچھے چل اور مردوں
 کو اپنے مردے دفن کر دے۔“ (متی باب ۸)

”پس اگر تیری دہنی آنکھ تجھے ٹھوکر کھلائے تو اسے نکال کر اپنے پاس سے
 پھینک دے.....“ (متی باب ۵)

”اے بیت صیدا! تجھ پر افسوس! کیونکہ جو معجزے تم میں ظاہر ہوئے اگر
 صوڑ اور صیدا میں ہوتے تو وہ ٹاٹ اوڑھ کر اور خاک میں بیٹھ کر کب کے توبہ
 کر لیتے۔“ (متی باب ۱۱)

ان عبارتوں پر نظر ڈالئے، بالخصوص خط کشیدہ الفاظ پر، اور پھر فیصلہ کیجئے کہ انجیل
 کے اس طرح کے فقرے رہبانیت سے کوئی لگاؤ رکھتے ہیں یا نہیں؟ اور اگر انسان کا ذہن
 دین کے گوشوں تک پہنچ کر متوازن طریقے پر سوچنے کا عادی نہیں ہے تو وہ ان فقروں میں
 رہبانیت کی طرف اشارہ محسوس کر سکتا ہے یا نہیں؟ کیا یہ کوئی قیاس کی بات ہے کہ انجیل میں
 ایسے ایسے جملے موجود ہوں اور ان کے موجود ہوتے ہوئے بھی نصرانی بزرگوں نے رہبانیت
 کو ان کی ”سند“ پر نہ اختیار کیا ہو، بلکہ آزادانہ اور من مانی طور پر اختیار کر لیا ہو؟ یقیناً

شریعت اور کتاب الہی سے اتنی بے پروائی ان خدا ترسوں سے ہرگز متوقع نہیں۔ اس لئے ماننا پڑے گا کہ رہبانیت کا نظریہ، انجیل سے بے تعلق ہو کر بالکل آزادانہ طریقے پر ہرگز نہیں قائم کیا گیا تھا، بلکہ اس کے اسی طرح کے الفاظ سے اس کا استنباط کیا گیا تھا۔ اب اگر قرآن نصاریٰ کے اس اجتہاد و استنباط کو ”ابتداع“ ٹھیراتا ہے اور اسے ان کی ایک ناپسندیدہ حرکت قرار دیتا ہے، تو کوئی وجہ نہیں کہ اس کا یہی فتویٰ اُن اذکار و اشغال پر بھی راست نہ آئے جو خود اس کے پیروں نے اس کے لئے دئے گئے ہیں۔ کلام کے ”اشارات“ سے اجتہاد کر کے نکالے ہوں، خصوصاً ایسی شکل میں جب کہ اس امر سے بھی انکار نہ کیا جاسکے کہ قرآن کی اُن آیات اور پیغمبر خدا صلی اللہ علیہ وسلم کی اُن احادیث سے جن سے مرد و عورتوں کو مستنبط بتایا جاتا ہے، ان کا تعلق ویسا بھی نہیں ہے جیسا کہ رہبانیت کا تعلق انجیل کی مذکورہ بالا آیتوں اور انہی کی سی دوسری آیتوں سے نظر آتا ہے جو چیز کل غلط تھی وہ آج بھی غلط ہی ہوگی۔ اگر عیسائی علماء اور مشائخ کا روحانی اجتہاد کرنا غلط تھا، تو اسلام کے علماء اور مشائخ کا بھی اس طرح کا اجتہاد و

لے ایسی آیات و احادیث جن سے غیر مسنون اذکار و اعمال کا استنباط کیا گیا ہے، بے شمار ہیں۔ اس لئے انہیں خوف طہالت سے یہاں نقل نہیں کیا جا رہا ہے۔ ویسے وہ اس قدر مشہور ہیں کہ کسی بھی واقف کار کی نگاہ سے پوشیدہ نہیں۔ تاہم جو لوگ اس بات سے باخبر نہ ہوں کہ وہ کون سی آیات و احادیث ہیں جن سے ان اذکار و اشغال کا استنباط کیا گیا ہے اور کس طرح کیا گیا ہے، انہیں مولانا اشرف علی صاحب مرحوم و مغفور کی کتاب ”التکلیف عن مہمات التصوف“ کا مطالعہ کر لینا بقدر ضرورت کافی ہوگا۔

استنباط کرنا صحیح نہیں ہو سکتا۔ اس سلسلے میں بزرگانِ دین کی توہین یا تفصیل کا کوئی سوال ذرا نہیں پیدا ہوتا، بلکہ ان کے اخلاص، زہد، خشوع، انابت، خدا ترسی، اور حق پسندی کا پورا پورا اعتراف و احترام کرتے ہوئے یہ بات کہی جاسکتی ہے، ٹھیک اسی طرح جس طرح قرآن نے سچے راہبوں کے زہد و تورع کا اعتراف کرتے ہوئے بھی رہبانیت کی حد تک ان پر تنقید کی۔

غیر مسنون اذکار و اشغال کے حق میں عام طور سے جو دلیل دی جاتی ہیں ان کے ”پائے چوبیس“ آپ نے دیکھ لئے۔ اس لئے ان چیزوں سے اجتناب نہ برتنے کی کوئی وجہ نہیں ہو سکتی۔ اصل یہ ہے کہ ذکر و عبادت کی وہی تصویر صحیح اور خالص ہوتی ہے جو مسنون ہدایات سے بنتی ہے۔ اس میں جب بھی ذوقی اجتہادات کو داخل کیا جائیگا وہ اپنے مطلوبہ تناسب سے محروم ہو جائے گی، خواہ اس کے بعض گوشوں میں کتنا ہی غیر معمولی حسن و جمال کیوں نہ پیدا ہو جائے۔ اہل رہبانیت اور اکثر اہل تصوف، دونوں میں یہ چیز کچھ مشترک سی دکھائی دیتی ہے کہ انہوں نے کتابِ الہی اور سنتِ رسول کے محکمات اور واضح ہدایات پر اپنے ذکر و فکر کو منحصر نہیں رکھا، بلکہ اس میں بہت سی ایسی چیزوں کو بھی شامل کر لیا جن کا اصل سرچشمہ کتاب و سنت سے ماہر نقاد اگرچہ شعور پر شریعت کے فطری احترام کی مضبوط گرفت نے اس کا انہیں بہت کم احساس ہونے دیا، اور وہ یہی کہتے رہے کہ ہمارے پاس جو کچھ ہے وہ سب کا سب کتاب و سنت ہی سے ماخوذ ہے۔ مگر ایک بیرونی ناقدان کے اس دعوے سے کبھی اتفاق نہیں کر سکتا۔ بیرونی ناقد تو ایک طرف رہے، خود اندر کے راز شناسوں میں سے بھی بعض گہری بصیرتِ دین اور مضبوط قوتِ فکر و امتیاز کے مالک بزرگوں سے یہ حقیقت

چھپی نہ رہی۔ چنانچہ حضرت شاہ ولی اللہ رحمہ اللہ تو "فیوض الحرمین" میں یہاں تک لکھتے ہیں کہ:-

إِنَّ هَهُنَا طَرِيقَتَيْنِ طَرِيقَةُ انْتَقَلَتْ إِلَى الْخَلْقِ بِانْتِقَالِهِ
صَلَّى اللَّهُ عَلَيْهِ وَسَلَّمَ وَهِيَ بِالْوَسَائِطِ وَهِيَ تَرْجِعُ إِلَى تَرْهَاتِيبِ
الْجَوَارِحِ بِالطَّاعَاتِ وَالْقَوَى النَّفْسَانِيَّةِ بِالذِّكْرِ وَالتَّزْكِيَةِ
وَحُبِّ اللَّهِ وَالنَّبِيِّ صَلَّى اللَّهُ عَلَيْهِ وَسَلَّمَ وَإِلَى تَرْهَاتِيبِ الْمَنَاسِ
نَشْرِ الْعِلْمِ وَأَمْرًا بِالْمَعْرُوفِ وَنَهْيًا عَنِ الْمُنْكَرِ وَسَعْيًا فِيهَا
يَنْفَعُ النَّاسَ عَامَةً وَمَا يَنْسَبُ هَذِهِ الْمَذْكُورَاتِ وَطَرِيقَةُ
بَيِّنِ اللَّهِ وَعِبَادَةٍ مِنْ حَيْثُ أَوْجَدَ أَفْضَلَ وَأَفْضَلَ فَمَنْ
وَلَيْسَ فِي هَذِهِ وَاسِطَةٌ أَصْلًا - وَمَنْ سَلَكَ فِي هَذِهِ فَانْهَ
شَأْنَهُ أَنْ يَتَذَبَّهَ بِحَقِيقَةِ أَنَا وَيَتَذَبَّهَ فِي ضَمَنِ هَذَا التَّذَبُّهِ
بِالْحَقِّ وَيَتَذَبَّهَ مِنْ ذَلِكَ الْفَنَاءِ وَالْبَقَاءِ وَالْجَذْبِ التَّوْحِيدِ
وغيرها۔ وکلامنا فی الطریقۃ الثانیۃ انہا لیست عند النبی
صلی اللہ علیہ وسلم بمنوہۃ ولا مرغویۃ لانہ علیہ الصلوۃ
والسلام عنوان فیعنان الطریقۃ الاولی وجعلہ اللہ وکرا
لعتایتہا بافاضتہا ومظنۃ لظہورہا۔ (صفحہ ۵۰)

”بلاشبہ اللہ تک پہنچنے کے دو طریقے ہیں:- ایک طریقہ تو وہ ہے جو نبی
کریم علیہ الصلوۃ والتسلیم کے دریعہ خلق تک پہنچا ہے، یہ طریقہ واسطوں کا طریقہ
ہے۔ یعنی یہ کہ احکام شرعیہ کی پیروی کر کے اپنے ظاہر کی اصلاح کیجئے، اور ذکر الہی

تذکیر، محبت خدا اور محبت رسول کے ذریعہ اپنی باطنی قوتوں کو سنوار بیے، دوسری طرف علم دین کی اشاعت کر کے، معروف کا حکم دے کر، منکر سے روک کر ایسی تدبیر کو جو بڑے اہتمام سے اپنا کر جو لوگوں کے لئے عام طور سے نافع ہوں، اور اسی قسم کی اور چیزوں کے ذریعے دوسرے لوگوں کو سدا رہیے۔ دوسرا طریقہ اللہ اور اس کے بندے کے درمیان کا ہے اس جہت سے ہے کہ اسی کے ہست کرنے سے وہ ہست ہوا ہے اور اسی کی خلاقیت کے فیضان سے وہ عالم ظہور میں آیا ہے۔ اس طریقے میں قطعاً کوئی درمیانی واسطہ نہیں ہے۔ جو شخص یہ طریقہ اختیار کرتا ہے وہ اپنے ”انا“ کی حقیقت سے واقفیت بہم پہنچاتا ہے۔ اسی واقفیت کے ضمن میں اسے ”حق“ سے آگہی حاصل ہو جاتی ہے، اور پھر اس سے فنا، بقا، جذب اور توجید وغیرہ کی کیفیات ابھرتی ہیں۔ اس دوسرے طریقے کے بارے میں ہمارا یہ کہنا کہ وہ نبی صلی اللہ علیہ وسلم کے نزدیک عمدہ اور پسندیدہ نہیں ہے، اس وجہ سے ہے کہ آنحضرت صلی اللہ علیہ وسلم پہلے طریقے کے نزول کا عنوان تھے، اور اللہ تعالیٰ نے جب یہ طریقہ اہل جہان کو مرحمت فرمایا تو اس کے لئے آپ کو ذریعہ بنایا اور آپ کو اس کے وجود کا قالب قرار دیا۔

اگرچہ آگے چل کر مصنف ممدوح نے حسن تاویل کے ذریعے اللہ تک پہنچنے کے اس دوسرے طریقے کی طرف سے کافی مداخلت کی ہے، مگر ایک بات تو اپنی جگہ بہر حال باقی رہ جاتی ہے اور وہ یہ کہ طریقہ ماثور، یعنی طریقہ رسول، بہر حال افضل اور اعلیٰ ہے، اور عمومی مصلحت کے لحاظ سے وہی مناسب طریقہ ہے، اسی میں پوری امان ہے، اسی میں اسوۂ رسول کی حقیقی اور کامل پیروی ہے۔ اس لئے حق یہ ہے کہ اسی کو مدار تذکیر یا تعمیر یا جائے۔

اب اگر کسی کا دل اپنے اندر یہ جرات پاتا ہو کہ وہ اس طریقہ بندگی پر اکتفا نہ کرے جس کو ہمارا
 بادی اعظم صلی اللہ علیہ وسلم نے ہمیں اپنے قول سے اور اپنے عمل سے سکھایا ہے، جس
 کو دے کر آپ بھیجے گئے تھے، جس کے آپ ”عنوان فیضان“ تھے، تو وہ اپنے فعل کا مختار
 ہے۔ مگر ہر شخص تو اپنے اندر یہ ہمت نہیں پاسکتا کہ اللہ تک پہنچنے کے لئے کسی ایسے
 طریقے کو اختیار کرے جس میں ”اصلًا“ کوئی ”واسطہ“ نہ ہو یعنی ذات نبوی کی پیشوائی اس میں
 موجود نہ ہو۔ اس جرات پر اسے یہ بات بھی آمادہ نہیں کر سکتی کہ امت کے کچھ بڑے اور مقدس
 بزرگوں کا وہ اختیار کردہ رہا ہے۔ یقیناً یہ پاک باز ہستیاں ہماری انتہائی عقیدت اور
 احترام کی مستحق ہیں، ہم ان کی خاک پا کے بھی برابر نہیں ہو سکتے۔ مگر اس کے باوجود ہمارے
 لئے بڑی مجبوری ہے۔ کیونکہ دوسری طرف سے ایک ایسی چیز کا پاس و احترام ہمارا دامن
 پکڑ لیتا ہے جو ان تمام بزرگوں سے بھی بڑھ کر بزرگ ہے۔ ہمیں ان لوگوں کی داستان یاد ہے
 جنہوں نے اپنے فقہاء اور اپنے مشائخ کو جوش عقیدت میں آکر علاوہ مقام دے دیا تھا
 جو صرف اللہ اور اس کے رسول کے لئے مخصوص تھا، اور اس لئے قرآن نے ان کو اس
 بات کا مجرم قرار دیا تھا کہ :-

اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ -

(توبہ - ۳۱)

”انہوں نے اللہ کے سوا اپنے عالموں اور اپنے درویشوں کو اپنا رب

بنالیا ہے۔“

اور ان کے اس مجرمانہ رویے کی شرح زبان رسالت نے یہ فرمائی تھی کہ انہوں نے کسی
 چیز کو صلال یا حرام مان لینے کے لئے بس اس بات کو کافی سمجھ لیا ہے کہ فلاں عالم یا فلاں

درویش نے اسے حلال یا حرام فرمادیا ہے۔ یاد رکھیے قرآن نے اہل کتاب پر صرف یہی الزام نہیں لگایا تھا کہ انہوں نے اپنے احبار (علماء و فقہاء) کو ”ارباب“ بنالیا ہے، بلکہ رہبان (مشائخ) کے بارے میں بھی ان پر اس کا یہی الزام تھا۔ پھر یہ گمان بھی نہ کیجئے کہ ان پر یہ الزام صرف ان احبار اور رہبان کی اندھی تقلید کے پیش نظر لگایا گیا تھا جو برے اور دین فروش تھے۔ کیونکہ قرآن میں اس طرح کی کوئی تخصیص نہیں کی گئی ہے۔ چنانچہ اس کے بعد ذَا الْمَسِيحِ بَنِیْ قَرْنِیَّہ کے الفاظ بھی آئے ہیں، جس کے معنی یہ ہیں کہ انہوں نے مسیح علیہ السلام کو بھی اللہ کے سوا اپنا رب بنالیا تھا۔ یہ اس بات کا کھلا ہوا ثبوت ہے کہ یہاں صرف برے اور دنیا دار و دین فروش علماء و مشائخ ہی کا ذکر نہیں ہے، بلکہ انبیاء و صالحین بھی اس ذکر میں شامل ہیں اور سچ تو یہ ہے کہ عموماً اس قسم کی حد سے بڑھی ہوئی عقیدت برے اور دین فروش عالموں اور صوفیوں سے پیدا بھی نہیں ہوتی جبہ ظلم تو زیادہ تر صالح علماء و مشائخ ہی کے اوپر کیا گیا ہے کہ دنیا سے اٹھتے ہی ان کو ”رب“ بنالیا گیا۔ غرض یہ ایک حقیقت ہے کہ جن لوگوں کو اپنا رب بنالینے کا انہوں نے جرم کیا تھا ان میں صالح رہبان بھی تھے۔ ان رہبان کو ”رب“ بنالینے کی شکل کیا تھی؟ اس امر کی وضاحت مذکورہ بالا ارشاد نبوی کی روشنی میں یہی ہو ہو سکتی ہے کہ رہبانیت کے تصور اور اس کے متعلقات کو انہوں نے اصل دین ٹھہرا لیا تھا، اور صرف اس بنا پر ٹھہرا لیا تھا کہ وہ ان کے محترم بزرگوں کے اختیار کردہ تھے۔ اس مثال کے پیش نظر ہمیں اندیشہ ہے کہ اگر ہم بھی اپنے اسلاف کرام اور بزرگان دین کے احترام میں حد سے آگے بڑھ گئے اور ان کے اقوال و افعال کو محض ان کے اقوال و افعال ہونے کے سبب ہم نے ترک و اختیار کی بحث سے بالاتر قرار دے لیا تو قرآن کے اس الزام سے ہم بھی محفوظ نہ رہ سکیں گے۔

غیر سنون اذکار و اشغال کے سلسلے میں ایک اور بات بھی یاد رکھنے کی ہے۔ اور وہ یہ کہ یہ اذکار و اشغال سب ایک ہی جیسے نہیں ہوتے۔ بلکہ ان میں سے بعض تو ایسے ہیں جو اگرچہ غیر سنون ہیں، مگر ان کا مزاج دین کے مزاج سے ہم آہنگ ہے۔ اور بعض ایسے ہیں جو اپنے مزاج کے اعتبار سے بھی اسلام سے دور ہیں۔ انصاف کی رو سے دونوں کا حکم ایک نہیں ہو سکتا۔ بلکہ پہلی قسم کے اذکار و اشغال کو ایک حد تک گوارا بھی کیا جاسکتا ہے بشرطیکہ آدمی ان کو عملاً بھی وہ اہمیت نہ دے جو اللہ اور اس کے رسول کے ارشاد کی ہوتی ہے، اور نہ ان کی اس طرح تبلیغ و تلقین کرتا پھرے جیسی کہ سنون اعمال و اذکار کی ہوتی ہے یا ہونی چاہیے۔ لیکن دوسری قسم کے اذکار و اعمال کو تو ایک لمحے کے لئے بھی برداشت نہیں کیا جاسکتا۔ وجہ بالکل ظاہر ہے۔

یہ مسئلہ گونا گوں حیثیتوں سے بڑا اہم بھی ہے اور بڑا نازک بھی، لیکن اس وقت وہ ہماری اصل بحث کا موضوع نہیں، اور موقع و محل کی ضرورت اس سے زیادہ تفصیل کی منتقنی نہیں۔ اس لئے انہی اجمالی اشارات پر بس کیا جاتا ہے۔

بحثِ نماز کے بعض اہم پہلو بھی اور رہ جاتے ہیں، لیکن ان کا تعلق چونکہ ”مصبر“ سے بھی ہے، اس لئے ان پر گفتگو ”مصبری“ کی بحث میں کی جائے گی۔

باب پنجم

صبر

دین کی اساسی تعمیر میں کام آنے والا چوتھا اور آخری بنیادی پتھر صبر ہے۔
 جس طرح تمام اعمال میں سے صرف نماز کو یہ اقیار حاصل ہے کہ اس کے بغیر دین
 دین کی تعمیر ہو ہی نہیں سکتی۔ اسی طرح تمام اخلاقیات میں سے یہ خصوصی حیثیت محض صبر
 کو حاصل ہے۔

صبر کا مفہوم

صبر کا ایک عربی مفہوم ہے، ایک عربی زبان کا لغوی مفہوم ہے اور ایک شرعی
 اصطلاحی مفہوم۔

عربی مفہوم یہ ہے کہ انسان مصائب و آلام پر بے قراری کا اظہار نہ کرے،
 آہ و فغاں نہ کرے، داد و پلانہ نہ چائے، بلکہ جذبات کو قابو میں رکھے۔
 لغوی مفہوم یہ ہے کہ ناگوار خاطر حالت میں اپنے آپ کو اپنی جگہ پر روکے رکھا
 جائے۔ گویا مشکل حالات میں ثبات و استقلال کا دوسرا نام صبر ہے۔

۱۔ امام راغب لکھتے ہیں :- الصبر الامساك فی الضیق۔ (صبر سخت حالات میں اپنی جگہ پر
 رُکے رہنے کا نام ہے) مولانا حمید الدین فراہی کی تحقیق کے مطابق :- الصبر عند العرب
 ليس من التذلل فی شئ کما یصبر المظلم عند العاجز بل هو اصل القوة والعزم
 وکثر فی کلام العرب استعماله لهذا المعنی اہل عرب کے یہاں صبر کا جو مفہوم ہے
 اس کا بے چارگی اور لپستی سے کوئی دور کا بھی واسطہ نہیں، جیسا کہ ایک درماندہ انسان کے
 ”صبر“ کا حال ہوا کرتا ہے۔ بلکہ ان کے یہاں صبر نام ہے قوت اور ارادے کی مضبوطی کا۔ کلام
 عرب کے اندر اس مفہوم میں اس لفظ کا استعمال کثرت سے ہوا ہے۔)

شرعی اصطلاحی حیثیت سے اس کا مفہوم یہ ہے کہ ہر حال میں انسان دین کے تقاضوں پر جبار ہے اور بندگی کی شان پر آئینہ نہ آنے دے۔ ایک طرف تو وہ اللہ تعالیٰ کے احکام کی پیروی میں سہل انگاری کو راہ نہ پالنے دے، دوسری طرف دنیا کی زینتیں اور رغبتیں اسے اپنا گرویدہ نہ بنانے پائیں، اور پھر تیسری طرف ذاتی میلانات اور شخصی رجحانات، خاندانی روایات اور آبائی رسوم، قومی تعصبات اور وطنی مفادات، وقت کے فتوے اور زمانے کے فیصلے، حالات کی ناسازگاریاں اور حق پرستی کی آزمائشیں، سب اپنا زور دکھا کر تھک ہار جائیں، مگر مومن دین کی شاہراہ پر بدستور جبار ہے، اور رضائے الہی کی منزل کی طرف برابر بڑھتا رہے۔

۱۔ امام راغب فرماتے ہیں:-

الصبر حبس النفس على ما يقتضيه العقل والشروع او عما يقتضيان

حبسها عنه۔ (المفردات)

”عقل اور شرع کے مطالبات پر اپنے آپ کو جبار رکھنے کا، یا جن چیزوں سے روک

رہنے کا وہ تقاضا کریں ان سے اپنے آپ کو روک رکھنے کا نام صبر ہے۔“

علامہ ابو بکر جصاص کہتے ہیں:-

ينسب من الامر بالصبر على اداء الفرائض التي فرضها الله واجتناب

معاصيه۔ (احکام القرآن جلد ۱)

”صبر کا جو حکم دیا گیا ہے اس کا مدعا یہ ہے کہ انسان تمام دینی فرائض کو بجالائے

(باقی برص ۲۷۸)

اور گناہوں سے بچتا رہے۔

یہ صبر کا جامع ترین شرعی اصطلاحی مفہوم ہے، اور ضروری نہیں کہ دین کی زبان سے جب اس لفظ کو بولا جائے تو ہمیشہ اسی جامع اور وسیع مفہوم میں بولا جائے، بلکہ محدود مفہوم کے لئے بھی بولا جاتا ہے۔ چنانچہ قرآن میں اسے دنیا کی قید کے ساتھ صرف اتنے ہی مفہوم میں بکثرت استعمال کیا گیا ہے جو صبر لغوی کا مفہوم ہے، یعنی دین کی خاطر پیش آنے والی مشکلوں اور مصیبتوں میں ثابت قدم رہنا اس سے معلوم ہوتا ہے کہ دین کی بولی میں بھی صبر کا اولین طلاق اسی ثبات و استقلال پر ہوتا ہے، اور باقی چیزوں پر اس کا اطلاق اس کے بعد ہوتا ہے بہر حال صبر عرفی سے صبر لغوی، اور صبر لغوی سے صبر شرعی وسیع تر مفہوم کا حامل ہے۔

صبر کی اہمیت

صبر کا یہ مفہوم اس بات کا ایک مجمل تصور دلانے کے لئے بیانے خود بالکل کافی ہے

(بقیہ ماضیہ ص ۲) علامہ آلوسیؒ "وَتَوَاصُوا بِالصَّبْرِ" کی تفسیر کرتے ہوئے لکھتے ہیں:-

وَتَوَاصُوا بِالصَّبْرِ عَنِ الْمَعَاصِي الَّتِي تَشْتَاقُ إِلَيْهَا النَّفْسُ بِحُكْمِ
الْجِبِلَّةِ الْبَشَرِيَّةِ وَعَلَى الطَّاعَاتِ الَّتِي لِيَشْقَ عَلَيْهَا إِدَاءُهَا وَعَلَى مَا يَسْتَلِي
اللَّهُ بِهِ عِبَادَهُ مِنَ الْمَصَائِبِ - (روح البانی)

اور جنہوں نے ایک دوسرے کو تلقین کی ان گناہوں سے دور رہنے کی جن کا جہلی طور پر نفس بڑا شائق ہوتا ہے، اور ان احکام الہی کو بجا لانے کی جن کا بجا لانا نفس پر بہت شاق گذرتا ہے، اور ان مصائب کے وقت ثابت قدم رہنے کی، جن کے ذریعہ اللہ اپنے بندوں کو آزماتا ہے۔

لسان العرب میں بھی اس ارشاد قرآنی کے معنی اس طرح کے بتائے گئے ہیں۔ (معناه وتواصوا

بِالصَّبْرِ عَلَى طَاعَةِ اللَّهِ وَالصَّبْرِ عَنِ الدَّخُولِ فِي مَعَاصِيهِ)

کہ دین میں اور دینی اساس کی تعمیر میں اس کی کیا اہمیت ہوگی۔ اس مجمل تصور کو اگر آپ تفصیل اور وضاحت کا رنگ دینا چاہتے ہوں، اور کتاب وسنت کی کھلی شہادتوں کے ساتھ دینا چاہتے ہوں تو قرآن مجید اٹھالیجے اور کسی بھی نبی کی تاسیخ دعوت پر صنا شروع کر دیجیے۔ آپ دیکھیں گے کہ اس کو اور اس کے ساتھیوں کو اللہ تعالیٰ کی جناب سے جن اہم اور نیا دی چیزوں کی سب سے پہلے تلقین فرمائی گئی ہے، ان میں صبر بھی ضرور موجود تو ہے ہی، جیسا کہ شروع میں ثابت کیا جا چکا ہے، اس کے علاوہ اس پر زور بھی غیر معمولی دیا گیا ہے۔ مثال کے طور پر دعوت قرآنی اور حضور اکرم صلی اللہ علیہ وسلم ہی کے معاملے کو لے لیجیے۔

آپ کو دعوت کے کام پر نامور کرتے وقت ہی یہ ہدایت دی گئی:۔

..... وَلِيُؤَيِّدَ فَاَصْبِرْ - (مدثر - ۷۰)

”اور اپنے رب کی رضا کے لئے ثابت قدم رہو۔“

وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا بَيِّنًا - (مزل - ۱۰)

”یہ (کفار) جو کچھ (تمہاری مخالفت میں) کہتے ہیں اس پر صبر کرو اور خوش اسلوبی

سے انہیں نظر انداز کر دو۔“

یہ سورتیں (مدثر اور مزل) بالکل ابتدائی سورتیں ہیں، اس لئے نبی صلی اللہ علیہ وسلم کی یہ تلقینیں بھی اولین ہدایات میں سے ہیں۔ پھر جوں جوں دعوت وتبلیغ کا دائرہ وسیع ہوتا گیا، اور قیمتی مشکلوں اور مخالفتوں کے طوفان پر طوفان لگتے گئے صبر واستقلال کی یہ تلقین بھی بار بار دہرائی جاتی رہی۔ یہ صورت واقعہ — قُمْ فَأَنْذِرْ کے ساتھ ہی وَلِيُؤَيِّدَ فَاَصْبِرْ کی یہ ہدایت، اور ناسازگار یوں کی ہر نئی یورش پر صبر وثبات کی ایک تازہ تلقین — اس بات کا ثبوت ہے کہ دعوت حق کا کام غیر معمولی عزیمت اور ثابت قدمی کا طالب تھا،

اور اس کے بغیر وہ ہرگز نہیں انجام پاسکتا تھا۔ یہی حال اس مہم میں پیغمبر صلی اللہ علیہ وسلم کے ساتھیوں کا بھی تھا۔ جن حالات سے آپ دوچار تھے اپنی حیثیت کے مطابق انہی سے وہ بھی گزر رہے تھے۔ یہ ٹٹھی بھر جماعت اپنے آپ کو اس حال میں پارہی تھی گویا سرزمین حرب کا ذرہ ذرہ اسے نکل جانا چاہتا ہے، اور سارے مادی اسباب اکٹھے ہو کر اسے بیخ و بن سے اکھاڑ پھینکنے کا تہیہ کر چکے ہیں۔ پھر جماعت کی صرف تعداد ہی مختصر نہ تھی، بلکہ ظاہری سرور سامان بھی ناپید تھے۔ ان حالات سے نبیؐ کے لئے ان سے جو کچھ فرمایا جاتا رہا وہ یہ تھا۔

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالْقِلَاسِ إِنَّ اللَّهَ مَعَ

الصَّابِرِينَ۔ (بقرہ، ۱۵۲)

”اے ایمان والو! صبر اور ناز سے مدد لو۔ یقیناً اللہ صبر کرنے والوں کے

ساتھ ہے۔“

يَا أَيُّهَا الَّذِينَ آمَنُوا صَبِرُوا وَصَابِرُوا وَرَابِطُوا وَاتَّقُوا اللَّهَ

لَعَلَّكُمْ تَفْلَحُونَ۔ (ال عمران، ۲۰۰)

”اے ایمان والو! صبر و ثبات اختیار کرو اور اس میں ایک دوسرے سے

بڑھنے کی کوشش کرو، اور مقابلے میں مستعد رہو۔ اور اللہ سے ڈرو، تاکہ کامیاب

ہو سکو۔“

صبر و ثبات کی یہ ہدایت برابر دی جاتی رہی، اور اس انداز میں دی جاتی رہی کہ بالیقین

یہی صبر و تہیہ ہے جس سے مشکلات کے ہجوم کو زیر و زبر کیا جاسکتا ہے۔ اور جس کی مدد

سے حق و باطل کا یہ معرکہ سر کیا جاسکتا ہے۔ یہی قلیت تعداد کا بھی بدلہ ہے اور قلت

سرور سامان کا بھی۔ اور اس کے ہوتے باطل کا کوئی وار کامیاب نہیں ہو سکتا۔

إِنَّ تَعْسِيرَ دَاوُدَ تَقْوَىٰ لَا يَضُرُّكُمْ كَيْدُهُمْ شَيْئًا. (ال عمران: ۴۰)

”اگر تم صبر اور تقویٰ اختیار کر دو گے تو ان کی چالیں تمہارا کچھ نہ بگاڑ سکیں گی۔“

اور یہ اس لئے کہ:-

إِنَّ الدِّينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ

الْمَلَائِكَةُ أَنْ لَا تَخْفَوْا وَلَا تَحْزَنُوا نَحْنُ أَوْلِيَاءُ كُفْرِنِ

الْحَيَاةِ الدُّنْيَا فِي الْآخِرَةِ - رَحْمَةً مِنَّا ۚ (سجدة: ۳۰-۳۱)

”بلاشبہ جن لوگوں نے کہا کہ رب ہمارا اللہ ہے اور پھر اس پر جمے رہے،

ان پر فرشتے اترتے ہیں یہ خوشخبری دیتے ہوئے کہ نہ ڈرو نہ غم کھاؤ، ہم ہیں

تمہارے مددگار دنیوی زندگی میں اور آخرت میں۔“

بلکہ اس سے بھی بڑھ کر یہ کہ:-

إِنَّ اللَّهَ مَعَ الصَّابِرِينَ. (البقرہ: ۱۵۳- الانفال: ۴۶)

”یقیناً اللہ صبر کرنے والوں کے ساتھ ہے۔“

پھر بھلا کون ہے جو انہیں ہر ادینے کا حوصلہ کر سکے جن کی ”دولایت“ (پشت

پستانی) کے لئے ملائکہ کے لشکر موجود ہوں، اور جن کی آستینوں میں سے خود ”اللہ کا

ہاتھ“ نبرد آزمائی کر رہا ہو اچنانچہ واقعات گواہ ہیں کہ اسلام کی دعوت خشکی اور

ترمی پر اگر پھیل کر چھا گئی تو اسی لئے کہ صحابہ کرام کی یہ جماعت، صابروں کی جماعت ثابت

ہوئے اور اس نے اسلام کی ابتدائی تاریخ کو صبر و استقامت کی تاریخ بنا کر پیش

کیا۔

اسی طرح موسوی دعوت کرنے لیجئے۔ جب یہ دعوت شروع ہوئی اور کچھ لوگ

ایمان لائے اور فرعونی اقتدار ان پر عرصہ حیات تنگ کرنے لگا تو بعینہ یہی ہدایت ان لوگوں کو بھی دی گئی تھی:-

قَالَ مُوسَى لِقَوْمِهِ اسْتَعِينُوا بِاللّٰهِ وَاصْبِرُوا (اعراف: ۱۲۸)

”موسیٰ نے اپنے لوگوں سے کہا ”اللہ سے مدد مانگو اور صبر اختیار کرو۔“

اور پھر جب فرعونی مظالم کے آہنی پنجے سے انہیں نجات ملتی ہے۔ تو وہ بھی اسی ”صبر“ ہی کے طفیل:-

تَمَّتْ كَلِمَةُ رَبِّكَ الْحُسْنٰی عَلٰی بَنِي اِسْرَآئِيْلَ مِمَّا صَبَرُوْا

(اعراف: ۱۳۳)

”بنی اسرائیل پر تیرے رب کا وعدہ خیر پورا ہو کر رہا جو وہ ان کے صبر سے کام لینے کے۔“

صبر کی اہمیت کا یہ ایک پہلو تھا۔ دوسرا پہلو اس کی اہمیت کا یہ ہے کہ وہ صدقِ ایمانی کی کسوٹی ہے۔ کسی شخص کی خدا پرستی اللہ کے حضور اسی قدر مستند قبول سمائل کرتی ہے جس قدر کہ وہ دین کی راہ میں پامردی دکھاتا ہے:-

لَيْسَ الْبِرَّ اَنْ تَرَكَوا رُجُوْهُكُمْ قَبْلَ الدَّشْرِ وَالْمَغْرِبِ وَلكِنَّ

الْبِرَّ مَنْ اٰمَنَ بِاللّٰهِ - (البقرہ: ۱۷۷)

”نیکی یہ نہیں ہے کہ تم نے (نماز کے لئے) پوڈ یا پچھم کی طرف اپنے رخ کر لئے (اور نہ ایسے لوگ فی الواقع نیک ہیں) بلکہ نیکی دراصل ان کی ہے جو اللہ پر ایمان رکھیں۔“

..... وَالصّٰبِرِيْنَ فِي الْبَاسِ وَالْفَرَّادِ وَحِيْنَ الْبَاسِ اُولٰٓئِكَ الَّذِيْنَ

صَدَقُوا وَأُولَٰئِكَ هُمُ الْمُتَّقُونَ، (بقرہ ۴-۱۷۲)

”اور (خصوصاً یہ کہ) وہ تنگ سالی میں، مصیبت میں، اور لڑائی کے وقت

صبر و استقامت سے کام لیں۔ یہی لوگ ہیں جو اپنے دعوے ایمان میں سچے
ہیں اور یہی وہ لوگ ہیں جو واقعی متقی ہیں۔“

معلوم ہوا کہ حقیقی معنوں میں اگر کوئی صاحبِ ایمان اور صاحبِ تقویٰ ہے تو
وہی ہے جس کے قدم سخت سے سخت مواقع پر بھی اپنی جگہ سے نہ ہٹیں، جس کے پیٹ
پر خواہ دوسرے پتھر بندھے ہوں مگر وہ باطل کی چٹانوں پر ہتھوڑے چلانا ہی جائے،
اور پیٹھ اگرچہ انگاروں سے بھن رہی ہو مگر لبوں سے صدا پھر بھی ”اَھ، اَھ“ ہی کی
آتی رہے۔

اسی طرح ایک اور جگہ فرمایا گیا ہے:-

..... وَابْقِرِ النَّاصِرِينَ الَّذِينَ إِذَا أَصَابَتْكُم مُّصِيبَةٌ قَالُوا
إِنَّا لِلّٰهِ وَإِنَّا إِلَيْهِ رَاغِبُونَ، اُولَٰئِكَ هُمُ الْمُتَّقُونَ (بقرہ ۱۵۵-۱۵۷)
وَرَحْمَةً وَأُولَٰئِكَ هُمُ الْمُتَّقُونَ ۝ (بقرہ ۱۵۵-۱۵۷)

”..... اور اے نبی! صبر کرنے والوں کو (خوشنودی رب کی، بشارت

سناد و جنہیں اگر کوئی مصیبت پہنچتی ہے تو کہتے ہیں ”ہم اللہ کے ہیں اور ہمیں اسی کے
حضور ملیٹ کر جانا ہے۔“ ان لوگوں پر ان کے رب کی طرف سے عنایتیں ہوں گی اور
وہ اس کی رحمت سے شاد کام ہوں گے۔ یہی لوگ ہدایت یاب ہیں۔“

یہ آیت بیک وقت صبر کی حقیقت بھی بیان کر رہی ہے اور اس کی اہمیت بھی۔
حقیقت یہ بیان کر رہی ہے کہ مومن اپنی ہر چیز کو اللہ کی ملک سمجھتا ہے اور اپنے کو

اس کا صرف امانتدار خیال کرتا ہے، اس لئے جب وہ اس کی کوئی چیز لے لیتا ہے تو اس پر
ہائے وائے کرنے کا اس کے نزدیک کوئی سوال ہی نہیں پیدا ہوتا۔ اہمیت یہ بیان کر رہی
ہے کہ اللہ کی ہدایت سے پہرہ دہری جس چیز کا نام ہے وہ اسی کو صبر موتی ہے جس کے
اندر صبر و استقامت کی روح اتری ہوئی ہو۔

صبر و استقامت کی اسی عظیم اہمیت کا اظہار تقاضا جب ایک شخص کے پوچھنے
پر کہ مَا الْإِيمَانُ؟ (ایمان کیا ہے؟) آنحضرت صلی اللہ علیہ وسلم نے فرمایا تھا:-
الْقَنَاطُ وَالسَّمَاخَةُ - (بیہقی)

”ایمان نام ہے صبر اور فراخ دلی کا“

اسی طرح ایک اور شخص نے عرض کیا کہ ”اے اللہ کے رسول! مجھے اسلام کے بارے
میں ایک ایسی جامع بات بتا دیجئے جو میرے لئے ہر طرح کافی ہو اور اس کے بعد مجھے
اسلام کے متعلق کسی اور سے کچھ پوچھنا نہ پڑے“ ارشاد ہوا کہ:-

قُلْ آمَنْتُ بِاللّٰهِ ثُمَّ اسْتَقِمْ - (مسند)

”کہہ میں اللہ پر ایمان لایا، پھر اس پر جم جا“

حضرت علی کرم اللہ وجہہ نے اسی حقیقت کی تعبیر اپنے ان لفظوں میں کی ہے:-

الصبر من الایمان بمنزلة الرأس من الجسد اذا قطع الرأس

استن ما في الجسد ولا ایمان لمن لا صبر له، (بیہقی)

”ایمان کے لئے صبر کی وہی حیثیت ہے جو حیثیت کہ جسم کے لئے سر کی ہوتی ہے۔

اگر سر کاٹ لیا جائے تو باقی سارا جسم (سر مل کر اور) متعفن ہو کر رہ جاتا ہے۔ جس کے اندر

صبر نہیں اس کے اندر ایمان نہیں“

اہمیت صبر کے ان دونوں پہلوؤں کو اگر سامنے رکھا جائے تو اس بات کا اچھی طرح اندازہ ہو جائے گا کہ دین میں اس کا کیا مقام ہے؟ وہ کس طرح ایمان اور ایمانی زندگی کے آغاز کو بھی محیط ہے اور انجام کو بھی؟ جس صبر کا ایمان و اسلام سے یہ رشتہ ہو، حق ہے اگر اس کے بارے میں کہا جائے کہ آخرت کی حقیقی اور ابدی زندگی میں بھی خوش بخت دہی ٹھہریں گے جو اپنے ساتھ صبر کا ثلث لے کر حاضر ہوئے ہوں، جیسا کہ فی الواقع صراحت سے کہا بھی گیا ہے۔

أُولَٰئِكَ يُجْزَوْنَ الْغُرَّةَ بِمَا صَبَرُوا، (فرقان - ۷۵)

”انہیں ان کے صبر کی جزا میں جنت کے بلاخانے دیئے جائیں گے۔“

اور اسی صراحت سے اس دن بھی کہا جائے گا جس دن اس زندگی کا افتتاح ہوگا اس دن جو لوگ مغفرت و رحمت کے سزاوار قرار پائیں گے اللہ تعالیٰ انہیں جنت کا پروانہ عطا کرتے ہوئے فرمائے گا۔

إِنِّي جَزَيْتُهُمُ الْيَوْمَ بِمَا صَبَرُوا۔ (مومن - ۱۱۱)

”آج کے دن میں نے انہیں یہ جزا اس صبر و شہادت کی دی ہے جس کا روئی

زندگی میں، انہوں نے مظاہرہ کیا تھا۔“

صبر و استقامت کی یہی ساری سعادت بخشیاں تو ہیں جن کے باعث نبی صلی اللہ علیہ وسلم نے اسے ایک مومن کے لئے دنیا کی سب سے بڑی اور سب سے اچھی دولت قرار دیا ہے۔

مَا أُعْطِيَ أَحَدًا عَمَلًا خَيْرًا وَأَوْسَعَ مِنَ الْعَنَائِ، (بخاری)

”کسی شخص کو کوئی دولت صبر سے بہتر اور بڑی نہیں دی گئی۔“

اہمیت صبر کی امتیازی وجہ

تعمیرِ دین کے پہلے تین ضروری عناصر جس اہمیت کے مالک ہیں، یہ چوتھا عنصر۔ صبر۔ بعض اعتبارات سے اس میں ان کی، دوسری یقیناً نہیں کر سکتا۔ لیکن اس کے باوجود یہ عنصر اپنے اندر ایک ایسی شان امتیاز بھی رکھتا ہے جو کسی اور میں نہیں پائی جاتی۔ ایمان باللہ، ایمان بالآخرت اور نماز و ہجرت میں جن کے اندر جھوٹ، فریب اور دکھانے سے بھی کام لیا جاسکتا ہے، ایک شخص حقیقتاً کافر و مشرک ہوتے ہوئے بھی اللہ پر اور آخرت پر ایمان رکھنے کا دعویٰ کر سکتا ہے، اور اپنے کو مومن منوانے کے لئے نمازوں کی بھی خانہ پڑی کر سکتا ہے۔ لیکن صبر کے بازار میں جعلی سکے کبھی نہیں چلایا جاسکتا، اور اگر کسی نے اسے چلانے کی زبردستی کو شمش کی بھی تو اس میں ہرگز کامیاب نہیں ہو سکتا۔ یہاں اگر مکر و فریب کی نقاب اتاری کر رہتی ہے۔ چنانچہ منافقوں کی پوری تاریخ اسی تہن کی شرح ہے۔ پھر بات صرف اتنی ہی نہیں ہے کہ صبر کا جعلی سکے نہیں چلایا جاسکتا، بلکہ باقی تینوں ”سکوں“ کا اصلی اور کھرا ہونا بھی اسی سے معلوم و متعین ہوتا ہے۔ اگر سبر استقامت کے مواقع پیش نہ آئیں تو سچے اور جھوٹے، مضبوط اور کمزور ایمان کی پہچان آسان نہیں رہ سکتی۔ لہذا یہ امتیاز صرف صبر کو حاصل ہے کہ وہ سراپا صدق ہی صدق ہوتا ہے، اور اس کے علاوہ وہ دوسری اساساتِ دین کے بھی صدق و اخلاص کو ناپ لینے کے لئے پیمانے کا کام دیتا ہے۔

صبر کا معیار مطلوب اور اس کے اسباب

اب قبل اس کے کہ اس آخری دینی اساس—صبر—کے مستحکم کرنے کی تدبیریں معلوم کی جائیں، یہ دیکھ لینا ضروری ہے کہ دین کی راہ میں کس طرح کے صبر و استقلال کی

ضرورت ہے؟ اور کیوں ہے؟

ہر شخص جانتا ہے کہ کوئی بڑا کام بہت اور جیالاپن دکھائے بغیر محض زبانی دعووں سے پورا نہیں ہو جایا کرتا۔ اسی طرح یہ بھی ایک جانی بوجھی حقیقت ہے کہ جو کام جتنا ہی زیادہ بڑا ہوتا ہے اس کے لئے پامردی، سخت کوشی اور فداکاری بھی اتنی ہی زیادہ مطلوب ہوتی ہے۔ دین کی پیروی اور اس کی اقامت کا نصب العین جس حیثیت اور عظمت کا حامل ہے کتاب کے ابتدائی صفحات میں اس کا پورا تعارف کرایا جا چکا ہے۔ کوئی وجہ نہیں کہ دنیا کے اس سب سے بڑے نصب العین کے لئے صبر و شہادت بھی سب سے بڑا کردار نہ ہو۔ خوش فہمی کی بات دوسری ہے۔ وہ تو یہی کہے گی کہ جب یہ اللہ ہی کا کام ہے اور اسی کی رضا کے لئے کیا جاتا ہے تو وہ اس سلسلے میں ضرور رعایت برتے گا، اس کے راستے کو پشہ اذن خاص سے نسبتاً آسان گزار بنا دے گا، اور عام اصول کے تحت جو مشکلات سامنے آتی نظر آئیں گی ان میں سے بھی کتنوں ہی کے رخ پھیر دے گا، تاکہ اس کی خوشامدیوں کی طلب میں نکلنے والا قافلہ بغیر کسی خاص زحمت کے رواں دواں منزل مقصود تک پہنچ جائے۔ اسی طرح وہ یہ بھی کہہ سکتی ہے کہ جب اس نصب العین کے ساتھ انسان کی یہودی بہبود وابستہ ہے تو نوع انسان اس کی طرف خود بخود کھینچنے لگے گی، اور اس کے ساتھ اس کا عام سلوک نصرت و مدافعت ہی کا ہو گا، نہ کہ اختلاف و مخالفت کا۔ لیکن خوش فہمی کے یہ نظریے نرمے مفروضے ہی مفروضے ہیں، اور وہ واقعات کی دنیا سے کوئی تعلق نہیں رکھتے، جہاں حقیقت حال بالکل الٹی دکھائی دیتی ہے۔ یعنی کسی مقصد میں اور اس کے لئے مطلوبہ استقامت میں مطابقت کا جو ایک عام ضابطہ ہے وہ اس نصب العین کی حد تک بجائے نرم ہونے کے کچھ اور سخت ہی ہو گیا ہے۔ اس کے لئے

عام دستور کے مطابق جس قدر صبر و ثبات کی ضرورت ہوئی چاہیئے تھی، واقعی ضرورت اس سے کہیں زیادہ کی ہوتی ہے۔ پوری دینی تاریخ کے جس باب سے چاہے اس حقیقت کی تصدیق کرا لیجئے۔ اسباب اس غیر معمولی صورت حال کے دو ہیں:-

پہلا سبب تو یہ ہے کہ دین حق کی اطاعت اور اقامت کے نصب العین کی بنیادیں پر نہیں بلکہ آسمان پر، آسمان پر بھی نہیں بلکہ ”عرش پر“ رکھی گئی ہے۔ وہ رضائے الہی کی تلاش کا دوسرا نام ہے۔ ضروری ہے کہ اس کو صرف اللہ کی رضا اور آخرت کی فلاح ہی کے لئے اختیار کیا جائے۔ اس لئے وہ غایت درجے کا اخلاص اور بے نفسی چاہتا ہے۔ وہ کسی مادی محرک کا روادار نہیں ہوتا، وہ نفسانی رغبت کی کوئی آمیزش گوارا نہیں کرتا، وہ کسی دنیوی مفاد کی رشوت نہیں لینے دیتا۔ وہ مطالبہ کرتا ہے کہ اپنا سب کچھ نثار کر دو اور اجرت میں دنیا کی کوئی چیز بھی نہ مانگو، بلکہ احسان مانو کہ اس خود سپردگی کا تمہیں موقع دیا گیا ہے

منت منہ کہ خدمت سلطان ہی کنی ؟ منت شناس ازو کہ بخدمت گذاشت

نتیجہ اس نفس دشمنی کا قدر شاہ ہوتا ہے کہ باہر کے فتنوں کو ابھی خبر بھی نہیں ہو پاتی کہ اس سے پہلے ہی اندر کا فتنہ، انسان کا اپنا نفس، بھڑک اٹھتا ہے، اور اس کے خلاف ایک کبھی نہ ختم ہونے والا محاذ قائم کر لیتا ہے۔ اس کے مادی مفادات، اس کی دنیوی امنگیں، اس کی محبوب خواہشیں اسے پیچھے ڈھکیلنے کی سر توڑ کوششوں میں لگ جاتی ہیں اور برابری رہتی ہیں۔ رہی باہر کی دنیا، تو جس شخص پر خود اس کا ”اپنا گھر“ یوں تنگ ہو رہا ہو اس کے لئے بھلا غیر کا سینہ کب کساد ہو سکتا ہے! اس باہر کی دنیا میں بھی تو آخر اسی ”سُبُّ الشَّهْوَاتِ“ ہی کے دل دادگان بستے ہیں۔ ان کے لئے بھی تو یہ دعوت الی اللہ، دعوت عناد ہی ثابت ہوگی۔ اس لئے ان سے، کم از کم ابتدائی مراحل میں، اٹل کے سوا اور توقع ہی کیا کی جاسکتی ہے کہ وہ بھی

اس کے خلاف صفت آرا ہو جائیں، اور مرد مومن بیک وقت اندرونی اور بیرونی، دو محاذوں کے بیچ میں کھڑا نظر آئے۔

سوچیے، کیا یہ صورت حال کسی اور تحریک یا نصب العین کے سلسلے میں پیش آ سکتی ہے؟ یقیناً نہیں۔ جب ہر دوسری تحریک اور ہر دوسرے نصب العین کی بنیادیں لازماً اسی زمین پر ہوں گی تو اس زمین سے لگاؤ رکھنے والی قوتوں کا کوئی نہ کوئی حصہ اس کی پشت پر بھی ضرور ہوگا۔ جب حقیقت یہ ہے تو چاہے دوسرے جس مقصد کو بھی لئے کراٹھئے، آپ کے خلاف اس طرح کا متحدہ محاذ کبھی قائم نہ ہوگا۔ اگر ایک طرف سے مخالفت کی بہت شکن آواز آئے گی تو تین طرف سے حوصلہ افزائی کے نعرے بھی سننے میں آئیں گے، اور چاہے مشکلات اور مصائب کی بارش ہی کیوں نہ ہونے لگے، مگر کہیں اقتدار کی توقع، کہیں ناموری کی ہوس، کہیں خاندان کی حمایت، کہیں قوم کی عقیدت، کہیں کسی خاص طبقے کی تحسین و آفرین، کہیں حب الوطنی کی سند، غرض کوئی نہ کوئی چیز دل کو گرمانے اور دلوں کو بڑھانے کے لئے یقیناً موجود ہوگی۔ مگر دین کی پیروی اور اس کی اقامت کا مقصد اپنا ہے، پھر دیکھئے ہر چیز غیر، بلکہ دشمن بن جاتی ہے۔ وطن کی زمین آپ کا بوجھ اٹھانے سے انکار کرنے لگتی ہے، قوم غدار می کے القاب سے نوازتی ہے، ملت طعنوں اور افترا پر وازیوں سے استقبال کرتی ہے، خاندان کی قوت برداشت جواب دے دیتی ہے، دوستوں اور عزیزوں تک کا لہو آپ کے لیے سفید پڑ جاتا ہے، حتیٰ کہ کچھ بعید نہیں اگر آپ کے کانوں تک پہنچنے کے لئے دَاھُ جُزْنِی مَدِیْثَا اور اُقْتُلُوْہُ اَوْ حَزَقُوْہُ کی خشم ناک صداؤں کے سوا اور کوئی صدا بھی باقی نہ رہ جائے۔

دوسرا سبب یہ ہے کہ دوسرے نصب العینوں کی راہ میں مشکلات اور موانع عام

ضابطوں کے تحت ہی پیدا ہوتے ہیں، اور اسی قدر پیدا ہوتے ہیں جس قدر کہ اس دنیا میں کام کرنے والے قوانین جدوجہد کا تقاضا ہوتا ہے۔ لیکن قرآن کہتا ہے کہ اس نصب العین کا معاملہ اس باب میں بھی خاصاً مختلف ہے۔ اس کے راستے میں رکاوٹیں اور مصیبتیں صرف اسی لئے پیش نہیں آتیں کہ سعی و جہد کی اس دنیا میں عام ضابطے کی رو سے انہیں پیش آنا ہی چاہیئے، بلکہ خاص اس نصب العین کی حد تک اس عام ضابطے کے ساتھ ساتھ ایک ضابطہ اور بھی ہے، اور وہ بھی ناگزیر ٹھہرتا ہے کہ دین حق کے پیرو مشکلات اور مصائب سے دوچار ہوں۔ اس خاص ضابطے کا نام اللہ تعالیٰ کی سنت ابتلا یعنی اس کا قانون آزمائش ہے۔ اس ضابطے کی وجہ سے صرف یہی نہیں ہوتا کہ پیران حق کی راہ میں رکاوٹیں بس اپنی عام فطری رفتار کے مطابق آجایا کریں، بلکہ یہ ہوتا ہے کہ وہ ضرور آتی ہیں اور آتی رہتی ہیں۔ یعنی اللہ تعالیٰ اہل ایمان کو ایسے حالات سے بالقسد گزارتا رہتا ہے جو انسانی طبائع کو ناگوار ہوں، وہ ایسے مواقع پیدا کر کے رہتا ہے جن میں جان و مال کا زیاں ہو، اور ایسی باتوں کے قانون میں پہنچتے رہنے کا اہتمام کرتا رہتا ہے جو جذبات کو مجروح کرنے والی ہوں۔ اس کا صاف اعلان ہے کہ:-

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ
وَالْأَنْفُسِ وَالْأَشْوَاقِ - (بقرہ ۵-۱۵۵)

”ہم تمہیں کچھ (خطرات جنگ کے) خوف سے، کچھ فاقوں سے، اور مال، جان اور پیداوار کے نقصانوں سے ضرور آزمائیں گے۔“

چنانچہ حب زمانہ نبوت میں جموٹے لوگ اس قانون آزمائش کی تاب نہ لا کر اس صورتِ حال سے گھبرا گھبرا کر چھٹنے لگے تو اس نے فرمایا تھا:-

أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ

(عنکبوت - ۲)

”کیا ان لوگوں نے یہ گمان کر رکھا تھا کہ وہ بس اتنا کہہ دینے پر کہ ”ہم ایمان

لائے“ یونہی چھوڑ دیے جائیں گے اور انہیں آزمایا نہ جائے گا۔“

اور ساتھ ہی یہ بھی واضح کر دیا تھا کہ یہ کوئی نئی بات نہیں کی جا رہی ہے، بلکہ ہماری ہمیشہ

سے یہی سنت چلی آ رہی ہے۔ ابتلاء و آزمائش کا یہ ”خنجر“ بہت قدیم ہے اور وہ ابتدا ہی سے ”دوستوں“ کے لئے ہمارا مخصوص تحفہ رہا ہے۔

وَلَقَدْ فَتَنَّا الَّذِينَ مِنْ قَبْلِهِمْ، (عنکبوت - ۳)

”اور ہم نے ان سب ہی (مذعیانِ ایمان) کو آزمایا تھا جو ان سے پہلے گذر

چکے ہیں۔ قانونِ آزمائش کی ہمہ گیری

ایمانی آزمائشیں جس طرح ہر جہتی ہوتی ہیں، اسی طرح ان کے نازل کئے جانے کا الہی قانون بھی ہمہ گیر ہے، اور ماضی، حال، مستقبل، تمام زمانوں کو اپنے گھیرے میں لئے ہوئے ہے۔ جہاں تک ماضی کا تعلق ہے، یہ بات ایک مسلم تاریخی حقیقت ہے۔ کسی نبی کی دعوت ایسی نہیں پائی جاسکتی جس کے ساتھ اس قانون کا نفاذ نہ ہوا ہو۔ یہی وجہ ہے کہ گذشتہ زمانوں کی حد تک تو اس قانون کے سلسل نفاذ کا ہر شخص کو اعتراض ہے۔ مگر یہ بات کہ اللہ تعالیٰ کی یہ سنت آج بھی بدل نہیں گئی ہے اور نہ آئندہ کبھی بدے گی، عام ذہنوں میں اس کا کوئی موثر اور زندہ شعور بہت کم موجود ہے۔ اس کی وجہ یہ نہیں ہے کہ کسی عقلی دلیل یا کسی قرآنی بیان سے یہ حقیقت کچھ مشتبہ ہی ہو گئی ہے، بلکہ یہ ہے کہ ہم نے

اپنے لئے آسانی اسی میں دیکھی کہ اس کی طرف سے تجاہل برتیں۔ دراصل انسان اپنے آپ کو مراعاتیں دینے میں بڑا فراخ دل واقع ہوا ہے۔ وہ کسی ایسی کرید میں پڑنے سے جان بوجھ کر کتراتا رہتا ہے جس کے نتیجے میں اسے اندیشہ ہو کہ اس پر کچھ فتنے داریاں آپڑیں گی، یا وہ کچھ دشواریوں میں پھنس جائے گا۔ اس کی یہی فراری ذہنیت ہے جس نے اس مسئلے میں بھی اسے ہرگز گنگا بنارکھا ہے۔ چنانچہ لوگ جب قرآن میں اس طرح کی آیتیں پڑھتے ہیں کہ:-

الَّذِينَ اسْتَجَابُوا لِرَبِّهِمْ وَالرَّسُولِ مِنْ بَعْدِ مَا اَصَابَهُمُ الْقَحَرُ
لَا يَنْفِرُ الْاَحْسَنُ مِنْهُمْ وَاتَّقُوا اَجْرَ عَظِيمٍ الَّذِيْنَ قَالَ لَهُمُ النَّاسُ
اِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ اِيْمَانًا وَقَالُوا
حَسْبُنَا اللّٰهُ وَنِعْمَ الْوَكِيْلُ ۝ (ال عمران - ۱۷۲)

”جن لوگوں نے اللہ اور اس کے رسول ۲ کی پکار پر لبیک کہی (اور جنگ کے لئے تیار ہو گئے) حالانکہ (ابھی ابھی) لڑائی کا زخم کھا چکے تھے، تو ان میں جو محسن اور متقی ہیں ان کے لئے بڑا اجر ہے۔ جن کا حال یہ ہے کہ جب لوگوں نے انہیں خبر دی کہ دشمن نے تم پر حملے کے لئے (بڑی بھاری جمیعت) اکٹھا کی ہے، اس لئے ان سے ڈرو، تو یقین کر ان کا ایمان اور بڑھ گیا اور وہ بول اٹھے، اللہ ہمارے لئے کافی ہے اور وہ اچھا کارساز ہے۔“

تو رسول خدا کے ان پاک نفس سانشیوں کو ان کی ایمانی بلندی پر حجبی کھول کر ہدیہ عقیدت پیش کرتے ہیں، اور پیش کر کے آگے بڑھ جاتے ہیں۔ ایسا معلوم ہوتا ہے کہ اس طرح کی آیتوں میں خود ان سے کوئی مطالبہ نہیں جتنی کہ ان کے لئے کوئی درس ہدایت بھی ان میں

نہیں۔ بلکہ کچھ بعید نہیں اگر وہ دل ہی دل میں اللہ کا ”شکر“ ادا کرتے ہوں کہ ہم اس بھاری آزمائش سے محفوظ رکھے گئے ہیں۔ غور کیجئے کہ کتنی بڑی شدید غلط فہمی، بلکہ کیسی تباہ کن خوش گمانی ہے۔ سوچنے کی بات ہے کہ قانون ابتداء کا اصل تعلق نہ نبوت سے ہے، نہ صحابیت سے، نہ نبوت یا صحابیت کے زمانوں سے، بلکہ محض ایمان سے ہے۔ اس کا جس پر بھی نفاذ ہوا ہے اس کے مومن ہونے کی بنا پر ہوا ہے، نہ کہ کسی اور بنا پر۔ چنانچہ قرآن نے جب زمانہ نبوت کے مسلمانوں کو اس قانون کی طرف متوجہ کیا ہے تو یہ نہیں کہا ہے کہ تمہاری صحابیت کا امتحان لیا جانا ضروری ہے، بلکہ یہ کہا ہے کہ اللہ کے دین پر ایمان لانے اور رکھنے کا تمہیں جو دعویٰ ہے اس کا پرکھا جانا ضروری ہے۔ مثلاً:-

اَلْحَسِبَ النَّاسُ اَنْ يَّبْتَزُّكُوْا اَنْ يَقُوْلُوْا اٰمَنَّا وَهُمْ لَا يُفْتَنُوْنَ

(عنکبوت - ۲)

”کیا ان لوگوں نے گمان کر رکھا ہے کہ وہ اتنا کہہ کر چھوٹ جائیں گے کہ

ہم ایمان لائے اور انہیں پرکھا نہ جائے گا؟

اَمْ حَسِبْتُمْ اَنْ تَدْخُلُوْا الْجَنَّةَ وَلَمَّا يَعْلَمِ اللّٰهُ الَّذِيْنَ جَاهَدُوْا

مِنْكُمْ وَيَعْلَمَ الصّٰبِرِيْنَ، (ال عمران - ۱۴۲)

”کیا تم نے سمجھ رکھا تھا کہ (محض ایمان کا دعویٰ کر کے) جنت میں داخل ہو جاؤ

گے؟ حالانکہ ابھی تو اللہ نے جانا ہی نہیں کہ تم میں کون ہیں جنہوں نے (حق کے

لئے) اپنی پوری جدوجہد کر ڈالی اور کون ہیں جو (راہ حق پر ہر حال میں) جھنے

والے ہیں؟“

وَلِيَعْلَمَنَّ اللّٰهُ الَّذِيْنَ اٰمَنُوْا وَلِيَعْلَمَنَّ الْمُنٰفِقِيْنَ، (عنکبوت - ۱۱)

”اور اللہ (آزمائشوں کے ذریعے) یہ جان کر رہے گا کہ کون (فی الواقع) ایمان

لایا ہے اور کون منافق ہے؟

ہر صاحبِ نظر دیکھ سکتا ہے کہ اس طرح کی آیتوں میں جس شے کو اللہ تعالیٰ نے امتحان کا سبب اور اس کی بنیاد قرار دیا ہے وہ ایمان کا قول اور اس کا دعویٰ ہے، نبی کی مصابحت نہیں ہے۔ وہ صاف فرماتا ہے کہ جنت کا ملنا ایمان پر موقوف ہے، اور خود ایمان کا ”ایمان“ ہونا ابتلاؤں میں دکھائی جانے والی عزیمت اور ثابت قدمی پر منحصر ہے۔ یہ نہیں فرماتا کہ جنت ملنے کا دار و مدار نبی کی رفاقت اور صحابیت پر ہے۔ اس کا یہ ارشاد کہ ”وہ جان کر رہے گا کہ کون فی الواقع ایمان لایا ہے اور کون منافق ہے“ دراصل اس بات کا واضح اعلان ہے کہ آزمائش نفس ایمان کی ہوتی ہے، اور اس آزمائش میں ایمان کے سچے اور قابلِ اعتبار قرار پانے کے لئے ضروری ہے کہ اس کے عملی تقاضے پورے ہوں اور اس کے لئے وہ جدوجہد اور وہ پامردی دکھائی جائے جو اس کا حق ہے۔ ورنہ جہاں تک جاننے کا تعلق ہے کیا چیز ہے جو اللہ کے علم میں نہیں ہے۔

جب یہ بات صاف ہو گئی کہ آزمائش کا سبب اور بنیاد نفس ایمان اور اس کا دعویٰ ہے، تو اس وہم یا خوش گمانی کا کوئی موقع باقی نہیں رہ جاتا کہ اللہ تعالیٰ کا قانونِ آزمائش صرف اصحابِ نبی سے تعلق رکھتا ہے، دوسرے اہل ایمان پر اس کا اطلاق نہیں ہوتا اور وہ اس کے دائرہ نفاذ سے باہر ہیں۔ اس کے برخلاف حقیقت یہ ہے کہ جہاں ایمان پایا جائے گا وہیں اس قانون کا نفاذ بھی موجود ہوگا، اور جس طرح دورِ نبوت کے مسلمانوں کے لئے اس کا نفاذ ضروری تھا ٹھیک اسی طرح دوسرے زمانوں کے مسلمانوں کے لئے بھی یہ قانون ہمیشہ حرکت میں رہا ہے اور ہمیشہ حرکت میں رہے گا، اور

ضروری ہے کہ اللہ تعالیٰ ہر دور کے مدعیان اسلام کے ایمانی جوہر کو جانچے۔ البتہ وہ عادل و حکیم اس فرق کو نظر انداز نہیں کر سکتا جو ان دونوں قسم کے زمانوں میں پایا جاتا ہے۔ انبیاء علیہم السلام کے ساتھی اہل ایمان کے لئے نصرت و تائید کا اور تقویت قلب کا جو سامان عالم ظاہر میں بھی موجود ہوتا ہے وہ دوسرے مسلمانوں کو کہاں نصیب؟ اس لئے جیسی سخت آزمائشیں ان حضرات پر نازل کی جاتی رہی ہیں ویسی سخت آزمائشوں میں دوسروں کو یقیناً نہ ڈالا جائے گا۔ کیونکہ اللہ تعالیٰ کا دستور ہے کہ وہ کسی شخص یا گروہ پر اس کی قوت واقعی سے زیادہ بوجھ نہیں ڈالتا۔

قانون آزمائش اور ہم

اس گفتگو سے یہ حقیقت پوری طرح نظروں کے سامنے آ جاتی ہے کہ اللہ تعالیٰ کا یہ قانون ابتلا ہمیشہ کی طرح آج بھی نافذ ہے، اور معطل ہرگز نہیں ہوا ہے۔ اس لئے آج بھی جو شخص دین و ایمان کا نام لے اسے چاہیے کہ مخالفتوں اور مصیبتوں کے لئے اپنے دل کو مضبوط رکھے، اپنے خطرناک موقع کے بارے میں کسی خوش گمانی کا شکار نہ ہو، یقین رکھے کہ میں ایک بڑی آزمائش گاہ میں اترا ہوا ہوں، اور اللہ تعالیٰ کے قانون ابتلا سے دو چار ہوں اور دو چار رہوں گا۔ یہ صحیح ہے، بلکہ ضروری ہے کہ اسے آزمائشوں کو دعوت نہیں دینی چاہیے، کیونکہ یہ ایک نازیبا جسارت ہے اور شرعاً ممنوع ہے نبی صلی اللہ علیہ وسلم کا حکم ہے کہ لَا تَتَمَتَّوْا لِقَاءَ الْعَدُوِّ (دشمن سے مدھمٹ کر نہ جانے کی خواہش نہ کرو)۔ لیکن جو آزمائشیں خود بخود راہ روک کر سامنے آکھڑی ہوں گی ان کا ”حق“ تو اسے ادا کرنا ہی پڑے گا۔ ان سے اگر وہ کتر کر نکل جانا چاہے گا تو اس کے معنی یہ ہوں گے کہ وہ اس شرط کے تسلیم کرنے سے انکار کرتا ہے جسے پورا کرانے بغیر یوم الدین کا مالک

جنت کا دروازہ کھولنے پر تیار نہیں۔ یہی تو امتحان کا وہ پرچہ ہے جو ہمارے آپ کے ایمان و اسلام کی جانچ کے لئے ہمارے ہاتھوں میں دیا گیا ہے۔ اس پرچے کو اگر کوئی تھا مٹا ہی نہیں اور اپنے ہاتھوں کو سمیٹے رکھتا ہے تو بلاشبہ اس طرح وہ اپنی کامیابی کا کوئی سامان نہیں فراہم کرتا، اور زبردستی کرتا ہے اگر اپنے کو ایک حق شناس مومن سمجھتا ہے۔

پوچھا جاسکتا ہے کہ زمانہ نبوت میں یہ آزمائشیں توحی کی معرفت یا نبی کے ذریعے متعین شکل میں لوگوں کے سامنے آجایا کرتی تھیں، مگر آج توحی کی زبان بھی خاموش ہے اور نبوت کا ذریعہ بھی ناموجود۔ پھر ہمیں کون بتائے گا کہ ہمارے لئے آزمائش گاہ کون سی ہے؟ کدھر ہے؟ اس کی حدود کیا ہیں؟ اور کن باتوں سے ہمیں آزمایا جا رہا ہے؟ لیکن یہ سوال بھی دراصل وہی فرادیت اور سہل پسندی کر سکتی ہے جس کا تذکرہ ابھی اوپر گذر چکا ہے۔ ورنہ ایک ہی چیز پر کیا موقوف ہے۔ دین کے بیشتر احکام و مطالبات کا حال بھی تو یہی ہے۔ زمانہ رسالت میں کسی شخص کو جب بھی کوئی حکم شرعی معلوم کرنا ہوتا تو اس کے لئے وہ بارگاہ نبوی میں جا حاضر ہوتا۔ مگر آج ہمیں اور آپ کو تو یہ سعادت نصیب نہیں۔ پھر کیا اس طرح کے سارے احکام و مطالبات کے بارے میں ہم اپنے آپ کو غیر مکلف قرار دے لیں؟ اگر دین کے باقی تمام احکام میں یہ انداز فکر بدائشہ غلط اور احمقانہ ہے تو یہاں لے صحیح اور دانشمندانہ کیسے کہہ سکتے ہیں؟ اسی طرح اگر دوسرے معاملات میں دین کافی الجملہ نقطہ نگاہ معلوم کر لینا دشوار نہیں، تو اسی ایک معاملے میں کوئی ناقابل حل دشواری کیوں پیش آنے لگی؟ ہمارے سامنے دین کی حقیقت موجود ہے، اس کے اصول موجود ہیں، اس کے بنیادی احکام اور ہدایات موجود ہیں، نبی صلی اللہ علیہ وسلم کی سنت اور آپ کا عملی نمونہ موجود ہے، دینی دعوؤں کا مزاج، ان کے فطری مراحل اور ان کی پوری تاریخ سب کچھ

موجود ہے۔ اس لئے جس دم ہم نے اللہ کی اس زمین پر اپنی صحیح حیثیت اخلاص کے ساتھ اختیار کر لی اور اپنے مقصد حیات کو نگاہوں کے سامنے رکھ لیا، اسی دم ہمیں معلوم ہونا شروع ہو جائے گا کہ کدھر جانا ہے اور کس طرح کے مرحلوں سے گزرنا ہے؟ ہم قدم اٹھاتے جائیں گے اور قرآنی ہدایات ہماری سمت سفر متعین کرتی جائیں گی، اور انبیاء علیہم السلام کا اسوہ روشنی کا ستارہ بن کر اس کے ایک ایک نشیب و فراز کو اجاگر کرتا چلا جائے گا۔ ہم جب مومن کی حیثیت سے سامنے آئیں گے اور بندگی کا عزم لے کر اٹھیں گے تو اللہ تعالیٰ کی سنت ابتلا بھی ساتھ کے ساتھ اپنا کام شروع کر دے گی۔ پھر جوں جوں آگے بڑھتے جائیں گے رکاوٹیں خود آکر ہمارا استقبال کریں گی۔ وہ اپنا تعارف آپ کرائیں گی۔ ہمیں ان کے پہچاننے کے لئے کسی کاوش کی ضرورت نہیں پڑے گی۔ ان کا نام تو ان کی پیشانیوں پر لکھا ہوگا، جنہیں نظر ڈالتے ہی ہم پڑھ لیں گے، بشرطیکہ ہم خود ایسا چاہیں اور دانستہ آنکھیں بند نہ کر لیں۔

دو ایک مثالیں لیجئے تاکہ بات واضح سے واضح تر ہو جائے:-

(۱) قرآن ہمیں بتاتا ہے کہ حق کا مرکزی نقطہ، توحید ربوبیت اور توحید الوہیت ہے، اور زندگی کا سفر کامیابی کی منزلوں پر تمہیں اسی وقت پہنچا سکتا ہے جب تم اس کا آغاز اسی مرکز سے کرو، اللہ کے سوا کسی کو اپنی حقیقی عقیدتوں، محبتوں، اور ملاعتوں کا محور نہ بناؤ، کسی کی پرستش نہ کرو، کسی کو اپنا اصل مالک اور فرماں روا نہ مانو، کسی کو اپنی زندگی کا شارع و قانون ساز نہ تسلیم کرو، صرف اتنا ہی نہیں کہ تسلیم نہ کرو بلکہ اسی بنیاد پر اپنی زندگی کی پوری عمارت تعمیر کرو، اور پھر ساری دنیا کو اسی کی دعوت دو، ہر ایک کو اسی کی تلقین کرو، اور اسی کام کے لئے اپنا جینا اور مرنا سب کچھ وقف کر دو۔ لیکن اس حکم قرآنی کو

لے کر اگر آپ عمل اور واقعہ کی دنیا کی طرف رخ کریں تو دیکھیں گے کہ یہاں کا تو پورا نقشہ
 ہی الٹا ہے، اور انسانی زندگی کے نظام میں اس اصل اسیل کا دور دور تک کہیں کوئی
 سراغ ہی نہیں ملتا۔ یہ دیکھ کر آپ کا عقیدہ تو حیدر آپ کو اس فسادِ عظیم کے خلاف آواز
 اٹھانے پر لازماً مجبور کر دے گا۔ آپ انسانی زندگی کی اس بنیادی ٹیڑھ کو درست کرنے کے
 لئے تگ و دو کرنے لگیں گے۔ اپنے مقدور بھر آپ خود بھی ایسی تمام ارادی حرکتوں سے
 بچیں گے جو توحید کے ان بنیادی تصورات سے ٹکراتی ہوں، اور ضروری سمجھیں گے کہ
 دوسروں کو بھی ان سے روکیں۔ آپ کی اس حیثیت کا جیسے ہی دنیا کو علم ہوگا، آزمائش کا
 قانون حرکت میں آجائے گا اور قوم و ملت کے مصالح آپ کے خلاف ”مقدس جہاد“
 شروع کر دیں گے، اور کیا بتائیں کہ اس مقدس جہاد کا علم کیسے کیسے تقدس مآب ہاتھوں میں
 بھی ہوگا۔ عوام کو یہ کہہ کر اکسا دیا جائے گا کہ یہ تمہارے دین کو خراب کر دینا چاہتا ہے، یہ بزرگوں
 کی راہ سے ہٹا ہوا ہے، یہ تمہارے اسلاف کی توہین کا مجرم ہے، نیز سیاسی خطرات کو دعوت
 دے کر تمہیں زندہ درگور کر دینا چاہتا ہے۔ ”قیصر“ کو یہ کہہ کر بھڑکایا جائے گا کہ یہ حضور کو
 ”خراج“ ادا کرنے سے روکتا ہے، یہ رعایا میں تفرقے کے رجحانات پیدا کر رہا ہے، یہ
 مذہب کی آڑ میں اقتدار حاصل کرنا چاہتا ہے۔ اس پر بھی اگر آپ ”راہ راست“ پر نہ آئے
 تو آپ کے ”اعمال نامے“ میں ایسی ایسی باتیں درج کرادی جائیں گی جن کی آپ کے فرشتوں کو
 بھی خبر نہ ہوگی، اور پھر ”عدل و انصاف“ کی بارگاہ آپ کو ان کی ایسی سزائیں دینے پر
 مجبور ہو جائے گی جن کا آپ پہلے سے تصور بھی نہیں کر سکتے۔

(۲) یہ تو اولیاتِ ایمان کی ایک مثال تھی۔ اب بیچ کی ساری منزلوں کو چھوڑ کر ایک

۱۔ اگرچہ ہمارے کچھ ارباب علم کو اس حقیقت سے انکار ہے کہ حاکمیتِ اللہ کا تصور ایمان کے اولین اور
 (باقی برص ۲۹۹)

آخری مثال لے لیجئے، جس کا تعلق اجتماعی بنیادی مسائل کے بجائے آپ کی انفرادی زندگی سے، اور ایمانیات و عبادات جیسے اصول اور ارکان اسلام کے بجائے اخلاق و معاملات سے ہے۔

آپ ایک دوکان کھولتے ہیں۔ کتاب و سنت کی طرف سے آپ کو کچھ ہدایتیں دی جاتی ہیں۔ ان کا مطالعہ ہوتا ہے کہ کاروبار میں ان کی پیروی کی جائے، مثلاً یہ کہ لین دین میں جھوٹ نہ بولیں، دھوکا نہ دو، رشوت کے پاس نہ جاؤ، سود لینے اور دینے سے دور رہو، بھانڈا بڑھانے کے لئے ضروریات زندگی کو بازار سے غائب کر کے ان کا ذخیرہ نہ کرو، وغیرہ اَلکَلَّ

(بقیہ حاشیہ صفحہ ۲۹۸) بنیادی تقاضوں میں سے ہے۔ ان کے خیال میں یہ تصویر یا عقیدہ، توحید کے ثانوی تقاضوں میں سے ہے، نہ کہ اولین اور بنیادی تقاضوں میں سے۔ لیکن وہ اپنی اس رائے پر کوئی باوزن دلیل نہیں دیتے۔ ہمارے خیال میں حاکمیت الہیہ کے بارے میں ان کا یہ نظریہ اس غیر شعوری دباؤ کا نتیجہ ہے جو حالات کی ناسازگاریاں اور ملی مسائل کی مدد سے زیادہ بڑھائی ہوئی اہمیتیں عام مسلمان ذہنوں پر ڈال رہی ہیں۔ ہمارے اس خیال کی تائید ان حضرات کے عام رویے سے بھی ہوتی ہے۔ کیونکہ ملت کی اکثریت عملاً اس عقیدہ قرآنی کے خلاف کھڑے بدوں سرگرم کار ہے، اور وہ ہیں کہ اس کی عملی مخالفت تو درکنار صاف صاف نہباتی اظہار حق کی بھی کوئی ضرورت نہیں سمجھتے۔ مان لیجئے کہ اس تصور کی حیثیت عقیدہ توحید کے ثانوی تقاضے ہی کی ہے۔ مگر کیا توحید کے ایک ثانوی تقاضے کو اتنی بھی عملی اہمیت نہ دی جانی چاہیے جتنی اہمیت کہ دین کے ان مسائل کو ملی ہوئی ہے جن کے ثانوی کیا ”ثالثی“ اور ”رابعی“ ہونے میں بھی کوئی کلام اور اختلاف رائے نہیں؟ لیکن ہم دیکھتے ہیں کہ وہ اس طرح کے جزوی مسائل کے سلسلے میں تو برابر جدوجہد کرتے رہتے ہیں۔ مگر اس مسئلہ حاکمیت کو سرے سے قابل اعتنا ہی نہیں سمجھتے۔

لیکن چند ہی روز کا عملی تجربہ آپ سے کہتا ہے کہ جھوٹ اور فریب کے بغیر کاروبار چل ہی نہیں سکتا، رشوت نہ دو گے تو کوٹمانہ ملے گا، حساب کتاب کے رجسٹروں میں جعل سازی نہ کرو گے تو سارا منافع سیل ٹیکس کی بھینٹ چڑھ جائے گا، سود سے بچو گے تو مال اٹھانے کے لئے بینک قرض نہ دے گا۔ اب آپ کے لئے دو ہی راستے رہ جاتے ہیں: یا تو وقت کی اس "معاشی مجبوری" پر کتاب و سنت کی ہدایتوں کو بنے نکلے قربان کر دیں۔ مگر یہ راستہ ایمان کا راستہ نہ ہوگا۔ یا پھر ٹوٹے پھوٹے کاروبار پر اکتفا کیجئے، اور ان معاشی زرقوں کا دروازہ از خود اپنے اوپر بند کر لیجئے جن کو حاصل کرنے کے لئے ان شرعی حدود کو پھانسی رہنا ضروری ہے۔ اور یہی ایمان کا راستہ ہوگا۔ دوکان پر بیٹھ کر اگر آپ اس فتنہ پسندی اور دینی عزیمت سے کام لے سکے تو اس کے معنی یہ ہوں گے کہ آپ نے اپنے مقام کو بھی پہچانا اور ان معاشی "رکاوٹوں" کو بھی پہچانا۔ یعنی آپ نے ان رکاوٹوں کو رکاوٹ نہیں سمجھا، بلکہ انہیں اپنے عہدِ بندگی اور دعوائے ایمانی کی ناگزیر آزمائش سمجھا۔

انہی دو مثالوں پر باقی اور سارے مسائل کو بھی قیاس کر لیجئے۔ زندگی کا شاید ہی کوئی شعبہ ہو جس میں اللہ کے دین پر آپ اخلاص کے ساتھ چلنا چاہیں اور مشکلات و مصائب آپ کی راہ روک کر کھڑے نہ ہو جائیں، اور اپنوں اور غیروں، سب کی طرف سے دل آزار طعنوں، پروفیگنڈوں، بہتان تراشیوں، مخالفتوں اور ایذا رسانیوں کا سیلاب امنڈ نہ آئے۔ ان حالات میں آپ کے ایمان کا تقاضا صرف یہ ہوگا کہ انہیں خلاف توقع نہ سمجھیں، ان سے بھاگنے کی کوشش نہ کریں، ان کے آگے جھک نہ پڑیں، اور ہذا اَمَّا وَعَدَنَا اللّٰهُ وَرَسُوْلُهُ کہہ کر پورے وقار کے ساتھ انہیں انگیز کر جائیں اور یاد رکھیں کہ یہ میرے ایمان کی آزمائش ہو رہی ہے، وہ آزمائش جو ہر مہم ایمان کے

لئے سنت الہی میں ازل سے مقرر ہے، اور جس پر اساس دین کے ایک ضروری بنیادی پتھر
 — صبر — کا وجود اور اعتبار وجود منحصر ہے۔

لیکن جیسا کہ ہر شخص خود سمجھ سکتا ہے، فکر و نظر کی یہ راستی اپنا کام اسی وقت کر سکتی ہے
 جب انسان کے اندر مضبوط قوت ارادی اور عزیمت موجود ہو۔ ورنہ اگر وہ سچے ذوقی ایمانی
 اور مضبوط احساس ذمہ داری سے خالی ہو، اور اس میں مشکلوں سے بھاگنے کی جتنی کمزوری
 چھپی ہوئی ہو، تو ایسے مواقع پر وہ اپنے کو بڑی آسانی سے باور کرائے گا کہ ان باتوں کا میرے
 ایمان سے کوئی ایسا بڑا تعلق نہیں ہے۔ آخر مجھے زمانے کے خلاف چلنے کا مکلف کب
 بنایا گیا ہے! پھر یہ دنیا کے معاملات ہیں، ان میں ایک حد تک تو خیر پسندی کا مظاہرہ
 کیا جاسکتا ہے، لیکن شریعت کے بالکل ”نظری“ قسم کے مطالبوں پر جم جانا خواہ مخواہ کی
 انتہا پسندی ہے۔ جب میں دین کی بنیادی باتوں — نماز، روزہ، حج اور زکوٰۃ —
 پر عمل کر لیتا ہوں تو اس کے معنی یہ ہیں کہ میں نے اپنی واقعی ذمے داریاں پوری کر لیں،
 اور اب اس سے زیادہ کا، کم از کم بحالات موجودہ، مجھ سے کوئی ضروری مطالبہ نہیں رہ
 جاتا۔ جب دنوں کے بھید کھول دیا کرنے والی وحی کے زمانے میں بھی سہل پسند
 طبیعتوں نے راہ فرار ڈھونڈ نکالنے میں اپنے کو کوتاہ نہیں پایا، اور نبی کے سامنے بھی جیلوں،
 تاویلوں اور معذرتوں کی اوٹ میں وہ پناہ گیر ہوتی ہی رہیں، حتیٰ کہ دوسروں کے لئے بھی ”لا
 تَفْتِنَنِي“ اور ”لَوْ نَعْلَمُ قِتَالًا لَا تَبْعُنَا كُفْرًا“ کے عذرات مدد اور رہنمائی کے لئے چھوڑ گئیں،
 تو آج ایسی ذہنیاتوں کو اس گریز پائی سے کون روک سکتا ہے؟ اور کون ہے جو ان کی اس طرح
 کی کج اندیشیوں اور خوش گمانیوں کو دور کر کے انہیں قانون آزمائش کے اب بھی نافذ
 رہنے کا قائل کر سکے؟ جب کہ نیتوں کا حال ظاہر کر دینے والی اب کوئی چیز موجود نہیں

رہی، اور فیصلے کا سارا انحصار خود اپنی رائے پر رہ گیا ہے۔ اپنے ہی خلاف فیصلہ دینا کچھ
ہنسی کہیں تو نہیں۔

آزمائش کی مصلحتیں اور ضرورتیں

اللہ تعالیٰ اس بات سے بہت بلند ہے کہ اس کا کوئی کام بلا حکمت اور بلا مصلحت
ہو۔ اس لئے یہ گمان کرنا بھی کفر ہے کہ وہ اہل ایمان کو محض آزمانے کے لئے آزمانا ہے،
اور اتنی کڑی مشکلوں اور مصیبتوں سے کسی ایسی مصلحت کے بغیر گزارتا ہے جس کا کوئی فائدہ
انہیں اور ان کی دعوت کو نہ پہنچتا ہو۔ اس لئے یہ یقین رکھنا چاہیے کہ یہ آزمائشیں
بڑے زبردست دینی فوائد کی حامل ہوں گی۔ قرآن حکیم کا اگر مطالعہ کیجئے تو وہ اس
”ہوں گی“ کے ایمان بالغیب کو ”ہیں“ کے ایمان بالشہادت میں تبدیل کر دیتا ہے، اور
ان آزمائشوں کے ”یچھے حسب ذیل دینی مصلحتوں اور دعوتی ضرورتوں کو کار فرما بتاتا
ہے۔

(۱) پہلی مصلحت اور افادیت تو یہ ہوتی ہے کہ یہ آزمائشیں اہل ایمان کی جماعت
میں سے ان عناصر کو چھانٹ کر الگ کر دیتی ہیں جو فی الواقع اس کے اجزا ہوتے ہی نہیں۔
یہ کوئی ڈھکی چھپی بات نہیں کہ ایمان کے کچھ دعوے اگر سچے ہوتے ہیں تو کچھ جھوٹے بھی
ہوتے ہیں، دوزبانوں سے یکساں بلند آہنگی کے ساتھ ”اٰمَنْتُ بِاللّٰهِ“ کے اعلانات
سننے میں آتے ہیں لیکن ایک دل کی گہرائیوں سے نکلا ہوتا ہے اور دوسرا نوک نے بان سے۔
اس لئے کچھ نہیں کہا جاسکتا کہ جماعتِ مومنین کے ”رحسٹر“ میں درج شدہ ناموں میں
سے کتنے نام واقعی اہل ایمان کے ہیں، اور کتنے بناوٹی اور سازشی افراد کے ہیں۔ یہ
صرف جان، مال اور جذبات کی قربانیاں ہیں جو مصنوعی اسلام کی نقاب آمار کھینکتی ہیں،

اور صاف بتا دیتی ہیں کہ کون واقعی مسلمان ہے اور کون غائشی یا سازشی؟ کسے اہل ایمان کی جماعت کا فرد اور اللہ کی پارٹی کا رکن سمجھنا چاہیے اور کسے نہیں؟

ابتلاؤں کے ذریعے سچوں اور جھوٹوں کا امتیاز ان کے عملی رویوں سے بھی ہوتا ہے اور ان کے اندازِ فکر سے بھی۔ عملی رویہ ان آزمائشوں کے وقت سچے اہل ایمان کا تو یہ ہوتا ہے کہ وہ اللہ اور اس کے رسول کی پکار پر کئی نہیں کاٹتے، بلکہ دین کے تقاضوں کو پورا کرنے کے لئے ہر وقت تیار رہتے ہیں، اور جان و مال کی بازیاں کھیل کر انہیں پورا کیا کرتے ہیں۔ لیکن جو جھوٹے ہوتے ہیں وہ دین و ایمان کی راہ میں جان اور مال اور خون اور آلسو تو کیا نثار کریں گے، پسینے کی ایک بوند بھی یہاں ان پر گراں گزر جاتا ہے جب کوئی آزمائش آتی ہے تو دین کے بڑے سے بڑے تقاضے کو بھی دیوار پر دے مارتے ہیں۔

اندازِ فکر ایسے اوقات میں مخلص اہل ایمان کا یہ ہوتا ہے کہ وہ ان آزمائشوں کو اپنی منزلِ مقصود کے لازمی مراحل سمجھتے ہیں، اور ان کو اپنی توقع کے عین مطابق قرار دیتے ہیں۔ وہ سمجھتے ہیں کہ یہی تو امتحان کا وہ ”پرچہ“ ہے جو ہمارے ایمانی دعوے کو جانچنے کے لئے ہمارے ہاتھوں میں دیا گیا ہے اور اسی کے ”حل“ پر ہماری کامیابی یا ناکامیابی کا فیصلہ موقوف ہے۔ چنانچہ غزوہٴ خندق کے ہوش ربا حالات میں جب ہر چہار طرف سے دشمنوں کے جھتھے کے جھتھے چلے آ رہے تھے، ان کی زبانوں پر یہ کلمات جاری تھے :-

هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ۔ (الزّاب-۲۲)

”یہ وہ چیز ہے جس کا اللہ نے اور اس کے رسول نے ہم سے وعدہ کیا تھا،

سچا ہے اللہ اور اس کا رسول۔

اور پھر مصائب کی یہی کالی گھٹا ان کی کشت ایمانی کے لئے آبِ رحمت بن گئی، وَمَا زَادَهُمْ إِلَّا إِيمَانًا وَتَسْلِيمًا۔

مگر جھوٹوں کا اندازِ فکر بالکل دوسرا ہوتا ہے۔ ان پر ان آزمائشوں کو دیکھتے ہی ایک ناگہانی وحشت طاری ہو جاتی ہے۔ وہ گسور گسور کر ان طوفانوں کو دیکھتے ہیں اور اپنے سے کہتے ہیں کہ ”ہیں! مومن اور اس کے لئے یہ آفتیں! کیا یہی وہ وعدہ حسنی“ ہے جس کا بار بار اعلان ہوتا رہا ہے؟ عزت و اقبال اور فتح و شاد کامی اسی کا نام ہے؟ کیسا عجیب و صو کا تھا جو ہمیں دیا گیا! وَمَا وَعَدَنَا اللَّهُ وَرَسُولُهُ إِلَّا غُرُورًا، (احزاب: ۱۳۰)“

پھر حیب قربانیوں کا مطالبہ عملاً بالکل سامنے آ جاتا ہے تو معذرتوں اور حیلوں بہانوں کی پناہ لینے دوڑ پڑتے ہیں اور ”کتاب الیس“ کی درق گردانی شروع کر دیتے ہیں۔ جہاں انہیں ملتا ہے کہ ایسے مواقع پر خاموش ہو رہو، کیونکہ قرآن حکیم کا ارشاد ہے: لَا تُلْقُوا بِأَيْدِيكُمْ إِلَى التَّهْلُكَةِ (بقرہ- ۱۹۵) جس کا مطلب یہ ہے کہ اس طرح کی مصیبتوں سے بچ کر نکل جاؤ! دین تو آسان ہے! (مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ۔ (ما شددہ- ۶)

اور اس سے بڑی تنگی اور مشکل کیا ہوگی کہ انسان کی جان و مال کے لالے پڑ جائیں! اور وہ ساری دنیا کا نشانہ عداوت بن کر رہ جائے!! اس پر اگر ان کی غلط اندیشی یا خود فریبی کا پردہ چاک کر دیجیے اور دین کے لئے قربانی کے قرآنی مطالبوں کی وضاحت کیجیے، تو کہتے ہیں، یہ صحیح ہے کہ دین کے لئے ہمیں جان و مال سے جدوجہد کرنے کے لئے کہا گیا ہے، مگر یہ بھی تو دین ہی کی بخشی ہوئی امان ہے کہ کسی شخص پر اس کی وسعت سے زیادہ ذقے دار می نہیں (لَا يَكْلِفُ اللَّهُ نَفْسًا إِلَّا وُسْعَهَا۔ (بقرہ- ۲۸۶) اور حیب الیسا ہے تو اس کا فیصلہ ہم میں سے ہر شخص اپنی بابت خود ہی کر سکتا ہے کہ وہ کتنی وسعت اور طاقت رکھتا ہے، نہ کہ کوئی دوسرا، لہذا

ہمیں تو فی الحال معذوری سمجھو، کیونکہ ہم موجودہ مشکلات سے عہدہ برآ ہونے کی اپنے اند کوئی
 سکت نہیں پاتے، اور اس عدم استطاعت کے باوجود اگر تم ہمیں اس سخت مجاہدے کیلئے
 مجبور کرتے ہو تو اس کا مطلب یہ ہے کہ بلاوجہ ہمیں ضغطے میں مبتلا کرنا چاہتے ہو، اور ہم پر وہ
 بوجھ لادنے پر مقرر ہو جو فی الواقع ہم پر ڈالا نہیں گیا ہے، غزوہ تبوک میں اسی ذہنیت کا
 مظاہرہ کیا گیا جب باہم یہ شورے دیئے گئے کہ لَا تَنْفِرُوا فِي الْحَرِّ (اتنی شدید گرمی میں
 نہ نکلو) اور جب رسول اللہ صلی اللہ علیہ وسلم کے سامنے اس طرح کے ایک صاحب آگئے
 اور ان سے میدان جہاد کی طرف پلٹنے کے لئے کہا گیا تو انہوں نے جواب دیا ”لَا تَفْتِنِي“
 مجھے اس فتنے میں نہ ڈالئے، یہ میری قوت برداشت اور ”وسعت نفس“ سے باہر ہے، میں
 اس مصیبت کو جھیل نہیں سکتا۔

جب یہ انداز فکر اور پختہ ہو جاتا ہے تو مشکلات و مصائب کے مقابلے سے نہیں، بلکہ
 نفس مشکلات ہی سے انکار کر دیا جاتا ہے۔ کہا جاتا ہے کہ ہر طرف تو امن ہی امن ہے،
 ہم پورے اطمینان کے ساتھ اپنے دین کی پیروی کر رہے ہیں۔ آخر تم ہمیں کن مفروضہ
 محاذوں کے لئے لٹکار رہے ہو؟ کیا ہم ہوا سے لڑیں؟ تم خواہ مخواہ ہر طرف خطرات ہی
 خطرات دیکھتے رہتے ہو اور ہر آن تمہارے کانوں میں دینی جدوجہد کے بلاوے ہی آتے
 رہتے ہیں۔ — ماننا پڑے گا کہ ”سبب مشکلات“ کا اس سے زیادہ زود اثر اور اکیر
 صفت نسخہ کم ہی مل سکے گا۔

یہی طرز فکر تھا جب غزوہ اُحد کے موقع پر جہاد کے لئے نبی صلی اللہ علیہ وسلم کی
 تفسیر عام کے باوجود کہا گیا تھا کہ۔

لَوْ نَعْلَمُ قِتَالًا لَا تَبْعُنَاكُمْ۔ (ال عمران - ۱۶۷)

”اگر ہم محسوس کرتے کہ کوئی لڑائی (واقعی) ہونے والی ہے تو ہمارے ساتھ ضرور

ہولیتے۔“

سالانہ لشکر قریش مدینے کے دروازوں پر کھڑا دعوت پیکار دے رہا تھا۔

ربا یہ سوال کہ اہل ایمان کی جماعت میں سے اس طرح کے جھوٹے عناصر کے چھٹ جانے کی دینی اور دعوتی ضرورت کیا ہے؟ تو اس کا جواب ان لوگوں پر ہرگز مخفی نہیں ہو سکتا جن کو کسی بڑے کام کے لئے اجتماعی جدوجہد کی مہم چلانے کا تجربہ ہو، یا کم از کم یہ کہ اس کی نظر ہی ایسی تحریکوں کی تاریخ پر ہو۔ یہ ایک معروف حقیقت ہے کہ کوئی ہوشمند جماعت جس کے سامنے کوئی بڑا مقصد اور نصب العین ہو، اپنی طاقت کے صحیح انداز سے غافل رہ سکتی ہے نہ اپنی اندرونی صحت کی فکر سے۔ ورنہ وہ ایک مہلک غلط فہمی کا شکار رہے گی۔ وہ اپنے میگزین کو تو کارآمد ہتھیاروں سے بھرا ہوا سمجھتی رہے گی، مگر جب اس کے استعمال کا وقت آئے گا تو یہ دیکھ کر بے ہوش رہ جائے گی کہ ان میں ایسے نام نہاد اسلحے بھی موجود ہیں جن میں بارود کی جگہ ٹنڈی راکھ اور سیسے کے بجائے لکڑی کی گولیاں بھری ہوئی ہیں، حتیٰ کہ کتنے ہی ”اپنوں“ کی سنگینوں کے رخ خود اسی کی صفوں کی طرف پھرے ہوئے ہیں۔ اور اس کا نتیجہ جو کچھ ہو گا وہ صرف یہی ہو گا کہ جماعت اپنے مقصد میں ناکام ہو کر رہ جائے۔ ممکن ہے کوئی انجام سے بے پروا جماعت اس طرح کی غفلت کو ردوار کر لے، مگر اہل ایمان کی جماعت سے، جو دراصل دنیا کی سب سے زیادہ ہوش مند اور صاحب فراست جماعت ہوتی ہے، اس قسم کی غفلت کا کوئی امکان تسلیم ہی نہیں کیا جاسکتا۔ پھر اس کے سامنے جو عظیم کام ہوتا ہے خود اس کا بھی یہی مطالبہ ہوتا ہے کہ اپنی صفوں کو متحد اور مضبوط رکھو، ان میں حتیٰ الوسع کوئی عنصر ایسا نہ آنے دو جو انہیں سلوتاثر تو کر سکتا ہو مگر ان کیلئے

کسی استحکام کا ذریعہ بالکل نہ بن سکتا ہو۔ اس لئے یہ جماعت اس بات کی سب سے زیادہ ضرورت مند ہوتی ہے کہ اسے جھوٹے اور سازشی عناصر سے پاک رکھا جائے جس کا واحد ذریعہ ہی آزمائشیں ہیں۔ چنانچہ جب اُحد کے موقع پر مسلمان انتہائی پریشانی اور مصیبت کے نرغے میں آگئے تھے اور اکثر لوگ بد دلی اور ایک طرح کی حیرت میں مبتلا تھے تو اللہ تعالیٰ نے فرمایا:-

..... وَلِيَعْلَمَ الَّذِينَ آمَنُوا وَيَتَّخِذَ مِنْكُمْ شُرَكَاءَ الْ

(آل عمران - ۱۶۰)

”ایسا اس لئے ہوا تاکہ اللہ تمہیں آزمائے اور اس لئے تاکہ وہ

ایمان والوں کو جان لے اور تم میں سے اپنے دین کے واقعی گواہ مہیا کرے۔“

یعنی ان ابتلاؤں کی سچاچ سے گروہ مومنین کو پھٹکا جا رہا ہے، اور اس لئے پھٹکا جا رہا ہے تاکہ بے جان اور دشمن ایمان دونوں طرح کے اجزاء کو پھٹک کر الگ کر دیا جائے، اور وہ جو ہر خالص چچن کر صاف ستھرا نکل آئے جو دعوت حق کا اصل سرمایہ حیات ہوتا ہے۔ کیونکہ اس چھان پھٹک کے بعد ہی دین کے حقیقی ”شہداء“ اور علم بردار قطعیت سے معلوم و متعین ہوتے ہیں، اور اس قطعی تعین کے بعد ہی جماعت کے لئے باطل کا زور توڑ ڈالنے کی راہ صاف ہوتی ہے۔ چنانچہ وَيَتَّخِذَ مِنْكُمْ شُرَكَاءَ کے بعد ہی یہ الفاظ آتے ہیں:-

وَلِيُخَيِّصَ اللَّهُ الَّذِينَ آمَنُوا وَيُخَيِّصَ الْكَافِرِينَ۔ (آل عمران - ۱۶۰)

”اور اس لئے تاکہ اللہ مومنوں کو پاک صاف کرے اور منکرین کو مٹا دے۔“

معلوم ہوا کہ حق اپنے دشمنوں پر غالب اسی وقت ہو سکتا ہے جب کہ اس کے سچے

اور مخلص علم برداروں کی جماعت ہر طرح کی آمیزشوں اور آلائشوں سے پاک ہو چکی ہو۔ غور کیجئے یہ کتنی بڑی ضرورت ہے دین اور دعوت دین کی۔

(۲) دوسری بڑی مصلحت اور افادیت یہ ہوتی ہے کہ جماعت میں جو عنصر ناقابل

اعتماد نہیں بلکہ قابل اعتماد اور مخلص ہوتا ہے، ان ابتلاؤں سے اس کی بھی بڑی اہم فکری تطہیر انجام پاتی ہے۔ یہ ایک واضح بات ہے کہ اخلاص، فکر صحیح کو ہر حال میں مستلزم نہیں۔ اس لئے ایک شخص اگر پورے غلوں دل کے ساتھ اسلام کا حلقہ بگوش بنتا ہے تو یہ اس امر کی ضمانت نہیں کہ اس کے سوچنے کا انداز بھی سو فی صدی اسلامی ہو گیا ہے۔ اس کے برخلاف اس کے ذہنی سانچے کے پوری طرح اسلامی بن جانے کے لئے برسوں کی تعلیم و ترتیب درکار ہوتی ہے۔ بہت سی فکری خامیاں ایسی ہوتی ہیں جو صرف آزمائشوں ہی کے وقت ذہن کے گوشوں سے باہر آتی ہیں، اس لئے ان کی اصلاح اور ازالے کیلئے موقع بھی اسی وقت ہاتھ آتا ہے۔

مثال کے طور پر دعوت قرآنی ہی کے دو واقعات لے لیجئے جو غزوہ اُحد کے موقع پر پیش آئے تھے۔ اس غزوے میں کچھ مسلمانوں کی غلطی نے پوری جماعت کے لئے بڑی پریشان کن اور ہولناک حالت پیدا کر دی تھی۔ بیٹی ہوئی لڑائی کا پانسہ پلٹ گیا تھا، اور مسلمانوں کا لشکر دشمنانِ حق کی یلغار سے تتر بتر ہو گیا تھا۔ ان کے ستر افراد شہید ہو گئے، حتیٰ کہ خود حضور رسالت مآب صلی اللہ علیہ وسلم کا سر مبارک زخموں سے لہو لہان ہو گیا، اور چند جان نثار صحابہ نے جان کی بازیاباں کھیل کر بڑی مشکل سے آپ کو تیردوں اور نیزوں کی بارش سے بچایا۔ یہ صورت حال کتنے ہی مسلمانوں کے لئے بالکل ہی غیر متوقع تھی، اور وہ حیران ہو کر کہنے لگے ”اِنِّیْ هٰذَا“ (آخر ایسا ہو کیسے گیا؟) وحی الہی نے جواب دیا۔

”هُوَ مِنْ عِنْدِ انْفُسِكُمْ (اے عمران) (یہ سب کچھ تمہارے اپنے ہی عمل کا نتیجہ ہے) ان حضرات کے تخیر اور ان کے اس سوال کے پیچھے جو ذہن کام کر رہا تھا، وہ صاف طور سے یہ تھا کہ چونکہ وہ اللہ والے ہیں اس لئے اللہ کی غیبی مدد ہر موقع پر ان کے شریکِ حال ہے گی، اور اہل باطل کے مقابلے میں انہیں کبھی زک نہیں پہنچ سکتی، بالخصوص اس وقت جب کہ اللہ کا نبی بھی بنفس نفیس ان کے اندر رحمت الہی کا نشان اور نصرتِ خداوندی کی ضمانت بن کر موجود ہو۔ اللہ تعالیٰ کے حسن جواب نے اس غلط فکری کی اصلاح کی اس کا مدعا یہ تھا کہ تمہارے ایک گروہ نے نبی کی جنگی ہدایات پر عمل نہیں کیا اور وہ درے سے ہٹ آیا، نتیجہ یہ ہوا کہ دشمن کو تم پر اچانک چھا جانے کا موقع مل گیا۔ تم نے اگر یہ سمجھا تھا تو بالکل غلط سمجھا تھا کہ خواہ تمہارا اعمال و اخلاق کیسے ہی ہوں اور حالات کو اپنے حق میں بنائے رکھنے کے لئے جس حُسن تدبیر کی ضرورت ہے اس میں تمہارا حال جو کچھ بھی ہو، مگر چونکہ تم حق کے حمایتی ہو، اس لئے فریقِ حق کے مقابلے میں کامیابی اور غلبہ ہر شکل میں تمہارا ہی حق ہے۔ یاد رکھو، یہ دنیا اسباب و علل کی دنیا ہے، یہاں فکر و عمل اور تدبیر کار کی سرخامی کا نقصان تمہیں بھی لازماً اٹھانا ہی پڑیگا۔ لہذا اس خوش فہمی میں نہ رہو کہ تم اسباب سے یکسر بلند ہو گئے ہو، اور اب خدا کی یہ ذمہ داری ہے کہ وہ تمہارا کام اپنے فرشتوں سے انجام دلاتا ہے۔

دوسری فکری خامی، جس کا بعض لوگوں کی طرف سے اس غزوے میں مظاہرہ ہوا، وہ داعیِ حق کی شخصیت کے ساتھ اصل حق کو بہر صورت وابستہ رکھنے اور سمجھنے کی غلطی تھی۔ جیسا کہ عام طور سے دیکھا جاتا ہے، لوگ بڑے جوش اور دلوے کے ساتھ تحریکوں اور دعوتوں کی حلقہ بگوشی اختیار کرتے ہیں، لیکن حقیقت میں ان کا قلبی لگاؤ اصل مقصدِ تحریک سے زیادہ تحریک کے رہنما کی پرکشش شخصیت سے ہوتا ہے۔ چنانچہ درمیان

سے اس شخصیت کے ہٹ جانے یا ختم ہو جانے کے بعد تحریک کے ساتھ بھی ان کی وابستگی دم توڑنے لگتی ہے۔ خاص کر دینی تحریکوں میں اس المناک رویے کا مظاہرہ بہت زیادہ ہوا کرتا ہے۔ چنانچہ کچھ اسی قسم کے طرز فکر و نظر کا اثر تھا جس کے تحت اس غزوے میں بعض صحابہؓ نے رسول اللہ صلی اللہ علیہ وسلم کی شہادت کی افواہ سُن کر انتہائی بددلی کے عالم میں اپنے ہاتھوں سے تلواریں پھینک دیں، اور کہا کہ جب اللہ کے رسول ہی موجود نہیں رہے تو ہم کیا لڑیں؟ جس کا نوٹس لیتے ہوئے اللہ نے فرمایا:-

وَمَا مُحَمَّدٌ إِلَّا رَسُولٌ.... أَفَإِنْ مَاتَ أَوْ قُتِلَ انْقَلَبْتُمْ عَلَى

أَعْقَابِكُمْ۔ (ال عمران - ۱۴۴)

”محمدؐ صرف ایک رسول ہیں.... تو کیا اگر وہ وفات پائیں، یا شہید کر

دیئے جائیں تو تم اٹھے پاؤں پھر جاؤ گے؟“

اس تنبیہ کا کھلا ہوا منشا یہ تھا کہ حق کی پیروی، حق کی اشاعت، حق کی مدافعت اور حق کی اقامت صرف اس لئے کرنی چاہیئے کہ وہ بذاتِ خود اس کا حقدار ہے، نہ اس لئے کہ فلاں شخصیت اس کی بالفعل علم برداری کر رہی ہے۔ کسی بڑی سے بڑی شخصیت، حتیٰ کہ خیر کائنات اور فخر موجودات علیہ الصلوٰۃ کی شخصیت سے بھی دین اللہ کی خدمت و نصرت کا دامن اس طرح بندھا ہوا نہیں ہے کہ جب تک آپ بنفس نفیس اس کی علم برداری کے لئے تمہارے اندر تشریف فرما ہوں تب تک تو تم اس کے لئے سب کچھ نثار کرتے رہو، لیکن جب آپ درمیان میں باقی نہ رہ جائیں تو تم اسے اللہ کے حوالے کر کے خود ہاتھ پاؤں توڑ کر بیٹھ جاؤ۔

(۲) تیسری بڑی مصلحت یہ ہوتی ہے کہ جماعت کے مخلص افراد کا ان آزمائشوں کے

ذریعہ اخلاقی ارتقا ہوتا ہے۔ ان کے دلوں میں جو میل کچیل ہوتا ہے ابتلاؤں کی بھٹی اسے جلا کر رکھ دیتی ہے، ان کے دلوں میں جو کمزوریاں ہوتی ہیں مشکلات و مصائب کی لگاتار ٹکریں کھا کھا کر وہ طاقت سے بدلنے لگتی ہیں۔ چنانچہ اوپر کی آیت میں جہاں ان ابتلاؤں کے اور دوسرے اغراض و مقاصد بتائے گئے ہیں وہاں ان کا ایک مقصد اہل ایمان کو پاک صاف کر لینا بھی بتایا گیا ہے (وَلِيَسْخِصَ الَّذِينَ آمَنُوا) پھر ذرا آگے چل کر اسی بات کو جب دوبارہ فرمایا ہوا تو مزید صراحت کر دی گئی:-

وَلِيَسْخِصَ اللَّهُ مَا فِي صُدُورِكُمْ وَلِيَسْخِصَ مَا فِي قُلُوبِكُمْ

(۱) (عمران - ۱۵۴)

”اور تاکہ اللہ آزما دیکھے جو کچھ تمہارے سینوں میں ہے، اور پاک صاف

کر دے جو کچھ تمہارے دلوں میں ہے۔“

دلوں میں صفائی کس طرح آتی ہے؟ اخلاق میں بلندی اور عزم و استقلال میں قوت کس طرح پیدا ہوتی ہے؟ یہ ایسے سوالات ہیں جن کا تفصیلی جواب غور و فکر سے ہر وہ شخص خود معلوم کر لے سکتا ہے جسے اس ”دنیا“ سے کچھ شناسائی ہو۔ قرآن مجید نے اس سلسلے میں ایک ایسی جامع بات فرمادی ہے جس میں سبھی کچھ آجاتا ہے۔ وہ کہتا ہے کہ یہ آزمائشیں مومن کو انسا اور نچا اٹھا دیتی ہیں کہ نہ دنیا کی کسی بڑی سے بڑی کامیابی کا اس پر کوئی نشہ چھا سکتا ہے نہ کسی ناکامی سے اس کا دل ٹوٹنے پاتا ہے۔ وہ وقار کا ایک پہاڑ بن جاتا ہے، اور خوشی کی بات ہو یا غم کی، کوئی چیز اسے اپنے بہادری میں بہا نہیں لے جاسکتی۔ غزوہٴ اُحد میں جو گہرا زخم مسلمانوں کو پہنچا تھا اس کی مصلحتیں بیان کرتے ہوئے وہ کہتا ہے:-

فَأَشَابَكُمْ عَمَّا يَغْتَمِرُ لَكِنَّ لَا تَحْزَنُوا عَلَى مَا فَا تَكُمُ وَلَا مَا

أَصْبَابُكُمْ - (العميان - ۱۵۳)

”سو اس نے اس کے بدلے میں تم کو غم پر غم پہنچائے، تاکہ تم نہ کسی چیز کے ہاتھ

سے جاتے رہنے پر غم کھایا کرو نہ کسی مصیبت کے آنے پر۔“

یعنی فتح کی منزل قریب آجانے کے باوجود اگر دھڑ سے تمہارے رخ موڑ دیئے

گئے اور تمہیں اپنے نبی (صلی اللہ علیہ وسلم) کے زخمی ہو جانے، اپنے بہت سے ساتھیوں کے

شہید ہو جانے اور اپنی جینی ہوئی لڑائی کا پانسہ پلٹ جانے سے جو غم بالائے غم پہنچا، اس

کا ایک اہم فائدہ یہ ہے کہ اب تم پر یہ حقیقت روشن تر ہو گئی ہو گی کہ فتح اور شکست، خوشی

اور غم، بامرادی اور ناکامی، ہر چیز اللہ ہی کے ہاتھ میں ہے۔ یہ بجائے خود کسی اعتبار

کے قابل نہیں، وہ جب ہے ایک کو دوسری سے بدل دیتا ہے۔ اس لئے ہمارے

نگاہ ہر حال میں اس کی ذات پر رہنی چاہیئے، نہ کہ آنے جانے والے حالات پر۔

غور کیجئے، یہ کتنی اونچی نعمت ہے جو ایک صاحب ایمان کو یہ آزمائشیں عطا کرتی

ہیں۔ اس کے معنی تو یہ ہوئے کہ اگرچہ مشکلات اور مصائب مومن کے صبر و استقلال کو

آزمائے گئے نازل کئے جاتے ہیں، لیکن انجام کار یہی مصائب اس کے اندر صبر

و استقلال اور قناعت و بلند نظری کی صفت کو پروان چڑھانے کا موجب بن جاتے ہیں۔

صبر کا جو تخم قلب مومن کے اندر موجود ہوتا ہے یہ آزمائشیں اس کو تیزی سے نشوونما

دیتی ہیں۔ اگر مصائب و مشکلات کی بدلیاں نہ اٹھیں تو قوت صبر کو پوری شادابی اور بارآوری

ہرگز میسر نہ ہو۔ دوسرے لفظوں میں یوں کہیے کہ مومن کو اخلاقی ارتقاء کے بہت سے ضروری

اسباب اور مواقع ملیں ہی نہ، اور اس کے اندر ایمان کی وہ بھنگی پیدا ہی نہ ہو جو اس کے لئے

اپنی ذمہ داریوں سے عہدہ برآ ہو سکنے کے سلسلے میں ضروری ہے۔ اس لئے حق تو یہ

ہے کہ جس شخص پر جتنی اہم ذمے داریاں ہوں اسے اتنا ہی زیادہ آزمائشوں کی بھٹی میں تپایا جائے۔ حضورؐ کے ارشادات بتاتے ہیں کہ حقیقت واقعہ بھی یوں ہی ہے۔ آپؐ سے پوچھا گیا کہ سب سے زیادہ آزمائشیں کن لوگوں پر ڈالی جاتی ہیں؟ فرمایا ”انبیاء پر“ (ترمذی) یہ ہیں آزمائشوں کی بڑی اور نمایاں مصلحتیں اور ضرورتیں۔ یہی غیر معمولی فوائد اور مصالح تھے جن کے پیش نظر رسول برحق صلی اللہ علیہ وسلم نے فرمایا تھا کہ:-

مَنْ يُرِدِ اللَّهُ بِهِ خَيْرًا يُصَبِّحْ مِنْهُ - (بخاری)

”اللہ جس کا بھلا چاہتا ہے اسے مصائب میں مبتلا کرتا ہے۔“

اور یہ کہ:-

إِنَّ اللَّهَ عَزَّ وَجَلَّ إِذَا أَحَبَّ قَوْمًا ابْتَلَاهُمْ - (ترمذی)

”اللہ بزرگ و برتر جب کسی گروہ سے محبت کرتا ہے تو اسے آزمائشوں کے دور

سے گزارتا ہے۔“

ان مصلحتوں، ضرورتوں اور فائدوں کی اہمیت سے کون انکار کر سکتا ہے؟ جن آزمائشوں کے پیچھے یہ عظیم مقاصد چھپے ہوں، وہ طبعاً چلے کتنی ہی ناگوار ہوں، مگر عقلاً درہ بلاشبہ خیر ہی خیر ہیں۔ اگر یہ نہ ہوں تو نہ دعوت حق کے پیرو افراد صحیح مسنوں میں اس کے پیرو اور نمائندے بن سکیں گے، نہ اس کی علم بردار جماعت صحیح مسنوں میں اس کی علم بردار جماعت بن سکے گی، اور اس لئے وہ کبھی کامیاب بھی نہ ہو سکے گی۔ کیونکہ اس میں اتنی طاقت ہی نہیں آسکتی کہ باطل اس سے لئے جگہ چھوڑ دینے پر مجبور ہو جائے۔ اس کا محاذ جوں کا توں قائم رہے گا، اور اس پر حملہ کرتے ہی ستر کا توپیں رنجک چاٹ کر رہ جائیں گی۔ یہ ایمانی آزمائشیں ہی ہیں جو مسلم افراد کو الْمُؤْمِنُونَ حَقًّا اور مسلم گروہ کو حُزْبُ اللَّهِ بناتی ہیں اور اسے أَنْتُمْ الْأَعْلَوْنَ کے مقام پر فائز کرتی ہیں۔

آزمائشوں کی ہر جہتی نوعیت

اگرچہ یہ کوئی چھپا ہوا راز نہیں کہ ایمان کی راہ پر قدم رکھنے والوں کو کڑی آزمائشوں سے گزرنا لازمی ہے، اور اوپر کی چند سطروں سے اس کی یاد دہانی بھی ہو جاتی ہے۔ لیکن ایک عملی انسان کو، جو اس حقیقت کا علم صرف برائے علم نہ چاہتا ہو بلکہ برائے عمل چاہتا ہو، ذرا تفصیلی واقفیت درکار ہے۔ وہ کوئی دور کا تماشائی نہیں ہوتا، بلکہ خود اس راہ کا راہ زد ہوتا ہے، اس لئے وہ اس کے ایک ایک نشیب و فراز کو اپنی آنکھوں دیکھ لینا چاہے گا۔ وہ یہ جان لینا ضروری سمجھے گا کہ یہ آزمائشیں کس کس طرح کی ہوتی ہیں؟ تاکہ ان کے لئے وہ پہلے سے اپنے کو تیار کر رہا ہے، اور اچانک ان کا سامنا ہو جانے پر گھبراہٹ، حیرانی اور پست ہمتی کا شکار نہ ہونے پائے۔ اس لئے ان مشکلات و مصائب کا قدرے تفصیلی جائزہ لے کر معلوم کر لینا چاہیے کہ اللہ تعالیٰ کا یہ قانون آزمائش کن کن شکلوں میں ظاہر ہوتا ہے اور کن کن طریقوں اور جہتوں سے حق پرستوں کو آزمایا جاتا ہے؟ اور سچ تو یہ ہے کہ یہ تفصیل جانے بغیر ان مصائب کی سختیوں کا خالص نظری اندازہ بھی ٹھیک ٹھیک نہیں ہو سکتا، چہ جائیکہ وہ اندازہ جو عمل کی خاطر ہو۔

قرآن و سنت کے مطالعے اور تاریخ دین کی شہادتوں سے معلوم ہوتا ہے کہ یہ آزمائشیں ہر جہتی ہوتی ہیں۔ انسان کو ہر طرف سے ٹھونک بجا کر دیکھا جاتا ہے، اس کے دل و دماغ کا ایک ایک گوشہ چھانا جاتا ہے۔ اس کے جذبات کا کوئی تار نہیں ہوتا جس پر مضرب، ابتلا و کی ضرب نہ پڑتی ہو۔ ان آزمائشوں کو ہم حسب ذیل سات

موٹی موٹی قسموں میں تقسیم کر سکتے ہیں:-

(۱) طنز و استہزار۔ (۲) عوام فریب پروپیگنڈے۔

(۳) دل آزاریاں۔ (۴) جان و مال کا نقصان۔

(۵) سیاسی شرانگیزیوں۔ (۶) مادی رشتوں کی قربانی۔

(۷) محبوب رجحانات سے دست برداری۔

تفصیلی تعارف ہر ایک کا یہ ہے:-

(۱) طنز و استہزار

حن کا داعی ہوں ہی اپنی دعوت شروع کرتا ہے اور کفر و جاہلیت کے دل داروں یا دنیا پرستوں اور خدا فر دشمنوں کے سامنے سلامتی کے پیام برد کی حیثیت سے اپنا تعارف کراتا ہے، لبوں پر تبسم آجاتا ہے، نگاہیں اشارے کرنے لگتی ہیں، زبانیں مذاق اڑانے میں مصروف ہو جاتی ہیں۔ کوئی داعی، بلکہ کوئی پیغمبر حقیقی کہ سارے داعیوں کے امام اور تمام پیغمبروں کے خاتم صلی اللہ علیہ وسلم بھی اس ہزل منہ سے نہ بچ سکے۔ جب بھی کسی دشمن حق سے سامنا ہوتا، طنز اور تمسخر کا ایک زہر پلا تیر چل جاتا۔ خاص کر مکی زندگی میں اس کی وہ گرم بازاری رہی کہ الامان والحفیظ۔ انداز اس طنز و تمسخر کا ایسا ہوتا جس سے صاف ٹپکتا کہ ان ”داناؤں“ کے نزدیک یہ دعوت، یہ دین، دین کی یہ تعلیمات، سب کی سب گویا (معاذ اللہ) اتنی لچر ہیں کہ ان کو سجدہ کی سے سُن لینا بھی عقل کی توہین ہے۔ نبی کی ذات کا استہزار، اس کے دعوائے رسالت کا استہزار، دعوتِ توحید کا استہزار، قیامت اور آخرت کی تعلیم کا استہزار، نبی صلی اللہ علیہ وسلم کے ساتھیوں کا استہزار، غرض ایسا معلوم ہوتا تھا کہ اس دعوت کی ایک ایک چیز ان کے اگر کسی جواب کی مستحق ہے تو

وہ صرت استہزار ہے۔ قرآن مجید میں ان کے اس طرز عمل کا تذکرہ کثرت سے موجود ہے۔ چند ایک آیتوں سے اس کا پورا پورا اندازہ ہو جائے گا۔

وَإِذْ أَرْسَلْنَاكَ كَافِرًا وَ إِنْ يَتَّخِذُوا نَكَاحًا لَّكُلِّ قَوْمٍ
أَهْلًا أَلَدَيْنَا يَذْكُرُ الْإِلَهَ تَكْمُرُ - (انبیاء - ۳۶)

”جب بھی یہ منکر تمہیں دیکھتے ہیں تو تمہیں ٹھٹھوں پر رکھ لیتے ہیں، (کہتے ہیں) کیا یہی ہے وہ جو تمہارے معبودوں پر نام و عبرت ہے؟“

إِنَّ الَّذِينَ أُجْرُوا كَانُوا مِنَ الَّذِينَ آمَنُوا يَتَّبِعُ جُحُودًا وَإِذَا
سَرُّوا بِهِمْ يَتَغَامَصُونَ - (تطہیف - ۲۹)

”مجرم، اہل ایمان کا ٹھٹھا کیا کرتے تھے، اور جب ان کے پاس سے ہو کر گذرتے تھے تو آپس میں آنکھوں سے اشارے کرتے۔“

..... وَاتَّخَذُوا إِلَٰهًا قِيَمًا أُنْذِرُوا هُمُورًا، (کہف - ۵۶)

”..... اور انہوں نے میری آیتوں کو، اور جس عذاب سے انہیں خبردار

کیا جا رہا ہے اس کو، مذاق بنالیا ہے۔“

..... فَسَبَّحُوا بِحَمْدِ رَبِّكَ رُكُوعًا وَ يُسَبِّحُونَكَ كَثِيرًا وَ هُمْ

(نہی اسرائیل - ۵۱)

”..... سو وہ تمہاری طرف اپنے سر دلوں کو ٹٹکائیں گے اور کہیں گے کب

ہو گا یہ (جی اٹھنا)؟“

یہ ہے طنز و استہزار کا وہ تحفہ جس سے نبیؐ اور اصحابؓ نبیؐ کا استقبال کیا گیا۔

اس کے جواب میں انہیں کیا کرنا چاہیے تھا اور انہوں نے کیا کیا؟ یہ معلوم کرنے کے لئے

قرآن کا یہ بیان پڑھیے:-

اِذَا خَاطَبَهُمُ الْجَاهِلُونَ قَالُوا سَلَامًا۔ (فرقان - ۶۳)

”جب جاہل لوگ انہیں چھیڑتے ہیں تو وہ کہتے ہیں سلام“ (اور آگے بڑھ جاتے

ہیں)۔

یعنی صبر کرتے ہیں، جس کا، وقت پر خود ان طنز بازوں اور استہزار کرنے والوں کو جتا کر، پورا پورا اجر دے دیا جائے گا۔

فَاتَّخَذُوا لَكُمْ حُجْرًا۔ (المؤمنون - ۱۱۰)

”تم ان (مؤمنوں) کا مذاق اڑاتے رہے“

..... اِنِّي جَزَيْتُهُمُ الْيَوْمَ بِمَا صَبَرُوا، (مؤمنون - ۱۱۱)

”..... بے شک میں نے آج ان کے صبر کا بدلہ انہیں دے دیا“

(۲) عوام فریب پروپیگنڈے

جب طنز و استہزار کے ہتھیار یکسر ناکام ہوتے دکھائی دیتے ہیں، اور وہ جو جگر آزمانے ہی کے لئے میدان میں آئے ہوتے ہیں، ان ٹکڑوں کا کوئی اثر ہی نہیں لیتے تو مخالفت بھی کچھ اور کرنے کی سوچنے لگتی ہے۔ اس سوچ کا پہلا نتیجہ عوام الناس کو بدکاوینے والی پُر فریب باتوں کی شکل میں نمودار ہوتا ہے۔ فوراً حق کی ابھرتی ہوئی گروں کے سامنے نفسیاتی پروپیگنڈے کے گہرے دھوئیں چھوڑے جانے لگتے ہیں، تاکہ وہ لوگوں کی نظروں تک پہنچ ہی نہ سکیں۔ داعی حق دنیا کی سب سے بڑی سچائی کا دامنچ پیغام دیتا ہے اور اس بات کے قوی امکانات ہوتے ہیں کہ اس کی فطری، مدلل اور دل نشین دعوت دلوں کو اپیل کر جائے، لیکن وہ ابھی اپنی بات پوری بھی نہیں کر پاتا کہ وقت کے سیاسی اور

مذہبی اجارہ دار دوڑ پڑتے ہیں، اور اس اندیشے کے مد نظر، کہ کہیں ہمارے گلے کی کچھ بھیڑیں ”بہک“ نہ جائیں، عوام فریب فقرہوں کا ایک طوفان اٹھا دیتے ہیں، جس کی تیز لہروں میں داعی کی معصوم دعوتی تمنائیں تنکوں کی طرح بہنے لگتی ہیں۔ کیسی ایک دعوت یا داعی کی کہانی نہیں ہے۔ بلکہ قرآن کا فرمانا ہے کہ ہر دعوت اسی صورت حال سے دوچار ہوتی رہی ہے:-

وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ إِلَّا إِذَا تَمَنَّى
الْقَلْبُ الشَّيْطَانُ فِي أُمْنِيَّتِهِ (حج - ۵۲)

”اے پیغمبر! ہم نے تم سے پہلے جس رسول یا نبی کو بھی بھیجا، (اس کا حال یہی ہوا کہ) اس نے (اپنی دعوت پہنچانے کی) تمنا کی نہیں کہ شیطان نے اس میں دخل اندازی کر دی۔“

انبیاء کے دعوتی کاموں میں یہ شیطانی دخل اندازیاں کیوں کر ہوتی رہیں؟ اس کی شرح بھی قرآن ہی سے سنئے:-

وَكَذَٰلِكَ جَعَلْنَا لِكُلِّ نَبِيٍّ عَدُوًّا شَيَاطِينُ الْإِنْسِ وَالْجِنِّ
يُؤَسِّجُ بَعْضُهُمْ إِلَىٰ بَعْضٍ زُخْرُفَ الْقَوْلِ غُرُورًا - (انعام - ۱۱۲)
”اور اے نبی! (جس طرح آج تمہارے ساتھ ہو رہا ہے) اسی طرح ہم نے ہر نبی کے لئے دشمن بنا کر رکھا تھا شریر انسانوں اور شریر جنوں کو، جو ایک دوسرے کو خوش نما باتیں سکھاتے (خلق خدا کو) دھوکا دینے کے لئے۔“

”زخرف القول“ جس کا ترجمہ یہاں ”خوش نما باتیں“ کیا گیا ہے، ان باتوں کو کہتے ہیں جو ہوں تو بے اصل، مگر ایسے انداز میں کہی گئی ہوں کہ عام لوگوں کو مسحور کر لیں، جن

کے اندر کوئی دینی اور اخلاقی اور عقلی جوہر تو نہ ہو مگر ادھر حسن استدلال کی ملمع کاری کر دی گئی ہو، جن کی بنیاد سراسر باطل پر، شرانگیزی پر، حق دشمنی پر رکھی گئی ہو، مگر لباس انہیں حق پسندی اور معقولیت کا پہنا دیا گیا ہو، عوام الناس یوں بھی کہاں کے منکتر رس اور صاحب نظر ہوتے ہیں، لیکن جب ان کا سارا دین صرت چند رسموں اور خوش عقیدگیوں، بلکہ خوش فہمیوں میں سمٹ آیا ہو تو ان کے مذہبی جذبات کچے شیشے سے بھی زیادہ نازک ہو چکے ہوتے ہیں۔ ایسی حالت میں ان کے ان جذبات کو چھیڑ دینا جتنا خطرناک ہو سکتا ہے اس کا اندازہ کرنا کچھ مشکل نہیں۔ حق کے ہوشیار مخالفوں کو ہمیشہ یہ نکتہ اچھی طرح معلوم رہا ہے اور انہوں نے اس طرح کے مؤثر اور ساتھ ہی آسان چھکلوں کو خوب خوب استعمال کیا ہے، اور بسا اوقات خدا کے ان سادہ لوح بندوں کو جو دعوتِ حق سے قریب ہو رہے تھے، بس ایک ”زخوف القول“ کے ذریعے اتنا دور کر دیا کہ پھر ہمیشہ کے لئے ان کے دلوں کے دروازے اس دعوت کے لئے بند ہو کر رہ گئے۔

مثالوں کے ذریعے یہ بات زیادہ وضاحت سے سامنے آسکے گی۔ اس لئے ان چند ایک ظاہر فریب اور خوش غائبانوں پر نظر ڈال لینی چاہیے جو دعوتِ قرآنی کی راہ مارنے کے لئے مکے کے مشرکوں، مدینے کے یہودیوں اور منافقوں کی جانب سے کہی، سکھائی اور پھیلانی گئی تھیں :-

نبی صلی اللہ علیہ وسلم نے اپنی نبوت کا اعلان کیا۔ جواب دیا گیا، ”کتنی عجیب بات ہے! ایک ہمارے ہی جیسا انسان اللہ رب العالمین کا فرستادہ بن گیا! بھلا دنیا جہاں کا شہنشاہ اب ایسا گیا گزرا ہو گیا ہے! کیا اس کے پاس فرشتے نہ تھے جو وہ ایک بشر کو اپنا پیام بر بنانے پر مجبور ہو گیا؟ اَبَعَثَ اللہُ بَشَرًا مِّثْلًا۔“ (نئی اسرائیل - ۹۴)

اور موتی ہم قیمت؟ یہ بارگاہِ خداوندی کے ان مقربین خاص کی شان میں کیسی شدید گستاخی ہے! اس قسم کی یادہ گوئی تو دیکھو، ہمارے دوسرے تمام معبودوں کو الوہیت کے منصب و مقام سے ”معزول“ کر کے اسے صرف ایک ہی ذات میں مرکوز کیے دے رہا ہے! **يَا لَلْعَجَبُ! اَجْعَلُ الْاِلٰهَةَ الرَّثَمَ وَاحِدًا اِنَّ هٰذَا لَشَيْءٌ عَجَابٌ (ص - ۵)**

آپؐ نے شرک کے باطل ہونے پر اس طرح دلائل کے انبار لگادئیے کہ مشرکوں کی زبان استدلال لاکھ کوششوں کے باوجود کھٹکنے کی جرأت نہ کر سکی۔ مگر ان کی زبان جہال کو کون روک سکتا تھا؟ انہوں نے کہنا شروع کیا، ہم تو اسی راستے پر چل رہے ہیں جس پر اپنے اسلاف کو چلتے پایا ہے۔ **اِنَّا وَجَدْنَا اٰبَاءَنَا عَلٰی اُمَّةٍ وَّاَنَّا عَلٰی اَثَارِهِمْ مُّهْتَدُونَ۔ (زخروت - ۲۲)** مطلب یہ تھا کہ آج تو تم یہ فرماتے ہو کہ ”اللہ کے سوا کوئی معبود نہیں“ مگر ہمارے اسلاف، جن میں فلاں فلاں جیسے ماہرین الہیات شامل ہیں، مانتے اور فرماتے رہے کہ اللہ تعالیٰ نے اپنے مقربین خاص کو ایک مدت تک الوہیت کی بعض صفتوں سے نوازا رکھا ہے، اور اب اللہ کے دربار میں وہی ہماری رسائی، پرستش اور حاجت برآری کا وسیلہ ہیں، اس لئے ہمیں انہی کی پرستش کرنا اور انہی کو خوش رکھنا چاہیئے۔ اب اگر تمہاری بات صحیح مان لی جائے تو اس کے معنی یہ ہیں کہ ہمارے سارے اسلاف احمق اور گمراہ تھے! بالغ نظری اور حقیقت شناسی تو بس آں جناب پر ختم ہے! سوچنے کی بات ہے کہ تمہاری اس اچھوتی منطق سے ہمارے کن کن بزرگوں کے ناموں پر سیاہی پھر رہی ہے۔

آپؐ نے دین کی بنیادی باتیں سکھا چکنے کے بعد شریعت کے تفصیلی احکام دینے شروع کئے، اور پوری انسانی زندگی کے لئے ضابطہ ہدایات کی تکمیل فرماتے گئے۔ کہا جانے لگا، لو ا دین کی ایک نئی قسم ایجاد ہوئی ہے! اب وہ معبدوں اور قربان گاہوں سے نکل کر بازار اور کھیت تک، حتیٰ کہ بیت الخلاء تک جا پہنچا، قَدْ عَلَّيْكُمْ مَبِيتُكُمْ کُلَّ شَيْءٍ حَتَّى الْخَرَاءَةِ۔ (ترمذی)

آیت نازل ہوئی کہ مُرْوَر حَرَام ہے (حَرِمَتْ عَلَیْکُمُ الْمَيْتَةُ رَائِدَةً - ۳) صرف اس حلال جانور کا گوشت کھاؤ جسے تم نے اللہ کا نام لے کر ذبح کیا ہو، (وَلَا تَأْكُلُوا مِمَّا لَمْ يُذْکَرِ اسْمُ اللَّهِ عَلَيْهِ - (انعام - ۱۲۱) فرمایا گیا کیا خوب! اللہ کا مارا ہوا تو حرام، مگر اپنا مارا ہوا حلال و طیب!

تحویل قبلہ کا حکم آیا، یہودیوں اور یہودی منافقوں نے آسمان سر پر اٹھالیا۔ کہنے لگے یہ ہیں تمہارے نبیؐ جن کا خدا بھی جگہیں بدلتا رہتا ہے! کل تک تو بیت المقدس کی طرف رخ کرنا ہی دین و ایمان تھا، مگر آج اس کی طرف منہ کر کے نماز پڑھنا کفر ہو گیا۔ یہ من مانی نہیں تو اور کیا ہے؟ ایک ہی بات ماضی میں فرض، اور حال مستقبل میں حرام مطلق! رائے اور فیصلے کی یہ دورنگی بھی خوب ہے! جب تک ہمیں پرچالینے کی توقع رہی ہمارا قبلہ اپنا لئے رہے، جب یہ توقع جاتی رہی تو ہمارے قبلے کو بھی دھستا بتا دی، اور اپنی قوم (قریش) کے کعبے کی طرف پھر گئے۔

بعض مثالیں دوسری دعوتوں کی بھی لیجئے۔

حضرت موسیٰ علیہ السلام نے جب فرعون کو اور اس کی قوم کے سرداروں کو اللہ کی بندگی کی طرف بلایا اور اپنی نبوت کا ان کے سامنے اعلان کیا تو اس نے لوگوں سے

کہا، ان صاحب کی صورت ملاحظہ کرو اور پھر ان کے اس دعوے کو دیکھو کہ وہ میرے
 ہادی اور مطاع بن کر تشریف لائے ہیں، جس کے پاس مضر جیسی عظیم الشان سلطنت
 موجود ہے اور جس کے قدموں کے نیچے نعمتیں اگلنے والی نہریں بہہ رہی ہیں (یٰۤاَقْوَمُ
 الْیَسٰیٰی مِلَّتُکُمْ مِصْرَ وَهٰذِہِ الْاَنْہَارُ تَجْرِیْ مِنْ تَحْتِیْ اَفَلَا تَبْصُرُوْنَ عِزِّیْ) ۵۱
 اور میرے بالمقابل ان بزرگوار کا جو حال ہے وہ بھی کسی پر ڈھکا چھپا نہیں ہے۔ معاشرے
 میں اس شخص کا کوئی مقام نہیں، ذاتی صلاحیتوں کی یہ کیفیت ہے کہ ٹھیک طرح دو
 جملے بھی بول نہیں سکتا۔ (اَمْ اَنَا خَیْرٌ مِّنْ هٰذَا الَّذِیْ هُوَ مَرِیْنٌ وَّلَا یَعَاذُ
 یَیْبٰی)۔ (زخرد - ۵۲) اور پھر اس شخص کی نمک حرامی کا حال تو دیکھو جو ہماری روشیوں
 پر پلا بڑھا اور جوان ہوا۔ اب وہی اگر ہمیں اپنی اطاعت کا حکم دے رہا ہے (اَلَمْ
 نُرِیْکُمْ فِیْہِذَا وِلِیْدًا اِلَہَ - (الشعراء - ۱۸) اور ڈھٹائی اور اخلاقی بے حسی کا یہ عالم
 ہے کہ ذرا یہ بھی نہ سوچا کہ میری پچھلی زندگی کیسے عظیم کارنامے سے نابینا ہے جس
 کے ہاتھ ایک بے گناہ کے خون سے سرخ ہو رہے ہوں، اسی پر تورت کائنات کی نظر
 انتخاب پڑنی چاہیے تھی! (وَفَعَلْتَ فَعَلْتَکَ الَّذِیْ فَعَلْتَ) (الشعراء - ۱۹) پھر جب
 یہ دعوت جڑ پکڑنے لگی اور بنی اسرائیل مجموعی حیثیت سے اس کے گرد اکٹھے ہونے
 لگے۔ تو نزعون اور اس کے درباریوں نے کہنا شروع کیا کہ ان فتنہ پردازوں کی آہل غرض
 تو اپنا اور اپنی قوم کا اقتدار حاصل کرنا ہے، لیکن اس پر پردہ ڈالنے کے لئے استعمال کر
 رہے ہیں نام اللہ کا، اور کسی نام نہاد دین حق کا۔

عیسیٰ علیہ السلام جب اللہ کے رسول کی حیثیت میں لوگوں کے سامنے آئے تو
 ان کی دعوت کو بھی ناقابل اعتنا ٹھیرا دینے کے لئے وہی چلتی ہوئی بات کہی جاتی رہی کہ

اس شخص کی معاشرے میں پولیٹیشن ہی کیا ہے؟ اس کی یہ حالت خود اس کے دعوائے نبوت کی سب سے بڑی تردید ہے۔

”وہ حیران ہو کر کہنے لگے اس میں یہ حکمت اور معجزے کہاں سے آئے؟ کیا یہ بڑھئی کا بیٹا نہیں؟ اور اس کی ماں کا نام مریم اور اس کے بھائی یعقوب اور یوسف اور شمعون اور یہوداہ نہیں؟ اور کیا اس کی سب بہنیں ہمارے یہاں نہیں؟ پھر یہ سب اس کے اندر کہاں سے آیا؟“
(متی باب ۱۳)

آپ نے لوگوں کے دلوں سے رسوم پرستی کا رنگ کھرچنے اور ان میں حقیقی دینداری کی روح پیدا کرنے کی کوشش کی تو فریسیوں اور فقیہوں نے اسے بزرگوں کی توہین، دوسرے لفظوں میں دین کی توہین ٹھیرایا۔

”تیرے شاگرد بزرگوں کی روایت کو کیوں ٹال دیتے ہیں کہ کھانا کھاتے وقت ہاتھ نہیں دھوتے“ (متی باب ۱۵)

ان حضرات نے دینداری کا جو خود ساختہ اور نمائشی پیمانہ بنا رکھا تھا، حضرت مسیح نے جب اسے توڑ ڈالا تو انہوں نے کہنا شروع کیا:-

”کیا سبب ہے کہ ہم اور فریسی تو اکثر روزہ رکھتے ہیں اور تیرے شاگرد روزہ نہیں رکھتے“ (متی باب ۹)

”تیرے شاگرد وہ کام کرتے ہیں جو سبت کے دن کرنا واجب ہیں“
(متی باب ۱۲)

عوام فریب پر دیگنڈوں کی یہ چند مثالیں ہیں۔ انسانی نفسیات کی روشنی میں

ان کی سحر کاریوں کا جائزہ لیجئے، اور دیکھیے کہ انہوں نے دعوتِ حق کے معاملے میں سادہ لوح عوام کی قوتِ فیصلہ پر کیسا زبردست شبِ بخوں مارا ہو گا؟ ان عوام کی قوتِ فیصلہ پر جن کی فکری قوتیں عموماً زنگِ خوردہ ہوتی ہیں، جو دینداری کے سہل ٹوٹکوں کے عادی ہوتے ہیں، باپ دادا کی عظمت اور تقدس پر شک کرنا جن کی نگاہ میں سب سے بڑا گناہ ہوتا ہے، جو قدرتِ اعلیٰ کے پجاری، اور کسی بھی اصلاح و انقلاب کے دشمن ہوتے ہیں — اور پھر اس کا بھی اندازہ کیجئے کہ نبی اور اس کے ساتھیوں کے دلوں پر کیا بیت جاتی ہو گی جب وہ دیکھتے ہوں گے کہ اُن کی گھنٹوں، دلوں اور مہینوں کی دعوتی کوششوں کا حاصل بس ایک چلتے ہوئے فقرے کی نذر ہو کر رہ گیا؟ کیا ان کے دل ٹوٹ ٹوٹ نہ جاتے ہوں گے؟ مگر اللہ تعالیٰ کی ہدایت یہاں بھی یہی تھی کہ صبر کر دو اور اپنا کام کئے جاؤ۔ اگر دعوتِ حق سے تمہیں دلی لگاؤ ہے اور چاہتے ہو کہ دوسرے بھی اسے قبول کر لیں، تو اس لگاؤ کا تقاضا یہ نہیں ہے کہ ان غوغا آرائیوں سے بد دل ہو کر بیٹھ جاؤ، تمہارا فرض تو اس پیغام کو دوسروں تک بس پہنچا دینا ہے، ان کے دلوں میں اتار دینا نہیں ہے۔ وہ تمہارے ظاہری حالات کو اپنے پروپیگنڈے کے لئے عموماً جو استعمال کرتے رہتے ہیں تو اس پر بھی تمہیں ملول نہ ہونا چاہیے۔ یہاں دراصل تم دونوں ہی گرد ہوں کی آزمائش ہو رہی ہے۔ تمہارے یہ حالات ان منکرینِ حق کے لئے آزمائش کا ایک ذریعہ ہیں اور ان کے یہ ڈنک تمہارے لئے آزمائش کا ذریعہ ہیں۔ (وَجَعَلْنَا بَعْضَكُمْ لِبَعْضٍ فِتْنَةً - فرقان - ۲۰) اس لئے تمہیں صبر و استقلال سے کام لینے میں کمزور نہ پڑنا چاہیے۔ (اتصبروا - فرقان - ۲۰)

(۳) دل آزاریاں

اپنے مولائے کارساز کی ہدایت پر عمل کرتے ہوئے جب حق کے داعی اس پر دپگنڈائی دار کو بھی خالی دے دیتے ہیں اور اس صورت حال کو پورے صبر و سکون سے برداشت کرتے ہوئے اپنی دعوت و تذکیر میں برابر لگے رہتے ہیں، تو پر دپگنڈوں کا دھواں بھی آہستہ آہستہ چھٹنے ہی لگتا ہے اور اصل حقیقت روشنی میں آنے لگتی ہے۔ اس وقت وہ لوگ اس کی طرف یکے بعد دیگرے تیزی سے کھینچنے لگتے ہیں جن کے دلوں میں کوئی ٹیڑھ نہیں ہوتی اور جن کا معاشرے کے موجودہ نظام سے کوئی مفاد وابستہ نہیں ہوتا۔ اپنے پر دپگنڈوں کے جھاگ کو یوں بیٹھتے دیکھ کر دین حق کے دشمنوں کا جوش مخالفت اور بھڑک اٹھتا ہے، اور اب مذہبی حرکتیں شروع ہو جاتی ہیں۔ — بہتانوں، افتراء و بازیوں، حتیٰ کہ سیاسی اور مذہبی گالیوں کا بازار گرم ہو جاتا ہے، اور دل آزاری کا کوئی ممکن طریقہ آزمائے جانے سے چھوڑنا نہیں۔ ایمان کے لازمی آزمائشی مرحلوں میں سے یہی وہ مرحلہ ہے جس سے اس آیت نے اسلام کے اولین علم برداروں کو مطلع اور خبردار کیا تھا۔

وَلْتَسْمَعَنَّ مِنَ الَّذِينَ آذَوْا الْكُتُبَ مِنْ قَبْلِكُمْ مِنَ الَّذِينَ

أَشْرَكُوا آذَى كَثِيرًا۔ (ال عمران - ۱۸۶)

”تمہیں ان لوگوں سے بھی جنہیں تم سے پہلے کتاب دی گئی تھی اور ان سے

بھی جو مشرک ہیں، بہت سی تکلیف دہ باتیں سننی پڑیں گی۔“

آیت کریمہ کے الفاظ سے دل آزاریوں کی اس شدید مہم کا پورا پورا تصور کر لیجئے

جو نبی اور اصحاب نبی کے خلاف چلائی گئی تھی۔ ان لفظوں میں صرف یہی نہیں بتایا گیا ہے

کہ تم مسلمانوں کو ایمان لانے کے جرم میں برا بھلا کہا جائے گا، بلکہ ساتھ ہی ایک اور تلخ حقیقت سے باخبر کیا گیا ہے۔ فرمایا گیا ہے کہ وہ کفار و مشرکین ہی تمہیں کچھ کہیں گے نہیں لگائیں گے جو توحید، آخرت، رسالت، غرض تمہاری دعوت کی ایک ایک بنیاد سے یکسر نادان واقف رہے ہیں۔ بلکہ اس ”کارِ خیر“ میں وہ لوگ بھی ان کے برابر کے شریک رہیں گے جو تم سے خوب واقف ہیں، جو تمہاری دعوت کو یکسر حق سمجھتے ہیں، جن کی نگاہوں میں قرآن کی صداقت ایسی ہی روشن ہے جیسے دوپہر کا سورج، جو محمد (صلی اللہ علیہ وسلم) کو اللہ کا نبی موعود و مطلوب نبی۔ اسی طرح جانتے پہچانتے ہیں جس طرح کوئی سینکڑوں کے مجمع میں اپنے بیٹے کو پہچان لیا کرتا ہے۔ (نِعْمَ فُتُوْنٌ كَمَا نِعْمَ فُتُوْنُ اَبْنَاءِهُمْ۔ بقرہ - ۱۲۶)

جو توحید و آخرت سے واقف، وحی و رسالت سے واقف، ایمان و اسلام سے واقف، دین و خدا پرستی سے واقف، قرآن و نبی آخر الزمان سے واقف، تم سے اور تمہاری دعوت سے سب سے واقف ہیں۔ مگر یاد رکھو ان سب واقفینوں کے باوجود وہ تمہارے حق میں سب سے بڑے نادان واقف ثابت ہوں گے۔ وہ مشرکوں اور کافروں اور دہریوں تک کو برداشت کر لیں گے، مگر تمہیں برداشت نہ کریں گے۔ وہ ان کے کفر و شرک اور الحاد کو تمہارے ایمان و اسلام پر ترجیح دیں گے۔ وہ کہیں گے کہ تم ”نام نہاد“ اہل ایمان سے تو یہ اہل کفر ہی زیادہ اچھے اور ہدایت شناس ہیں۔ رِیْقُوْهُنَّ لِلدَّائِیْنِ کُفْرًا هُمْ کَاۤفِرٌ اَهْدٰی مِنَ الَّذِیْنَ اٰمَنُوْا سَبِيْلًا۔ نساء - ۵۱) کفار و مشرکین تو زیادہ سے زیادہ یہ کریں گے کہ تمہیں احمق اور دیوانہ ٹھہرائیں گے، تمہارے نبی کو شاعر اور مجنون، ساحر اور کاہن کہیں گے، اپنی آنکھوں سے طنز اور حقارت بھرے اشارے کریں گے اور کچھ پھبتیاں کہیں گے۔ مگر یہ اہل کتاب، یہ تورات اور انجیل کے علماء و مشائخ

لبے لبے چنے ریب تن کئے اور بڑی بڑی قسبیجیں لٹکائے آئیں گے اور اللہ کے نام پر، اور اس کے احکام کی ”سند“ کے ساتھ تمہاری گمراہی کا فتویٰ صادر فرمائیں گے تمہیں جاہل ٹھہرائیں گے تمہارے پیغمبر تک کو خود غرض، مفاد پرست، کان کا کچا (اڈن) اور ایک معمولی لگا۔ اَعِیْنَا کہیں گے۔ ارشاد ہو گا کہ خدا کی شان! اب اسماعیلی امیوں، دوسرے لفظوں میں اجد کثواروں اور ”اچھوتوں“ کا یہ گروہ بھی دینی پیشواؤں کا خواب دیکھ رہا ہے۔ یہ ایک حقیقت ہے کہ اگرچہ دل آزاری سے انسان متاثر ہوتا ہے، مگر وہ دل آزاری جو ”اپنوں“ اور واقف کاروں کی طرف سے ہوتی ہے، دلوں کو خون کر دیتی ہے، اور ان کے ہاتھوں سے پھینک مارا ہوا ایک بچہ دل بھی سینے میں جو گھاؤ ڈال دیتا ہے وہ غیروں اور نادانوں کا پیغمبر بھی نہیں ڈال سکتا، اس لئے ان واقف کار اہل کتاب کی دل آزاریاں اہل اسلام کو جیسی کچھ افیت دیتی رہی ہوں گی اس کا آسانی سے اندازہ بھی نہیں کیا جاسکتا۔

ان تمام دل خراشیوں کے جواب میں، جو خواہ کسی غیر اور نادان کی طرف سے پہنچائی جا رہی ہوں یا کسی ”لپٹے“ اور واقف کی طرف سے، اہل ایمان کو جو رویہ اختیار کرنے کا حکم ہوا وہ حسب توقع یہی تھا کہ مخالفوں کے اس وار کو بھی خالی دے دو اور صبر و سکون سے اپنا فرض منصبی پورا کرتے رہو۔ یہ نہ دیکھو کہ کون کیا کر رہا ہے۔ یہی عزیمت ایمانی کا تقاضا ہے۔ (وَإِنْ تَصْهَرُؤْا تَتَّقُوا فَإِنَّ ذَلِكَ مِنْ عَزْمِ الْأُمُورِ

ال عمران - ۱۸۶)

(۴) جان و مال کا نقصان

ان ذلیل حرکتوں سے بھی دعوت حق کے آگے جب کوئی بندہ نہیں بندھ پاتا تو اس

کے بعد مخالفت کا زور اور بڑھ چلتا ہے، اور جوشِ عناد، جنون کی حدیں چھوئے لگتا ہے۔
 نوک زبان کی بجائے نوکِ شمشیر سے گفتگو شروع ہو جاتی ہے، اور ایمانی آزمائشوں کا آخری
 دور آجاتا ہے۔ یوں کہیے کہ سنتِ الہی اپنا سب سے بڑا مطالبہ سامنے رکھ دیتی ہے اور
 کہتی ہے کہ آؤ، اب وقت آگیا ہے کہ دین سے تعلق کی استواری کا ایک اور ثبوت ہتیا کرو،
 آخری اور انتہائی ثبوت۔ یعنی اپنے مالی اور جانی مفادوں سے یک قلم دست بردار ہو
 جاؤ۔ چونکہ تم نے اللہ کی بندگی کا دعویٰ کیا ہے اور اس کی رضا کے لئے سب کچھ قربان
 کر دینے کا قول دیا ہے، اس لئے وہ دیکھنا چاہتا ہے کہ آیا واقعی تم اپنے دعوے
 کے سچے اور قول کے پختے ہو؟ اس غرض کے لئے اب وہ ایسے حالات پیدا کر رہا ہے
 جن میں تمہاری کمیتیاں تباہ ہو جائیں گی، تمہاری تجارتیں ٹھپ پڑ جائیں گی، تمہاری جائیدادوں
 کو نقصان پہنچے گا۔ اپنے دین کی حفاظت و نصرت کے لئے وہ تم سے اپنی گاڑھی کمانی
 خرچ کر دینے کو کہے گا اور تمہیں کسی داد و تحسین یا نام و نمود کی خواہش کے بغیر اپنی پونجیاں
 نثار کر دینی پڑیں گی۔ اور پھر آخر میں تم سے وہ تمہاری گردنیں بھی طلب کر لے گا، جس میں راہِ
 حق میں پیش کر کے تمہیں اپنے ایمان کی آخری شہادت بھی دینی ہوگی۔ چنانچہ ان حالات
 اور مطالبات کے عمل پیش آنے سے پہلے ہی اہل ایمان کو صاف و صریح لفظوں میں باخبر
 کر دیا گیا تھا:۔

لَتُبْلَوْنَ فِيْ اَمْوَالِكُمْ وَاَنْفُسِكُمْ۔ (آل عمران - ۱۸۶)

”تم کو ضرور مال اور جان کی آزمائشوں میں ڈالا جائیگا۔“

یوں نہیں فرمایا گیا کہ اگر تم پر جانی اور مالی مصیبتیں آپڑیں تو صبر کرنا، بلکہ اس طرح
 کہا گیا ہے کہ یہ مصیبتیں تم پر لازماً پڑیں گی۔ پڑیں گی بھی جس میں بلکہ لازماً ڈالی جائیں گی۔ اور

ڈالنے والا کوئی دوسرا نہ ہوگا، بلکہ خود اللہ تعالیٰ ہی ہوگا، جیسا کہ سورہ بقرہ کی آیت
 (وَلَنَبْلُوَنَّكُمْ) صراحت کرتی ہے۔

اس آزمائش کا جس طرح غلی ظہور ہوا اس کی وضاحت کسی بیان کی محتاج نہیں۔ اسی
 سخت آزمائش سے حضرت عیسیٰ علیہ السلام نے اپنے حواریوں کو خبردار کیا تھا جب
 یہ فرمایا تھا کہ:۔

”دیکھو میں تم کو بھیجتا ہوں گویا بھیڑوں کو بھیڑیوں کے بیچ میں.... وہ تم
 کو عدالتوں کے حوالے کریں گے اور اپنے عبادت خانوں میں تم کو کوڑے
 ماریں گے، اور تم میرے سبب عانوں اور بادشاہوں کے سامنے حاضر کئے
 جاؤ گے..... بھائی بھائی کو قتل کے لئے حوالے کرے گا اور بیٹے کو باپ،
 اور بیٹے اپنے ماں باپ کے برخلاف کھڑے ہو کر مروا ڈالیں گے اور میرے
 نام کے باعث سب لوگ تم سے عداوت رکھیں گے۔ مگر جو آخر تک ثابت
 کرے گا وہی نجات پائے گا۔ (متی باب ۱۰)

اور اسی لئے انہوں نے پوری صراحت اور پورے زور کے ساتھ اعلان کر دیا
 تھا کہ:۔

”جو کوئی اپنی صلیب نہ اٹھائے اور میرے پیچھے نہ چلے وہ میرے

لائیق نہیں“ (ایضا)

(۵) سیاسی شرانگیزیوں

جب اہل باطل، حق اور اہل حق کی دشمنی ہی کو اپنا دین و ایمان بنا لیتے ہیں تو وہ
 ان کے خلاف صرف اپنی ہی قومیں جھونک نہیں دیتے بلکہ پوری کوشش کرتے

ہیں کہ وقت کے سیاسی اقتدار کو بھی بھڑکا دیں اور انہیں دبوچ لینے پر اسے آمادہ کر دیں۔ اس غرض کے لئے وہ ہر طرح سے ان کے کان بھرتے ہیں اور کسی ایسی شرانگیزی سے باز نہیں آتے جو شیطان انہیں سمجھا سکتا ہو۔ اس کی دو مشہور تاریخی مثالیں سنئے۔

(۱) ہجرت مدینہ سے دو سال پہلے کی بات ہے۔ صحابہ رضی اللہ عنہم کا ایک گروہ کفار مکہ کے مظالم سے تنگ آکر حبشہ ہجرت کر جاتا ہے، اور وہاں کے عیسائی بادشاہ انجاشی کی حکومت میں امن و سکون کے سانس لیتا ہے۔ مکتے کے سردار اپنے دو ڈپلومیٹوں (عمرو بن العاص اور عبداللہ بن ربیعہ) کا ایک وفد بھیجتے ہیں، جو شاہی دربار میں حاضر ہو کر درخواست کرتا ہے کہ ہمارے بھاگے ہوئے کچھ احمق لونڈے — دوسرے لفظوں میں ہمارے قومی مجرم — آپ کے ملک میں آکر پناہ گزیں ہو گئے ہیں، انہیں ہمارے حوالے کر دیا جائے۔ لیکن نیک دل اور منصف مزاج بادشاہ تحقیق حال کے بعد یہ مسئلہ منظور کرنے سے انکار کر دیتا ہے۔ وفد اس وقت تو خاموش ہو کر دربار سے نکل آتا ہے، مگر دوسرے دن دربار میں پھر حاضر ہوتا ہے اور انجاشی سے کہتا ہے ”عزت مآب! یہ لوگ حضرت عیسیٰؑ کے بارے میں ایک بڑی بھاری بات (قَوْلًا عَظِيمًا) کہتے ہیں، اس لئے انہیں بلا کر دریافت فرمائیں کہ آل جناب کے بارے میں ان لوگوں کا کیا عقیدہ ہے؟“ بادشاہ مسلمانوں کو بلا بھیجتا ہے اور ان کے سامنے یہ سوال رکھ دیتا ہے، اور وہ قدر شاہ ایک سخت نازک صورت حال سے دوچار ہو جاتے ہیں۔ وفد سانس رد کے اپنے اس کاری داؤ کا حاصل دیکھنے کے لئے سراپا شوق و انتظار بن جاتا ہے۔ اسے امید ہے کہ عیسیٰؑ کو خدا کا بیٹا کہنے کے بجائے ان مسلمانوں نے انہیں ”عبداللہ و رسولہ“ (اللہ کا بندہ اور اس کا رسول) کہا نہیں

کہ حامی دین مسیح نجاشی اپنے مقتدر کی اس کھلی توہین پر آگ بگولا ہو جائے گا اور ان کی اس گستاخی کی کم سے کم یہ سزا تو ضرور ہی دے دے گا کہ انہیں ہمارے حوالے کر دے۔ ان کا ایسی توقع رکھنا کچھ بے جا بھی نہ تھا، کیونکہ یہ نفسیاتی تدبیر تھی ہی کچھ ایسی ہی کارگر۔ یہ دوسری بات ہے کہ اللہ کی مشیت نے اسے کامیاب نہ ہونے دیا اور جب ان مہاجرین کے ترجمان حضرت جعفر طیار رضی اللہ عنہ نے اس سوال کے جواب میں یہ کہا کہ ”ہم حضرت عیسیٰ علیہ السلام کو اللہ کا بندہ، اس کا رسول، اس کی روح اور اس کا کلمہ مانتے ہیں“ تو نجاشی نے زمین سے ایک چھوٹی سی لکڑی اٹھائی اور کہا ”خدا کی قسم عیسیٰؑ اس سے اس تنکے کے بقدر بھی زیادہ نہ تھے“ (سیرت ابن ہشام جلد اول ص ۳۱۷)۔

(۲) حضرت مسیح علیہ السلام کی دعوت کے خلاف بھی دشمنانِ حق نے ایک ایسی ہی خطرناک شراٹگیز م کی تھی۔ انہوں نے ملک کے حکمران (قیصر) کو یہ اشتعال دلانے کی ایک زبردست مہم چلائی کہ وہ اس کے باغی ہیں، اس کی حکمرانی کو تسلیم نہیں کرتے۔ اس مہم کا ابتدائی حصہ یہ تھا:-

”انہوں نے اپنے شاگردوں کو ہیرودیوں کے ساتھ اس کے پاس

بھیجا اور انہوں نے کہا اے استاد! ہم جانتے ہیں کہ تو سچا ہے اور سچائی سے

خدا کی راہ کی تعظیم دیتا ہے اور کسی کی پروا نہیں کرتا، کیونکہ تو کسی کا طرفدار نہیں۔

پس ہمیں بتا، تو کیا سمجھتا ہے؟ قیصر کو جزیرہ دینار دیا ہے یا نہیں؟ (متی باب ۲۲)

اگرچہ اس فتنہ انگیز سوال کا نہایت حکیمانہ جواب دے کر اس وقت حضرت مسیحؑ

نے انہیں خاموش کر دیا۔ مگر وہ نچلے بیٹھنے والے کب تھے۔ وہ اپنی اس اسکیم کو پایہ تکمیل

تک پہنچانے کے لئے برابر کوششیں کرتے رہے، اور سرکارِ دربار تک یہ خبر برابر

پہنچاتے رہے کہ مسیح اپنے کو یہودیوں کا بادشاہ کہتا ہے۔ آخر کار ان کی یہی کوششیں حضرت کو سیلاطس حاکم کی عدالت میں مجرموں کے کٹہرے تک لے گئیں! اور وہاں سے ان کے حق میں پچاسی کا حکم نامہ لے کر رہیں۔ جس پر اگر عمل درآمد نہیں ہوا تو قدرت کی ایک غیر معمولی مداخلت ہی کی وجہ سے نہیں ہوا، ورنہ ظاہری اسباب تو اس خون ناحق کے ایک ایک کر کے پورے ہو چکے تھے۔

(۶) رشتوں کی قربانی

یہ سب آزمائشیں تو وہ تھیں جن کا تعلق خارج سے ہے، یعنی جو مخالفین اسلام کی طرف سے پیش آتی ہیں۔ ان کے علاوہ اہل ایمان کو ایسی آزمائشوں سے بھی دوچار ہونا پڑتا ہے جن کا تعلق خارج سے نہیں بلکہ داخل سے ہوتا ہے، اور جو مخالفین اسلام کی طرف سے نہیں بلکہ احکام اسلام کی طرف سے پیش آتی ہیں۔ ان میں سے ایک آزمائش مادی تعلقات اور خونی رشتوں کی قربانی ہے۔

دین کا مزاج ہی نہیں، بلکہ اس کا صریح ارشاد ہے کہ اس کا دشمن اس کے ”دوستوں“ کا بھی دشمن ہوتا ہے، اور اس کے دوستوں کا فرض ہے کہ وہ بھی اسے اپنا دشمن ہی سمجھیں اور اسے اپنے دل میں ہرگز جگہ نہ دیں، خواہ ایک نہیں دس مادی رشتے اب تک انہیں اس سے باندھے رہے ہوں :-

يَا أَيُّهَا الَّذِينَ آمَنُوا لَا تَتَّخِذُوا آبَاءَكُمْ وَإِخْوَانَكُمْ أَوْلِيَاءَ
إِنِ اسْتَحَبَّبُوا الْكُفْرَ عَلَى الْإِيمَانِ وَمَنْ يَتَوَلَّهُمْ فَاذِلَّكَ
هُمْ الظَّالِمُونَ، (توبہ - ۲۳)

”اے ایمان والو! اگر تمہارے باپ بھائی ایمان پر کفر کو ترجیح دیں تو

انہیں اپنا رفیق نہ بناؤ۔ تم میں سے جو لوگ انہیں اپنا رفیق بنائیں گے وہ ظالم ہوں گے۔

یہ چیز دین میں اتنی بڑی اہمیت رکھتی ہے کہ قرآن مجید نے صرف اس کا حکم ہی نہیں دیا ہے، بلکہ وہ اس کے خلاف صورتِ حال کو کبھی واقع ہونے والی صورتِ حال ہی نہیں سمجھتا، وہ لب و لہجے کی پوری مضبوطی کے ساتھ کہتا ہے کہ:۔

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ
اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ
عَشِيرَتَهُمْ - (مجادلہ - ۲۲)

”تم نہ پاؤ گے کسی ایسے گروہ کو جو اللہ پر اور آخرت کے دن پر ایمان رکھتا ہو کہ وہ اللہ اور اس کے رسول سے دشمنی رکھنے والوں کو دوست رکھتا ہو، خواہ وہ اس کے باپ، یا بیٹے، یا بھائی، یا اہل خاندان ہی کیوں نہ ہوں۔“

دشمنانِ دین سے جس قدر دلی بے تعلقی ہونی چاہیے اس کا اندازہ حضرت ساطب بن ابی بلتعہ کے واقعہ سے لگائیے۔ جب قریش مکہ نے صلح حدیبیہ کو توڑ ڈالا تو نبی صلی اللہ علیہ وسلم نے مکہ پر قبضہ کرنے کے لئے فوجی تیاری شروع کر دی اور اس امر کی ہدایات جاری کر دیں کہ اس تیاری اور فوجی نقل و حرکت کی خبریں بالکل خفیہ رکھی جائیں، تاکہ قریش کو چوکنے ہو کر تیاریاں کر لینے کا موقع نہ مل سکے اور بغیر کسی خون خرابے کے مکہ فتح ہو جائے۔ حضرت ساطب بن ابی بلتعہ اگرچہ خود مدینے میں تھے مگر ان کے اہل و عیال مکے ہی میں تھے۔ انہیں قدرتی طور پر اس بات سے تشویش ہوئی کہ جنگ چھڑ جانے کے بعد مکے کے کفار ان کے ساتھ برا سلوک کریں گے اس لئے انہیں اس سلوک سے محفوظ رکھنے کی توقع میں

انہوں نے ایک خط بھیج کر قریش کو اس حملے کی اطلاع دے دی تھی تاہم وہ ان کے احسان مند ہو جائیں اور بدلے میں ان کے اہل و عیال کے ساتھ عمدہ طریقے سے پیش آئیں۔ اللہ تعالیٰ نے وحی کے ذریعہ اس خط کی نبی صلی اللہ علیہ وسلم کو خبر کر دی۔ اس لئے خط تو راستے ہی میں پکڑ لیا گیا، لیکن اس کے باوجود اللہ تعالیٰ کی طرف سے یہ تبلیہ نازل ہوئی۔

يَا أَيُّهَا الَّذِينَ آمَنُوا لَا تَخِذُوا عِدَوِيَّ دَعْدُ وَكُمُ أَوْلِيَاءُ
تُلْقُونَ إِلَيْهِمْ بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ.....
كَرَرْنَا إِلَيْهِمْ بِالْمَوَدَّةِ..... وَمَنْ يَفْعَلْهُ مِنْكُمْ فَقَدْ ضَلَّ
سَوَاءَ السَّبِيلِ، (ممتحنہ - ۱)

”اے ایمان والو! میرے اور اپنے دشمنوں کو اپنا رفیق نہ بناؤ۔ تم انہیں اپنی محبت کا پیغام بھیجتے ہو، حالانکہ وہ اس حق کا انکار کر چکے ہیں جو تمہارے پاس آیا ہے..... تم ان کو چھپا کر دوستی کا پیغام بھیجتے ہو..... اور یاد رکھو! تم میں سے جو کوئی ایسا کرے گا تو یقیناً وہ راہ اعتدالی چھوڑ بیٹھا۔

بدر کے میدان میں یہ آزمائش اپنے شباب پر پہنچ گئی تھی، جبکہ باپ کے مقابلے میں بیٹا، چچا کے مقابلے میں بھتیجا اور ماموں کے مقابلے میں بھانجا صفت آرائی، اور مسلمانوں نے اپنے عمل سے ثابت کر دیا کہ وہ اس آزمائش میں بھی پورے اترنے والے ہیں۔ پھر جب لڑائی ختم ہو گئی اور شرکفار قیدی بنا کر لائے گئے تو ان کے بارے میں نبی صلی اللہ علیہ وسلم نے صحابہ سے مشورہ لیا کہ ان کے ساتھ کیا سلوک کیا جائے؟ حضرت عمر رضی اللہ عنہ کی رائے یہاں تک ہوئی کہ انہیں قتل کر دیا جائے، اور قتل بھی ان کے اپنے اپنے مسلمان رشتے دار کریں۔ یہ تھا صحیح ایمانی مزاج کا مظاہرہ۔

اسی ایمانی مزاج سے اپنے حواریوں کو روشناس کرایا تھا جب حضرت مسیحؑ نے فرمایا تھا کہ:-

”یہ نہ سمجھو کہ میں زمین پر صلح کرانے آیا ہوں۔ صلح کرانے نہیں بلکہ تلوار
 چلوانے آیا ہوں۔ کیونکہ میں اس لئے آیا ہوں کہ آدمی کو اس کے باپ سے
 اور بیٹی کو اس کی ماں سے اور بہو کو اس کی ساس سے جدا کر دوں۔ اور آدمی کے
 دشمن اس کے گھر ہی کے لوگ ہوں گے۔ جو کوئی باپ یا ماں کو مجھ سے زیادہ
 عزیز رکھتا ہے وہ میرے لائق نہیں..... الخ“ (متی باب ۱۰)

(۷) محبوبے جحانات سے دست برداری

اسی طرح داخلی آزمائش جو اعلیٰ دین کی نہیں، بلکہ احکام دین کی طرف سے پیش
 آتی ہے، ایک اور بھی ہے۔ یہ انسان کے اپنے بعض محبوب رجحانات سے دست بردار
 ہو جانے کی آزمائش ہے۔

اس اجمال کی شرح یہ ہے کہ ہر انسان کے کچھ مخصوص میلانات ہوتے ہیں۔ ان میں
 سے بیشتر تو قومی روایات اور ملی رسوم کی پیداوار ہوتے ہیں، اور کچھ اس کی ذاتی افتاد
 طبع کا نتیجہ ہوتے ہیں۔ ان تصورات اور میلانات سے انسان کو بڑی گہری وابستگی ہوتی ہے،
 ایسی گہری وابستگی جیسی کہ گوشت ہوننا محن میں پانی جاتی ہے۔ حق کو قبول کر کے اس کی
 قربان گاہ پر جہاں اور سب کچھ نثار کرنا ہوتا ہے، وہاں ان محبوب تصورات اور میلانات
 میں سے بھی کتنوں ہی کی بھینٹ دینی پڑتی ہے۔ مثال کے طور پر قبلہ کا معاملہ لے لیجئے۔ ابتداً
 اسلام میں کچھ مدت تک مسلمانوں کا بھی قبلہ بیت المقدس ہی رہا۔ پھر ہجرت کے دوسرے
 سال خانہ کعبہ کو قبلہ بنانے کا حکم آگیا، اور مام مسلمانوں نے خوشی خوشی اپنے رخ کھسے کی طرف

کر لئے۔ مگر ساتھ ہی کچھ ایسے لوگ بھی نکلے جن کے لئے یہ "حادثہ" برداشت سے باہر ثابت ہوا۔
 یہ وہ لوگ تھے جو یہودی قوم سے تعلق رکھتے تھے اور پوری ایک سو فی اور اخلاص سے مسلمان
 نہیں ہوئے تھے، اور جن کو دائرہ اسلام میں داخل کرنے والے دوسرے محرکات میں
 سے ایک چیز یہ قبلے کی وحدت بھی تھی۔ وہ یہ سوچ کر مطمئن تھے کہ ہمارا قبلہ نہیں چھوٹ رہا
 ہے، بلکہ یہ جدید امت بھی اسی مرکز پر جمع ہو رہی ہے۔ اس لئے "مسلمان" بن جانے کے
 باوجود ہم یہودیت سے بھی کچھ ایسے دور نہیں ہو رہے ہیں۔ اس ذہنی کیفیت کی موجودگی
 میں قبلے کی تبدیلی کے حکم سے ان نام نہاد مومنوں کے "ایمان" کے نازک آئینے کو ٹکڑے
 ہو جانا ہی چاہیئے تھا، اور ایسا ہی ہوا۔ ان کا دل اس پر بالکل آمادہ نہ ہو سکا کہ اس
 بیت المقدس کی طرف آج سے رخ کرنا چھوڑ دیں جو صدیوں سے ان کا مرکز اجتماع
 رہا ہے جس سے ان کی پوری قومی تاریخ وابستہ ہے جس کی عقیدت ان کے دل و
 دماغ کے ریشے ریشے میں پیوست ہے، جو ان کی قدیم ملت کی انتہائی محبوب یادگار
 ہے، اور جو ان سارے وجود کی بنا پر ان کے لئے اپنے اندر بہت کچھ سرمایہ تسلی رکھتا
 ہے۔ انجام کار یہ "عظیم حادثہ" انہیں اسلام سے علانیہ دور پھینک دینے کا سبب بن
 گیا۔ یہ ضرورت حال قدرتی طور پر عام مسلمانوں کے لئے بڑے رنج اور افسوس کی موجب
 ہوئی، جن کی جمعیت ابھی چند سو سے بھی آگے نہ بڑھ سکی تھی، اور جنہیں اپنے سفر کے
 ساتھ بڑی ہی جستجوؤں اور کابشوں کے بعد مل رہے تھے، اور وہ بھی ایک ایک دو
 ذکر کے۔ ایسی حالت میں ایک فرد کا بھی قافلے سے الگ ہو جانا انہیں کیسے گوارا
 ہو سکتا تھا۔ چنانچہ پاس ادب اگرچہ ان کی زبانوں پر تالے چڑھائے ہوئے تھا، مگر
 اندر ان کا دل رہ رہ کر بارگاہِ الہی میں کچھ عرض پرداز ہو رہی جایا کرتا تھا۔ وہ کہنا چاہتا تھا

کہ کاش کعبہ پہلے ہی دن سے قبلہ قرار پا چکا ہوتا، تو آج یہ صورت حال پیش نہ آتی، اور یہ لوگ اس صدمے کی تاب نہ لا کر ہم سے یوں نہ کٹ جاتے۔ اس عرسِ خاموش کے جواب میں اللہ تعالیٰ فرماتا ہے:-

وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ
مِمَّنْ يَنْقَلِبُ عَلَىٰ عَقْبَيْهِ ۚ وَإِنْ كَانَتْ لَكَبِيرَةٌ إِلَّا عَلَى الْإِثْمِينَ
هَٰذَا يَلْوِي اللَّهُ ذِمًّا كَانَ اللَّهُ لِيُضَيِّعَ أَيْمَانَكُمْ ۚ إِنَّ اللَّهَ بِالنَّاسِ لَوَدُّوهُ
رَحِيمٌ (بقرہ - ۱۴۳)

”جس قبلے پر تم (اب تک) تھے، ہم نے اس کو (آج تک کے لئے) اسی لئے قبلہ بنایا تھا تاکہ (وقت پر) معلوم ہو جائے کہ کون رسول کی (سچی) پیروی کرتا ہے اور کون (اپنے) دعوے میں غام کار ہے اور آزمائش میں پڑ کر) اسے پاؤں پھر جاتا ہے۔ یقیناً ان لوگوں کے سوا جنہیں اللہ تعالیٰ نے ہدایت عطا فرما رکھی ہے، اوروں کے لئے یہ (تحویل قبلہ کی آزمائش) بڑی ہی شاق تھی۔ مگر (یقین رکھو) اللہ ایسا نہیں ہے کہ وہ تمہارے ایمان کو ضائع کرے۔ وہ تو انسانوں کے حق میں بڑا ہی شفیق اور مہربان ہے۔“

اس جواب میں وہ مصلحت بالکل واضح کر دی گئی ہے جس کے پیش نظر خانہ کعبہ شروع ہی سے قبلہ قرار نہیں دیا گیا تھا، اور یہ مصلحت صرف ابتلا کی مصلحت تھی۔ اللہ تعالیٰ اگر چاہتا تو کعبہ کو اول روز ہی قبلہ بنانے کا حکم دے دیتا۔ مگر اس نے ایک خاص مدت تک اس کو ملتوی رکھا۔ تاکہ وقت پر اس سے ایک اہم دینی مصلحت پوری ہو، وہ ایمان کے دعوؤں کے لئے ایک کسوٹی بن جائے، اور اس کے ذریعہ یہ کھل کر سامنے آجائے کہ

کون اپنے اندر ایمان کا سچا جوہر رکھتا ہے اور کون اس سے بے بہرہ ہے؟ کون قرآن اور صاحب قرآن کی بلا قید و شرط پیروی کرتا ہے اور کس کے اندر انکار و سرتابی کے جراثیم چھپے ہوئے ہیں؟ کون ہے جو رضائے الہی کے لئے اپنی ایکس خواہش اور پسند کو قربان کر سکتا ہے اور کون ہے جو اس طرح اپنے آپ کو حوالے کر دینے کے لئے تیار نہیں، اور کسی حکم شرعی پر عمل کرنے کے لئے ضروری سمجھتا ہے کہ پہلے اس کے اپنے مخصوص رجحانات اور جذبات کی طرف سے اس کی اہانت بھی اسے مل گئی ہو؟ اللہ تعالیٰ کی نگاہوں میں صداقت ایمانی کی جانچ پر کھجیسی کچھ دینی اہمیت رکھتی ہے اس کا اندازہ صرف اسی ایک بات سے کر لیا جاسکتا ہے کہ اس کی خاطر اس نے اصل قبلہ کے تقرر کو بھی ایک عرصے تک ملتوی رکھا۔

یہ ہیں ایمانی ابتلا کی صورتیں اور تدبیریں، جن کو اللہ تعالیٰ کی سنت اختیار کرتی رہی ہے۔ ان کی ہر جہتی نوعیت پر غور کیجئے، تو ایسا معلوم ہوتا ہے کہ یہ آزمائشیں نہیں ہیں، بلکہ روحانی اکسرسے کی کوئی کامیاب مشین ہے، جو ہر مدعی ایمان کی باطنی کیفیت کا بالکل ٹھیک ٹھیک عکس لے لیتی ہے۔ تاکہ اندر کا کوئی داغ نگاہوں سے چھپا نہ رہ جائے۔ جو سرے سے بنادنی مسلمان ہوں وہ بالکل بے نقاب ہو کر اندر خود بتا دیں کہ ہم ایمانی محاذ کے سپاہی نہیں، اور جو فی الواقع مسلمان تو ہوں مگر غام مسلمان ہوں ان کو بھی صاف صاف پتہ چل جائے کہ کن کن پہلوؤں سے انہیں اپنی اصلاح کرنی چاہیے۔ یا پھر یوں سمجھیے کہ ان ابتلاؤں کی حیثیت ایک ایسی تیز بھٹی کی ہے جس میں ہر ایمانی دعویٰ پڑ کر پوری طرح تپ اٹھتا ہے۔ اگر وہ جھوٹا ہوتا ہے تو جل کر راکھ بن جاتا یا سیاہ پڑ جاتا ہے، اور دنیا کو صاف معلوم ہو جاتا ہے کہ اس "سکہ زرین" کی صرف شکل اور بیرونی مسلح

ہی سونے کی طرح چمک رہی تھی، ورنہ حقیقت میں اندر کھوٹ ہی کھوٹ تھا۔ اور اگر وہ خالص ہوتا ہے تو اس بھٹی میں تپ کر اور زیادہ کھرا اور سرخ نکل آتا ہے، اور بتا دیتا ہے کہ اندر بھی زر خالص ہی تھا جیسا کہ اوپر سے معلوم ہو رہا تھا۔ اور اگر اس میں کچھ تھوڑا بہت کھوٹ شامل ہوتا ہے تو ابتلاؤں کی اس کڑی آبخ میں یہ کھوٹ جل کر یا تو بالکل ختم ہو جاتا ہے اور ایمان کا سکہ معیاری بن جاتا ہے، یا اس میں کم از کم اتنا کھرا پن ضرور آجاتا ہے جس کے بعد اسے فی الجملہ سونے کا سکہ کہہ سکیں، ایسا سکہ جو اللہ کے حضور کوئی قیمت پاسکتا ہو اور جس سے دنیا و آخرت کی سعادت میں خریداری ہا سکتی ہوں۔

صبر کے سرچشمے

اب جب کہ دین میں صبر کی اہمیت اور اس کی ضرورت کے یہ سارے پہلو ہمارے سامنے آچکے، یہ جان لینا باقی رہ جاتا ہے کہ صبر کی قوت، یہ بیش قیمت دولت دین ملتی کہاں سے ہے؟ اور اسے حاصل کرنے کی کیا تدبیر یا تدبیریں ہیں؟ اس لئے آئیے اس ضروری مسئلے پر بھی غور کر لیں :-

”صبر کی قوت کہاں سے ملتی ہے؟“ اور ”اے حاصل کرنے کی تدبیر کیا ہیں؟“ کے لفظوں پر ٹھٹھکیے نہیں۔ کیونکہ اس جگہ جس قوت صبر کی گفتگو ہو رہی ہے اس سے اصل مراد جوہر استقلال کی صرف وہ مقدار نہیں ہے، جو کم یا زیادہ، ہر شخص کو پیدا نشی طور سے عطا ہوئی ہوتی ہے، بلکہ اس سے مراد اس مقدار صبر کے علاوہ ثابت قدمی اور مستقل مزاجی کی وہ مخصوص قوت بھی ہے جو اس پیدا نشی قوت استقلال کے علاوہ ہوتی ہے، جو اپنے آپ ملی نہیں ہوتی بلکہ انسان کو اسے اپنے کسب سے حاصل کرنا ہوتا

ہے۔ اس کی وجہ یہ ہے کہ قرآن ایمانی تقاضوں کے سلسلے میں جس صبر کو مطلوب ٹھہراتا ہے وہ عظیم ہے جس کی دینی جدوجہد میں ضرورت پڑتی ہے، اور مشکلات و مصائب میں جس کی آزمائش ہوتی ہے۔ اس صبر میں یقیناً صبر و استقلال کی دونوں ہی قسم کی قوتیں شامل ہیں، وہ بھی جو خلقی طور پر ہر مسلمان کے اندر آپ سے آپ موجود ہوتی ہے، اور وہ بھی جو اسلام سے رشتہ جوڑنے کے بعد اسے لازماً حاصل ہوتی چاہیے۔ اللہ تعالیٰ آزمائشوں کے ذریعہ یہ تو دیکھنا ہی چاہتا ہے کہ میں نے بندے کے اندر حبر کی جتنی قوت بالفعل رکھ دی ہے اس سے وہ دین و ایمان کے لئے کہاں تک کام لیتا ہے، اس کے علاوہ وہ یہ بھی دیکھنا چاہتا ہے کہ اس نے اپنے ایمان کے خزانہ قوت سے صبر و استقلال کی کتنی قوت اپنے اندر پیدا کی ہے اور اسے کس طرح دین کے لئے استعمال کرتا ہے؟ اور زیادہ صحیح بات تو یہ ہے کہ آزمائشوں کے ذریعہ جس ثابت قدمی کو وہ جانچنا چاہتا ہے وہ فی الاصل صبر و استقلال کی یہی کسی قوت ہے۔ کیونکہ جو چیز وہی نوعیت کی ہو اور پیدائشی طور پر ہر شخص کے اندر خود بخود موجود ہو، آزمائش کی اصل چیز وہ نہیں ہوتی، اور صرف اسے جانچ کر کسی شخص کے بارے میں یہ اندازہ نہیں لگایا جاسکتا کہ فلاں نصب العین کے ساتھ اسے کتنا لگاؤ ہے جس کے ساتھ کہ وہ لگاؤ رکھنے کا دعویٰ کرتا ہے، بلکہ آزمائش کی اصل چیز وہ ہوتی ہے جس کے پاتے میں انسان کی اپنی سعی و جہد کا دخل ہو، اور صرف اسی کے ذریعے یہ کھل سکتا ہے کہ کسی صاحب ایمان کا اپنے نصب العین سے کتنا تعلق ہے؟ ورنہ جہاں تک صبر کی محض پیدائشی صلاحیت کا تعلق ہے اس کا تو ہر شخص اپنے کاموں میں مظاہرہ کیا ہی کرتا ہے۔ ایک مسلمان نے بھی اپنے دین و ایمان کے لئے اتنی پامردی دکھا دی تو یہ کون سی بات ہوئی؟ اور صرف اتنی سی بات کو یہ اہمیت کیسے دی جاسکتی ہے

کہ اسے اس کے ایمان کی سچائی کا قطعی ثبوت قرار دے دیا جائے؟ ہاں اتنی بات ضرور ہے کہ صبر کی یہ کسی مقدار بھی وہی صبر کی مقدار کے تناسب ہی سے ہوتی ہے، اور ایک شخص اپنے اندر اس قوت کے پیدا کرنے میں صرف اسی قدر کامیاب ہو سکتا ہے جس قدر کہ اس کی دہی اور پیدائشی قوت صبر اس کی ہم رکابی کر سکے۔

اس وضاحت کے بعد اب اصل مسئلے پر آئیے، اور دیکھیے کہ صبر و ثبات کی یہ قوت کہاں سے حاصل کی جاسکتی ہے اور اس کے اصل سرچشمے کیا ہیں؟ اللہ اور اس کے رسول کے ارشادات پر جب ہم اس غرض سے نظر ڈالتے ہیں تو صبر کے تین سرچشمے دکھائی پڑتے ہیں:-

(۱) اپنی حیثیت کی صحیح پہچان۔ (۲) اجر آخرت کا یقین۔

(۳) نماز۔

ان میں سے پہلے دو کا تعلق انسان کی فکر و نظر سے ہے اور تیسرے کا تعلق عمل سے ہے۔

۱) اپنی حیثیت کی صحیح پہچان

اپنی حیثیت کی صحیح پہچان کا مطلب یہ ہے کہ ایک بندہ مومن پر اس کا مقام اچھی طرح واضح ہو، وہ جانے کہ خدا کی اس زمین پر وہ کس حیثیت سے موجود ہے؟ اسے یاد رہے کہ اللہ اور اس کے رسول کے ہاتھ میں ہاتھ دے کر اس نے اپنی کیا پوزیشن قبول کر رکھی ہے؟ اس مقام اور اس حیثیت کی تعیین کے لئے قرآن کی یہ آیتیں بالکل کافی ہوں گی:-

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْرًا لَهُمْ بِأَنْ

لَهُمُ الْجَنَّةُ - (توبہ - ۱۱۱)

”بے شک اللہ نے مومنوں سے خرید لیا ہے ان کی جانوں کو اور ان کے

مالوں کو جنت کے عوض“

وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ (بقرہ: ۲۰۰)

”اور لوگوں میں کچھ ایسے ہیں جو اللہ کی خوشنودی کے عوض اپنے کو بیچ ڈالتے

ہیں“

إِذَا أَسَاءَ بَنُوتُهُمْ مُّعْصِيَةً قَالُوا إِنَّا لِلَّهِ وَإِنَّا إِلَيْهِ رَاجِعُونَ - (بقرہ: ۱۵۹)

”جب ان (اہل ایمان) کو کوئی معصیت پہنچتی ہے تو کہتے ہیں کہ بیشک ہم اللہ

کے ہیں اور بلاشبہ ہم اسی کی طرف پلٹ کر جانے والے ہیں۔

معلوم ہوا کہ مومن کی حیثیت یہ قرار پا چکی ہے، نہیں، بلکہ اس نے ایمان لا کر از خود اپنی اس

حیثیت کا پختہ اقرار کر رکھا ہے کہ اس کے پاس جو کچھ تھا اس نے وہ سب اللہ کے ہاتھوں

بیچ دیا ہے۔ اس کی جان، اس کا مال، اس کی قوتیں، اس کے اوقات، اس کی آرزوئیں،

اس کی ستریں، غرض اس کی ایک ایک چیز اللہ کی ہو چکی ہے۔ اور اس وقت اگر اس کے

پاس یہ چیزیں موجود ہیں تو اس کی ملک کی حیثیت سے نہیں، بلکہ امانت کی حیثیت سے

موجود ہیں۔ خریدنے والے نے اس کے پاس انہیں صرف اس لئے رکھ چھوڑا ہے کہ

وہ انہیں چندے حفاظت سے رکھے، ان میں نہ خود اپنی طرف سے کوئی تصرف کرے

نہ کسی اور کو کرنے دے، اور صرف یہ دیکھتا رہے کہ ان کا خریدنے والا، انہیں اس کے

پاس ردیعت رکھ چھوڑنے والا اور ان کا اصل مالک، ان میں سے جو چیز جب بھی طلب

کرے پوری دیانتداری سے وہ اسے اس کی خدمت میں حاضر کر دے، اور دل میں بچھنے

کے بجائے اس میں ایک اطمینان محسوس کرے، کہ ایک امانت کا حق ادا ہو گیا، اور اس کا ذمہ سر سے اتر گیا، نہ یہ کہ اس طلبی پر دل تنگ ہو، ٹال مٹول کرے، اور حق امانت ادا بھی کر دے تو اس پر اندر ہی اندر کڑھے، بے چین ہو، ایسا محسوس کرے جیسے اس کی اپنی کوئی چیز چھین لی گئی۔

جو شخص اپنی اس حیثیت کا جتنا ہی زیادہ شناسا ہو گا وہ راہ حق کی آزمائشوں میں اتنا ہی زیادہ مضبوط اور ثابت قدم رہے گا۔ اس لئے صبر و استقلال کی کیفیت کو تیز تر کرنے کے لئے پہلی ضرورت یہ ہے کہ مومن اپنی ”معرفت“ سے بے گانہ نہ رہے، اپنی حیثیت کو کبھی نہ بھولے اور جو معاملہ وہ اپنے اللہ کے ساتھ کر چکا ہے ذہن پر اس کی ایک ایک دفعہ نقش رکھے۔

(۲) اجر آخرت کا یقین

دوسری چیز جو اس قوت کو پر دان پڑھاتی ہے وہ اجر آخرت کا یقین ہے، اس بات کا یقین کہ یہاں جو کچھ بھی ایمان کی راہ میں لگ رہا ہے ایک دن اس سے کہیں بڑھ کر ملے گا، اور ”بڑھ کر“ ملنے کا عالم یہ ہے کہ اس دنیا کی ساری نعمتیں کل ملنے والی نعمتوں میں سے ایک نعمت کا بھی پانسنگ نہیں ہو سکتیں۔ پھر وہ نعمتیں، وہ آسائشیں، وہ طمانیتیں اور وہ مسرتیں جو دہاں ملنے والی ہیں وہ نہ کبھی ختم ہونے کی ہیں نہ کبھی چھین جانے کی، مقدار میں اتنی ہوں گی کہ انسان کی آرزوئیں بھی ان کا احاطہ نہیں کر سکتیں، کیفیت میں ایسی ہوں گی کہ اس ناسوتی عالم میں ان جیسی کسی چیز کو آج تک نہ کسی آنکھ نے دیکھا ہے، نہ کسی کان نے سنا ہے اور نہ کسی ذہن میں اس کا تصور تک آیا ہے۔ اس لئے اُس زندگی کے مقابلے میں اس دنیا کی کوئی حیثیت ہی نہیں، کہ اس کے مفادات پر اسے ترجیح دی جائے اور

اس کی اغراض کو اگر اس کے لئے قربان کرنا پڑے تو اس قربانی کو کوئی گراں سودا سمجھا جائے۔ جس آخرت کے اجر کا یہ حال ہو اس کے لئے اگر زندگی کی ایک ایک چیز دے دینی پڑے تو بھی اس سے زیادہ ارزاں سودے کا تصور نہیں کیا جاسکتا۔
 دراصل یہ کچھ ”دے دینا“ ہے ہی نہیں، بلکہ یہ تو پالینا ہے۔ قرآن مجید ہمیں تاکید فرماتا ہے کہ:-

وَلَا تَقْتُلُوا الَّذِينَ يَتَّقُونَ اللَّهَ امْوَاتًا بِلِأْسٍ هَيَّاءٍ

(البقرہ: ۱۷۲)

”جو لوگ خدا کی راہ میں قتل کر دیے جائیں ان کے متعلق یہ نہ کہو کہ وہ مردہ

ہیں، نہیں، وہ تو زندہ ہیں۔“

یعنی زندگی فی الواقع وہ ہے جو اس دنیوی زندگی کو راہ خدا میں قربان کر کے حاصل کی جاتی ہے۔ اس لئے اگر ”زندگی“ سے محبت ہے تو اس کے واسطے مرنے کے لئے تیار رہو۔

اس باب میں ایک معیاری مسلمان کا جو ذہن ہونا چاہیے اس کی صحیح صحیح عکاسی دکھینی ہو تو رسول خدا صلی اللہ علیہ وسلم کے ان ارشادات پر نظر ڈالیے:-

(۱) عَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ مَا تَعْدُونَ الشُّرُوبَ فَيَكُمُ قَالَ ثَلَاثًا الدِّنْئِي لَا يُؤَلَدُ لَهُ

قَالَ لَيْسَ ذَلِكَ بِالشُّرُوبِ وَلَكِنَّهُ الرَّجُلُ الدِّنْئِي لَمْ يُقَدِّمِ

مِنْ وَلَدٍ شَيْئًا۔ (مسلم جلد ۲)

”عبداللہ ابن مسعودؓ فرماتے ہیں کہ رسول اللہ صلی اللہ علیہ وسلم نے ہم سے

پوچھا ”تم لوگ اپنے میں سے کسے رقب (اولاد) کہتے ہو؟“ ہم نے عرض کیا ”اے جیسے کوئی اولاد نہ ہوئی ہو۔ آپ نے فرمایا ”رقب ایسا شخص نہیں ہوتا، بلکہ وہ ہوتا ہے جس نے اپنی کوئی اولاد آگے نہ بھیجی ہو۔“ (یعنی اس کی کوئی اولاد مری نہ ہو کہ اس پر اسے صبر کرنے کا آخرت میں اجر ملتا)۔“

(۲) عَنْ عَائِشَةَ رَضِيَ اللَّهُ عَنْهَا قَالَتْ قَالَ النَّبِيُّ صَلَّى اللَّهُ عَلَيْهِ وَسَلَّمَ مَا بَقِيَ مِنْهَا؟ قَالَتْ مَا بَقِيَ مِنْهَا إِلَّا كَتِفُهَا، قَالَ بَقِيَ كُلُّهَا غَيْرَ كَتِفِهَا، (ترمذی بحوالہ ریاض السالین)

”حضرت عائشہؓ فرماتی ہیں کہ ایک مرتبہ ہمارے یہاں ایک بکری ذبح ہوئی۔ (تھوڑی دیر بعد) نبی صلی اللہ علیہ وسلم نے پوچھا ”اس کا کتنا حصہ باقی رہ گیا ہے؟“ میں نے عرض کی ”بجز شانے کے (سب صدقہ کر دیا گیا) کچھ باقی نہیں رہ گیا ہے۔“ ارشاد ہوا ”بجز شانے کے سب باقی ہے۔“

غور کیجئے ان کلمات حکمت پر اور ان کے معنوی تقاضوں کی وسعت پر۔ کیا ان کے اندر سے یہ صدا سننے میں نہیں آرہی ہے کہ اگر آسودہ ہونا چاہتے ہو تو آج کے فقر و فاقے کی پروا نہ کرو، اگر فی الواقع خوش آرامی کے طالب ہو تو راہ حق کی مصیبتوں اور کلفتوں کو گلے لگاؤ، سچی عزت کی اگر تمنا ہے تو اعدائے دین کی تحقیروں اور ہانتوں کا استقبال کرو، اگر چاہتے ہو کہ کانوں میں میٹھے الفاظ ہی پڑیں تو باطل پرستوں کے طعنوں، بہتانوں اور کچھوکوں کا برا نہ مناد۔ کیونکہ یہی فقر و فاقہ ہو گا جو کل تمہارے لئے آسودگی بنے گا۔ یہی کلفتیں ہوں گی جو تمہارے لئے مسرت کا ذخیرہ بن کر سامنے آئیں گی، یہی امانتیں ہوں گی جو تمہارے سروں پر عظمت کا تاج بن کر جگمگائیں گی یہی دل آزاریاں ہوں گی جو تمہارے کانوں میں

رس گھولیں گی۔

یہی حقیقت تھی جسے حضرت مسیح علیہ السلام نے بھی ان لفظوں میں اپنے حواریوں کو ذہن نشین کرایا تھا۔

”مبارک ہیں وہ جو راست بازی کے سبب ستائے گئے، کیونکہ آسمان کی بادشاہی انہی کی ہے۔ جب میرے سبب سے لوگ تم کو لعن طعن کریں گے اور ستائیں گے اور ہر طرح کی باتیں تمہاری نسبت ناحق کہیں گے تو تم مبارک ہو گے۔ خوشی کرنا اور نہایت شادماں ہونا، کیونکہ آسمان پر تمہارا اجر بڑا ہے۔“ (متی باب ۵)

جو ذہن دنیا کے مقابلے میں آخرت کو ایسا سمجھتا ہو، اور جس دل میں آخرت کے اجر و ثواب کا یقین ہو، وہ دنیا کی چند روزہ زندگی اور اس کے حقیر مفادوں کو اتنی اہمیت ہرگز نہیں دے سکتا کہ ان کے لئے دین کے تقاضوں کو ٹھکرا دے۔ کیونکہ انسانی نفسیات کا یہ ایک کھلا ہوا راز ہے کہ وہ اعلیٰ کے لئے ادنیٰ کو قربان کرتا رہتا ہے۔ اس لئے جس شخص کے اندر آخرت کا یقین جتنا ہی زیادہ مستحکم ہوگا اور اس کے اجر پر اس کی نگاہیں جتنی ہی زیادہ گہری ہوں گی، آزمائشوں کے مقابلے میں وہ اتنا ہی زیادہ ثابت قدم رہے گا، اور دنیا کے مریدوں کو زبان حال سے اسی طرح ملامت کرتا رہے گا جس طرح حضرت موسیٰ علیہ السلام کے مخلص حواریوں نے خام کاروں کو قارونی شانِ امارت پر اظہارِ حسرت کرتے سن کر انہیں ملامت کی تھی۔

وَيُذَكِّرُ تِلْكَ الْأَنْبِيَاءَ الَّذِينَ آمَنُوا وَعَمِلُوا الصَّالِحَاتِ۔ (قصص - ۸۰)

”لئے تمہاری خرابی! اللہ کا اجر (کہیں) بہتر ہے (اس دنیا سے) ان کے واسطے

جو ایمان لائے اور جنہوں نے اچھے کام کئے۔

اور ساتھ ہی اللہ تعالیٰ کا یہ ضابطہ اور فیصلہ بھی انہیں سناتا رہے گا کہ :-

وَلَا يُلْقَاهَا إِلَّا الْمُصَافِرُونَ - (قصص - ۸۰)

”اور اس رویت کی توفیق صرف انہی لوگوں کو ملتی ہے جو صبر کرنے والے ہیں۔“

(۳) نماز

قوتِ صبر کا تیسرا اہم سرچشمہ نماز ہے۔ چنانچہ آپ دیکھتے ہیں کہ قرآن مجید میں جہاں کہیں ابتلائی مصائب اور مشکلات کا ذکر اور ان کے مقابلے میں صبر و ثبات کا مطالبہ ہوتا ہے وہاں یادِ الہی کی، نماز کی، حمد و تسبیح کی، اور دعا و التجا کی تلقین بھی عموماً ضروری موجود ہوتی ہے۔ بطور مثال چند آیتیں ملاحظہ ہوں:-

فَاصْبِرْ لِحُكْمِ رَبِّكَ وَلَا تَطِعْ مِنْهُمْ اِشْمًا اَوْ كَفُورًا اِذَا ذُكِّرَ
اسْمُ رَبِّكَ بُكْرَةً وَّ اَصِيلاً وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا
طَوِيلاً، (دھر - ۲۵-۲۶)

”پس اسے پیغمبر اپنے رب کے حکم کے لئے جم جیاد اور ان (اعداءِ دین) میں سے کسی بھی حق فراموش اور ناشکرے کی بات نہ مالد۔ اپنے رب کا نام صبح و شام لیا کرو اور شب کے اوقات میں بھی اس کو سجدہ کرو، اور اس کی طویل گھڑیاں تسبیح میں گزارو۔“

فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ
وَقَبْلِ غُرُوبِهَا وَمِنْ اَنَاءِ اللَّيْلِ فَسَبِّحْ وَاَطْرَافَ النَّهَارِ -
(طہ - ۱۳۰)

”یہ لوگ جو کچھ (دل دکھانے والی باتیں) کہتے رہتے ہیں ان پر صبر کرو، اور اپنے رب کی حمد کرتے ہوئے اس کی تسبیح میں مصروف رہو سورج نکلنے سے پہلے بھی اور سورج ڈوبنے کے قبل بھی، اور رات کے کچھ اوقات میں بھی تسبیح کرو اور دن کے کناروں پر بھی۔“

ان کے علاوہ اس طرح کی آیتیں قرآن کریم میں آپ کو اور بھی بہت سی ملیں گی جن میں یہ انداز بیان اختیار کیا گیا ہے۔ سورہ منزل کی ابتدائی آیتوں میں بھی، جن کا ادھر کی سی بحث میں حوالہ گذر چکا ہے، اسی طرح ”قیام لیل“ اور ”صبر جمیل“ کی تلقین ساتھ ساتھ فرمائی گئی ہیں۔ صبر اور ذکر و نماز کا یوں ساتھ ساتھ بیان کیا جانا ظاہر ہے کسی باہمی ربط اور مناسبت کے بغیر ہرگز نہیں ہو سکتا۔ غور کیجئے کہ یہ ربط اور مناسبت کیا ہے؟ اس بارے میں غور و فکر کا نتیجہ یقیناً ایک ہی نکلے گا، اور وہ یہ کہ ان دونوں چیزوں میں جو ربط ہے وہ وہی ہے جو سورج اور اس سے خارج ہونے والی انرجی میں ہوتا ہے۔ ذکر و نماز اگر سورج ہے تو قوت صبر اس سورج سے حاصل کی ہوئی انرجی ہے۔ یعنی مصائب و آلام کے مقابلے میں صبر و ثبات کی تلقین کے ساتھ ساتھ ذکر و نماز کی ہدایت دینے کا مطلب یہ ہے کہ تلقین صبر کے ساتھ ہی ساتھ حصول صبر کا عملی ذریعہ بھی بتا دیا جائے، اور وہ ہے اللہ کا ذکر۔ کہنے کا مطلب یہ ہوا کہ اللہ کو یاد کرو، تمہارا دل توانائیوں سے بھر جائے گا، پھر نہ مصیبتوں کے زلزلے تمہیں ہلا سکیں گے، نہ دنیوی مرغوبات کی فراوانی تمہیں ڈگمگانے کی۔ رسول خدا صلی اللہ علیہ وسلم کا یہ عمل، کہ جب آپ پر لیسان خاطر ہوتے تو نماز میں مشغول ہو جاتے، گویا ایک پیاسا برفاب کی طرف لپک رہا ہو، اسی حقیقت کا ظہور تھا۔ اگر مزید شہادت درکار ہو تو قرآن حکیم کا یہ ارشاد سنئے:-

إِنَّ الْإِنْسَانَ خُلِقَ هَلُوعًا إِذَا مَسَّهُ الشَّرُّ جَزُوعًا وَإِذَا مَسَّهُ
الْخَيْرُ مَنُوعًا إِلَّا الْمُصَلِّينَ (الحج ۱۱)

”بلاشبہ انسان تھردلا پیدا کیا گیا ہے، جب اسے بد حالی لاحق ہوتی ہے تو
بلبلا اٹھتا ہے اور جب اچھے دن ہوتے ہیں تو بڑا کنجوس ثابت ہوتا ہے، سوائے
نمازیوں کے الحج۔“

معلوم ہوا کہ تھردلا پن انسان کی جبلت کمزوری ہے۔ ذرا مصیبت پڑی اور بلبلا اٹھا،
اور اگر کچھ اچھے دن آگئے تو آپسے باہر ہو چلا۔ اور اس کمزوری سے محفوظ صرف وہی
لوگ ہوتے ہیں جو نمازی ہوں۔ دوسرے لفظوں میں بات یہ ہوئی کہ تھردلے پن یا بے صبری
کا علاج صرف نماز ہے۔ اگر اسی بات کو یوں کہہ دیا جائے کہ نماز سے صبر و استقلال کی قوت
میسر ہوتی ہے تو گو الفاظ بدل جائیں گے مگر حقیقت نہ بدلے گی۔
ایک اور ارشاد الہی سنئے۔

وَاصْبِرْ وَمَا صَبْرُكَ إِلَّا بِاللَّهِ۔ (نمل - ۱۲۷)

”صبر کرو، اور (یہ بھی یاد رکھو کہ) تمہیں صبر اللہ ہی کی مدد سے حاصل ہوگا۔“

اس جملے کے حقیقی مفہوم کا سراغ آپ کو اس بحث کی روشنی میں آسانی سے مل سکے گا جو
”نماز کی اہمیت“ کے زیر عنوان گذر چکی ہے، جس میں آیت ”إِسْتَعِينُوا بِاللَّهِ وَاصْبِرُوا“
کے حوالے سے بتایا گیا ہے کہ ”استعانت بالصلوة“ اور استعانت باللہ ”دونوں ایک چیز
ہیں، ایک ہی بات ہے جسے کہنے کے لئے دو تعبیریں اختیار کی گئی ہیں۔ ایک آیت میں
جس جگہ ”صلوة“ کا لفظ ہے دوسری میں اسی جگہ اللہ کا لفظ ہے۔ اور یہ اس لئے تاکہ یہ
واضح ہو جائے کہ نماز ہی ہے اللہ کا قرب حاصل ہوتا ہے، قرب ہی نہیں بلکہ اس کی

معیت نصیب ہوتی ہے۔ اس لئے جسے اللہ سے مدد یعنی ہو وہ نماز میں مشغول ہو۔ اس نکتے کو اگر سامنے رکھیے تو صاف نظر آجائے گا کہ صبر کی دولت کا اللہ تعالیٰ ہی کی مدد سے حاصل ہونا دراصل یہ معنی رکھتا ہے کہ وہ نماز سے حاصل ہوتی ہے، نماز ہی صبر کا منبع ہے، وہی دلوں کے سکون کا سرچشمہ ہے اور وہی اللہ تعالیٰ کی ثبات بخشوں کا اصل ذریعہ ہے۔

ایک تیسری آیت، جو اس غرض کے لئے ان دونوں سے بھی زیادہ واضح اور صریح ہے، ملاحظہ ہو:-

الَا يَذْكُرُ اللَّهُ تَعْلَمَنَّ الْقُلُوبُ - (رعد - ۲۸)

”یاد رکھو! اللہ کی یاد ہی سے دلوں کو طمانیت ملتی ہے“

اور یہ ایک مسلم حقیقت ہے کہ انسان طمانیت کا سب سے زیادہ محتاج اس وقت ہوتا ہے جب وہ پریشانیوں، مخالفتوں اور مشکلوں کے ہجوم میں گھرا ہوا ہو۔

نماز و ذکر الہی کے متعلق دو بڑی غلط فہمیاں

اگرچہ ادھر کی بحثوں سے یہ حقیقت پوری طرح اُجاگر ہو چکی ہے کہ جس نماز اور یادِ خدا کی اسلام تلقین کرتا ہے وہ انسان کو گوشوں کی طرف لے نہیں جاتی، بلکہ وہاں سے کھینچ کر باہر لاتی ہے اور دینی جدوجہد کے میدان میں لاکھڑا کرتی ہے۔ مگر اس افسوسناک واقعیت سے انکار نہیں کیا جاسکتا کہ ذکر اور نماز کا تعارف صرف اسی رنگ میں نہیں ہوا ہے، بلکہ دوسرے رنگ میں بھی ہوتا رہا ہے، اور بے شمار ذہنوں پر اس کا پورا پورا اثر موجود ہے۔ اس لئے ضرورت ہے کہ اس موقع پر اس غلط تعارف کا بھی جائزہ لے

لیا جائے، تاکہ واضح ہو جائے کہ نماز جس ذہن اور مزاج کو پیدا کرتی ہے وہ وہ نہیں ہے جو بعض حلقوں میں سمجھ لیا گیا ہے، اور اس طرح ان غلط فہمیوں کا ازالہ ہو جائے جو اس بارے میں عام طور پر پھیلی ہوئی ہیں۔

یہ غلط فہمیاں دو ہیں۔ ان میں سے ایک تو بنیادی نوعیت کی ہے، اور دوسری اسی کا شاخسانہ ہے۔ لیکن دینی جدوجہد کے خلاف زیادہ موثر روک چوٹ نہ کی جاتی ہے، اس لئے علما اس کو بھی خاصی اہمیت حاصل ہے۔ آئیے ان کا الگ الگ جائزہ لیں:-

۱) پہلی اور بنیادی غلط فہمی تو یہ ہے کہ اللہ کا ذکر انسان کو زندگی کے ہنگاموں اور افکار و اعمال کی کشاکشوں سے اونچا اٹھا دیتا ہے۔ اس نظریے کے حامل حضرات کا کہنا ہے کہ قرآن مجید نے ایمان کی جو معیاری کیفیت بتائی ہے وہ یہ ہے کہ دل میں ”اطمینا“ پیدا ہو جائے، اور انسان کو ”نفس مطمئنه“ حاصل ہو جائے، چنانچہ وہ کہتا ہے کہ ایسے ہی لوگ ہوں گے جن کے لئے جنت کے دروازے کھولے جائیں گے:-

يَا أَيَّتُهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً
مَّرْضِيَّةً۔ (الفجر: ۲۷-۲۸)

”اے ”نفس مطمئنه“! پلٹ جا اپنے رب کی طرف خوش خوش، اور اللہ کی خوشنودی کے ساتھ۔“

اور یہ ”نفس مطمئنه“ جس چیز سے حاصل ہوتا ہے وہ اللہ کا ذکر ہی ہے (الایمان: ۱) اللہ تَعَالٰی (تَطْمَئِنُّ الْقُلُوبُ)۔ ”نفس مطمئنه“ اس قلب کو کہتے ہیں جو دنیا سے یکسو ہو کر اللہ کے ذکر و فکر میں ڈوب گیا ہو، جو اس کے عشق میں کھو گیا ہو، جو اس کے مشاہدہ جمال کی سرور انگیزیوں میں خود اپنے آپ سے بے خبر ہو گیا ہو، اور اس لئے اسے یہ کہنے

کی فرصت ہی نہیں ملتی، یا کم از کم یہ کہ وہ یہ دیکھنے کے لئے کبھی آمادہ ہی نہیں ہوتا کہ اس کے دائیں بائیں کیا ہو رہا ہے؟ دنیا کدھر جا رہی ہے؟ لوگ کن مسائل میں الجھے ہوئے ہیں؟ انسانیت کا حال کیا ہے؟ اور مستقبل کیا ہوگا اور کیا ہونا چاہیئے؟

یہ خلاصہ ہے اس نظریے کا ————— لیکن یہ باتیں خواہ کتنی ہی عمدہ اور کتنی ہی مرغوب کن کیوں نہ معلوم ہوتی ہوں، یہ قرآن اور اسلام کے نام پر ہرگز نہیں کہی جاسکتیں۔ بلاشبہ قرآن نے ایمان کی معیاری کیفیت، طمانیت قلب اور اطمینان نفس ہی بتلائی ہے، مگر قلب کا ”اطمینان“ جس چیز کا نام ہے اس کی تعین کا حق بھی اسی کو حاصل ہے کہسی اور کے اجتہاد یا ذوق کو نہیں۔ اور اس نے اس کی جو تعین کی ہے وہ وہ بالکل نہیں ہے جو اوپر کے لفظوں سے ظاہر ہوتی ہے۔ اس کے خلاف اس کے بیانات سے ”اطمینان قلب“ کا جو مفہوم متعین ہوتا ہے وہ حسب ذیل دو کمالات — ایک علمی کمال، اور ایک عملی کمال — پر مشتمل ہے۔

(ا) اللہ تعالیٰ کے وجود، اس کی صفات اور ان صفات کے لوازم کا ایسا گہرا یقین کہ شک اور تردد کی کوئی کھٹک باقی نہ رہ جائے۔

(ب) دل میں عزم اور ارادے کی ایسی پختگی جو فرائض بندگی کی راہ میں کسی مخالفت سے ہراساں نہ ہونے دے، کسی دشواری کو رکاوٹ نہ بننے دے، اور انسان سخت سے سخت حالات میں بھی دینی تقاضوں اور دعوتی مطالبوں کو پورا کرتا رہے۔

قرآن مجید میں کہیں تو ”اطمینان“ کا لفظ صرف پہلی چیز کیلئے استعمال کیا گیا ہے۔ مثلاً۔

بَلَىٰ وَلَٰكِنَّ لَّيْلَمَسْنِیْ قَلْبِیْ - (بقرہ - ۲۶۰)

”(ایمان کیوں نہیں رکھتا) لیکن (یہ درخواست میں نے صرف اس لئے کی ہے)

تاکہ میرا دل مطمئن ہو جائے ۝

اور کہیں صرف دوسری شے کے لئے۔ مثلاً:-

وَمَا جَعَلَهُ اللَّهُ إِلَّا بُشْرَىٰ وَلِتُسَلِّمُنَّ بِهِ قُلُوبُكُمْ۔ (انفال - ۱۰)

۝ اور (طمانہ کا) یہ (نزول) تو صرف اس لئے ہوتا تاکہ خوش خبری ہو اور تاکہ اس

سے تمہارے دل مطمئن ہو جائیں ۝

اور کہیں ان دونوں چیزوں کے مجموعے کے لئے، مثلاً یہی مذکورہ بالا آیت:

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً۔ (الفجر - ۲۷)

قرآن میں اس لفظ کو ان استعمالات کے سوا اور کسی معنی میں استعمال ہوتا نہیں

پایا جاسکتا۔

ان قرآنی استعمالات کی روشنی میں اطمینانِ قلب کی جو حقیقت سامنے آتی ہے

اس کے جامع اور مائع تصور کو سامنے رکھیے، خصوصاً اس کے دوسرے جزو کو، اور پھر

فیصلہ کیجئے کہ یہ کارزارِ حیات میں انسان سے جو رول ادا کرنا چاہتی ہے کیا وہ اس کے

سوا کچھ اور بھی ہو سکتا ہے کہ وہ اس کارزار میں کود پڑے، اور انسانیت کے بھٹکتے ہوئے

قافلے کو بندگی کی شاہراہِ نجات پر لا ڈالنے کے لئے تن من دمن سے لگ جائے؟ یقیناً

نہیں۔ جب صورتِ واقعہ یہ ہے تو بڑے اچھے کی بات ہوگی اگر کہا جائے کہ اطمینانِ

قلب کی کیفیت کا دعوتی سرگرمیوں اور ابتلائی مصائب سے کوئی سروکار ہی نہیں۔ پھر

یہ اچھٹا اور بڑھ جائے گا اگر آپ یہ بھی دیکھ لیں کہ اس صفت کا پہلا جزو بھی نہ صرف

یہ کہ اس جدوجہدِ واسے رویتے سے کوئی اجنبیت نہیں رکھتا بلکہ وہ بھی اسی کا مطالبہ

کرتا ہے۔ کیونکہ جس شخص کا اللہ تعالیٰ پر اور اس کی صفاتِ حسنہ پر گہرا یقین ہوگا، ممکن

نہیں کہ اس کا دل، اس کی عظمت اور محبت کے جذبات سے لبریز نہ ہو، اور جو دل اللہ کی محبت اور عظمت سے لبریز ہو وہ لازماً یہی چاہے گا کہ اس کی مرضی زمین پر بھی اسی طرح پوری ہو جس طرح کہ آسمان پر پوری ہوتی ہے۔ اور پھر زمین پر یہ مرضی پوری کرانے کے لئے وہ اپنی کوئی کوشش اٹھانے رکھے گا اور نہ کسی شکل سے منہ موڑے گا۔ ورنہ وہ ایمان و یقین ہی کیا جو اپنے تقاضوں کے لئے مضطرب نہ کر دے! وہ محبت الہی کیسی جو محبوب کے احکام کو پامال ہونا دیکھے اور پھر بھی جینے میں کوئی مزا باقی رہنے دے! اس کمال عشق کو کیا کہیے جو اپنی امتحان گاہوں سے بھاگ کھڑا ہو عقل، ذوقِ ایمان، وجدانِ بندگی، اللہ کی کتاب، رسولِ خدا کی سنت، کوئی چیز بھی اس ناممکن بات کو ممکن نہیں مان سکتی۔ اس لئے حق تو یہ ہے کہ اطمینانِ قلب کا یہ پہلا یعنی علمی اور اعتقادی پہلو بھی اعتبار کا مقام اسی وقت حاصل کر سکتا ہے جب کہ وہ خود اس دعوتی جدوجہد کے لئے انسان کو بے چین کر رہا ہو، اور اس راہ میں پیش آنے والی آزمائشوں سے مات نہ کھانے کے عزم سے اُسے بھرپور بنا رہا ہو۔ جس حد تک اس بے چینی میں کمی، اور اس عزم میں ناچنگلی ہوگی اسی حد تک اس اطمینان کا یہ علمی اور ایقانی پہلو بھی تمام سمجھا جائیگا۔ گویا جس پہلو سے بھی دیکھیے اطمینانِ باطن کی اصل کسوٹی بھی دین اللہ کی اقامت کا یہی اضطراب اور یہی عزمِ استقامت ہے۔ یہی وجہ ہے کہ قرآن حکیم میں ایمان کے معنیوں سے یہ مطالبہ تو بار بار ہوتا ہے کہ اللہ اور اس کے رسول کی اطاعت کرو اور ابتلاؤں پر صبر سے کام لو، مگر اس کا تذکرہ مطالبے کی زبان میں نہیں کہیں بھی دکھائی نہیں دیتا کہ اللہ کی محبت کرو۔ بلکہ اس بات کا ذکر جب بھی آتا ہے تو مومن کی شخص ایک لازمی صفت کے طور پر آتا ہے۔ وہ اَلَّذِينَ آمَنُوا اللّٰهُنَّ حُبًّا اللّٰهُ۔ (بقرہ-۱۶۵) اہل ایمان سب سے زیادہ اللہ کی محبت رکھتے ہیں، تو ضرور فرماتا ہے

مگر یہ کہیں نہیں کہتا کہ احبوا اللہ (اللہ کی محبت کرو) جب کہ اطیعوا اللہ اور اطیعوا
 کی صدائیں اس کے ایک ایک گوشے سے بلند ہوتی سنائی دیتی ہیں۔ اس فرق کی سب سے
 بڑی وجہ یہی ہے کہ محبت کوئی محسوس چیز نہیں کہ ادھر اس کا دعویٰ کیا گیا ادھر کسی آئے سے
 اسے جانچ لیا جائے۔ اس لئے ضروری ہوا کہ اس کی سچائی کا سارا دار و مدار ان اعمال اور
 سرگرمیوں پر دکھایا جائے جو اس کے لازمی تقاضے کی حیثیت رکھتی ہیں، اور مطالبہ الہی کا کیا
 جائے۔ جس کسی کے عمل سے یہ مطالبہ پورا ہو گیا اس کا محب الہی ہونا مان لیا جائے گا، اور جو
 اس مطالبے کو پورا نہ کر سکا اس کا دعوائے محبت اس کے منہ پر دسے مارا جائے گا۔ کیونکہ
 یہ عملی تقاضے اس وقت تک پورے ہو رہے نہیں کہتے جب تک کہ انسان کے دل میں اللہ تعالیٰ
 کی محبت فی الواقع موجود نہ ہو۔ اس لئے الہی کو محبت الہی کی کسوٹی قرار دیئے جانے کی شکل میں
 کوئی محبت کا جھوٹا دعویٰ نہیں کر سکتا۔ لیکن اگر مطالبہ براہ راست محبت کا کیا جائے تو اس کا
 جھوٹا جواب بھی دیا جاسکتا تھا، اور جواب دینے والا اس سلسلے میں خود بھی فریب میں مبتلا
 رہ سکتا تھا۔ مگر اطاعت کے مطالبے کا جواب اس قسم کے اندیشوں سے قطعاً بالاتر ہے۔ اس میں
 فریب نہ دوسروں کو دیا جاسکتا ہے، نہ خود کھایا جاسکتا ہے۔ اور نہ صرف یہ کہ اس کا جواب
 ہمیشہ سچا ہی دیا جاسکے گا، بلکہ وہی خود محبت کے وجود کا بھی سچا ثبوت ہوگا۔

رسول اللہ صلی اللہ علیہ وسلم کی اور آپ کے بعد آپ کے سچے پیروں کی زندگیوں کو دیکھیے۔
 ایمان اور یقین، محبت الہی اور اطمینان قلب کی جو دولت آپ کو ارزانی ہوئی تھی، کسی بڑے
 سے بڑے مارف کو نہ وہ کبھی نصیب ہوئی اور نہ ہوگی۔ مگر جس مبارک سینے میں یہ نفسِ مطمئنہ
 موجود تھا اسی کے اندر دعوتی اضطراب کی وہ بھی بھی سلگ رہی تھی جس کی جاں سوزیوں نے
 زندگی کا سارا سکون چھین لیا تھا جیسے ہی اس سب سے بڑے محب خدا پر محبوب حقیقی کی

مرضیات کا انکشاف ہوا، غارِ حرا کی پرسکون فضا سے باہر نکل آیا اور مجبور ہو گیا کہ بوقبیس کی چوٹیوں پر، منی کے بازاروں میں، کعبے کے صحن میں، مکے کی گلیوں میں، طائف کے گستانوں میں، شعب ابی طالب کی تنگناہوں میں، غارِ ثور میں — اور پھر بدر میں، احد میں، حنین میں، تبوک میں، دل کا اطمینان ڈھونڈھے، حتیٰ کہ وہ خود بھی، جس کے حکم پر اور جس کی رضا کے لئے یہ سب کچھ ہو رہا تھا، محبت بھرے انداز میں رہ رہ کر ٹوکتا رہا۔

فَلَعَلَّكَ بَاخِعٌ نَفْسِكَ عَلَىٰ اثَارِهِمْ إِنَّ لَكَ يَوْمَئِذٍ هَذَا الْحَدِيثَ

اَسْفًا۔ (کہتے ہیں - ۴)

”اگر یہ لوگ اس بات پر ایمان نہ لائے تو شاید تم مارے غم کے اپنے آپ کو ہلاک کر لو گے۔“

مگر اس کے باوجود حیاتِ طیبہ کا ایک ایک ورق بتاتا ہے کہ اس اضطراب میں عملاً کوئی کمی نہیں ہوئی۔ ایسا معلوم ہوتا تھا کہ اس کام کی سزا ملکِ قلبِ مبارک خود اپنے قابو میں نہیں۔ ایک بھڑکتی ہوئی آگ ہے جو کسی سال میں بھی چلن نہیں لینے دیتی۔ دنیا کی ہر برائی اور ہر گمراہی اصلاحِ حال کیلئے بلاوا دیتی ہے اور آپ اس بلاوے کو رد کر دینے سے اپنے کو بالکل معذور پارہے ہیں۔

کیا اس کے سوا بھی اطمینانِ قلب کی کوئی شرح و تعبیر، اور نفسِ مطمئنہ کی کوئی تعریف ہمارے لئے قابلِ قبول ہو سکتی ہے؟ دریاں سالیکہ ہم سے کہا گیا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔ (احزاب - ۲۱)

”یقیناً تمہارے لئے اللہ کے رسول میں عمدہ نمونہ عمل ہے۔“

اور یہ کہتے وقت بھی رسول کی پوری زندگی میں سے چھانٹ کر خصوصیت کے ساتھ وہی لمحہ ہمارے سامنے رکھا گیا ہے جب آپ محاذِ جنگ پر تیروں کی بارش میں کھڑے نظر آتے ہیں، ہاتھوں میں بھادڑا ہے، پیٹ پر پتھر بندھے ہیں، اور اپنے ساتھیوں کے ساتھ خندق کھودنے میں مصروف ہیں۔ اس میں تو کوئی

کلام نہیں کہ آنحضرت صلی اللہ علیہ وسلم کی پوری زندگی ہی ہمارے لئے اسوۂ حسنہ تھی، پھر آخر کوئی وجہ تو ہے کہ اسے اس حیثیت سے ہمارے سامنے پیش کرتے وقت اللہ تعالیٰ نے اس کی ہزاروں قابل ستائش باتوں میں سے اسی وصف کا خاص طور سے انتخاب فرمایا؟ یہ وجہ اس کے سوا اور کیا ہو سکتی ہے کہ یہی وصف سچے ایمان اور اخلاص کا سب سے زیادہ کامل معیار ہے۔

(۲) دوسری غلط فہمی جو اسی پہلی کا قدسی نتیجہ ہے، یہ نظر یہ ہے کہ ۱۔

ناز پرص، اطاعت حق اور اقامت دین کی ذمہ داریوں سے سبکدوش ہو جاؤ گے۔ اور پھر کوئی نعمت و سعادت نہیں جو اس دنیا میں مل سکتی ہو اور تمہیں نہ ملے۔ یہ بات اگر کبھی جائے تو اتنی سچی ہے کہ اس سے زیادہ سچی بات اس آسمان کے نیچے شاید ہی کہی گئی ہو لیکن اگر اس کا مطلب وہ سمجھ لیا جائے جو اس فقرے کے لغوی مفہوم سے ظاہر ہوتا ہے، تو اس سے زیادہ غلط بات بھی شاید ہی اور کوئی ہوگی۔ حقیقت واقعہ جو ہے وہ یہ ہے کہ ناز پرص نہ نافی نفیہ مکمل طاعت حق کا قائم مقام اور اقامت دین کا ہم معنی نہیں ہے، بلکہ ناز پرص سے صرف وہ قوت ایمانی نشوونما پاتی ہے جس کے بل پر طاعت حق اور اقامت دین کا فرض گراں ادا کیا جاسکتا ہے۔ اب اگر ہم ناز کی اس افادیت ہی سے بالکل غافل ہوں، یا اس کی بخشی ہوئی قوتوں سے کام ہی نہ لیں، اور کفر و جاہلیت کی ان میخاؤں سے کتر اگر مکمل جائیں جن کا مقابلہ کرنے کیلئے یہ قوتیں ہم نے اکٹھی کی تھیں، تو قیامت تک دین حق کی مظلومی اسی حال میں باقی رہے گی، اور باطل یوں ہی اس کے دائیں، بائیں، آگے، پیچھے حتیٰ کہ اس کے منبر و محراب تک پر تسلط ہے گا۔ بلاشبہ ناز بہت بڑی چیز ہے، دین کا اعلیٰ ستون ہے، طاقتوں کا سرچشمہ ہے، بھلائیوں کا خزانہ ہے، سراپا قوت انقلاب ہے، اور اتباع دین و اقامت دین کا کبھی ناکام نہ ہونے والا ذریعہ ہے۔ لیکن اس کی ان برکتوں کے ظہور میں آنے کے لئے ضروری ہے کہ اس کے سامنے کوئی ہدف بھی ہو، ورنہ وہ اپنی شانِ تسخیر کا کوئی کارنامہ انجام کہاں دیگی؟ یہ ہدف تو اس کو اسی وقت میسر آسکتا ہے جب آپ

سکون کے گوشوں سے نکل کر حق و باطل کی کشمکش میں اپنے آپ کو ڈال دیں، اور زندگی کے مسائل سے لا تعلقی کا تعلق ختم کر کے اُن کا رخ ہدایات قرآنی کے مطابق موڑ دینے کی جدوجہد میں لگ جائیں۔ پھر دیکھیں کہ فی الواقع نماز میں کیا قوتیں چھپی ہوئی ہیں، اور کس طرح ان کے نتائج ایک فطری رفتار کے ساتھ ظہور میں آتے جا رہے ہیں۔ اس وقت ہو گا یہ کہ ہم باطل قوتوں اور جاہلی افکار و اعمال سے پنجہ آزمائی کریں گے، وہ خشم ناک ہو ہو کر ہم پر حملہ کریں گے، طبعاً ہم گھبرا اٹھیں گے، مگر فوراً ہی اللہ کا نام دل میں سکینت کی ٹھنڈک پیدا کر دے گا، ہم ان حملوں کا مقابلہ کریں گے، اور سنت الہی کے مطابق ابتلائی مصائب سے گزرتے ہوئے آہستہ آہستہ آگے بڑھتے جائیں گے، یہاں تک کہ اللہ کی نصرت ہمیں منزل مقصود تک پہنچا دے گی۔ اس طرح ذکر و نماز کی پیدا کی ہوئی قوتیں، بجائے اس کے کہ غیر محسوس شکل میں معطل پڑی رہیں، اپنے وجود کا صحیح مصرف پاتی جائیں گی۔ جہاں وہ ٹھیک اس مقصد کیلئے خرچ ہوں گی جس کیلئے مہتیا کی گئی تھیں۔ ”خرچ“ اس معنی میں نہیں کہ اس کام میں لگ کر ختم ہوتی جائیں گی، بلکہ اس معنی میں کہ اس عظیم مہم میں حق کے سپاہیوں کیلئے دفاع اور اقدام کے اسلحے بن جائیں گی۔ ورنہ یہاں ان کے ختم ہونے کا کیا سوال؟ ان کا استعمال تو الٹا انہیں اور ”دو آتش“ بنا دیتا ہے۔ ان کا حال تو ایک عمارت ملواری کا سا ہے، جس کی کاٹ اسی قدر بڑھتی جاتی ہے جتنی کہ ”دو خرج“ کی جاتی ہے، اور اتنی ہی ناقابل اعتماد ہو رہتی ہے جتنی کہ وہ بچا بچا کر رکھی جاتی ہے۔

اس موقع پر اس احساس افسوس کو چھپایا نہیں جاسکتا کہ آج عمومی صورت حال کچھ اسی قسم کی ہو گئی ہے۔ نماز اور ذکر و تسبیح کے باب میں لوگوں کے تصورات کچھ اس طرح کے ہیں کہ مسلمان بس نماز پڑھے اور نماز ہی پڑھتا رہے۔ یہ فرشتوں کا کام ہے کہ وہ دینی نظام کا محل تعمیر کر کے لائیں اور زمین پر اسے فٹ کر دیں۔ نماز سیر باطل کو اڑا دینے اور

رگ منکر کو کاٹ کر رکھ دینے کی جو بے نظیر قوتیں اپنے اندر رکھتی ہے، اللہ کا دین مطالبہ کرتا ہے، چھیننا اور چلاتا ہے کہ ان قوتوں کو استعمال کرو اور شر و فساد کی جڑیں کاٹ کر رکھ دو۔ مگر وہ گھٹ گھٹ کر رہ جاتا ہے جب دیکھتا ہے کہ اس کے علم بردار سخت گراں گوش ہیں، اور کچھ عجیب قسم کی سرشاریوں میں غرق ہیں۔ وہ بس ہتھیار بنائے جا رہے اور اسے مانجھے جا رہے ہیں۔ متعلقہ مہم کے لئے اسے اٹھانے کا نام بھی نہیں لیتے۔ نام لینا تو درکنار انہیں اس کا کبھی خیال بھی نہیں آتا، اور نہیں جانتے کہ اس طرح وہ کتنا بھاری نقصان اٹھا رہے ہیں۔ حالانکہ ایک طرف تو وہ اپنے بنیادی فرض منصبی کی ادائیگی میں کوتاہ ثابت ہو رہے ہیں۔ دوسری طرف خود اس ہتھیار کے فطری اوصاف کو بھی نقصان پہنچا رہے اور نادانستہ اس کی دھاروں کو زنگ خوردہ بنا رہے ہیں۔ کیونکہ جو نماز گمراہیوں اور برائیوں سے ٹکرا جانے پر نہیں ابھارتی، نفسیات کا فیصلہ یہ ہے کہ وہ انہیں بندرج برداشت کرنے لگتی ہے۔ اگر خدا نخواستہ کوئی نماز اس حد تک ”رداوار“ ہو جائے تو اسے قانون کی زبان میں جو چاہے کہہ لیجئے، مگر از روئے واقعہ اسے نماز کہنا بہت مشکل ہے۔ نماز اس لئے تو مشروع نہیں ہوئی تھی کہ حق و باطل کو باہم گلے ملوادے، بلکہ اس لئے مشروع ہوئی تھی کہ ان میں تلوار چلوادے۔

اساس دین کی صحیح اور مطلوب تعمیر اگر پیش نظر ہو تو ضروری ہے کہ ان دونوں غلط فہمیوں سے ذہن کو پاک کر لیا جائے۔